

UNIVERSAL
LIBRARY

OU_184508

UNIVERSAL
LIBRARY

मुंबई इलाख्याचे प्रसिद्ध गव्हर्नर
नामदार

मौन्टस्टुअर्ट एलिफिन्स्टन साहेब
यांचे चरित्र.

श्रीगजानन.

ग्रंथसंपादक व ग्रंथप्रसारक मंडळीची ग्रंथमाला

ग्रंथ ५० वा.

मुंबई इलाख्याचे प्रसिद्ध गव्हरनर
ना० म०न्टस्टुअर्ट एलिफन्स्टन साहेब
यांचे चरित्र.

(पूर्वार्ध)

लेखक

कृष्णाजी बल्लाळ गोडबोले,

संस्कृत गद्यरामायण, अनाथ पांडुरंग, विद्यमान एतद्देशीय राज्ये, संस्थानें
व जहागिरी यांचा इतिहास, राखिन हुड इत्यादि पुस्तकांचे कर्ते.

प्रकाशक

दामोदर सांवळाराम आणि मंडळी,
प्रिंटर्स, पब्लिशर्स व कमिशन एजंट्स-ठाकुरद्वार-मुंबई.

सन १९११ इ.

हे पुस्तक नंबर ४३४ ठाकुरद्वार रोड मुंबई येथे इंदुविजय कंपनीच्या
'इंदुप्रकाश' छापखान्यांत दामोदर सांवळाराम येंदे यांना
मालकाकरितां छापिलें.

हे पुस्तक सन १८६७ च्या २५ आक्टाप्रमाणें रजिस्टर करून या
आवृत्तीसंबंधी सर्व हक्क प्रकाशकांनी आपणाकडे
ठेविले आहेत.

समर्पण.

नामदार श्रीमंत राजश्री
नारायणराव बाबासाहेब घोरपडे
इंचलकरजीसंस्थानाधिपति,

यांस

त्यांच्या विद्वत्ता, विद्याप्रसारौत्सुक्य, विद्वज्जनादरबुद्धि,
इत्यादि गुणांच्या गौरवार्थ

हें पुस्तक

“ पत्रं पुष्पं फलं तोयं ” ह्या वचनास अनुसरून

त्यांची अनुज्ञा घेऊन

परमादरानें आणि अत्यंत नम्रतेन
अर्पण केलें आहे.

कर्ता

कृ. व. गोडबोले.

प्रस्तावना.

युरोपियन लोक हिंदुस्थानांत प्रथम व्यापाराकरितां येऊन बरेच दिवसांनां थोडा थोडा मुलुख मिळवून त्यांत अधिकार चालवूं लागले. पुढे येथच्या लोकांस युरोपियन तऱ्हेची कवाईत शिकवून तयार केलें असतां त्यांचे सहाय्याने आपल्यास मोठें राज्य स्थापन करतां येईल ही कल्पना प्रथम फ्रेंच मुत्सद्दी झुली याचे मनांत आली. त्याप्रमाणें करूं लागून त्याणें थोड्याच काळांत बराच मुलुख आपल्या ताब्यांत आणला. तें पाहून इंग्रजांनीं त्याचाच किता गिरवण्यास सुरवात केली. इंग्रज आणि फ्रेंच हे युरोपांत एकमेकांचे शेजारी असून प्रतिस्पर्धी होते, तोच प्रकार हिंदुस्थानांत ही मुरू झाला. अखेर दक्षिण-हिंदुस्थानांत फ्रेंचांचें प्राबल्य झाले होते ते नाहींसें करून इंग्रज वरचढ होऊन बसले. व्यापार हा आपला मुख्य उद्देश असला तरी तो करतां करतांनाच राज्यप्राप्ति होत आहे तर तिकडे जास्त लक्ष दिलें पाहिजे असें मनांत आणून त्यांनीं राज्य स्थापण्यास सुरवात केली होती. बंगाल, मद्रास, व मुंबई ह्या तीन ही इलाख्यांत त्यांचीं पश्चिमांतपासून ठाणीं होती आणि त्यांवर निरनिराळे अम्मलदार होते, ते एकमेकांपासून फार दूर होते तरी ते सर्व एका वरिष्ठाचे हुकमात असावे असें ठरून कलकत्त्याचा गव्हर्नर हा जरी हिंदुस्थानच्या अगदीं एका टोंकास होता तरी त्यास मुख्य करून गव्हर्नर जनरल असे त्याचें अभिधान ठेवण्यांत आलें व बाकीच्या दोघांनीं त्याच्या हुकमाप्रमाणें वागावे असें ठरलें. राज्यप्राप्तीचा मार्ग एकदां सांपडल्यावर तें सारखें वाढत चालले तरी बंगाल व मद्रास या इलाख्यांत त्याचा जो विस्तार झाला त्या मानानें मुंबई इलाख्यांत तसा झाला नाहीं. त्यावेळीं दक्षिणेत मराठे प्रबळ होते. त्यांच्या दरबारांत गृहकलह पेटला तेव्हां राघोबादादाचा पक्ष धरून आपला पाय शिरकवण्याचा त्यांनीं यत्न केला परंतु तो सफळ झाला नाहीं. तो नाद तेव्हां सोडून घावा लागला तरी सवाईमाधवरावाचे कारकीर्दीत पुण्यांत त्यांच्या वकिलाची नेमणूक झाली. तेव्हांपासून तेथची स्थिति खरी कशी आहे तें हळु हळु समजू लागलें. सवाईची कारकीर्द लौकरच संपली आणि बाजीराव राज्यपदारूढ झाले त्याबरोबर सारा मनु पालटला. नानाफडणीस स्थानभ्रष्ट होताच मराठ्यांची राज्यसत्ता विलयास जाऊं लागली. मग ती आतां अगदीं नामशेष केव्हां होणार एवढेंच पहाण्यावर आलें.

मराठे प्रबळ होऊं लागले तेव्हां त्यांनीं मुसलमानांच्या मुलखांत राजरोस शिरून ढवळाढवळ करतां येण्याला चौथ, सरदेशमुखी, घासदाणा, इत्यादि इक संपादन केले तसे इंग्रजांनीं आमच्या राजेरजवाड्यांच्या दरबारांत आपला प्रवेश होण्याला त्यांच्या पदरीं आपली पलटणें नोकरीस ठेवण्याची युक्ति काढली. ह्या नोकरांना पगार देणाराला आपल्या इच्छेप्रमाणें त्यांना काम सांगतां येत नसे. त्याचा अनुभव खड्याच्या लढाईत निजामाला चांगला आला तेव्हांच तो संतपला. टिपू मोडून नका आणि इंग्रज जोडून नका अशी मराठी दरबारांत म्हण पडलेली होती ती स्मरून किंवा अन्य कांहीं कारणांनीं असो, परंतु बाजीराव इंग्रजांची पलटणें चाकरसि ठेऊन घेण्यास नाकबूल होते एवढें खरे आहे. त्याच्या पदरीं पलटणें बांधावी हा गव्हरनर जनरलाचा फार हेतु होता आणि तेवढें कार्य करण्याविषयी पुण्याच्या रेसिडेंटाला त्याचा अगदीं तगादा लागला होता. परंतु तो दूरदृष्टि असल्यानें असे उतावळे होऊं नका, इष्टकार्यसिद्धि आपोआप होणार आहे, दम धग असें म्हणत होता. अखेर त्याच्या म्हणण्याप्रमाणेंच झालें.

त्या रेसिडेंटच्या हाताग्यालीं एल्फिन्स्टन साहेबाची नेमणूक होऊन तो प्रथम पुण्यास बाजीरावाच्या अमदानींत गेला. नंतर थोडक्याच दिवसांत बाजीराव पळून वसईस गेले आणि परत आले तेव्हां त्यांजबरोबर तो होता. नंतर जे रण माजलें त्यांत होता. नंतर भोसले व शिंदे यांच्या दरबारीं रेसिडेंट होऊन मग काबुलची वकिली करण्यास गेला. तें काम करून परत आल्यावर पुनः तो जो पुण्यांत आला तो पेशवाईची समाप्ति होऊन पेशव्यांचें राज्य सुवर्द्ध-इलाख्यात सामील होईपर्यंत तेथेंच होता. महाराष्ट्राची, त्यांतील लोकांची आणि साऱ्या मराठे दरबारांची माहिती त्याला उत्कृष्ट प्रकारची झालेली होती. महाराष्ट्रावर त्याचें खरें प्रेम बसलें होतें व त्याचें त्यानें कल्याण केलें. पेशवाई एल्फिन्स्टन साहेबानें बुडविली असा पुष्कळ लोकांचा समज आहे परंतु तो सर्वांशीं खरा नाहीं. ती बुडण्यास बाजीरावच बहुतेक मुख्य कारण झाले असें द्वापावें लागतें. एल्फिन्स्टन साहेबाचे रोजनामे, पत्रें, खलिंते, वगैरे लेख जसे बाहेर आले आहेत तसे त्याच वेळचे पेशवेदप्तरचे कागद, सरदार जाहागीरदार, शेटसावकार, वकील, वतनदार, धर्माधिकारी, वगैरे दरबाराशीं बराच निकट संबंध असणारे लोक, आप्तदृष्ट व इतर घरंदाज लोक, यांचे

त्यांचा यांचा मेळ किती व विरोध किती, व त्यांत विश्वसनीय किंवा संभवनीय काय, याचा नीट विचार करून लिहील तर त्या कालाचा खरा इतिहास तयार होईल. परंतु तसे घडणें तूर्त तर असंभवनीय दिसत आहे. तरी आम्ही आमच्या सर्व महाराष्ट्रीय वाचकांस अशी सविनय प्रार्थना करतो कीं, त्यांनीं हताश होऊं नये. पेशवाई कशी बुडाली, एल्फिन्स्टननें बुडविली कीं बाजीरावानें बुडविली, तें आतां आह्माला पाहून काय करावयाचें आहे, बुडाली खरी, पुनः व्हावयाची नाहीं हें खरें, मग व्यर्थ काथ्याकूट कां करा असें ह्मणूं नये. इतिहासाची-खऱ्या इतिहासाची-अत्यंत अवश्यकता आहे, सत्यान्वेपण झालें पाहिजे, एवढें ध्यानांत धरून आपल्या हातानें होईल तितका यत्न करीत असावें. तो अगदींच निष्फळ होईल असें नाहीं. तसा योग येईपर्यंत सध्या जे ग्रंथ उपलब्ध आहेत त्यांवरून जें काय दिसत आहे तें स्वीकारलें पाहिजे.

पेशवाईची समाप्ति, मुंबई इलाख्याचा विस्तार आणि त्याची राज्यव्यवस्था कशा प्रकारे चालवी याचा विचार, यांशीं एल्फिन्स्टनसाहेबाचा फार निकट-संबंध होता. राज्य मोठें असो किंवा लहान असो, तें सुरळात चालण्याला बरेवाईठ, सर्वांस सारखे लागू असे, कांहीं तरी कायदे पाहिजेत. एल्फिन्स्टन साहेब गव्हर्नर होण्यापूर्वी मुंबईस कायदे नव्हते ह्यातले तरी चालेल. ते प्रथम त्याणें केले. तसेंच प्रजेस विद्याभ्ययन करण्याची सोय त्याणेंच करून दिली. तो बरेच दिवस गव्हर्नर असल्याने सारा इलाखा दोनवार फिरून त्याची स्थिति त्याणें स्वतः पाहिली आणि कोणत्या भागाची काय अवस्था आहे, ती सुधारण्याला काय केले पाहिजे, याचा नीट विचार करून त्याप्रमाणें केलें. तेणेकरून प्रजेस सुख झालें, त्याचा लौकिक झाला आणि त्याचें नांव अजरामर झालें. त्याची किर्ति अद्यापपर्यंत लोक गात आहेत. त्याच्या योग्यतेचा दुसरा कोणी गव्हर्नर अद्याप झाला नाही असें लोकमत आहे. त्याची कारकीर्द संपण्याची वेळ आली, आणि तो जावयास निघाला तेव्हां सर्व लोकांस वाईट वाटले आणि त्याचें चिरकाल स्मरण रहावें ह्मणून त्यांनीं त्याचें मोठें स्मारक केलें. अशा कीर्तिमान् थोर पुरुषाचें चरित्र महाराष्ट्रियांस स्वभाषेंत वाचावयास असणें अवश्य जाणून आह्मी हा यत्न केला आहे. तर ही अल्प सेवा आमच्या देशबांधवांनीं स्वीकारली ह्मणजे आमचे श्रम सफल झाले. *Rulers of India Series* मध्ये प्रसिद्ध झालेल्या त्याच्या चरित्राचें भाषांतर झालेलें आहे, मग हें दुसरें चरित्र कशाला असा कोणी प्रश्न करील, तर त्यास आमचें उत्तर

एवढेंच कीं त्याणें तें आणि हें अशीं दोनही वाचून पहावीं झणजे त्याचें समाधान आपोआप होईल.

इंग्रज लोकांनीं ५००० कोसांवरून हिंदुस्थानांत येऊन येथें राज्य करीत असलेल्या हिंदु मुसमान वगैरे सर्व लहान थोर सत्ताधीशांनां क्रमाक्रमानें पादाक्रांत करून राज्य स्थापन करण्यास सुखात केली. त्याचा अल्पकाळांत मोठा विस्तार झाल्यावर त्यावर एक मोठें गंडांतर आलें. परंतु त्यांतून निभाऊन त्यास त्याणीं चांगली बळकटी आणली आणि याला आतां कांहीं अपाय होण्याची भीति उरली नाहीं अशी खात्री करून घेऊन त्याच्या स्वामिनीस चक्रवर्तिनीपदारूढ केलें. तिचे तिचे पुत्र इकडे येऊन प्रमुदित अंतःकरणानें परत जाऊन तिला भेटले. आतां विद्यमान राजाधिराज पंचम जार्ज महाराज आणखी बारा महिन्यांनीं पुनः इकडे येऊन आपल्या प्रियदर्शनानें प्रजाजनांस संतुष्ट करतील. आमच्या रामाक्षण-भारत-भागवतादि ग्रंथांत आह्मी एक-छत्री, चक्रवर्ती, सम्राडाधिपतींच्या गोष्टी वाचतो, परंतु नोट विचार करून पाहूं गेलें तर हिंदुस्थानदेशानें पूर्वी कधीं न पाहिलेले असे यमुनातीरीं सिंढ्या-सनीं विराजमान होणारे छत्रपति, सामंतचक्रस्तुत, राजाधिराजपद अन्वर्थक धारण करणारे महाराज त्यांच्याहून फार निराळे दिसतील. त्यांच्या अशा ह्या एकछत्री विस्तीर्ण राज्यस्थापनेस आरंभ झाल्यापासून आजपर्यंतचा त्याचा इतिहास फार मनन करण्यासारखा आहे. त्यांत महाराष्ट्रीयानीं विशेष लक्ष पुरवून पहाण्यासारखें आहे. तसें पहाण्यास एल्फिन्स्टनचरित्राचें पूर्वी अवलोकन केलें असतां तें एक चांगलें साधन होईल.

फार प्राचीन—अगदीं अज्ञात—काळांपासून युरोप, एशिया, आणि आफ्रिका ह्या तीन खंडांत जीं लहान मोठीं राज्यें स्थापन झालीं आणि कमी अधिक कालांतरानें लयास गेलीं त्यांचा इतिहास पाहूं गेलें तर एक गोष्ट सर्व साधारण दिसते. ती अशी कीं, राज्य स्थापन करणारे पुरुष धैर्य, बल, शौर्य, पराक्रम, साहस, मनोनिग्रह, स्वाभिमान, कुलाभिमान, देशाभिमान, श्रमसहिष्णुता, स्वामिनिष्ठा, ऐक्यबुद्धि, औदार्य, ओजस्विता, तेजस्विता, स्वार्थत्याग, दूरदृष्टि, राजकारण इत्यादि अनेक गुणांनीं मंडित असून पुढें त्या गुणांचा त्यांच्या संततीमध्ये लोप होत जात जात अखेर अगदीं अभाव झालेला आणि स्वार्थचें जाऊन परवशता प्राप्त झालेली. असें कशानें व्हांवें ही शीष्ट

विचार करण्यासारखी आहे. हिंदुस्थानांत ईस्ट इंडिया कंपनीची भरभराट होऊं लागली, तिचें राज्य स्थापन होऊं लागलें, तिच्या नोकरांना पुष्कळ पैसा मिळू लागला, तेव्हां विलायतेहून १४।१५ वर्षांचीं शाळेंत जाणारीं मुलें द्रव्यार्जनोद्देशानें इकडे येऊं लागलीं. त्यांचे आईबाप त्यांनां इतकें दूर पाठवित तरी कसें हें आमच्या मायामोहजालांत गुरफटलेल्या मातापितरांनां मूळ जरा दृष्टीआड झालेलें सहन होत नसल्यानें मोठें गूढ वाटतें. बरें इकडे आल्यावर आतां सारखें हवें तेव्हां १५।२० दिवसांत परत जाऊन भेटतां येईल असें तरी होतें ? ती आशाच नाही. तेव्हां तीं पितरें आणि बालकें एकमेकांनां पुरीं अंतरल्या सारखांच होत, त्या वयांत त्यांचा विद्याभ्यास तो कितीसा झालेला असणार आणि ते काम तरी काय करणार असे विचार कोणाच्याही मनांत येतील. परंतु पुढें पहावें तर असल्याच कितीएक बाळांच्या कृति जगास थक करून सोडणाऱ्या झाल्या. क्लाइव्ह, वारन हेस्टिंग्ज, मनरो, माल्कम, मेटकाफ, एल्फिन्स्टन, ह्या विभूति सामान्य नव्हत असें झणावें लागतें. आणि ह्यांच्यासारख्या आणखी कितीक व्यक्ति होत्या झणून त्या सर्वांच्या परिश्रमानें इंग्लंडला हिंदुस्थानचें राज्य मिळालें. इतकी योग्यता त्यांचे अंगां कशी आली याचा विचार करूं लागलें तर त्यांचे स्वावलंबनानें आणि स्वपरिश्रमानें असें म्हणावें लागतें. त्यांचा विद्याव्यासंग, साहस, धैर्य इत्यादि गुण आश्चर्य करण्यासारखे दिसतात.

आतां त्यांच्यावरून दृष्टि काढून त्या कालच्या आमच्या राजेरजवाड्यांकडे, त्यांच्या दरबारांकडे, त्यांच्या सैन्यांकडे, प्रजेकडे वगैरे पाहूं लागलें तर काय काय दिसतें बरें ? सारेंच विपरीत. याहून आम्हीं कांहीं जास्त झणत नाही.

एल्फिन्स्टन चरित्र चांगलें सुविस्तृत लिहिलें पाहिजे असें मनानें घेतल्यामुळें आम्हीं पुनः उद्योगास लागलों. शनैःपर्वतमस्तके या न्यायानें ग्रंथ लिहून पुरा जाहल्यावर तो डेक्कन व्हरल्याक्युलर ट्रान्स्लेशन सोसायटीकडे पाठविला. त्यांनीं पसंत करून चांगलें बक्षीस देण्याचें ठरविलें आणि अमूक सुदर्तीत छापून प्रसिद्ध करून दाखवावें आणि बक्षीस न्यावें असें कळविलें. अंगावर छापण्याचें सामर्थ्य नसल्यानें दुसऱ्याच्या तोंडाकडे पहाणें आलेंच. अखेर बरेच दिवसांनीं छापण्याचें काम सुरू झालें. परंतु हा पूर्वार्ध अर्ध-देखाळ छापून झाला नाही तो हातांतला घांस तोंडांत पडण्यापूर्वीं देखेदेखत

नाहींसा व्हावा तसें होऊन सर्व भ्रम व्यर्थ गेले ह्याणून हळहळत बसण्याचा अकस्मात् प्रसंग गुदरला होता, पण ईश्वरकृपेनें टळला. ती हकीगत अशी—शुद्ध प्रत लिहून ती छापखान्यांत देण्याकरितां मुंबईस घेऊन चाललों असतां फाव्गुन शुद्ध ११ च्या प्रफुल्लित निर्मल चंद्रप्रकाशांत शिरोळरोड स्टेशनाजवळ जवळ गेलों, तास रात्र झाली असेल नसेल, तों चोरट्यांच्या एका ठेळीनें गांठून आमची गाडी लुटली. ह्या पेटीत कागदपत्र आहेत ते तुमच्या कांहीं उप-योगीं नाहींत, तेवढे द्या बाकी सारे घ्या म्हणून त्यांस सांगितलें; परंतु ते कसचे ऐकतात, सारे घेऊन गेले, त्याणीं मारलेल्या दगडांनीं झालेल्या जखमांतूना रक्तस्राव होत असलेला बंद करण्याचा विचार पहाण्याकरितां आम्ही आधीं स्टेशन गांठलें. पोलिसास वर्दी दिली. चोरांनीं टंक फोडली; कागदपत्र माळा-वर टाकून दिले एवढी कृपा केली. दुसरे दिवशीं कांहीं माल पोलिसास सांपडला आहे असें वर्तमान समजलें तेव्हां तो मिळण्याविषयी यत्न आरंभला. अर्जावर अर्ज करतां करतां त्रासून कंटाळून गेलों. मग कोल्हापुरास जाऊन डिस्ट्रिक्ट मॅजिस्ट्रेट साहेबांस समक्ष विनंति केली ती सफळ झाली. कागद हातीं आल्यावर लागलेंच छापण्याचें काम पुढें चालूं लागलें.

सर्व काम सन १९१० इसवी अखेर तरी पुरें होऊन जावें अशी आमची फार इच्छा होती परंतु आम्हांस छापखान्यांत इजर रहाण्याची सवड नसल्यामुळें तसें कांहीं धडलें नाहीं. एवढा पूर्वार्ध या अवधार्ता तयार होऊन बाहेर पडत आहे एवढेंच आम्ही विशेष समजतों. उत्तरार्ध लौकर प्रसिद्ध व्हावा म्हणून आम्ही होईल तेवढी खटपट करित आहों.

एलिफन्टन साहेब मोठा मुत्सद्दी, खरा राज्यकार्यधुरंधर, अशी त्याची जी कीर्ति गाजत आहे ती त्याच्या हातून पेशवाईचा शेवट लागला एवढ्यावरून नव्हे; तर, पुण्यास कमिशनर होऊन बसल्यावर त्याणें पेशव्यांच्या राज्याची जी व्यवस्था लाविली आणि पुढें मुंबई इलाख्याचा राज्यकारभार उत्कृष्ट प्रकारें करून सर्व खात्यांत दिवसें दिवस सुधारणा होण्याचे व सुलखाचा भरभराट होण्याचे मार्ग रेखून देण्यांत जी दूर दृष्टि दाखविली त्याबद्दल होय. कमिशनर म्हणून करावयाचें होतें तेवढें काम आटोपून घरीं जावें अशी त्याची इच्छा होती. मुंबईइलाखप्रधानि हें पद सहज प्राप्त होणारें नव्हतें. ते मिळण्याची त्याला कांहीं आशा नव्हती. त्याबद्दल त्याणें कांहीं खटपट केली नाहीं. त्या जागेवर

त्याचा कांहीं हक्क पोहोचत नव्हता, परंतु कोर्ट ऑफ डायरेक्टर्सनें तेथें त्याची योजना आपण होऊन केली. त्या अधिकाराला तो सर्व प्रकारे अगदी योग्य होता. त्याची कारकीर्द फारच नावांजण्यासारखी झाली. मुंबईनें त्याचें जें मोठें स्मारक केलें तें त्याचबद्दल, त्याच्या सर्व चरित्रांत त्याची मुंबईचा गव्हर्नर अस- तांची कारकीर्द हाच भाग मुख्य आहे. तेव्हां तो पहाण्याची आमच्या प्रिय जिज्ञासु वाचकांस सहजच उत्कंठा लागून राहिल. ती तो छापून प्रसिद्ध झाला म्हणजे पुरी होणार आहे. तेथपर्यंत, थोडा काल, दम घरावा अशी आमची त्यांस विनंति आहे.


हा ग्रंथ लिहिण्याचें मनांत आणून कामास आरंभ केल्यापासून तो सिद्धीस जाऊन हा पूर्वार्ध छापून निघेपर्यंत मध्यें फारच काल गेला. तरी आतां तो प्रसिद्ध होत आहे, हें पाहून आम्हांस संतोष वाटणें साहजिकच आहे. या कार्मीं आंमंच्या ज्या स्नेही मंडळींनीं व इतरांनीं आम्हांस साहाय्य केलें, त्यांचे आम्हीं आभार मानतो आणि त्यांस व आमच्या सर्व वाचकांस अशी विनंति करतो कीं, त्यांस यांत लेखक-प्रमाद, मुद्रण-दोष, वगैरे जें कांहीं न्यून दिसेल, त्याबद्दल कृपा करून सूचना करावी, ह्मणजे पुढील आवृत्तीत तें दूर करण्याची तजवीज करण्यास बरे पडेल.

मुंबई, तारीख १
मार्हे जानेवारी सन १९११

} कृ. ब. गोडबोले.

अनुक्रमणिका,

	पृष्ठ,
१ उपोद्घात	२
२ हिंदुस्थानांत आगमन.	८
३ राज्यकारस्थानांत प्रवेश;—	
पुण्यास पहिली नेमणूक.	१८
४ मराठ्यांबराबरचा महासंग्राम.	३४
५ नागपुरास नेमणूक.	५८
६ शिंद्यांच्या लष्करांत नेमणूक.	८४
७ काबूलची वकिली.	९८
८ पुण्याचा रेसिडेंट.	१३२
९ त्रिबकजी डेंगळा.	१५८
१० ” ” ” 	१८६
११ खडकीची लढाई.	२१९
१२ मराठ्यांचा व इंग्रजांचा शेवटचा संग्राम. पेशवाईची समाप्ति.	२५५



भाग १ ला.

उपोद्धात.

ईस्ट इंडिया कंपनीच्या राज्यांत मुलकी खात्यांत पुष्कळ नोकर होऊन गेले, परंतु त्यांत धि ऑनरेबल मोंट स्टुअर्ट एल्फिन्स्टन् साहेबांहून अधिक लोकप्रिय असा कोणी झाला नाही. मराठेशाईतील गडबड मोडून पश्चिम हिंदुस्थानांत जेव्हां इंग्रजी अम्मल बसवून नवी व्यवस्था लावण्याचा प्रसंग आला, तेव्हां प्रथम वकिलीच्या कामावर असतांना व पुढे राज्यकारभार करण्याच्या कार्मी त्यानें ह्या मुलखावर आपली छाप चांगलीच बसविली. तो मनाचा थोर व न्यायी होता आणि त्यानें विद्येस चांगलें उत्तेजन दिलें, अशी मुंबई इलाख्यांत इंग्रजलोक व आमचे लोकही त्याची अद्याप कीर्ति गात आहेत. त्यानें जो हिंदुस्थानाचा इतिहास लिहिला, त्यावरून ग्रंथकारांतही त्याचें नांव चिरस्थायी होऊन राहिलें आहे. तो कांहीं पूर्णायुषी नव्हता, परंतु बराच दीर्घायुषी होता; असें झणण्यास हरकत वाटत नाही. त्याच्या वयाला ८० वर्षे होऊन गेल्यामुळे हिंदुस्थानभर इंग्रजी अम्मल कसा बसला तो बहुतेक सारा प्रकार त्याला पहावयास सांपडला. इसवी सन १७७९ मध्यें झणजे वॉरन् हेस्टिंग्ज साहेब कलकत्त्यास पहिला गव्हर्नर जनरल झाला त्यावेळीं जन्मास येऊन इ. स. १७९६ मध्यें

ह्मणजे टिपू पुरा पराजित होण्यापूर्वी, त्याचें हिंदुस्थानांत आगमन झालें. इथूक ऑफ वेलिंग्टन ह्या नांवानें जगाद्विख्यात असलेल्या महावीराचा कीर्तिध्वज इ. स. १८०३ मध्ये समरांगणीं जेव्हां प्रथम फडकला, तेव्हां हा त्याच्या घोड्याबरोबरच आपला घोडा भरघांव सोडीत होता. पुढें त्याला पूर्ण अधिकार मिळाला, तेव्हां पुण्यास पेशव्यांचीं सारीं कारस्थानें बिघडून टाकून त्यांच्या फौजांचा त्यानें पराभव केला आणि त्यांचें सारे राज्य घेतलें.

मुंबई इलाखा पहिला अगदीं लहान होता, तो एल्फिन्स्टन साहेबाच्या हातानें विस्तार पावला आणि त्याची राज्यव्यवस्था कशी असावी तेंही त्यानेच ठरविलें. तो घर सोडून जो एकदां इकडे आला, तो सतत तीस वर्षांहून कांहीं अधिक काळपर्यंत एकसारखी मोठ्या परिश्रमानें नोकरी बजाऊन स्वदेशीं परत गेला आणि मग बाकी राहिलेले आयुष्य स्वस्थपणें कमीत होता. कंपनी सरकारच्या पदरीं काम केलेली जी मंडळी होती, तींत हा चांगला माहितगार आणि शहाणा अशी त्याची ख्याति होती आणि पुष्कळ कामांत सरकार त्याचा अभिप्राय घेत असे. शिपायांचें भयंकर बंड झालें तें मोडून कंपनीसरकारकडे असलेला राज्याधिकार महाराणीसाहेबांनीं खुद्द आपल्या हातीं घेतल्यावर पुढें सन १८५९ मध्ये त्याचें देहावसान झालें.

एल्फिन्स्टन साहेबाचे चरित्र वर्णन करावयाचें झटलें ह्मणजे त्यांत दक्षिणदेशीं मराठ्यांच्या राजसत्तेचा लोप होऊन इंग्रजांचा अगमल कसा बसला तो इतिहास सहजच येतो. ह्मणून तो एक चरित्रनायक धरला तरी, एकोणिसाव्या शतकाच्या आरंभीं कंपनीसरकारच्या नोकरींत त्याच्यासारखे जे आणखी कांहीं निस्संम भक्त होते त्यांना विसरतां कामा नये. लॉर्ड डलहौसी साहेब गव्हर्नर जनरल असतांना तो आपल्या अचाट बुद्धीनें जी एक एक विलक्षण कल्पना काढी ती त्याच्या सभोवतीं जमलेली प्रतापी मंडळी सिद्दीस नेई; त्याप्रमाणें त्यापूर्वी पन्नास वर्षें मार्किस ऑफ वेल्स्ली साहेब गव्हर्नर जनरल असतांना त्यानें आपल्या बुद्धिचातुर्यानें जो व्यूह रचला तो सिद्दीस नेणारी मंडळीही कांहीं सामान्य नव्हती. हिंदुस्थानांत जे इंग्रज लोक येतात त्यांत जे मोठे नशीबवान् असतात ते उदयास येतात, बाकीचे कोनाकोप-त्यांत पडून असतात. ब्यारीक्रीज, वेन्ने, जॅकिन्स आणि आर्याम ही त्या वेळची मंडळी कांहीं साधारण नव्हती; परंतु एल्फिन्स्टन साहेबाबरोबर, जो ज्या खात्यांत होता त्यात काम करून त्याच्यासारखें प्रसिद्धीस आलेले,

झटले तर चार्लस लॉर्ड मेटकाफ, सर जॉन मालकम आणि सर टॉमस मनरो, हे तिघेच. ह्या चौकडीतील कोणा एकाचे नांव निघाले की, बाकीच्या तिघांचे स्मरण व्हावयाचेच. कारण, पुष्कळ गोष्टीत ते अगदी एकासारखे एक होते; त्यांचे सख्य फार होते आणि एकमेकांची योग्यता ओळखून ते परस्परांस फार मानीत असत. आपला उत्कर्ष व्हावा अशी त्या सर्वांची इच्छा होती, परंतु दुसऱ्याला मागे ढकलून आपण पुढे सरावे अशी वासना त्यांतल्या एकालाही झाली नाही; त्यांच्या स्नेहांत कधी अंतर पडले नाही आणि दुसऱ्यापेक्षां मी हुशार असं कोणाच्या मनांत आलं नाही; हा त्यांचा गुण खरोखरच वर्णन करण्यासारखा होता.

एकोणिसाव्या ख्रिस्ती शतकाच्या आरंभी जे इंग्रजलोक कंपनी-सरकारच्या नोकरीवर होते, त्यांना ते दिवस सर्व प्रकारे अगदी सोन्यासारखे होते. अगदी हलक्या प्रतीच्या यःकश्चित कारकुनाला केवढ्या योग्यतेस चढतां येईल तें क्लाइव्ह आणि हेरिंटग्न यांनी चांगले निदर्शनास आणून दिलें होतें. कंपनीच्या नोकरांत लांचखाऊपणा हा एक मोठा व्याधि शिरला होता, परंतु त्याचे निदान आणि चिकित्सा होऊन उपशमही झाला आणि व्यापार हा जो त्यांचा पहिला मुख्य धंदा तो यावेळीं मागे पडला होता. गव्हरनर जनरलाच्या जागेवर इंग्लंडांतील मुत्सद्दीमंडळींतील पुरुषांची योजना होऊं लागली होती. त्याच्या हाताखाली इकडील लोकांची चालचलणूक, भाषा वगैरे जाणणारे लोक असत; कारण, त्यांना पुष्कळ अंशी अशांचीच मदत हवी लागत असे. इकडील राजेरजवाडयांशी जसजसा अधिक निकट संबंध जडत चालला, तसतशी त्यांच्या दरबारी बोलण्याचालण्याकरितां ठेवण्याला अधिक अधिक मनुष्यांची जरूर पडूं लागली. ही दरबारी वकील मंडळी पुढे पुष्कळच झाली आणि त्यांचे एक निराळे खाते होऊन त्यांतले कामदार फार प्रसिद्धीस येऊं लागले. त्यांना रेसिडेंट असें अभिधान प्राप्त झालें आणि वरचेवर युद्धप्रसंग येत गेल्यानें ते आपल्या कामांत फार निष्ठात झाले. बंगाल व कर्नाटक हे दोन प्रांत खेरीज करून हिंदुस्थानांतील बहुतेक इतर प्रदेशांत इंग्लिशांचा प्रवेश नव्हताच म्हटलें तरी चालेल. इंग्रज केवळ अजिंक्य, असें इकडचे सारे लोक मानीत होते असें नाही; आणि ते क्षणजे आपल्याला अतुलप्रतापी समजत होते असेंही नाही. टिपू आणि निजाम एक झाले, किंवा सान्या मराठे सरदारांची एक जुट झाली, तर कसा प्रसंग येईल

आणि काय अनर्थ घडेल याचें अनुमान करतां येत नाहीं असें त्यांना भय वाटत होतें; आणि शिवाय आणखी एक फार मोठी धास्ती पडली होती ती अशी कीं, पूर्वी शिकंदर पादशहानें एशियाखंडांत शिरून ज्याप्रमाणें प्रताप गाजविला, त्याप्रमाणें कीर्ति करण्याला आतां नेपोलियन बोनापार्ट उठला होता. तो इकडे आला तर आपली गति काय होईल, हा चिंताग्रि त्यांच्या हृदयांत अहोरात्र सारखा भडकत राहिला होता.

कंपनीच्या राज्याची अशी स्थिति असल्यामुळे तिच्या नोकरांना ईर्ष्येनें व झटून काम करावें लागे. त्यांची संख्या थोडी होती ह्मणून विलायते-हून कसे तरी मिळतील तितके अधिक लोक इकडे पाठवावे लागत. अशा समयां हल्लींच्या मानानें ज्यांचें वय केवळ शाळेंत शिकत असण्याचें, अशा कितीएक इंग्रज व स्कॉच मुलांना चाकऱ्या देऊन तिकडून इकडे ढकलीत; आणि इकडचे अधिकारी येथें त्यांच्यावर जोखमाचीही कामे टाकीत. मालकम् चाकरी घरून इकडे येण्यास निघाला, तेव्हां सारा बारा वर्षांचा अगदीं कोंवळा पोर होता; आणि मद्रासेस दाखल होऊन कामावर हजर झाला तेव्हां त्याला कांहीं पुरी चौदा वर्षे नव्हती. त्याचा खिलाडू, पोरस्वभाव अखेरपर्यंत कांहीं सुटला नाहीं. भेटकाफ कलकत्यास जन्नास येऊन विलायतेस गेला आणि तिकडून कारकुनीची नोकरी पत्करून पंधराव्या वर्षी जन्मस्थानी आला. एल्फिन्स्टन घरून निघाला तेव्हां त्याला पंधरावें वर्ष होतें आणि मनरोला अठरावें होतें. ह्या तिघांच्याही अंगावर थेंडक्याच काळांत मोठ्या जबाबदा-रीचीं कामे पडलीं. नागपुरास मोठ्या कठाणसमयी एल्फिन्स्टन साहेबाची रेसिडेंट ह्मणून नेमणूक होऊन खानगी झाली तेव्हां त्याचे वय सारें चोवीस वर्षांचें होतें; आणि काबूलच्या दरबारी तो वकील ह्मणून गेला तेव्हां त्याचें तिसावें वर्ष कांहीं संपलें नव्हतें. आतांसारखें तारेंनें काम चालण्याचें बाजूस राहिलें, तेव्हां नुसती टपालाची सोय सुद्धां नीट नव्हती; त्यामुळे त्या तरुण वकील मंडळीला आपल्या बुद्धीच्या जोरावरच रहावें लागून पुष्कळ प्रसंगीं वरिष्ठांच्या हुकमांशिवाय कितीएक महत्त्वाच्या गोष्टींचा निकाल स्ववावा लागत असे. याप्रमाणें आरंभापासूनच त्यांच्या अंगावर जोखीम पडत गेलें असल्यामुळे ते चांगले दक्ष बनलेले असत आणि केव्हांही संकटसमय आला तर न डगमगतां त्यांतून पार पडत. खडकीच्या लढाईपूर्वी एल्फिन्स्टन साहेबावर आलेला प्रसंग कसला भयंकर होता आणि त्यांतून तो कसा पार

पडला हें सुप्रसिद्ध आहे. बाजीरावसाहेब आपल्याला फसवावयाला पहात आहेत—ते जें अफाट सैन्य जमवीत आहेत त्याचें कारण संगमावर आपल्या-जवळ जी एवढीशी फौज आहे ती सहज चिरडून टाकतां यावी असा त्यांचा हेतु आहे, आपल्या शिपायांना फितूर करण्याची त्यांची खटपट चालू आहे आणि आपला प्राण घेण्याचाही डाव ते घालीत आहेत—असें त्याला पक्कें कळलें होतें. तरी तिकडे उत्तर हिंदुस्थानांत गव्हरनर जनरल जो व्यूह रचित होता त्याला यत्किचित् विघ्न येऊं नये ह्मणून होतां होईल तेथपर्यंत निकरावर गोष्ट येऊं द्यावयाची नाहीं, असा जो त्यानें निश्चय केला होता तो सोडला नाहीं. अखेर चक्रमक झडली त्या दिवशीं सकाळपर्यंत शत्रूच्या मुठींत सांपडल्या-सारखा राहून तो आपल्या बंगल्यांत नित्याप्रमाणें सारे व्यवहार स्वस्थपणें करीत होता.

त्याकाळच्या अँग्लो-इंडियन मंडळीमध्ये जसे बुद्धिवैभव दिसून येतें तसें शारीरसामर्थ्यही दिसून येतें. एका राजाच्या दरबारातून दुसऱ्या राजाच्या दरबारीं जावयाचे झटलें ह्मणजे पुष्कळ लांब प्रवास करावयाचा असे. तो करताना किंवा फौज घेऊन जावयाचें असे तेव्हां, ते उघड्यावर रहातः त्यामुळें छावणींत रहाणे, शिकारीकरितां जंगलांत रहाणें आणि दरबारीं गणें ते सारखेंच समजत. मालकमूसाहेबाचें घिप्पाड शरीर पाहून सारे आश्चर्य करीत. त्याला पाहिलेले लोक तो राक्षस होता असें ह्मणत. तो शिकारीचा इतका नादी होता कीं, एका समर्थी तहाच्या बोलण्यांत गुंतलेला असतांना तेथून जवळच वाघ आल्याची बातमी आली, ती कार्नी पडतांच तें काम तसेच टाकून तो उठून चालता झाला असें सांगतात. औटरामसाहेब तरुण असतांना त्याच्या हाताखाली होता, त्यानें त्याचा कित्ता वळवून मध्य हिंदुस्थानांत व्याघ्रादि हिंस्र पशु नाहींसे करून आणि त्यांतच राहणाऱ्या रानटी भिळ्ख लोकांना जेरीस आणून शांतता केली. एल्फिन्स्टन साहेबानें वाघाची शिकार एकदां तरी साधावी ह्मणून पुष्कळ खटपट केली, परंतु त्याचा हेतु सिद्धीस गेलासें दिसत नाहीं. त्याला आमच्या इकडची बहिरीची शिकार आणि विलायती तऱ्हेचा पिग् स्टिकिंग (pig stiking) खेळ फार आवडत असे. ह्या सर्व मनुष्यांच्या नशिबी वकिलीच्या आणि राज्यकारभाराच्या कामांत पडण्याचें आलें, परंतु ते लष्करी खात्यांत शिरते तर समरांगणी मोठी कीर्ति संपादते. मालकमू आणि मनरो या दोघांची कीर्ति गाजत आहे ती

काहीं त्यांच्या पराक्रमाबद्दल नव्हे हें खरें, परंतु त्यांचा पेशा शिपाईगिरीचा होता आणि मालकम् जेव्हां आपली पलटण घेऊन महिदपूरच्या रणांगणां चालून गेला तेव्हां घटकाभर त्याला जो आनंद झाला तसा पुनः केव्हांच वाटला नसेल. मनरोने दक्षिणमहाराष्ट्र देश सर केला तेव्हां त्याच्याजवळ सगळें एक पलटणसुद्धां नव्हतें; हणून हौस ऑफ कॉमन्समध्ये कथानिग साहेबानें त्याची फार वाहवा केली. असईच्या आणि आरगांवच्या लढायांत तोफांचा घडाका चालला होता आणि गोळ्यांचा पाऊस पडत होता, तेव्हां एल्फिन्स्टन त्यांत कसा निर्भयपणें फिरत होता तें पाहून वेलिंग्टन त्याला हणाला, गळ्या चुकलास, तूं खरोखरी आमच्या खात्यांत यावयाला योग्य असून तें टाकून कारकुनी पत्करलीस; गैर केलेंस, असो. मेट्काफ साहेबाची गोष्ट अशीच आहे. मनाचा कठोर आणि आपल्या कामांत निष्ठात असा सेनापति लॉर्ड लेक पहिल्या पहिल्याने त्याला अगदीं यःकश्चित् समजून 'कारकून बाळ' हणत असे. परंतु दीगच्या किल्ल्यावर हल्ला झाला त्या प्रसंगां त्या बाळांनं त्याला आपल्या अंगर्चे पाणी दाखविलें, तेव्हांपासून मग त्याचावर त्याची मर्जी सुप्रसन्न झाली.

त्या वेळच्या कामदारांना आणखी एक मोठी सोय होती, ती आपल्याला नाहीं हणून आतांचे कामदार आपल्याला कमनशिबी मानून इळइळत असतील. हल्लीं ह्यांच्यावर कामाचें सतत सारखें ओझें पडल्यानें हे जसे त्याखालीं दडपून जाऊन निस्त्राण आणि निरुत्साह होतात तसे ते होत नसत. हल्लीं एकादा प्रवास करणें झालें तर तो जितक्या दिवसांत होतो, तितकें महिने तेव्हां तेवढ्याला पुस्त नसत. एल्फिन्स्टन साहेबाची नेमणूक पहिल्यानें बनारसेस झाली तेव्हां तो कलकत्त्याहून तिकडे जावयास निघाला, तो दोन महिन्यांनीं जाऊन पोहोंचला. पुढें त्याची नेमणूक पुण्यास झाली. तेव्हां कलकत्त्याहून निघून तेथें पोहोंचण्याला त्याला अकरा महिने लागले. तो सरळ वाटेनें गेलाच नाहीं, हवा तसा रमत रमत चालला होता. त्यावेळीं दुसरें असें होतें कीं, एकदां जाऊन जागेवर बसलें कीं, रोजचें काम असेल तेवढें केलें हणजे मग आपलें खुशाल स्वस्थ पडावयाला सांपडत असे. आतांसारखे पेट्या भरभरून कागद येत आहेत, ते वाचावे आणि रिपोर्ट करावे हा त्रास नव्हता. आतांच्या अम्मलदारांना तारेनें प्रश्न येतात, वर्तमान पत्रांतून त्यांच्या कामावर टीका चालते, पार्लमेंटांत प्रश्न निघतात आणि

सुटीच्या दिवसांत हिंदुस्थान पाहण्याकरितां युरोपांतील लोक फिरत येतात, त्यांतले कोणी भेटण्याला आले तर त्यांचें आगतस्वागत करावें लागतें. त्या वेळी असला कांहीं एक त्रास नव्हता, त्यामुळें त्यांना पुष्कळ वेळ सांपडे आणि त्याचा पुष्कळ असामी फार चांगला उपयोग करीत. त्यांना सहज आणि चांगलें लिहितां येई; कारण, त्यांच्यावर जीं कामें पडत तीं त्यावांचून होणारीच नसत. इकडेच्या भाषा त्यांना चांगल्या येत त्याचेंही कारण तेंच होतें. परंतु ते इकडे येत तेव्हां अगदीं अल्पवयस्क असल्यामुळें अर्थातच चांगले शिकले-सवरलेले नसत; असें असून पुढें विद्याव्यासंग केवढा करीत तें पाहिलें झणजे मोठें आश्चर्य वाटतें. कलकत्याहून पुण्याला जातांना वाटेनें अकरा महिन्यांत आपण काय काय वाचले ते एल्फिन्स्टन साहेबांनं लिहून ठेविलें आहे; ती लांब याद पाहिली झणजे तो प्रति मेकांले होता असें वाटतें. त्या वेळीं त्याचें वय पाहिलें तर सारें २१ वर्षांचें होतें. असईच्या लढाईनंतर सात आठ दिवसांनीं त्यानें आपल्या एका मित्राला पत्र पाठविलें होतें. त्यांत तो झणतो:—“ मी हल्लीं सारा शेक्सपीयर (अर्थात् त्याचे ग्रंथ) लक्षपूर्वक वाचीत आहे. मला जें पुस्तक मिळाले आहे तें नामी आहे; त्यांत दीप झणून कशी ती मिळावयाची नाही आणि त्यामुळें मला कोठें कांहीं अडत नाही. ” पुढें पुढें तो बाहेर फिरावयास जाई तेव्हां त्याच्याबरोबर दोन उंट बुकांनीं लादलेले असत आणि तीं अशीं नीट व्यवस्थेनें लावलेलीं असत कीं, त्यांतून जें पाहिजे तें, पाहिजे तेव्हां, चटकन काढून घेतां येई. एल्फिन्स्टनकृत हिंदुस्थानचा इतिहास, मालकमकृत इराणचा इतिहास, ग्र्यांटडफकृत मराठ्यांचा इतिहास, इत्यादि पुष्कळ ग्रंथ निर्माण होऊन हिंदुस्थानांतील कामदार मंडळीच्या हातून त्याकाळीं इंग्रजी ग्रंथभांडारांत बरीच भर पडली.

कंपनीसरकारच्या ह्या नोकर मंडळीला हिंदुस्थानांत ज्या सर्वांत मोठ्या जागा होत्या त्या मिळाल्या एवढेंच नाही; तर त्यांची विलायतेसही मोठी वाढवा झाली, हें पाहून संतोष वाटतो. कोर्ट ऑफ डायरेक्टर्सनें बाकीच्यांना बाजूस ठेऊन एल्फिन्स्टन साहेबाला मुंबईचा गव्हर्नर नेमिलें. त्यावेळीं त्याचे वय ३९ वर्षांचें होतें. तो पेन्शन घेऊन घरीं बसल्यावर गव्हर्नर जनरलची जागा पत्करण्याबद्दल त्याला दोन तीन वेळ आग्रह झाला परंतु तो ती नकोच द्याला. ही जागा लॉर्ड टेन्मौथ आणि लॉर्ड लॉरेन्स यांच्या दरम्यान कंपनीच्या दुसऱ्या कोणत्याही नोकराला मिळाली नाही. मेटकाफ बारा

महिने ॲक्टिंग गव्हर्नर जनरल होता. पार्लमेटांतील तटामुळें त्याची त्या जागीं कायमची नेमणूक झाली नाहीं. परंतु एका मोठ्या वसाहतींत कठीण प्रसंग आला, तेव्हां प्रधान मंडळीनें त्याला तेथे गव्हर्नर नेमिलें. असें दोनदां झाले आणि शेवटीं लॉर्ड ही पदवी मिळून त्याची योग्य संभावना झाली. मुलकी खात्यांत काम केलेल्या कोणाही अंग्लो इंडियनाला सी. बी. (Companion of the Bath) हा किताब मिळाला नव्हता, तो प्रथम मालकम् साहेबाला मिळाला तेव्हां त्याला फार आनंद झाला. पुढे एल्फिन्स्टनच्या जागीं मुंबईस त्याची नेमणूक झाली. मनरो मद्रासचा गव्हर्नर झाला. त्याला, के. सी. बी. पदवी मिळाली आणि बॅरोनेट (सर) असा किताब मिळाला.

मराठेशाईचा विध्वंस करून हिंदुस्थानभर इंग्लिशांची रुक्ता प्रवळ करण्यास वेलेस्ली साहेबांच्या शिक्षणानें तयार झालेल्या ज्या मंडळीनें यथाशक्ति हातभार लावला, तींतले प्रमुख पुरुष अशा प्रकारचे होते. त्यांतून महाराष्ट्राशी ज्याचा निकट संबंध आणि त्यावर ज्याचे प्रेम बसलें होते, महाराष्ट्रातील आबालवृद्धांच्या तोंडीं ज्याचें नांव खिळून गेलें होते, त्यांत ज्याची कीर्ति खचित चिरकाल राहिल, त्याचें चरित्र आमच्या महागष्टीय देशबंधूस स्वभाषेत असणे अवश्य वाटेल असे समजून ते यथामति लिहितो.

भाग २ रा.

हिंदुस्थानांत आगमन.

इसवी सन १७७९-१७९९.

नामदार मॉंट स्टुअर्ट एल्फिन्स्टन साहेबाचा जन्म तारीख ६ ऑक्टोबर सन १७७९ इसवी रोजी झाला. तो कोणत्या ठिकाणीं हें समजावें झणून त्याचे चरित्रकार सर टी. ई. कोलब्रूक साहेब यांनीं पुष्कळ शोध केला, परंतु त्यांना त्याबद्दल कोठें कांहीं लेख मिळाला नाहीं. जन्मतियाचा मात्र कांहीं संशय वाटत नाहीं; कारण, हैदराबाद मुक्कामी त्यानेंच आपल्या

रोजनाग्यांत असें लिहिलें आहे:—‘आक्टोबर तारीख ६. आज माझा वाढ-
दिवस असे मला सांगितलेलें आहे. आतां मी २२ बेवीस वर्षांचा झालों.’

एल्फिन्स्टन घराण्याला स्कॉटलंडांत सरदारी मिळालेली होती. सनदापत्रें
वगैरे घराण्याच्या माहितीचे कागदपत्र पुष्कळ मिळाले; त्यांत एक सनद सन
१२५० मधली होती, परंतु पुढची विश्वसनीय अशी माहिती सर उइलियम
डी. एल्फिन्स्टन या पुरुषापासून मिळते, मागची मिळत नाहीं. तो सन
१३९७ च्या पूर्वी वागला. जनरल लॉर्ड एल्फिन्स्टन हा त्या मूळ पुरुषापासून
अकरावा. त्यानें लॉर्ड रुथवेन याच्या कन्येस वरिलें, ह्या दंपत्याला आठ
अपत्यें झालीं; चार पुत्र आणि चार कन्या. पुत्रांतला कनिष्ठ मोंट स्टुअर्ट.
हाच आमचा चरित्रनायक होय.

ह्या घराण्याला एल्फिन्स्टन हें नांव त्याच्या गांवावरून पडलें. तो गांव
ईस्ट लोथियन प्रांतांत टा नेटजवळ आहे. त्यांत एक मनोरा अद्याप
उभा आहे; त्याची फारशी पडापड झालेली नाहीं. तो चौदाव्या किंवा
पंधराव्या शतकांत बांधलेला असावा, पुढें तो गांव सोडून एल्फिन्स्टन
घराणें डंबरटनशायरमध्ये कंबरनाल्ड येथें राहूं लागलें. मोंट स्टुअर्टच्या
आजाचें लग्न फ्रेमिग्ज घराण्यांतील विग्टनच्या सहाव्या अर्लाच्या कन्येबरोबर
झालें. ती बापाची एकुलती एक ह्मणून त्याची वारस झाली, तेव्हां हा गांव
तिच्याबरोबर जांवईबुवांकडे आला. तिची आई लेडी मेरी कीथ ही स्कॉट-
लंडांतील मारिस्कलच्या अर्लाची कन्या असल्यानें त्याचाही वारसा तिच्याचकडे
आला होता.

याप्रमाणें मोंट स्टुअर्टचा जन्म मातृपक्षाकडून आणि पितृपक्षाकडून स्कॉट-
लंडच्या इतिहासांत सुप्रसिद्ध असलेल्या कुळात झाला होता. सर उइलियम
एल्फिन्स्टनचा नातू अलेक्झांडर इ० स० १४३५ मध्ये इंग्लिश आणि
स्कॉच लोकांची लढाई झाली तीत पडला. सन १५०९ मध्ये अलेक्झांडर
एल्फिन्स्टन ह्याला लॉर्ड ही पदवी मिळाली. तो फॉडेनच्या लढाईत पडला.
दुसरा लॉर्ड एल्फिन्स्टन पिकीच्या लढाईत पडला. सन १५०६ मध्ये अब-
रडीनचें विश्वविद्यालय ज्यानें स्थापलें आणि छापण्याची कला स्कॉटलंडांत
ज्याने आणली तो विशप ह्याच एल्फिन्स्टन घराण्यापैकी होता. ह्याच घरा-
ण्यांतील आणखी एका शाखेला लॉर्ड बाल्मेरिनो अशी पदवी मिळाली. परंतु
स्टुअर्ट घराण्यांतील राजांचा पक्ष धरून त्यांवर विशेष भक्ति दाखविल्या-

मुळें तीतल्या सहाय्या लॉर्डचा शिरश्छेद होऊन तिची समाप्ति झाली. मॉंट स्टुअर्टचा बाप कानड्यामध्ये ऊर्फ साहेबाच्या हाताखाली होता. तेथें लढतांना त्याला मानेंत गोळी लागली. त्याचा एक चुलता आरमारांत नोकरीस राहिल. त्यानें फ्रेंचांबरोबरच्या लढाईत नांव करून लॉर्ड कीथ ही आपल्या घराण्यांतील गेलेली पदवी पुनः मिळविली. मॉंट स्टुअर्टचा वडील भाऊ लष्करांत नोकरी धरून वाढत वाढत जनरल झाला. दुसरा भाऊ आरमारांत गेला, तोही बराच वाढला आणि अखेर चेल्सी हॉस्पिटलाचा गव्हर्नर झाला. त्याचे चुलत भाऊ त्याच खात्यांत गेले आणि त्यांतले दोन बुडून मेले. ह्याप्रमाणे ह्या घराण्याचा शिपाईगिरीचा बाणा पिढीनपिढी सारखा चालत आला. त्याला अपवाद हटला तर त्याचा चुलता उइलियम एल्फिन्स्टन. तो व्यापारांत शिरून ईस्ट इंडिया कंपनीच्या एका गलबताचा मुख्य कामदार होऊन कांहीं दिवस मालाची ने आण करीत होता आणि मग ३३ वर्षपर्यंत त्या कंपनीचा एक डायरेक्टर होऊन बसला होता.

आपल्या पूर्वजांच्या पराक्रमाच्या गोष्टी ऐकून आपणही त्यांच्यासारखा लौकिक मिळवावा असें मांट स्टुअर्टच्या मनांत येई. तो सरदार कुळांत जन्मलेला होता खरा, परंतु त्याला त्या गोष्टीचा काहीवेवढा देखील गर्व नसे. मनुष्याच्या अंगच्या गुणांप्रमाणे तो त्याची योग्यता मानांत असे. तरी प्राचीन स्कॉटिश सरदार मंडळीच्या स्वभावास अनुरूप असे उद्गार त्याच्या भाषणांत व पत्रांतही येत. रणांगणीं उभें राहून पराक्रम करणाराची योग्यता फार मोठी असे तो झणे. कुलपरंपरेने चालत आलेला आपला हातीं शस्त्र धरण्याचा धंदा सोडून काका दुकानदारींत शिरला हें कांहीं त्यानें चांगलें केलें नाहीं, असें तो एकदां हंसत हंसत, रोष मुद्रा दिसूं न देतां बोलला. लहानपणीं त्याला असे वाटे कीं, आपण शिपाईगिरी करावी. एकदा तो आपल्या एका मित्राला झणाला, माझ्या मनांत सारा वेळ असें येतें कीं, आपण अशा मोठमोठ्या लढाया माराव्या कीं त्यांच्यापुढें आजपर्यंत ज्या मोठ्या मोठ्या लढाया झणून प्रसिद्ध आहेत त्या तुच्छ वाटाव्या. दुसऱ्या एका प्रसंगां तो झणाला, आपण कीर्ति मिळवावी असें तरुणपणीं सर्वांना वाटत असतेंच. असो; याप्रमाणें त्याच्या अंगांत शिपाईगिरीचें पाणी खेळत होतें आणि जेव्हां प्रसंग येई तेव्हां तें चांगलेंच दिसे. कारण, त्यावेळीं कंपनीच्या नोकरीची अशीच स्थिति होती कीं, कारकुनाला केव्हां हातची लेखणी ठेऊन

तलवार घरावी लागेल याचा नेम नव्हता. शौर्य हा त्याच्या अंगां एक उपजत गुण होता, परंतु तो त्याचें तेज पडण्याच्या मार्गास न लागल्यामुळे त्याबद्दल त्याची कांहीं कीर्ति झाली नाही; ज्या इतर गुणांनीं झाली ते आतां क्रमाक्रमानें वर्णन करण्यांत येतीलच.

मौंट स्टुअर्टचें बाळपण कांहीं दिवस कंबर्नाल्ड येथें व कांहीं दिवस एडिंबरो येथें गेलें. त्याचा बाप कांहीं दिवस एडिंबरो किल्ल्याचा गव्हर्नर होता तेव्हां तो त्यांतच रहात असे. त्यानें आपल्या आईला आणि बहिणींना लिहिलेल्या पुष्कळ पत्रांत कंबर्नाल्डविषयी उल्लेख आहे. परंतु त्याचें बाळपण कसें गेलें, याविषयी जे काय लेख मिळतात ते तो एडिंबरो येथें असल्या वेळचे मात्र. त्या किल्ल्यांत पुष्कळ फ्रेंच लोक कैदेत ठेविलेले होते, त्यांच्याशीं तो बोलत बसे. ते राज्यक्रांतीचीं गाणीं गात तीं त्यानें पाठ केलीं होती आणि केंस त्यांच्यासारखे लांब राखिले होते. त्याला तीं गाणीं फार आवडत आणि तीं झणत हिडण्याची त्याला मोठी मौज वाट. किल्ल्यांतल्या वृद्ध वृद्ध राजनिष्ठ अम्मलदारांना तें पाहून संताप येई, परंतु तो किल्लेदाराचा मुलगा पडला, झणून गय करीत; नाही तर थपडाच देते. एकंदरीत पहातां त्यावेळीं त्याचा स्वभाव आनंदी असून त्याला थट्टामस्करी, विनोद इत्यादि प्रिय होती असें दिसतें.

मौंट स्टुअर्ट अकरा वर्षांचा होईपर्यंत अभ्यास घरीच करीत असे; बारावें वर्ष लागल्यावर थोडे दिवस एडिंबरो येथील हायस्कुलांत जात होता. फ्रान्सिस हारनर आणि लॉर्ड मेरे हे त्या वेळचे त्याचे सहाध्यायी आणि मित्र होते. तेथून निघून तो केन्सिंग्टन येथील खासगी शाळेंत जाऊं लागला. त्या शाळेची बरीच प्रशंसा होती. हिंदुस्थानांत येण्याला निवेष्टपर्यंत झणजे सुमारे दोन वर्षे तो तीतच होता; परंतु अभ्यास झटून करीत होता असें दिसत नाही. त्याच्याविषयी कांहीं असामींनीं असें म्हटलेलें आहे कीं, तो बुद्धीचा चलाख होता; कोणताही विषय असला तरी तो त्याच्या मनांत तेव्हांच भरे, परंतु तो थोडासा आळशी होता. त्याला नीट शिस्तीनें अभ्यास करावयाला नको असे; उडत उडत वाचण्याची फार हौस असे. त्याला गम्मत करावयाला आवडत असे आणि आपल्या बरोवरीचीं मुळे जमवून त्या टोळीचा आपण पुढारी होत असे.

मौंट स्टुअर्टचें अध्ययन अशा प्रकारें चाललें असतांना त्याला पंधरावें वर्ष

लागले; तेव्हा त्याच्या बापाच्या मनांत त्याला चाकरांत गुंतवावें असें येऊन त्यानें आपला बंधु उइलियम याजकडे गोष्ट काढली. त्यानें त्याला कारकुनाची जागा देऊन बंगाल्यांत पाठवून देतो ह्मणून सांगितले. त्याला लष्करी खात्यांत शिरण्याची हौस होती असें मागे सांगितलें आहे, परंतु चुलत्यानें कारकुनीवर ढकललें ह्मणून कांहीं वाईट वाटले नाहीं असे त्यानें आपल्या आईला जें तेव्हांच ह्मणजे सन १७९५ च्या मार्च महिन्यांत पत्र लिहिलें त्यावरून सिद्ध होतें. तो ह्मणतो:—

“आई, काकानें माझी नेमणूक बंगाल्यांत केली आहे. हें तुला कळवण्याला मला फार आनंद वाटतो. गेल्या शनिवारी त्यानें मला घरी बोलाऊन नेलें होतें आणि असें सांगितले कीं, आणखी दीड महिन्यानें आमचीं गलबतें जावयाचीं आहेत त्यातून तुला पाठवितों. तेथपर्यंत अक्षर नीट वळीव आणि हिशेब चांगले करावयाला शीक. आतां ग्रीक पुरे....आई, तुला खरेच सांगतों कीं, काकाने ही जागा दिली याचा मला मोठा संतोष वाटतो. कारण, लष्करी खात्यांत मोठमोठाले मान आहेत खरे, परंतु ते सारे एकीकडे आणि ही बंगाल्यांतली चाकरी एकीकडे. हिची सर त्यांना कधी यावयाची नाहीं. परंतु मला सगळ्यांत अत्यंत वाईट वाटतें तें एवढेंच कीं, आतां निघण्याला अवकाश थोडा उरला; स्कॉटलंडांत येतां येत नाहीं आणि त्यामुळे तुला आणि बहिणींना भेटावयाला मिळण्याचा संभव नाहीं.”

“जर माझी नेमणूक झाली तर लष्करांत जाण्याची गोष्ट कधींही माझ्या मनांत येणार नाहीं.”

त्याची निघण्याची तयारी होऊन जून महिन्यांत तो गलबतावर चढला. त्यानें आपल्या आईला पत्र लिहिलें त्यांत आपण बरोबर घेतलेल्या मोठमोठ्या पुस्तकांचीं नांवें लिहिली. त्यांत काव्यें, नाटके, कादंबऱ्या वगैरे ग्रंथांचा समावेश होता. त्याचा मजकूर संपल्यावर पुढें त्याच्या दादांनीं लिहिलें:—
“ह्या पशूला किती सांगितलें तरी हा नीट लिहीत नाहीं आणि ह्या घाणेरड्या बुकांशिवाय लिहावयाला ह्याला दुसरा कांहीं मजकूर नाहीं.” * असो. त्या

* ह्याच पत्रांत दादांनीं त्याची तसवीर पेन्सिलीनें काढून तयार होत असल्याचें लिहिलें. कोलब्रूककृत चरित्रांत आरंभी जें चित्र दिलें आहे तें त्याच तसवीरीवरून छापलेलें आहे.

वडील दादांनी त्याला पोर्टस्मौथ बंदरापर्यंत पोहोचविलें. वारा प्रतिकूल असल्यामुळे लागलेंच निघणें झालें नाहीं. तेथें थोडे दिवस राहून वेरिंग्टन नामक गलबतांत बसून त्याने हिंदुस्थानचा मार्ग धरला. त्याचा चुलत भाऊ जॉन आडाम आणि रॉबर्ट हूस्टन त्याच गलबतांत त्याच्याच खोलीत होते. ते दोघेही पुढें मोठ्या योग्यतेस चढले. आडाम कांहीं महिने अँक्टिंग गव्हर्नर जनरल झाला होता आणि हूस्टन आडिस्कॉबी येथील लष्करी पाठशालेचा गव्हर्नर झाला. मौंट स्टुअर्टला गलबत नेहमी लागे. तशांत हें पर्यटण दूरचें पडल्याने तो अगदीं बेजार होऊन गेला. त्यांना हिंदुस्थानांत येण्याला आठ महिन्यांवर दिवस लागले. तें गलबत सहा आठवडेपर्यंत रिओ-जानेरो येथे थांबले आणि सुमारे तितकेच दिवस मद्रासेस राहिलें. तेथून निघून तारीख २६ फेब्रुआरी सन १७९६ इसवी रोजी कलकत्त्यास पोहोचले. मद्रासचा गव्हर्नर लॉर्ड होबर्ट यानें त्यांचें आदरातिथ्य फार चांगलें केलें. तेथून एल्फिन्स्टनने आपल्या आईला पत्र लिहिले. त्यांत तो ह्मणतो:—“मध्य मद्रास फार आवडलें. स्वदेशांत तुझ्याजवळ भावाबहिणींत रहाण्याचा सुदैवानें योग जमता तर बरें होतें असें मला अगदीं मनापासून वाटतें. हिंदुस्थान मला प्रथम वाटलें होतें त्यापेक्षां पुष्कळ चांगलें आहे.”

त्या वेळीं कलकत्त्यास सर जॉन शोअर गव्हर्नर जनरल होता, (ह्याला पुढें लॉर्ड टेन्मौथ हें नांव प्राप्त झालें.) आणि सर रॉबर्ट आबरक्रांबी कर्मांडर इन चीफ होता. मौंट स्टुअर्टचा चुलता अँडमिरल कीथ याने त्या दोघांनाही पत्रें दिलीं होती; त्यांत त्या तिघांवर चांगली कृपादृष्टि ठेवण्याविषयी लिहिलें होतें. मौंट स्टुअर्टचा भाऊ जेम्स, त्याच्यापूर्वीं दोन वर्षे इकडे आलेल्या होता; तो त्याला भेटण्याकरितां कलकत्त्यास गेला आणि तेथून दोघे मिळून जलमार्गानें बनारसेस जाण्यास निघाले. ते दोन महिन्यांनीं तेथें पोहोचले. हा ४२० मैल प्रवास करण्यास त्यांना इतके दिवस लागले. पुढें कांहीं दिवसांनीं गव्हर्नर जनरलाला तेथें लढाईची तयारी करण्याकरितां ह्मणून आर्वे लागलें तेव्हां तो सहा दिवसांत गेला.

बनारस हें त्या वेळेस इंग्लिशांचें वायव्येकडील सरहद्दीवरील ठाणें असून राजकारस्थानाची मोठी जागा होती, ह्मणून तिचें महत्त्व फार होतें. मौंट स्टुअर्टची नेमणूक सुदैवानें त्या ठाण्यांत, भिस्टर डेव्हिस नामक मॅजिस्ट्रेट होता त्याच्या हाताखालीं झाली. हा डेव्हिस हुशार असून विद्वान होता. त्याला

संस्कृत भाषेचा नाद होता. हिंदु ज्योतिषशास्त्र कसे आहे ते इंग्लिश लोकांच्या नजरेस प्रथम त्याने आणून दिले. मॉंट स्टुअर्ट त्याला फार मानीत असे. त्याचा भाऊ जेम्स तेथून जवळच मिरझापूर येथे होता. त्याचा वरिष्ठ जज्ज कोलब्रूक होता. तो मोठा विद्वान, संस्कृतांतला पंडित अशी त्याची इंग्लिश लोकांत कीर्ति आहे. डेव्हिस साहेबाच्या हाताखाली एडवर्ड स्ट्राची झणून एक विद्याव्यासंगी मनुष्य होता, त्याचा आणि मॉंट स्टुअर्ट याचा स्नेह जमला आणि तो दिवसेंदिवस वाढत गेला.

त्या वेळी कंपनी मुलकी खात्यांत जे नोकर ठेवी त्यांची कांहीं परीक्षा घेत नसे. विलायतेत नेमणूक होऊन कारकून इकडे आला की, त्याची कोठे तरी योजना होई. मग त्याची हुशारी दिसून आली तर त्याला जबाबदारीचे काम लौकरच मिळे आणि तो योग्यतेस चढण्याच्या मार्गाला लागे. परंतु एकंदरीत ती तऱ्हा कांहीं चांगली नव्हती. कंपनीला राज्याधिकार मिळाल्या मात्र आणि मग तिच्या नोकरांना लौकर श्रीमंत व्हावे अशी इच्छा उत्पन्न होऊन त्यांनी जी कृत्ये आरंभिली ती ऐकिली हणजे अंगावर कांटाच येतो. त्यांच्या त्या घोर कर्मांमुळे कंपनीसरकारचे राज्य बुडण्याच्या घाईस आले, तेव्हां त्यांच्यामध्यें अनीति आणि अन्याय किती वाढला असेल याचे अनुमान करावे. अल्पवयी तरुण बांडांना मोठमोठे अधिकार मिळत आणि ते मुळखात मनसोक्त लूट करीत. चाकरीस ठेवते वेळी त्यांच्याशी जे करार झालेले असत, ते असे विलक्षण की, आपल्या ह्या कृत्यांनी चाकरी जाईल, असे त्यांना मुळीच भय वाटत नसे; आणि आपला खासगी झणून त्यातल्या त्यांतच निराळा व्यापार करून, पैसा मिळविण्याला त्यांना सररहा परवानगी असे. त्यामुळे कांहीं दिवस असा कहर उसळला होता की, न भूतो न भविष्यति. परंतु त्याचा परिणाम काय होईल हे मनांत आणून कांहीं दूरदर्शी पुरुषांनी तो प्रकार बंद करण्याचे ठरविले. त्याप्रमाणे अम्मलबजावणी चालतां चालता जॉर्ज कॉर्नवालीस साहेबाच्या कारकीर्दीत बरीच सुधारणा झाली. स्वतः त्याची वर्तणूक अगदी निर्मळ असल्याने त्याची दहशत चांगली बसली आणि ताबेदार मंडळी बरीच नीतीने वागू लागली. तरी तेवढ्याने झाले नाही. राज्यकारभार नीट चालण्याला आणखी पुष्कळ गोष्टी व्हावयास पाहिजे होत्या. नवीन नेमणुका होऊन विलायतेतून जे कारकून झणून येत तीं अल्लड पोरे असत. त्यांना काम करतां यावे झणून कांहीं दिवस तरी

शिकवून तयार करावें असें मनांत आणून लॉर्ड वेलेस्ली साहेबानें कलकत्त्यास कॉलेज स्थापन केलें. त्याची अवश्यकता दाखविण्याकरितां त्यानें जो विलायतेस खलिता पाठविला त्यांत असें म्हटलें होतें कीं, तुम्ही कारकून झणून सोळा सोळा सतरा सतरा वर्षांचीं पोरें इकडे पाठवितां, त्यांचें शिक्षण कितीसें झालेलें असणार ? त्यांपैकीं बरेच असामी व्यापारी कामाच्या मात्र उपयोगीं पडेल असें थोडेंसें शिकलेले, किंवा आईबापांना जड झालेले असतात; ते येथच्या हरकामीं उपयोगीं कसे यावे ? असो; मौंट स्टुअर्ट इकडे आला तेव्हां कंपनीच्या नोकरांत अशांचीच गर्दी फार होती. ही कंपनीला लागलेली ठोकर असें त्यांना म्हणण्याची वढिवाट पडली होती आणि त्यांत कांहीं गैर नव्हतें. त्या तरुण मंडळीने कुमार्गानें वागण्यास प्रवृत्त व्हावें अशा गोष्टी पुष्कळ असत, परंतु त्यांपासून त्यांना परावृत्त करण्याचे उपाय मात्र योजलेले नव्हते.

अगदीं अल्पवयी मुलांना कंपनीसरकार मोठमोठी कामें देई, त्यांपासून जशा अनिष्ट गोष्टी पुष्कळ घडत तशा कांहीं चांगल्याही घडत. अल्पवयांतच अंगावर जोखमाचें काम, हातांत अधिकार आणि अयोग्य वर्तन करण्याकडे मन वळण्याचे प्रसंग पुष्कळ, अशा स्थितीत असून वांकड्या वाटेनें जावयाचें नाहीं असा ज्यांचा निग्रह होतो, त्यांची योग्यता थोर झटली पाहिजे. ही कोणत्याही प्रकारच्या शिक्षणाने प्राप्त होणारी नसते. मौंट स्टुअर्टला पहिल्या नेमणुकीबरोबरच जी स्थिति प्राप्त झाली, ती त्याची योग्यता वाढण्यास अनुकूल होती आणि पुढें लौकरच त्याच्या बुद्धीला जी प्रगल्भता आली ती तिसुळेंच असें ह्मणावेंसें वाटतें.

बनारसेस असतांना मौंट स्टुअर्ट कालक्रमण कसें करीत असे व तेव्हांच्या इंग्लिश मंडळींची स्थिति कशी होती, याविषयी त्याच्या रोजनाभ्यास आणि पत्रांतून पुष्कळ ठिकाणीं उल्लेख आहेत. नुकतेच नोकरीवर रुजू झालेले अल्पवयी कारकून बहुतकरून लौकरच कर्जबाजारी होत. मौंट स्टुअर्टची तीच दशा झाली आणि तीतून मुक्त होईतों पुढें पुष्कळ वर्षेपर्यंत त्याची ओढाताण चालली होती. तो आपल्या पैशाला कधींच नीट जपला नाहीं. बनारसेस आल्यावर तो पद्धतशीर वागूं लागला आणि मग तो क्रम आमरण तसाच चालला होता. तो ग्रीक भाषेचाही अभ्यास झटून करूं लागला. त्याला एकांत स्थळीं, अगदीं एकरें, क्वचित् कोणा लोह्याला बरोबर घेऊन,

वाचीत बसणें आवडत असे. त्याच्या सन १८२० च्या रोजनाम्यांत असा लेख आहे:—“ आज मला कशावरूनसे मिरझापुराजवळच्या खोऱ्यांतील गुहेचें आणि मी तीत बसून व्हर्जिल, होरेस आणि टिबलस यांचे ग्रंथ वाचीत आणि रॉसबरोबर बोलत बसे त्या दिवसांचें चांगलें स्मरण झालें. त्यावरून माझे त्या काळचें काम, वाचन आणि विचार काय होते तें आठवूं लागून सन १८११ मध्ये पुण्यास गेलों तेथपर्यंतच्या गोष्टी दोन तासपर्यंत मनांत घोळत होत्या.”—फारसी भाषेचा अभ्यास त्यानें बनारसेसच सुरू केला. त्यावेळीं इंग्लिशमंडळींत दारू व जुवा या दोन व्यसनांचें प्राबल्य फार झालें होतें. त्याला त्या खेळाचा मनापासून तिटकारा होता. परिवारातली, बरोबरीची मंडळी अशा प्रकारची व्यसनी असतां, त्यांच्या संगतीस न लागतां तो वाचनांत निमग्न होऊं लागला ही गोष्ट कांहीं लहान नव्हे.

पानपतच्या लढाईत मराठ्यांचा मोठाच नाश होऊन ते अगदीं धुळीस भिळाल्यासारखे दिसत होते, परंतु थोड्याच काळांत सांवरले आणि दिल्लीच्या मोगल बादशाहाला आपल्या ताटाखालचें मांजर करून ठेऊन इवा तसा अम्मल चालवूं लागले; तेव्हां यांची पुनः खोड मोडली पाहिजे असें मनांत आणून अफगाण बादशहा शमानशहा हा हिंदुस्थानावर स्वारी करण्याची तयारी बरेच दिवस करित होता; तो आतां खास येतो असें वाटून सन १७९६ मध्ये सर्वाना मोठी धास्ती पडली होती. तो दिल्लीस आला तर आपली धडगत नाहीं असें इंग्रजांना वाटूं लागलें होतें. कारण, थोड्याच वर्षांपूर्वी हेस्टिंग्स साहेबानें अलाहाबाद प्रांत मोगलांकडून हिसकाऊन घेऊन लखनौच्या नबाब बजिराला देऊन टाकून त्याच्याशीं सख्य केळें होतें. तेव्हां आतां उभयतांचें रक्षण झालें पाहिजे, तें कसें करावें हा विचार ठरविण्याकरितां सर जॉन शोअर लखनौस जावयास निघाला. त्याचा बनारसेस मुकाम झाला. त्या वेळीं त्यानें मॉंट स्टुअर्ट याला थोडेंसें काम सांगितलें. तो ब्रिटीशच्या कामांतला त्याचा उन्नामा झटलें असतां चालेल. त्यानें त्या प्रसंगास अनुलक्षून आपल्या चुक्याला पत्र लिहिलें, त्यांत खाली लिहिल्याप्रमाणें मजकूर आहे:—

“ काबूलचा अमीर शमान शहा मोठी फौज घेऊन सिंधूनद उतरून अलीकडे आला आहे. ती फौज हणजे नुसते घोडेस्वार आहेत. त्यानें शीख लोकांवर हल्ला करून काहोर घेतलें आणि आतां हिंदुस्तान घेऊन मोगल बाद-

शहास पुनः तत्कावर बसवावयाचें द्वाणतो; द्वाणून आमच्या फौजेची नीट तयारी होऊन ती कनोज येथें जाऊन दाखल झाली आहे. क्षमानशहास भेटून त्याचा हेतु काय आहे, तें समजून घ्यावें द्वाणून कर्नल पामर याची खानगी झाली आहे. अलाहाबादच्या किल्ल्यांत लष्कराची कोठी ठेवण्याचा ठराव होऊन तो किल्ला ताब्यांत घेण्याकरितां जनरल पोफ्यामबरोबर दोन पलटणें खाना झालीं. परंतु नबाब साहेबानें त्याला किल्ल्यांत पाऊल घालूं दिलें नाहीं. तें वर्तमान कलकत्त्यास पोहोचतांच गव्हर्नर जनरल साहेब तेथून निघून सहावे दिवशीं येथें दाखल झाले. कलकत्ता, येथून पांचशें मैलांवर आहे. तेथून आहोताला यावयाला दोन महिने लागले होते. मी काल त्यांना जाऊन भेटलों. लखनौच्या रेसिडेंटाला सरकारी पत्रे जावयाचीं होती त्यांच्या नकळ काढावयास त्यांनीं मला सांगितलें. त्यांनीं त्याला असें लिहिलें आहे कीं, किल्ला आमच्या हातांत देण्याविषयीं नबाबाला तूर्त आम्रह करूं नका. मला वाटतें, क्षमानशहाच्या स्वारीचें मोठेंसे भय धरावयास नको आहे. आमचे सरकारी अम्मलदार कांहीं गडबडलेले नाहींत; परंतु नबाबसाहेबाकडून ह्या निमित्तानें कांहीं तरी उपटावयाला संपडेल तर पहावें, द्वाणून ते फार म्हाल्यासारखें दाखवीत आहेत. मला वाटतें, क्षमानशहाची स्वारीच होणार नाहीं, तो बहुतेकरून लोकर माधारा जाईल.

मॅट स्टुअर्ट बनारसेस असतांना तेथच्या इंग्लिश मंडळीवर एक भयंकर प्रसंग अगदीं अकस्मात् गुदरला; त्यांतून तो नगीबानें निभावला. तो प्रकार असाः—लखनौच्या गादीवर माझा हक्क आहे, असें द्वाणून वजीरअल्ली भांडत होता; परंतु तुझा हक्क नाहीं असें सांगून सर जॉन शोभरनें त्याला पदच्युत करून बनारसेस आणून तेथचा रेसिडेंट मिस्टर चेरी याचे नजरेखालीं ठेविलें होतें. सन १७९९ च्या जानेवारी महिन्यांत एक दिवस तो रेसिडेंटाला भेटावयास गेला असतां, बोलतां बोलतां त्यानें अकस्मात् तलवार उपसून त्याला छाटून टाकलें. त्याचा तसा पूर्वसंकेत होता, कीं शब्दानें शब्द वाढून संतापास चढून त्यानें तें कृत्य केलें, हें कळत नाहीं. असे; त्याची तलवार निघालेली दृष्टीस पडतांच, त्याच्याबरोबर असलेल्या सर्वांनीं हत्यारें उपसलीं आणि तेथें जितके युरोपियन अम्मलदार हजर होते; तितक्यांची कत्तल उडवून त्या ठाण्यांतले सारे गोरे ठार मारण्याच्या उद्योगास ते लग्नले. त्या प्रसंगीं डेव्हिस साहेबानें आपलीं मुलेंमाणसें गल्लीवर चढविलीं, अग्नि

आपण हातांत भाला घेऊन जिन्यांत उभें राहून मोठ्या शौर्याने त्यांचें * रक्षण केलें. मॉॅट स्टुअर्ट आणि त्याचा मित्र हूस्टन ह्यांना तें कांहींच वर्तमान नव्हतें. लोक पळत सुटलेले दिसले, तेव्हां चौकशी करून ते दोघेही घोड्यावर स्वार होऊन निघाले; इतक्यांत कांहीं असामी त्यांच्या पाठीस लागत आले. तेव्हां ते एका उंसाच्या उंच फडांत शिरून त्यांची नजर चुकवून पार पडले.

मग दुसऱ्या दिवशीं जिकडे तिकडे बंदोबस्त होऊन शांतता आल्यावर कालच्या दंग्यांत कांहीं मोठमोठे एदेशीय लोक सामील आहेत असा संशय आल्यावरून त्यांचा शोध लावून चौकशी करण्याच्या कामावर मॉॅट स्टुअर्टची नेमणूक झाली. ही राजकीय कामांत त्याची पहिली नेमणूक.

भाग ३ रा.

राज्यकारस्थानांत प्रवेश.

पुण्यास पहिली नेमणूक.

सन १८०१।२

सर जॉन शोअरच्या मागून अर्ल् ऑफ मॉर्निंग्टन याची गव्हर्नर जनरलच्या जागेवर नेमणूक झाली. ह्यालाच पुढे मार्किंस ऑफ वेलेस्ली हें नांव पडलें. त्याच्या मनांत पुष्कळ मोठमोठे बेत घोळत होते. मुलकी खात्यांतल्या

* डेव्हिस साहेबाचा पुत्र सर जॉन डेव्हिस त्या वेळीं अल्पवयस्क होता. त्यानें त्या प्रसंगाचें वर्णन ' वजीर अल्लीखान अथवा बनारसची कतक ' नामक पुस्तकांत केलें आहे. तें पुस्तक सन १८४४ मध्ये छापून मॉॅट स्टुअर्ट इन्फिन्स्टन साहेबास समर्पण केलेलें आहे. त्यावर त्या माल्याचें चित्र काढलेलें आहे. तें आतां फारसें मिळत नाही. हा सर डेव्हिस सन १८९० पर्यंत जिवंत होता. त्यानें चिनामध्ये लौकिक मिळविला. कंपनीची भरभराट, अखेर, व्हिक्टोरिया राणीसाहेबांचें राज्यारोहण, दिल्लीदरबारीं हिंदुस्थानची बाबसाहीण हें पद धारण केल्यावेळचा थाट, व जुबिली समारंभ इत्यादि सर्व कांही त्यानें पाहिलें.

तरुण नोकर मंडळीला चांगलें शिक्षण देण्याकरितां कलकत्त्यास पाठशाळा स्थापवि, हा त्या बेतांपैकींच एक होता व त्याप्रमाणें त्यानें आपल्याच मुख-त्यारीने सन १८०० मध्ये ती सुरू केली. परंतु कोर्ट ऑफ् डायरेक्टर्स ह्यांना त्याचे इतर बेत जसे पसत पडले नाहींत, तसा हाही पडला नाहीं; त्यामुळें अल्पकाळांतच ती पाठशाळा बंद झाली. परंतु त्याची सूचना अगदीं फुकट गेली असें मात्र ह्मणतां येत नाहीं. हर्टफर्ड शायरमध्ये हेलिबरी कॉलेज ह्मणून सनदी नोकर (Civil Servants) तयार करण्याकरितां जी पाठशाळा स्थापन झाली, ती त्याच्या त्या सूचनेचे फळ होय असें ह्मटलें पाहिजे; आणि त्याला त्याचें थोडे तरी श्रेय दिलें पाहिजे, असो. त्यानें स्थापिलेल्या शाळेंत शिकण्याकरितां अगदीं प्रथम जे गेले, त्यांत मोंट स्टुअर्ट एल्फिन्स्टन होता. तेथच्या नियमांप्रमाणें ह्मटलें ह्मणजे त्याला त्या शाळेंत जावयास पाहिजे होतें असें नाहीं; कारण, त्याला चाकरीस राहून पाच वर्षे होऊन गेलीं होती. यावरून तो आपण होऊन विद्यार्जनाच्या हौसेनेंच गेला असावा असें वाटतें. परंतु त्याला तेथें कांहीं महिनेसुद्धां रहावयास सांपडलें नाहीं; कारण, त्याची पुण्यास नेमणूक झाली.

लॉर्ड वेलेस्लीने सर्व राजेरजवाड्यांच्या दरबारांची स्थिति नीट अवलोकन करून असे मनांत आणलें कीं, आपण आपले हेतु कारस्थानांनीं साध्यावे. मोठमोठ्या राजेरजवाड्यांच्या दरबारांत रेसिडेंट ठेविलेले आहेतच; आतां चांगले हुशार, तरुण मनुष्य पाहून त्यांना त्यांच्या हाताखालीं द्यावें, ह्मणजे कलेंकरून ते चांगले निष्णात होतील. हा त्याचा विचार किती दूरदृष्टीचा होता, तें पुढील इतिहास अवलोकन केला ह्मणजे दिसून येतें. असो; याप्रमाणें ठरल्यावर मग जेवढा ह्मणून उत्कृष्ट बुद्धिमान, चलाख, धाडशी, मनुष्य दिसेल, तेवढ्याची योजना त्या खात्यांत असें होऊ लागले. आणि तें खातें वाढत चाललें. परराज्यसंबंधी खात्याचा चिटणीस—(foreign secretary) एडमंड स्टोन यानें स्ट्राचीस बोलाऊन नेलें आणि पुण्यास रेसिडेंटाचे हाताखालीं चिटणिसीवर तुला नेमतों असें सांगितलें. तेथें काम जास्ती पडेल वगैरे कारणांनीं तो जाण्यास अनमान करूं लागला. पुढें त्या चिटणिसानें एल्फिन्स्टन यास बोलाऊन नेऊन, तुला पुण्यास स्ट्राचीच्या हाताखालीं नेमतों. पगार ८०० रुपये मिळेल असें सांगितलें. त्यानेंही तत्काल 'बरे आहे, जातो' असें जवाब दिलें नाहीं. परंतु मग ते उभयतां मित्र पुण्यास जावें न जावें ?

विचार करीत होते. एल्फिन्स्टन कचेरीतून उठून घरी चालला असतांना वाटेत त्याचा मित्र डेव्हिस भेटला, त्याला त्याने सारी हकीकत सांगितली. ती ऐकून घेऊन फार न बोलतां

What pleasure, Sir, find we in life, to lock it
From action and adventure?

(Cymbeline. Act IV. Sc. 4.)

याचें भाषांतर.

आर्या.

केलें साहस नच जगि संसारी भोगिले न आयास ॥

कोठुनि परम सुखाचा आस्वाद मिळेल सांग जीवास ॥ १ ॥

एवढे शेक्सपीयर महाकवीचें वाक्य त्यानें छटलें. तें कर्णरंघ्रांत शिरतांच एल्फिन्स्टनच्या हृदयांत उजेड पडून मनाचा निश्चय झाला. हें कविवचन त्याच्या पत्रांत व रोजनाभ्यांत पुनः पुनः आलेले आहे. त्यानें एका ठिकाणीं असें लिहिलें आहे कीं, डेव्हिसचे ते शब्द माझ्या कानांत पुष्कळ वर्षे घुमत राहिले होते.

याप्रमाणे पुण्याची जागा पत्करून कर्नेल कर्कपाट्टिक याजबरोबर एल्फिन्स्टन आणि स्ट्राची तारीख ६ मार्च रोजी कलकत्याहून निघाले. तेथून पुण्यास जाऊन पोहोचेंपर्यंतच्या त्यांच्या प्रवासाची हकीगत वाचू लागलें आणि लोक हल्लीं कलकत्यास कसे केव्हांच जाऊन येतात तें मनांत आणलें, क्षणजे ही कादंबरी आहे कीं काय असें वाटतें. एल्फिन्स्टन क्षणतो, “आमच्याबरोबर आठ हत्ती, ११ उंट, ४ घोडे, आणि ८ बैल, हे खुद्द आमच्या करितां; शिवाय, चाकर माणसांकरितां तष्टें व बैल, असा सरंजाम होता; त्याच्या बंदोबस्ताकरितां २० शिपाई होते; चाकर माणसें व हमाल वगैरे मिळून दीडशेंपासून दोनशेंपर्यंत होते. ”

एवढा लवाजमा त्या दोघां कारकुनांसाठींच असेल असें वाटत नाहीं. परंतु गेल्या शतकाच्या आरंभी प्रवास झटला क्षणजे केवढा खटाटोप होता, याचें अनुमान त्यावरून होतें. असो; पुणें, कलकत्याच्या नैर्ऋत्येस सुमारे १५० मैल सरळ मार्गानें आहे. परंतु त्यांनीं जी वाट काढली ती विलक्षणच.

ते पहिल्यानें पूर्वे बाजूच्या किनाऱ्या किनाऱ्यानें जात जात दक्षिणेस मद्रासेपर्यंत गेले. कर्नल कर्कपट्टिक पहिल्यापासून त्यांच्या बरोबर नव्हताच. तो दुसऱ्या-करी पडला, मग कोणीकडून गेला नकळे. हे त्याच्या हुकमानें जात होते. “ मद्रासेस जाण्याला तुझाला परवानगी आहे. ” असा त्याजवळ त्याचा लेख होता. मद्रासेहून ते जे निघाले, ते आंत वळून पश्चिमेस हैदराबाद प्रांतांत श्रीरंग-पट्टणास गेले. तेथून उत्तरेकडे वळून हैदराबादेस गेले आणि पुनः पश्चिमेस फिरून ठरल्या ठिकाणास गेले. असा द्राविडी प्राणायाम करीत, सुमारे दुप्पट मजल दूर, फिरत जाण्याचें कारण कोठें लिहिलेलें आढळत नाहीं.

मिदनापूर जिल्हा सोडल्यावर त्यांना पुढे कटक प्रांत लागला. तेथें भोंस-ल्याचा अम्मल होता. एल्फिन्स्टन हाणतो, इंग्रजी हद्द सोडून परमुलखांत जाण्याबरोबर आझाला लोकांच्या वर्तनांत अंतर दिसू लागलें. ते कांहीं उद्धट नव्हते, परंतु आमची प्रतिष्ठा राखीत नव्हते. आमचे तंबू आले काय, पहा जा झटलें, तर जात नाहीं झणत. वाटेत लहान लहान गाव्या लागत, त्यांवर शिबंदी लोक असत, त्यांनाही आमची खातर वाटत नसे. भोंसल्याच्या मुलखापुढे लहान लहान सरदारांचा जहागिरी मुलूख होता. अशा त्या पर-मुलखातून जाताना ते लष्करी थाटानें चालत आणि जेथें मुकाम होई तेथें भाला फेकणें, तरवारीचे हात करणे, तमंचाचें निशाण मारणें वगैरे कवाईत करीत, ती पहाण्याला आसपासच्या लोकांची गर्दी जमे.

ते पुरी येथील जगन्नाथाचें प्रसिद्ध देवालय पाहून समुद्रकांठी लहान लहान देवालये पहात चालले असतां, त्यांना एका देवालयात एक फकीर भेटला, त्यानें आतां येथें इंग्रजी अम्मल होणार असे भविष्य सांगितले. एल्फिन्स्टननें असें लिहिलें आहे:—

त्यानें आझाला हकडे या झटलें, परंतु आपल्या हद्दीत पाऊन टाकूं दिलें नाहीं. आपल्या अंगणाच्या अगदीं कडेला येऊन उभा राहून तो आझाला झणाला. “ ऐका. हा मुलूख तुझी कधीं घेणार ? झाला तुझी पाहिजेत. येथील हिंदु लुचे आहेत, परंतु तुझी सच्चे आहां तुझी हा देश कधीं घ्याल ? ” आझीं झणालें “ कधीं नाहीं. ” तो झणाला, “ होय, तुझी खचित घ्याल. ”

त्या फकिराचें भविष्य दोन वर्षांच्या आंत खरें झालें. तेथून पुढें चिलका सरोवर लागलें. त्याची शोभा पाहून एल्फिन्स्टनला मोठा आनंद वाटला. पुष्कळ वेळ फिरून मग तो समुद्राकडे पहात बसला असतां, होमर आणि व्हर्जिल ह्या

महाकवींनी केलेल्या वर्णनाचें आणि रूपकांचें त्याला स्मरण झालें. मग दुसरे अनेक विचार त्याच्या मनांत येऊं लागले. त्या दिवशींच्या रोजनाम्यांत त्यानें असें लिहिलें आहे:—अशा महाकवीचे ग्रंथ मी अगदीं थोडे वाचतो; हें मनांत आलें ह्मणजे मला वाईट वाटतें, माझे कर्ज आणि चाकरी ह्यांच्या-मुळे मला फारसी आणि हिंदी शिकणे भाग पडलें आहे. ह्यांचा अभ्यास तरी मी कितीसा झटून करीत असतो आणि विचार कितीसा करीत असतो ? मी विचार करीत नाही आणि आपल्याला मोठा समजतो. मी जसजसा अधिक आळशी होईन आणि विचार न करितां राहीन तसतसा हा दुर्गुण वाढत जाईल. मग परिणाम काय होईल ? हा अहंपणा सोडून द्यावा, असा मी पुष्कळ वेळां निश्चय केला; परंतु तो सर्व निष्फळ झाला हें मला स्मरतें आहे. त्याचे परिणाम माझ्या वर्तनांत मला दिसून येतात. जी गोष्ट मी ह्मणत नाही, (दुसरे ह्मणतात) तिचा मी धिक्कार करतो. ज्या बेतांशीं माझा कांहीं संबंध नसतो किंवा ज्यांत मन घालणें योग्य नसते, त्यांना मी आडवा जातो. मी चिकित्साखोर आणि उद्धट झालों आहे. मी नेहमी असा असतो असें नाही, परंतु वारंवार असा होतो. ”

आपल्या अंगचे दोष ज्याला कळले आणि ते टाकून देण्याचा ज्यानें निश्चय केला, तो कालांतराने तरी सुधारल्याशिवाय स्वचित् रहाणार नाही.

तेथून पुढें त्यांना उत्तर सरकार मुलूख लागला. तो इंग्लिशांच्या ताब्यांत जाऊन सुमार चाळीस वर्षे झालीं होती; परंतु त्यांत त्यांचा अम्मल नांवाचाच होता. त्यामुळे ओदिया प्रांतापेक्षां त्यांत प्रवाशांना भय अधिक होते. तेथचा कलेक्टर ब्रौन यानें त्यांच्या संरक्षणाकृतिं गोपिनाथ ह्मणून एक मराठा झिल्लेदार पाठविला आणि पत्रांत असें लिहिलें कीं, ‘ हा मुलूख अगदीं बेबंद झाला आहे; मजजवळ सरासरी याच्या बंदोबस्तापुरतें सैन्य आहे, सबब तुमच्या कृतिं हे नवे मराठे लोक ठेऊन पाठविले आहेत. ’ त्या झिल्लेदाराला त्यांनीं तेथची स्थिति विचारली; तेव्हां तो ह्मणाला, ‘ गंजमपासून दोन मैलांवर ब्रौनसाहेब आहे, त्याच्या तंबूंतून चोही बाजूस गांव पेटलेले दिसतात जमीनदार लोक पुंड झालेले आहेत, ते मैदानमुलूख लुटीत आहेत ’ ही स्थिति ऐकून ते चांगल्या बंदोबस्तानें चालले आणि कनार्टकांत गिरले. ती मद्रास सरकारची हद्द ह्मणून तंबू वगैरे मार्गे सोडून ते टपालावर चालले. एका रात्री मच्छलीपट्टणास जात असतां क्यापटन हट यानें त्यांचे म्याने

अडवून पाडले; कारण, त्यांच्याजवळ परवाने नव्हते. ते कोणी व्यापारी असवे असे त्याला वाटले. त्या वेळी कंपनीचे लोक आपल्या शिवाब इतर युरोपियन व्यापारी आपल्या मुलखांत येऊ नयेत झणून फार जपत. आर्मी इंग्रज, कंपनी सरकारचेच नोकर आहो, इतर कोणी लबाड मनुष्य नव्हे; अशी स्ट्राचीने आपल्या नांवाची कांही पत्रे दाखवून त्याची खात्री केली तेव्हा त्यांची सुटका झाली.

मद्रासेस कांही दिवस गव्हर्नराकडे राहून ते पुढें निघाले; तेव्हां कर्नल उइल्क्स यानें त्यांना नकाशे दिले आणि अशा अशा रस्त्याने जा झणून सांगितले. त्याने त्यांना एका देवळांत मुद्दाम जाऊन तेथें एक मराठ्याचो झतारी बाई रहात असे, तिला पाहून जावयास सांगिलें. तिला शिवाजी महाराजांस पाहिलेलें आठवत होतें. त्या वेळी शिवाजीला मरून १२० वर वर्षे झाली होती; तेव्हा तिला सवाशे तरी वर्षे असतील. अशी दीर्घायुषी मनुष्ये फार कचित्.

मद्रासेहून एल्फिन्स्टन एकटाच निघून बंगलुरास गेला. तिकडे एक महिनाभर फिरून नंदोदुर्ग, श्रीरंगपट्टण, कावेरीचा धबधबा वगैरे प्रेक्षणीय स्थळे पाहून झाल्यावर उभयतां मिळून हैदराबादेस जाण्यास निघाले. ह्या प्रवासांत त्याला यकृताचा विकार (Liver) जबर झाला. ते दुखणें त्याला जन्मभर होतेच, आणि पाण्याचे जालीम औषध पोहोंचल्याने अधिक होऊन बसलें होतें.

प्रवासांत पहावयाचे काय आणि करावयाचें काय, याविषयी त्याने आपल्या रोजनिशींत मद्रासेहून निघतेवेळी असें लिहून ठेविलें होतें:—“मी आतां जे फिरावयाला निघालों आहे, हा फक्त देश पहाण्याच्या उद्देशाने. तर तो नीट पहातां येई अशाविषयी बेत योजिला पाहिजे. मला फार चलाख असण्याच्या आणि ठाणी कितीही चांगली असली तरी त्यांतच न रहातां बाहेर फिरून चमत्कारिक स्थळे असतील तीं पहाण्याचा निश्चय केला पाहिजे. मी एकटा झणून कोठे फिरावयाला जाण्याचा कटाळा करतां कामा नये; आणि प्रकृतीला अपाय न होतां जितकी मेहेनत करवेल तितकी केली पाहिजे. कर्नाटकांतून लौकर बाहेर जा असें फॉर्बिसने सांगितलें आहे ते विसरतां कामा नये; परंतु एकदा घांट चढून वर गेलों झणजे एकादें स्थळ तेथच्या सृष्टिसौंदर्याबद्दल किंवा इमारतीबद्दल, किंवा तेथें कांही मोठ्या गोष्टी घडल्याबद्दल प्रसिद्ध असेल, तर तें सरळ मार्ग सोडून पन्नास मैल जरी बाजूस असलें तरी तें पहावयाचें

जाण्याला मी अनमान करणार नाही. कोठे कोणते धान्य पिकते, कोणत्या प्रकारचीं झाडे होतात, आणखी काय होतें, वगैरे सारें समजून घेण्याचा मी कन करीन. ह्या देशांत राज्यव्यवस्था कशी आहे, वसूल घेण्याची रीत कशी आहे, न्यायपद्धति कशी आहे आणि आमच्या सरकारच्या कृतीचे परिणाम लोकांवर कसे काय घडले आहेत इत्यादि गोष्टींविषयी मी ठिकठिकाणच्या प्रमुख लोकांशी बोलें. ह्या विषयांवर साधेल तितकें एतद्देशीयांबरोबर बोलें. मी जर याप्रमाणे चाललों, श्रम, दगदग वगैरे मनात आणलें नाही, तर ह्या प्रवासापासून मला पुष्कळ माहिती मिळेल. ”

हैसूर प्रांतांत शिरल्यावर तेथची स्थिति पाहून त्यानें असे लिहिलें आहे:— ह्या मुलखांत पूर्वी लागवड झालेली असून ती पुढें बंद पडली असावी असें दिसतें. हें मुसलमानांच्या कारकीर्दीत झालें असावे असे वाटतें. लोक झणतात, राजाच्या अमदानींत चांगली भरभराट होती. टिपूच्या कारकीर्दीच्या आधीं काय भलत्याच गोष्टी ऐकत होतों ! तो देश सुचारतों आहे असें झणत होते. तो पुष्कळ दिवस जगता तर सारा मुलूख उजाड झाला असता असें दिसतें. तळीं पूल वगैरे जीं मोठालीं कामें दिसतात, तीं सारीं हिंदूंचीं आहेत. ”

श्रीरंगपट्टण येथें कर्नल आर्थर वेलेस्ली हा हैसूरच्या चाकरीस ठेवलेल्या (subsidiary) फौजेवर मुख्य अम्मलदार होता, त्यानें एल्फिन्स्टनचें आदर्शित्य केलें. पुढें जगत्प्रसिद्ध झालेल्या त्या वीराची आणि त्याची ही पहिलीच भेट. थोड्याच वर्षांनीं त्या उभयतांचा विशेष निकट संबध झाला, ती हकीगत यथास्थळीं येईलच. टिपू मेला आणि त्याच्या फौजेची वाताहत झाली. पुढें तीतले पोटासाठीं भटकूं लागलेले पुष्कळ शिपाई जमवून चोंडजी वाघाने पुडावा मांडला; तेव्हां त्याच्यावर कर्नल वेलेस्लीची नेमणूक झाली. त्या वाघाच्यामागे सुमार तीन महिने लागून त्यानें त्याची शिकार कशी केली, ती हकीगत एल्फिन्स्टनाला खुद्द त्याच्या तोंडून ऐकावयास मिळाली.

श्रीरंगपट्टणाहून निघाल्यावर ते उभयतां मित्र हलक्या हलक्या मजला करीत हैदराबादस दाखल झाले, आणि तेथें तीन महिने राहिले; परंतु त्यांनीं अगूक एक सरकारी काम केलें असा कांहीं कोठें उल्लेख नाही. एल्फिन्स्टन फारसी ग्रंथ वाचीत असे आणि शिवाय मराठीचा अभ्यास पद्धतशीर करूं लागला. परंतु एकंदरीत त्याचें वाचन उडत उडत होतें. कदाचित् प्रवासांत असल्या जुळें तें तसें असेल. त्याच्या रोजनिर्शांतील पुढील उतारा पहाण्यासारखा आहे.

तारीख ६ आक्टोबर:—आज माझा वाढदिवस असें मला सांगितलेलें आहे. आतां मी बेवीस वर्षांचा झालों. गेल्या वाढदिवसापासून आजपर्यंतचा काळ किती मौजेनें गेला ! आक्टोबरपासून मार्चपर्यंत मी अभ्यासांत वेळ घालविला, परंतु मागच्या वर्षी बनारसेस असतांना एकांतवास आणि उदासीनता असतां जसा अभ्यास झाला तसा या वेळांत झाला नाहीं. मार्च महिन्यापासून मी प्रवास करीत आहे, तो फार आनंदायक वाटतो आहे. निरानिराळे सुंदर देखावे पहावयाला सांपडत आहेत आणि नवी नवी चांगली मंडळी भेटते आहे, त्यामुळे कंटाळा येत नाहीं. येथें आल्यापासून माझी प्रकृति चांगली आहे आणि मी स्वस्थ आरामांत आहे.

आतां मनाची स्थिति पहातां गेल्यावर्षीच्या ह्या दिवसापासून आजपर्यंत कांही गोष्टींत मी खचित सुधारलों आहे आणि बाकीच्यांत बिघडलों आहे. परंतु एकंदरीत पहातां मला वाटतें, मी सुधारलों आहे. गेल्या आक्टोबरपासून मी इतकी पुस्तके* वाचली.

त्या काळच्या राज्यकारस्थानांतल्या गोष्टींत एल्फिन्स्टन हैदराबाद येथे प्रथम बोलू लागला. निजामाच्या दरबारांतून फ्रेंचांचे समूळ उच्चाटण नुकतेंच झाले होतें, तें कसें करतां आलें हा रेसिडेन्सींत जमलेल्या मंडळींच्या भाषणांत सहजच मुख्य विषय असे. निजामानें इंग्रजांचीं दोन पलटणे आपल्या चाकरीस ठेवून घ्यावीं असा पूर्वी तह झाला होता; त्याप्रमाणें तीं त्यांच्याकडे होती; परंतु त्यांशिवाय आणखी १५००० फौज फ्रेंच अम्मलदार ठेऊन त्यांच्याकडून त्यानें तयार करविली होती. तिचा सेनापति रेमॉंड ह्मणून होता.

* असें ह्मणून एल्फिन्स्टननें सुमारे चाळीस पंचेचाळीस पुस्तकांचीं नांवें लिहिलीं आहेत. आमच्या मराठी वाचकांस तीं वाचून तेवढ्यावरून कांहींच अनुमान नीटसें करतां येणार नाहीं; याजकरितां तीं कोणत्या प्रकारचीं होती, तेवढें सांगतों.—त्यांत पूर्वेकडील देशांच्या इतिहासाचा भाग पुष्कळ होता, गुलिस्तान बोस्तान वगैरे फारसी पुस्तके होती; ग्रीक व इटालियन व्याकरणे होती; ग्रीक व लाटिन कवींचे ग्रंथ होते; इंग्रजी नामांकित ग्रंथकारांचे ग्रंथ पुष्कळ होते; त्यांत महाकाव्ये व नाटके, निबंध, वगैरे गहन विषय होते. कादंबऱ्यांचीं नांवें दिलेलीं नाहींत, त्या किती वाचल्या याची संख्याच नाहीं, असा शेवटीं एकच शेर मारलेला आहे.

इंग्रजांबरोबरच्या तहनाम्यावर सही होण्यापूर्वी नुकताच तो मरून त्याच्या जागी पेरान ह्मणून आला होता. परंतु त्याची योग्यता रेमॉंडपेक्षा फार कमी होती, ह्मणून इंग्रजांचा डाव साधला. त्यांचा रेसिडेंट मेजर कर्कपाट्रिक ह्मणून होता, त्याचे वजन चांगले होते. परंतु त्या वेळी मालकम् साहेब तेथे स्वतः हजर होता. त्याने त्या प्रसंगी मोठे धैर्य दाखवून वकिलीच्या कामांत चांगली कीर्ति मिळविली होती. त्याने तो तहनामा मोठ्या हुशारीने करून घेतला. क्याप्टन हेमिंग ह्मणून रेसिडेन्टाच्या हाताखाली होता, त्याने ती हकीगत एल्फिन्स्टनला मांगितली, तेव्हां त्याची फार तारीफ केली. एल्फिन्स्टन ह्मणतो:—

“क्याप्टन हेमिंगबरोबर गाडीतून मी फिरावयास गेलों. आमची फौज निजामाने चाकरीस ठेऊन घ्यावी ह्मणून जो प्रथम तह झाला, त्याविषयी बोलणें झालें. निजामाजवळ कांहीं दिवस तरी आपली फौज जाऊन राहिल्यावाचून टिपूच्या वाटेस फारसे जावयाचे नाही असा लॉर्ड व्हेलेस्लीने निश्चय केला होता. कांहीं दिवस फौज ठेवतां यावी एवढाच त्याचा हेतु होता. मेजर कर्कपाट्रिक ह्मणाला, कांहीं दिवस कां, त्याच्या गळ्यांत मी ती कायमची बांधतो आणि तिच्या पगाराबद्दल रक्कमही वाढवितों. निजामाचा दिवाण अजीम—उल्—उमराव याच्याशी त्याचे सख्य, त्याचे स्वतःचे दरबारांत वजन चांगलें, दिवाणाचा आमच्याकडे ओढा विशेष, आणि रेमॉंडचा उद्धटपणा व पेरानचा मुस्तपणा निजामाच्या लक्षात चांगला होता, त्यामुळे त्याला बोलल्याप्रमाणें करून दाखवितां आलें. दरवागंत दिवाणाच्या उलट पक्षाचे लोक होते त्यांनां वळविण्याची त्याला मेहेनत पडली. फ्रेंच फौजेचा आह्मांला कदाचित् मोड करतां येणार नाही, असें दिवाणाला भय होतें; ह्मणून त्याची समजूत घालण्याची ही खटपट करावी लागली. ”

निजामाच्या दरबारी इंग्रजांचें वजन पडून छाप बसावी ह्मणून लॉर्ड व्हेलेस्लीने तत्काळ जे खरमरीत उपाय योजले, त्याबद्दल त्याची मोठी तारीफ करणें योग्य आहे. रेमॉंड भेल्यावर त्याची जागा आपल्याला मिळावी ह्मणून फ्रेंच अभिलदार आपआपसांत पुष्कळ भाडूं लागले; तेव्हां आपली फौज चाकरीस ठेवण्याचा ठराव करून घेण्यास ही संधि चांगली आहे, असें मनांत आणून त्याने त्याप्रमाणे लागलेंच केलें. तेवढा तहनामा होताच इंग्रजांची थोडीच फौज—सारी चार पलटणें !—ताबडतोब जाऊन हैदराबादेस दाखव-

झाली, आणि मग गोळीबार वगैरे कांहीं एक गडबड न होतां त्या मोठ्या थोरल्या भयंकर फ्रेंच फौजेस फांटा मिळाला.

याप्रमाणें हैदराबादेकडची काळजी अगदीं नाहींशी झाली आणि पुढें लौकरच दौसरच्या वाधाची शिकार झाली तेव्हां दक्षिणेंत इंग्रजाचें वर्चस्व अगदीं पुरे झालें. मग त्यांनीं आपली नजर लागलीच मराठेशाईवर फिर-विली; आणि पुण्यांत धुमाकूळ माजण्याची वेळ आली. एल्फिन्स्टनचें त्याच्या मित्रमंडळींशीं बोलणें झाले, त्यावरून पेशवे दरबाराविषयीं त्याचा प्रथम ग्रह कसा झाला असावा, तें पुढील लेखावरून कळेल:—मेजर हेमिंग ह्मणाला, “मराठे मोठे हुशार आहेत; ते आमची फौज चाकरीस ठेऊन घेण्यास कबूल होणार नाहींत. पेशव्याच्या मनांत ब्राह्मण सरदारांच्या हाताखालीच कांहीं पलटणें तयार करवावीं असे आहे. मला वाटते, शिदा आपल्याहून बलाढ्य झाला आहे; हें पाहून पेशव्याला चैन पडत नसावें. शिद्याची शक्ति वाढली आहे. ही त्यानें कवाईत शिकवून पलटणे तयार केल्यामुळें, अशी त्याची खात्री झाली असावी. युरोपियनांनीं शिकवून तयार केलेल्या फौजेशीं साम-न्याला उभें रहाण्याला तशीच शिकलेली फौज पाहिजे, ती त्यांच्यावाचून दुसऱ्याला तयार करतां येणार नाही, अशी त्याची खात्री झाली, ह्मणजे शिद्याच्या फ्रेंच फौजेशीं लढण्याला आपल्याजवळ इंग्रजी फौज वाळगावी असें त्याच्या मनांत येईल. आह्मी आपली फौज पुण्यांत ठेवण्याची खटपट चालवली तर ती चालू देऊं नये अशी सध्या शिद्याची स्थिति नाही. पेशवा त्याला भितो आहे हें ठीक आहे. तुझी भिऊं नका, मजपासून तुझाला अपाय होणार नाहीं असले कांही सांगून तो त्याला निर्धास्त न करो ह्मणजे झालें.”

हैदराबादचा रेसिडेण्ट मेजर कर्कपाट्रिक ह्यानें कांहीं मुसलमानी रीत, रिवाज उचलले होते. अठराव्या शतकात बऱ्याच इंग्लिश लोकांना इकडचे वारे लागले होते; त्यांपैकींच तो होता. त्यानें निजामाच्या इराणी दिवाणाच्या मुलीशीं लग्न लाविलें होतें. एल्फिन्स्टन आणि स्ट्राची हैदराबादेस जाऊन पोहोचले आणि त्यांनीं आपण आल्याचें त्याच्याकडे सांगून पाठविलें, तेव्हां त्यानें त्यांच्याकडे आपला चोपदार पाठवून तुमची तब्येत कशी आहे, कांहीं खाललेंत कीं नाहीं, वगैरे शोष घेतला. एल्फिन्स्टननें त्याच्यापासून कांहीं शिकावें असा तो मनुष्य नव्हता. त्यानें त्याच्याविषयीं असें लिहिलें आहे:—

मेजर कर्क पाट्रिक देखणा मनुष्य आहे. त्याचें वय सुमार ३५ आहे; परंतु तो तिशीच्या उमरीचा दिसतो. त्यानें मिशा राखलेल्या आहेत, कॅस डोक्यावरवर छाटले आहेत आणि नवें मेंदी लाऊन रंगविली आहेत; बाकी तो इंग्लिश मनुष्यासारखाच आहे. तो अवळपधळ बोलणारा आहे, आणि दुसऱ्याला खूष करण्याविषयी झटणारा आहे; पण स्वतःविषयीच्या लांब लांब गोष्टी सांगतो आणि बोलतांना जितक्या मुद्रा करतां येतील आणि डोळ्यांनीं हावभाव करतां येतील तितके करतो. तो मला एक घोडा देऊं लागला; मी मला नको ह्मणून सांगितलें. तेव्हां तो ह्मणाला, मी तुमच्याबरोबर तो पाठवून देतो, मग तुहीं त्याचें काय पाहिजे तें करा. त्याच्या रीतिभाति चमत्कारिक आहेत, तसें भाषणही तऱ्हेवाईक आहे. त्यानें आपल्या हुक्काबारदायची विलक्षण गोष्ट सांगितली. तो ह्मणाला, तो मला फसवून चोरी करून येथून निघून विलायतेला गेला आणि तेथे मी सिल्व्हेटचा राजा आहे, असे सांगून ज्याला त्याला फसवीत होता. पिट्ट साहेब * त्याला भेटावयाला गेला होता; यॉर्कच्या ड्यूकानें त्याला भेजवानी केली आणि आमच्या राजानें त्याची भेट घेतली. ”

“ दुसऱ्या दिवशीं हे रेसिडेंट साहेब भोजनसमयीं भलतेंच बडबडूं लागले. ते ह्मणाले आमच्या सरकारच्या मनांत आपली फौज निजाम साहेबांच्या चाकरीस ह्मणून ठेवावयाची आहे, ही गुप्त गोष्ट सरकाराकडून आम्हांला कळण्यापूर्वीच येथच्या दरबारांत समजली होती. तें बोलणें संप. त्यावर मग झऱ्यांच्या उत्पत्तीविषयी मोठ्या डौलानें बोलून आणि होमर-विषयी घाणेरडें बोलून त्यानें आपलें भाषण संपविलें. ”

त्या वेळीं साऱ्या हिंदुस्थानांत हैदराबादच्या दरबारचा डामडौळ विशेष होता. (इल्लीं देखील येथचाच याट मोठा आहे) परंतु निजाम अगर्दीं ह्मातारा होऊन त्याची शक्ति क्षीण झाल्यामुळे राज्यरक्षण करण्याला जे उपाय करावयाला पाहिजेत, ते करण्याचें त्याच्या अंगीं सामर्थ्य नव्हतें. पुढें दोन वर्षांनीं तो मेल्याच. एल्फिन्स्टन त्याला जाऊन भेटला त्या प्रसंगाचें त्यानें वर्णन केळें आहे. तें असें:—

“ तारीख १४ सप्टेंबर—दरबाराला गेलों. मेजर कर्क पाट्रिकनें मोठ्या थायची स्वारी काढली. तीत कित्येक हत्ती, दरबारची एक पालखी, कोतवाल

* इंग्लंडचा मुख्य प्रधान.

घोडे, निशाणें आणि गोंडे बांधलेल्या लांब लांब काठ्या वगैरे होत्या. पायद-
ळाच्या दोन कंपन्या आणि स्वारांची एक तुकडी होती. शहर भिकार दिसलें.
चार मिनायसमोर एक कमान आहे, तीतून ती इमारत चांगली दिसली.
पुष्कळ चौक ओलांडून अखेर आहों निजाम होता, त्या चौकांत गेलों. सर्व
दरवाजांवर इत्यारबंद शिपाई होते. त्यांत काहींना दाढ्या होत्या. एक दोन
असामींच्या डोक्याला पोलादी शिरस्त्राणें आणि हातांत दस्तान्या होत्या. काहीं
असामी फार विचित्र दिसत होते. अखेरच्या दरवाज्यांत जाऊन पोहोंचलों
तो तेथें दिवाण अजिम-उल-उमराव भेटला. त्याने आझाला आलिंगन
दिलें आणि त्या चौकांतून एका दिवाणखान्यांत नेलें. तेथें निजामसाहेब
बसले होते. त्यांच्यापुढें जाऊन मी नजर धरली. ती कशी घराबी तें कर्क-
पाट्टीच्या मुनशीने मला दाखविले आणि मागून एका मनुष्याने मला दाबून
किती हवें होतें तितके वांकविलें. हुजूरानीं हास्यपूर्वक नजर स्वीकारली; मी
मागे सरलों आणि लवून सलाम केला. मग लगेच एका हाताच्या, मर्जीत-
ल्या कुणबिणीने आझाला जवळच्याच एका लहानशा खोलींत नेलें. तींत
काहीं चांगली घड्याळें आणि आरसे होते. मग आम्ही दरबारांत
परत आलों आणि हुजूरच्या उजव्या बाजूस जमिनीवर बसलों. निजाम
मसनदीवर साधी पांढरी स्वच्छ चादर घातलेली होती तीवर बसला
होता त्याचा जामानिमा लोंकरी आणि किनखाबी असून तो झग्यावरून झाल
पांघरला होता. त्याच्या उजव्या हाताला वायूचा विकार झालेला आहे; तो
त्याने झग्याच्या आत धरला होता. त्याच्या डोक्याला टोपी होती, आणि
तीवरून शालीचे दोन वेढे दिलेले होते. ती शंकूसारखी दिसत होती, त्याच्या
राज्यांत सर्वांत थोर सरदार शमस-उल-उमराव, तो त्याच्या मागे बसला
होता. तो अंगाने सडपातळ आहे, व त्याची मुद्रा गंभीर आहे. दरबारांत
आणखी पुष्कळ लोक होते, त्यांत काहीं उभे व काहीं बसले होते. पुष्कळ
बायका उभ्या होत्या. काहींसा आमच्या मद्रासी शिपायांच्या तऱ्हेचा पोषाख
केलेल्या बायका दरवाज्यापुढें पडारा करीत होत्या आणि तसल्याच सुमार
वीस किंवा तीस समोरच्या पहारेकऱ्यांच्या खोलीपुढें रांगेने उभ्या केलेल्या
होत्या. त्या खोलींत मागल्या बाजूस आणखी पुष्कळ बायका बसलेल्या
होत्या. निजामानें आझाला पुष्कळ घड्याळें आणि काहीं चमत्कारिक यंत्रें
दाखविलीं; त्यांतलीं काहीं फार बीमत्स होती. मेजर कर्क पाट्टीक अगदीं एत.

देशीयाप्रमाणे, त्या प्रसंगास जसें योग्य तसें वागला. निजामानें त्याला, स्याचीला आणि मला शिरपेंच दिले; ते घेऊन आह्मी अगदीं लऊन सलाम केले; मग त्यानें सर्वांना सुपारी दिली तेव्हां आह्मी पुनः तसेच सलाम केले. तेथून उठल्यावर आह्मी बाहेरच्या वाजूच्या एका खोर्लीत गेलों आणि दिवाणाबरोबर बोलत राहिलों. ती खोली जकीन्याची होती आणि आमच्याभोंवती चाकरमाणसांची गर्दी झाली होती. दिवाण पुष्कळ बोलला. त्याचा पोगाख अगदीं साधा होता. त्याच्या कमरेला सोन्याचा पट्टा होता, त्यांत एक पेषकबज होतें, आणि त्याच्या दाबाला हिरे जडलेले होते. त्या मर्जीतल्या ह्याताच्या बायकोबरोबर तो सलग्गीचें भाषण करीत होता. शेवटीं आह्मी उठून आलो. जरी आह्मी इतका वेळ मांड्या घालून बसलो होतो, तरी मी कंटाळलों नाहीं ”

ही भेट जाहल्यावर पुढें एका महिन्याहून अधिकच एल्फिन्स्टनचा मुकाम हैदराबादेस होता; परंतु त्याच्या रोजनाम्यांतील पत्रे फाटून गेलीं असल्यामुळे तो पुण्यांत येऊन दाखल होईपर्यंतची हकीगत कळण्यास मार्ग नाहीं. असो. तो सन १८०२ च्या अव्वलीस पुण्यास आला आणि पुढें लौकरच पेशव्यांची गादी डळमळूं लागली. अखेर तिचा शेवट त्याच्या हातानें लागला, त्यामुळे मराठ्यांच्या इतिहासाशी त्याचें नाव खिळून राहिले आहे. दक्षिणेंत त्याचा लौकिकही मोठा आहे. लोक अद्याप त्याची कीर्ति गातात. मार्किस ऑफ वेलेस्लीनें त्याची नेमणूक केली, त्याप्रमाणें तो कामावर रुजू झाला. परंतु तो महाकायस्थानी जो अद्भुत व्यूह रचित होता, त्यापासून एक एक केवढालें महत्कार्य साधावयाचें होतें तें त्याच्या लक्षांत आलें नव्हतें. हैदराबादेस असतांना त्या दरबारांतून फ्रेंचांचें उच्चाटन कां झाले हें त्याला कळलें, परंतु जें खरें तत्व कळावयास पाहिजे होतें, तें पुण्याचा रेसिडेंट कर्नल (पुढें सर) बारीक्लोज याची गांठ पडून त्याच्याशीं संघट्टन झालें तेव्हां कळलें. मग तो वेलेस्ली साहेबाचे हेतु सिद्धीस जावे म्हणून झटूं लागला. कर्नल क्लोज हैदराबादच्या रेसिडेंटपेक्षां फार निराळ्या प्रकारच्या मनुष्य होता. तो मद्रासच्या लष्करापैकी होता. म्हैसूरच्या राज्याची व्यवस्था लावण्याच्या कामीं त्यानें झटून मेहेनत केली; ती पाहून लॉर्ड वेलेस्लीचा त्याजवर विश्वास बसला होता. त्याची योग्यता एल्फिन्स्टननें तेव्हांच ओळखली आणि त्याच्या बरोबर तो अनेक विषयांवर बोलूं लागला. त्यानें रोजनाम्यांत असें लिहिलें आहे,—

कर्नल क्लोज किती मोकळ्या मनाचा, सरळ आणि समंजस आहे ! मी त्याच्याशी सख्य करण्याला झटावे तसा झटत नसतो.....कर्नल क्लोज बराबर बर्कविषयी बोललो. त्याचे ग्रंथ त्याला आवडतात. त्याने त्याच्या Reflections (विचार) पर्की कांहीं भाग वाचले. त्याची भाषा सुंदर आहे, परंतु त्याने जी विधाने केळी आहेत ती मला अगदी खोटी वाटली.....पोपच्या होमर-मधील कांहीं स्थळांवर बोलणे निघाले. मी कांहीं बोललो नाही, मुकाट्याने पुस्तक काढून ते मूळग्रंथाशी ताडून पाहिले. होमरचे नांव निघाले म्हणजे मला नेहेमी मोठा आनंद होतो आणि स्फुरण येते. दुसऱ्या कोणत्याही कवीचे ग्रंथ वाचतांना मला तसा आल्हाद वाटत नाही, आणि मनावर तसा ठसा उठत नाही.....गुणांनी प्राचीन लोक श्रेष्ठ, की अर्वाचीन श्रेष्ठ, असा बोलतां बोलतां वाद निघाला. मी प्राचीनांचा पक्ष घेऊन त्यांचे पराक्रम थोर असे स्थापित केले. डेस्योरो माझा प्रतिपक्षी झाला होता. त्यांचे वक्तृत्व थोर असेही मी स्थापित केले. कर्नल क्लोजने उलटपक्ष उचलला होता. ”

पुण्यास गेल्यावर एल्फिन्स्टनने आपल्या रोजनाम्यात स्वतःविषयी ज्या गोष्टी लिहिल्या आहेत त्यांत मुख्यतः स्वभावाच्या चाचल्याविषयी पुष्कळ दोष दिलेले आहेत, त्या लेखांवरून पहातां असे दिसते की, तो केव्हां केव्हां उन्मत्तपणाने आणि दिमाखाने वागत असे. परंतु हे दुर्गुण सोडून देण्याचा निश्चय करून नीट वागण्याविषयी तो सारखा झटू लागला. त्याचे खाणे पिणे नेहेमी अगदी बेताचे असे. त्या नेमस्तपणाला आरंभ याच वेळेपासून झालेला असावा त्यावेळच्या चालीकडे पाहिले तर खोलपणाने वागण्याकडे मंडळीचा कल विशेष असे. अशा स्थितीत आपला निश्चय कायम राखण्याला त्याला मनाचा निग्रह चांगलाच करावा लागला असेल. रोजनाम्यात असे लेख आहेतः—कर्नल क्लोजकडे भोजनास गेलो. भोजन झाले. माझी तब्येत गेली. मी मोठमोठ्याने बोलू लागलो, आणि लॉर्ड वेलस्लीविषयी अयोग्य भाषण केले. त्याचा आपला निकट संबंध आहे, असे आपण समजतो; असे क्लोज साहेब क्षणतो. हे मला माहीत असून त्याच्यापुढे त्याच्यावर असे तोंड सोडणे अयोग्य आहे, हे एक-सारखे माझ्या मनांत येत होते. त्राशिकपणामुळे मी वहावलो. कल रात्री नीज आली नव्हती त्यामुळे त्राशिक झालो होतो. ’

तारीख २ फेब्रुवारी—भोजन केले. गाढवासारखा वादविवाद केला. असे केल्याशिवाय माणसाला राहणार नाही ?

तारीख ४ मार्च. भोजन केलें. आपला स्वभाव सुधारावा झणून मी वार्डन (wine) दारू सोडून दिली आहे. तेव्हांपासून गुणावह आहे किंवा कसें हे पहावें झणून आतां दारू पिऊन कसें होतें, तें पहाण्याचा निश्चय केला. मी क्लारेट (claret) पुष्कळ प्यालों, परंतु झिंगण्यासारखी प्यालों नाहीं. तिनें आपलें काम नीट केलें, परंतु मी वाद केला नाहीं.

तारीख ५ मार्च. उपहाराच्या वेळेस मौजेचें संभाषण झालें. मग मी वेरिंग आणि फुसेल यांजबरोबर मोठ्यानें कडकून वाद केला. मी अविचाराचें, उद्धट, मगूर बोललों. बरें, तें असो. मी जेव्हां मगूरपणा दाखवितों, तेव्हां लोकाना अतिशय संताप येत असावा. मी थोडेच शब्द बोलून आपल्या प्रतिपक्षाचें मत तुच्छ करून उडवून देतां आणि मग त्याच्याकडे तिरस्कारानें पाठ वळवितों. असा आपल्याला हलकेपणा आणणें किती वार्डट आहे ? पुण्यास आल्यापासून मी आज हा तिसऱ्यानें असा वागलों.

मी येथें आल्यापासून वार्डन अगदी थोडी प्यालो. पाणी मात्र वार्डन घालून पीत असें; परंतु आतां मी वार्डन अगदीं थोडी पिईन किंवा मुळींच पिणार नाहीं. मला दारू सोडून देण्याचे मुख्य कारण आपलें मन स्वाधीन राहावें हें आहे. मी फाजील प्यालों, म्हणजे नेहेमीं चिरड-खोर होतां. मी आपली उत्साहवृत्ति राखण्याविषयी फार जपलें पाहिजे. मला कोणी फारसें विचारित नाहीं, असें मनात येऊन माझी वृत्ति पालटते. हे किती वार्डट आहे ! ह्या दुर्गुणामुळे मी आतां अगदीं तंटेबाज आणि संतापी होण्याची वेळ आली आहे. मी आहे त्यापेक्षां वार्डट दिसू लागलो आहे. माझ्या मनाच्या उलट कोणी बोललें म्हणजे मी संतापतो.

फाल्गुन मास रंगपंचमीच्या दिवशींचा त्याचा ळेल असा आहे:— गोपाळरावांकडे गेलों, थोडा नाच आणि गाणें झाल्यावर गुलाल आणि अखीर उधळला; तेव्हां घांदल आणि मौज झाली. कलावंतिणींनीं आम्हांला हलूच गुलाल गोटे मारले. त्यांची ती लीला मला आवडली. मग रंग सुरू झाला, त्यानें आम्ही अगदीं भिजून चिन्ब झालों. मग पुनः नाच सुरू झाला. मला पूर्वीपेक्षां नाच अधिक आवडूं लागला आहे; मग पुण्यांतला नाच विशेष चांगला असतो म्हणून, किंवा मला त्याची संवय लागत चालली आहे म्हणून तें नकळे. तेथून परत आल्यावर मी खिन्न झालों. नेहमीं कांहीं तरी खऱ्या किंवा कल्पित कारणानें माझे मन अस्वस्थ होतें.

एल्फिन्स्टन तारीख ११ फेब्रुआरी रोजी श्रीमंतांच्या भेटीस गेला. तेव्हां निजामाचा दरबार नुकताच पाहून आलेला असल्यामुळे त्याच्यापुढे पेशव्यांचा दरबार कांहीच नाही असे त्याला वाटले. तेथचा मुसलमानी डामडाल त्याच्या नजरेत भरला होता, परंतु मराठी सावेपणाची खरी योग्यता तो उत्तरोत्तर नीट समजू लागला. आपल्या भेटीची हकीगत त्याने अशी लिहिली आहे:—

“आह्मी एका मोठ्या थोरल्या दरवाजाने चौकांत गेलो. तेथून पुढे एक भिकार जिना चढून वर गेलो. आणि कांहीं सामान्य खोल्या ओलांडून दरबारच्या दिवाणखान्यांत गेलो. तो मोठा तीन दाळनी होता. त्याच्या शेवटास, जरा अलीकडे, मसनद घातलेली होती आणि तिच्या उजव्या बाजूस मराठे सरदार बसलेले होते. त्यांतल्या कोणाचा पोषाक वाईट नव्हता, परंतु एकदेखील एतद्देशीय सम्य गृहस्थासारखामुद्धां दिसला नाही. त्यांनीं रेशमी रंगित जरी-बुटेदार पोषाक केले होते. सर्वाजवळ तलवारी होत्या; आणि पुष्कळांनीं दस्तान्या चढवल्या होत्या. गोपाळरावाने आह्मांला नेऊन मसनदीच्या डाव्या बाजूस बसविले. कांहीं वेळाने पेशवे आले आणि मी, वेरिंग व ह्यामिल्टन यांच्या भेटी झाल्या. एकेकाचे आलिंगन होऊन आह्मी आपल्या जागेवर येऊन बसल्यावर बाजीरावाने आह्मांला चिमाजीआपास भेटविण्याविषयी खूप केली त्याला भेटून आह्मी बसलो. कर्नल क्लोजने बाजीरावाला आपली तबीयत कशी आहे ह्मणून विचारले. त्याला उत्तर देऊन, तुमची कशी आहे, असे त्यानें उलट विचारले. मग कर्नल क्लोजने मला सूचना केल्यावरून त्याच्या-प्रमाणे मी बाजीरावास कुशल प्रश्न केला आणि त्यानें मला केला. थोडा वेळ बसून तेथून उठून आह्मी दुसऱ्या एका चांगल्या खोर्लांत गेलो. तेथे बाजीराव, चिमाजीआपा, गोपाळराव, कर्नल क्लोज, मी, आणि.....इतकीच मंडळी होती. सदाशिवरावाप्रकरणीं बोलणे निघून पुष्कळ शुष्क कानगोष्टी झाल्या. कर्नल क्लोजने उद्यां आपण आणि चिमाजीआपा संगमावर यावे असे त्यांस सांगितले. मग बाकीच्या गृहस्थांना आंत बोलाविले. ते बसले होते, त्याच क्रमाने एक एक उठून आले. खोली भरली. मग लागलीच अत्तर पानमुपारी झाली आणि आह्मी निघून आलो. पेशवा रूपाने फार सुंदर आणि प्रौढ आहे, अफडबाज नाही. तो गोपाळरावाजवळ थोडे बोलला; आमच्याजवळ मुर्तीच बोलल्या नाही. तो सुरेल, प्रौढ आणि साधा

मनुष्य आहे. तो एकदां एक क्षणभर गोपाळरावाजवळ पुष्कळ हावभाव-युक्त बोलला. त्याचे तोंड कांहींसे चमत्कारिक दिसतें, तरी त्याचा चेहेरा चांगला आणि प्रौढ आहे. चिमाजीआप्पा सुरूप मनुष्य नाहीं. दिसण्यांत कुरूप आहे तेथून परत आल्यावर आद्वी विलियर्ड खेळलों, जेवलो, खेळलो. मी पुष्कळ थकलों होतो. ”

भाग ४.

मराठ्यांबरोबरचा महासंग्राम.

इ. स. १८०२—१८०३.

महाराज जनरल, मार्किंस आफ् वेलेस्ली, खुद्द आपल्या कचेरींत नवीन येणाऱ्या मंडळींतले निवडक निवडक उमेद्वार ठेऊन घेऊन, त्यांची हुशारी पाहून, त्यांच्या नेमणुका राजकीय खात्यांत करीत होता; तेव्हां त्याने काय काय कारस्थानें मांडलीं होती आणि हिंदुस्थानांतील मोठमोठ्या प्रबळ राज्यांची स्थिति कशी होती, तें आधीं सांगितलें ह्मणजे पुढील इतिहास लक्षान येण्यास बरे पडेल; सबब तसे करूं.

औरंगजेबाच्या कारकीर्दीत मोगल बादशाहीची सत्ता आणि वैभव शिखराला पोहोचले होते, अशा समर्थी शिवाजी महाराजांनीं केवढाले परक्रम केले आणि मराठ्यांच्या राज्याची स्थापना कशी केली, हें महाराष्ट्रियांस सांगावयास पाहिजे असें नाहीं. एल्फिन्स्टन आपल्या इतिहासांत ह्मणतो, त्याच्यासारखा, किंवा सरासरी तितका पराक्रमी, असा दुसरा पुरुष महाराष्ट्रांत जन्मास आला नाहीं. त्याच्या उभयतां पुत्रांच्या कारकीर्दीत त्याच्या वेळची राज्याची स्थिति राहिली नाहीं; परंतु मराठ्यांच्या अंगांत स्वधर्म आणि स्वराज्य यांच्या संरक्षणाचें जे वारें संचरलें होतें, त्याच्या योगानें त्यांनीं मुसलमानांस त्राहि त्राहि करून सोडलें. पुढें त्याच्या नातवाच्या वेळीं पेशवे मुख्य प्रधानपद पावले. त्यांची सत्ता फार जलद वाढली आणि हिंदुपदपादशाहीची खरी स्थापना त्यांच्या हातून झाली.

पेशव्यांच्या कारकीर्दीत मराठे अल्प काळांत फार प्रबळ झाले; परंतु पानपत येथील घोर प्रसंगानें त्यांचा अगदीं चुणाडा उडून गेला. त्यांतून सांवरून

ते पुनः लौकरच पूर्वस्थितीस आले, परंतु पेशव्यांच्या पदरचे सरदार हळूहळू त्यांना डोईजड होऊ लागले आणि मोगल बादशाहीची अखेर जशी वाताहत झाली, तसाच प्रभंग ह्या हिंदुपदपादशाहीवर शेवटच्या बाजीरावाच्या कारकीर्दीत गुजरला. त्यास आरंभ रावबाजी इ. स. १७९६ मध्ये प्रधानपद पावले त्याच वेळेस, किंवा त्याच्या पूर्वीच झाला होता झटलें तरी चालेल.

खरा राज्याधिकार हातांतून गेला, तरी त्याचे सोंग काहीं काळपर्यंत मार्गे रहात असतें. असें आशियांत होतें आणि युरोपांत नाहीं असें नाहीं; दोहीकडचा प्रकार एकच. दिल्लीची गादी बुडण्याची वेळ आली, तेव्हां तिचे चाकर ह्मणविणारे बादशहाला मुळीच जुमानीनासे झाले होते; परंतु मुलूख जिंकणे, अधिकार चालविणे, तहनामे करणे, वगैरे जे हवे तें त्याच्या नांवावर करीत आणि राज्योपभोग घेत. तीच तऱ्हा मराठेशाहीची झाली. शिवाजीच्या पणतूपासून पुढचे राजे नांवाचे छत्रपति महाराज होते. पेशवे सारें राज्य त्यांच्या नांवानें चालवीत; आपण गादीवर बसतांना प्रधानपदाच्या अधिकाराची वस्त्रें त्यांच्याकडून आणून घेत; बाह्यात्कारी त्याची मानप्रतिष्ठा चांगली राखीत; परंतु त्यांना काडीची सत्ता चालवूं देत नसत; महाराजांच्या अंगांत थोडें पाणी दिसले किंवा ते जरा हालचाल करूं लागले ह्मणजे त्याचे हातपाय अधिक जखडून टाकीत. पुढें तीच पाळी पेशवाईवर आली. मराठेशाईतल्या साडेतीन शहाण्यांतला उत्कृष्ट मुत्सद्दी नानाफडणीस खरा राजकार्य धुरंधर पुरुष, ह्मणून त्यानें नारायणरावाच्या पश्चात् पेशवाईचा डोला डळमळू लागलेला सांवरून धरला. परंतु तो एकअंगी पडला. त्याच्या अंगांत जसें शहाणपण होतें तसें थोडे शौर्य आणि धैर्य असतें तर तो पाहिजे तर गादी बळकवता; परंतु त्याचा अभाव पडल्यामुळें शिंदे होळकरादिक बलाढ्य सरदारांना भिऊन वागावे लागलें, आणि अखेर रावबाजीच्या कपट प्रयोगांनीं त्याचा नाश झाला.

नाना इ. स. १८०० च्या मार्च महिन्यांत वारल्यापासून दौलतराव शिंद्याचें प्राबल्य विशेष झालें. तो पुण्यांत पुष्कळ दिवस मोठी थोरली फौज घेऊन बसला होता, परंतु होळकर त्याच्यावर उठला आणि जय मिळवू लागला तेव्हां आपल्या राज्याचें संरक्षण करण्याकरितां तो लगबगीनें उठून चालता झाला. बाजीराव त्याला भीत होता, परंतु तो गेला तेव्हां त्या भयांतून अनायासें मुक्त झाला. एल्फिन्स्टन पुण्यांत आला, तेव्हां थोडे दिवस तो

अगदीं स्वतंत्र होता, परंतु मुलूखभर फौजा फिरत असल्याने राज्याची दुर्दशा होत होती आणि त्याचा अधिकार अगदीं निस्तेज दिसत होता. नाना मेल्यावर त्याने आपले रूप चांगले प्रकट केले, जो जो सरदार आपल्याला किंवा आपल्या बापाला प्रतिकूल असल्याचे त्याला माहीत होते, किंवा संशय होता त्याचा सूड घेण्यास त्याने सुरुवात केली. अखेर विठोजी होळकराला हत्तीच्या पायांशी देऊन त्याचे हाल हाल होऊन प्राण गेलेला दूर खिडकीत बसून पाहून आनंद मानला, त्या योगाने त्याच्या अल्पोपभुक्त स्वातंत्र्याची परिसमाप्ति होण्याची वेळ जवळ आली.

टिपूचा पराभव होऊन तो मेल; रेमंडने तयार केलेली १४००० उत्कृष्ट फौज घालवून निजामाने इंग्रजांची पलटणे चाकरीस ठेऊन घेऊन तो त्यांच्या सुटीत सांपडला; अयोध्येच्या नवाबानेही त्यांनी हल्ला तसा तहनामा कबूल केला; अशी थोरथोरांची वाट लागली. मग उरले काय ते मराठे. त्यांत प्रबळ शिंदे आणि होळकर; ते एकमेकांचा प्राण ध्यावाला टपले होते. किती एकांच्या पाठीस बाजीराव लागला होता. तेव्हां ही संधि उत्कृष्ट आहे, आतां हिंदुस्थानांत आपले वर्चस्व स्थापवयाचे, असा निश्चय करून लॉर्ड वेलेस्लीने निजामाप्रमाणे मराठ्यांच्या पदरीं आपली पलटणे ठेऊन देण्याची खटपट जारीने चालविण्याचे मनांत आणले. त्याचे विचार त्याच्या हाताखालच्या अम्मलदारांना—खुद्द त्याचा बंधु, आर्थर वेलेस्ली यालाही—पसंत नव्हते; परंतु त्याने जे एकदां मनांत आणले ते सिद्धीस नेलेच नेले. इतके आग्रहास पडण्याचे कारण त्यावेळेस युरोपांत फ्रेंच लोक फार प्रबळ झाले होते. त्यांच्या शस्त्रास्त्रपेक्षां त्यांच्या मतांना साऱ्या दुनियेंतले ब्रिटिश मुत्सद्दी अधिक भीत होते. शिंदे, होळकर, वगैरे पुष्कळांनी फ्रेंच लोक चाकरीस ठेऊन त्यांच्याकडून पुष्कळ पलटणे तयार करविली होती; अशा संधीस जर नेपोलियन हकडे आला तर त्याला आयत्तीच सारी सामुग्री सिद्ध मिळून तो इंग्रजांचा अगदीं निःपात करील असे त्याला फार मोठे भय पडले होते; झणून साऱ्या राजवाड्यांतून फ्रेंचांना काढून तेथे आपले वर्चस्व करून ठेवावयाचे हा त्याने ध्यास घेतला होता. प्रथम सामोपचारानेच कार्य साधल्यास पक्षि, झणून त्याने शिंदे, नागपूरकर भोसले, आणि पेशवे, यांजकडे वकील पाठवून खटपट करून पाहिली परंतु कोणीच बळले नाहीत. तेव्हां आतां युद्ध आरंभून आपला हेतु सिद्धीस न्यावा लागणार असे त्याला वाटू लागले आणि तो त्या

तयारीसही लागला. निजामाप्रमाणें पेशव्याजवळ पलटणें चाकरीस ठेवण्याचें बोलणें कर्नल क्लोजमार्फतच चाललें होतें व बाजीरावाच्या मनांत तें मान्य करावयाचें आलें होते, परंतु वेलेस्लीनें ज्या अटी घातल्या होत्या त्या इतक्या जबर होत्या कीं, कोणत्याही राजानें आतां दुसरा कांहीं इच्छा उरला नाही, असा कठीण प्रसंग दिसल्यावांचून त्या मान्य केल्याच नसत्या. तिकडे लॉर्ड वेलेस्लीला अगदीं घाई सुटली. तद्वां क्लोज साहेबानें सांगितलें कीं, असें उतावीळ होऊन कांहीं उपयोग नाही; जरा दम घराल तर तुमचा हेतु अनायासें सिद्धीस जाईल.

लॉर्ड वेलेस्लीनें परदरबारीं वकील पाठवून तद्वाचें बोलणें चालविलें होतें, त्याविषयी एलिफिन्स्टनच्या रोजनाभ्यांत पुष्कळ ठिकाणी उल्लेख आहेत. त्या विषयावर कर्नल क्लोजबरोबर त्याचें बोलणेंही होई. क्लोज ह्याने आमच्या राज्याचें संरक्षण व्हावें, ह्मणून वेलेस्लीनें मोठाच वेत योजला आहे हें खरें; परंतु सध्याच्या त्याच्या कृतीवरून त्याचा हेतु राज्य वाढविण्याचा दिसतो. तो असें करील असा मला संशय देखील आला नव्हता. मराठ्यांबरोबर लढाई करावी असें मनांत आणील तर तोच एक आणील, दुसरा कोणी आणणार नाही. तो सुद्धां अशा भयंकर कृत्यांस राज्य वाढविण्याच्या इच्छेनें प्रवृत्त होणार नाही.

इ. स. १८०१ च्या एप्रिल महिन्यांत विठोजी होळकराचा वध झाला. ते वर्तमान यशवंतरावास कळलें, तेव्हां संतप्त होऊन त्यानें सूड घेण्याची प्रतिज्ञा केली. परंतु हिंदुस्थानांत लढाईत गुंतल्यामुळें त्याला कांहीं तत्काळ त्या कामास लागतां आलें नाही. तरी सवड साधतांच मी पुण्यास येतों, असें त्यानें सांगून पाठविलें; आणि १८०२ च्या आक्टोबर महिन्यांत पुण्यावर चाल केली. त्याचा दक्षिणेकडे मोर्चा फिरला; असें वर्तमान कळल्याबरोबर बाजीराव घाबरला आणि त्यानें शिंद्याला बोलाविलें; त्याला स्वतःस येतां आलें नाही, परंतु त्यानें फौज पाठवून दिली. ती होळकराच्या आर्घी आठ दिवस दाखल होऊन पुण्यासरशी तळ देऊन राहिली. बाजीरावानें होळकराला निघून जाण्याला हुकूम केला, परंतु त्यानें कांहीं तो मानला नाही, त्याचा हेतु भावाला मारल्याबद्दल सूड घ्यावयाचा एवढाच नव्हता; त्याच्या मनांत बाजीरावाला कैद करून आपल्या ताब्यांत ठेऊन मग त्याच्या नांवावर हवें तें करावयाचें होतें. थोडे दिवस बोलण्या चालण्यांत जाऊन अखेर

तारीख २५ आक्टोबर रोजीं तुमुल युद्ध झालें. यशवंतरावानें मोठा पराक्रम करून उत्तम जय मिळविला; तेव्हां बाजीराव घाबरून पळत सुटला. इंग्रजांनीं आपल्यास मदत करावी असें त्यानें बोलणें लाविलें होतें; परंतु ते कांहीं मान्य होईना. तेव्हां तुमची सहा पलटणें, मी ठेऊन घेतों; आणि त्यांच्या स्वर्चाबद्दल पंचवीस लक्षांचा मुलूख देतों, असें सिद्दगडावरून क्लोज साहेबास सांगून पाठवून तो महाडास गेला. येथून मला घेऊन चला असे मुंबई सरकाराकडे सांगून पाठवून होळकराच्या भीतीनें पळत पळत तो रेवदंड्यास गेला. तेथून गलबतांन घालून त्यांनीं तारीख ६ दिसेंबर रोजीं त्याला आपल्या घरांत नेलें. याप्रमाणें हें सावज शिंदेहोळकरांच्या हातून निसटून इंग्रजांच्या तोंडांत अचानक जाऊन पडलें. क्लोज साहेबानें झटले होतें त्याप्रमाणेंच झालें.

बाजीरावा बरोबर बोलणे लाऊन कांहीं तरी ठराव करावा ह्मणून यशवंतराव होळकरानें क्लोज साहेबाला सुमार महिनाभर ठेऊन घेतलें; परंतु कांहीं नियमांत आलें नाहीं. क्लोज मुंबईस निघून गेला आणि बाजीराव रेवदंड्याहून वसईस दाखल होतांच त्यास भेटला. लागलीच बोलण्यास सुरुवात होऊन तारीख ३१ दिसेंबर रोजीं वसईच्या तहनाम्यावर सही करून देऊन बाजीरावानें आपलें स्वातंत्र्य गमाविलें. इतकेंच नव्हे, हिंदुपद पादशाही पालथी घालण्यास इंग्रजांस जसें हवें तसें साहाय्य दिलें झटलें तरी हरकत नाहीं. असो. त्याला पुण्यांत नेऊन गादीवर बसविण्याचा करार करून इंग्रजांनीं त्याजपासून पाहिजे ते करार करून घेतले. त्यांत मुख्य त्यानें कोणत्याही परदरबाराशीं परभारें कांहीं बोलूं नये, जें बोलणें असेल तें आपल्या द्वारे झालें पाहिजे, हा होता. सारें मराठें मंडळ ज्याला आपला यजमान ह्मणत होतें, सातच वर्षांखालीं जे सारे मिळून निजामाला रडवून पुण्यांत जयजयकार करीत आले, त्यांच्याशीं त्याला बोलण्याची बंदी ह्मणजे त्यांची लहानसान अप्रतिष्ठा नव्हे, ती ते मुक्ताच्यांनीं सहन करतील असें वेलेस्लीला वाटले नाहीं. त्यानें सैन्याची तयारी चांगली चालविली. बाजीरावालाही मग वॉईट वाटूं लागून त्यानें शिंद्याला आणि मोसल्याला लौकर दौड करून पुण्यास येण्याविषयीं गुप्तपणें पत्रें पाठविलीं. † त्याप्रमाणें त्यांनीं दक्षिणेचा मार्ग घरला. होळकर पुणें लुटून माळव्याकडे निघून गेला. गव्हरनर जनरलानें बाजीरावास पुण्यास

† ह्यांच्या नकला पेशवाई बुडाल्यावर बाजीरावाच्या दप्तरांत सांपडल्या.

नेऊन गादीवर बसविण्याची सर्व तयारी केली. निजामाच्या हद्दीवर पुष्कळ सैन्य जमवून पराड्याजवळ त्याचा तळ दिला. दक्षिणेकडून ऑर्थर वेलेस्ली यास सुमारे १०००० फौज घेऊन धांवत पुण्यास जाण्यास सांगितलें. त्याप्रमाणे तो टांकोटाक निघाला आणि शेवटची ६० मैलांची एक मजल ३२ तासांत मारून तारीख २० एप्रिल रोजी पुण्यास दाखल झाला. मग बाजीराव वसईहून निघून तारीख १३ माहे मे रोजी पुनः स्वस्थानी आले.

शिंदे व भोंसले आपल्यास अनकूल व्हावे ह्याने वेलेस्लीने त्यांच्याशीं तहाचें बोलणें लावलें होतें, परंतु ते त्यांनीं मान्य केलें नाहीं. तेव्हा होळकराने त्यांना मिळूं नये ह्याने वेलेस्लीने त्याची मनघरणी चालविली. तो वळत होता, परंतु ते बाजीरावाला बरे वाटना ह्याने तितकेंच राहिले. आतां घोर संग्राम केल्यावांचून भागत नाहीं असें पाहून वेलेस्लीने मोठी तयारी चालविली होती. तहाच्या बोलण्यांत जेवढा वेळ गेला तेवढा त्याच्या उप-योगींच पडला. हिंदुस्थानांत ठिकठिकाणीं ठेविलेली इंग्रजांची फौज ५०००० होती. दौलतराव शिंदे आणि रघोजी भोंसले यांची फौज त्यांच्या दुपट, सुमार एक लाख होती. होळकराने आपल्याला सामील व्हावें ह्याने त्यांनीं बरीच खटपट केली, परंतु तो वळला नाहीं. शिंद्याची फौज फ्रेंचांनीं कवाईत शिकविलेली ज्ययत होती, तिच्यामार्गे कर्माडर-इन्-चीफ लॉर्ड लेक याने लागून तिचा पिच्छा पुरवावा असें ठरले. त्याच्याजवळ सुमार १६००० फौज होती. दक्षिणेकडील फौजेचे आधिपत्य जनरल ऑर्थर वेलेस्ली याजकडे होते. त्याच्या मदतीस जनरल स्टीव्हेंसन वगैरे सरदार होते. त्यांच्याजवळ सुमार तितकीच फौज होती. ते शिंदे व भोंसले यांच्याशीं सामन्याला दक्षिणेंत राहिले, आणि कांहीं फौज भोंसल्याच्या ताब्यांतील ओरिसा प्रांतावर चालून गेली. याप्रमाणें जिकडे तिकडे तयारी होऊन तहाचीं बोलणीं चाललेलीं राहिलीं आणि तारीख ६ आगस्ट रोजी लढाई करण्याचा निश्चय होऊन त्याप्रमाणे पुकारा झाला. मग जे एक एक घोर संग्राम झाले त्यांत इंग्रजांनाच जय येत गेला आणि थोड्याच दिवसांत शिंदे व भोंसले यांच्या त्या प्रचंड सेनेचा पुष्कळ नाश होऊन ते अगदीं दीन झाले, आणि त्यांना इंग्रजांनीं जसे हाटले तसे तह मान्य करावे लागले. त्यांत त्यांचा पुष्कळ मुलूख जाऊन ते अगदीं बलहीन झाले. पुनः इंग्रजांबरोबर लढाइला उभे रहाण्याचें सामर्थ्य त्यांच्यांत उरलें नाहीं. अशी त्यांची दुर्दशा उडाल्यावर मग होळ-

कराला स्फुरण आलें. तेव्हां जयश्री कांहीं वेळ त्याच्याकडे वळली. ती कांहीं इंग्रजांच्याच निशाणांना खिळून राहिली नाही. कर्नल मान्सन पराभूत होऊन मध्य हिंदुस्थानांतून माघारा फिरला, तेव्हां होळकरानें त्याचा पाठलाग करून दुर्दशा केली. भरतपूरचा मातीच्या तटाचा किल्ला घेण्याकरितां लॉर्ड-लेक त्याला वेढा घालून बसला आणि पुनः पुनः हल्ला करित होता; परंतु आंतील लोकांनीं त्याचें कांहीं चालू दिलें नाहीं. तेव्हां तो हताश होऊन तेथून निघून गेला. ह्या गोष्टींनीं इंग्रजांच्या शौर्याबद्दल गाजलेल्या कीर्तीला कमीपणा आला. तेणेंकरून इंग्रज कांहीं अजून अजिंक्य झाले नाहींत असें लोक सहजच बोलू लागले. तिकडे राजपुतान्यांत रजपूत राजेरजवाड्यांना आणि इतर दोस्त ह्मणविलेल्या लहानसान सरदारांना हातचे सोडून होळकराला आणि त्याच्या पेंढाऱ्यांना त्यांना मनसोक्त लुटूं दिल्यामुळे इंग्रजांच्या वचनावर भरोसा ठेऊन राहणें बरें नाहीं असेही लोक ह्मणू लागले. परंतु याप्रमाणें इंग्रजांच्या तलवारीची आणि शब्दाची मातबारी कमी झाली ती लॉर्ड वेल्लेस्ली हिंदुस्थान सोडून निघून गेल्यावर.

मराठे उदयास येऊं लागले तेव्हां मुसलमानी अमलांत राजरोस शिरून धुमाकूळ घालण्यास आधार चौथ, सरदेशमुखी, घास दाणा, हे इकड त्यांनीं जागोजाग प्रथम बसविले; तसें लॉर्ड वेल्लेस्लीनें त्यांच्या राज्यांच्या संरक्षणाकरितां ह्मणून इंग्रजी पलटणें त्यांच्या पदरीं बांधून त्यांना जागच्या जागीं बसवावयाचें, आणि रेसिडेंट हे त्यांच्यावर पहारेकरी ठेवावयाचे, ही अद्वितीय युक्ति काढली. त्याच्या त्या युक्तीनें सारे जागच्या जागीं पिंजऱ्यांत कोंडल्यासारखे झाले. त्याला महाकायस्थानीं झटलें तें याकरितां. बाजीराव त्याच्या पाशांत सांगडला, तेव्हांपासून एल्फिन्स्टनचा संबंध कोणाशीं कसा येत गेला, आणि महाराष्ट्राच्या स्वातंत्र्यनाशनाटकाचीं सूत्रें त्यानें कशीं कशीं हालविलीं तें सहज लक्षांत यावें ह्मणून हा एवढा लांबलचक प्रस्ताव केला. आतां आपल्या प्रधान विषयास अनुसरूं.

यशवंतराव होळकर दक्षिणेंत यावयास निघाला, तेव्हांपासून बाजीरावास गादीवर बसवून त्याच्या संरक्षणाकरितां इंग्रजांनीं शिंदे व भोसले यांबरोबर लढाई सुरू केली तेथपर्यंत ज्या मोठमोठ्या गोष्टी घडल्या, त्यांचे वर्णन एल्फिन्स्टन करता तर तें फार उत्कृष्ट झालें असतें. परंतु त्याचा रोजनामा इ० स० १८०२ च्या मार्च महिन्याच्या अखेर जो मध्येंच बंद झाला, त्याला

न १८०३ च्या अखेर आरगांवच्या लढाईपर्यंत पुनः टांक लागलाच नाही. सैन्याला कां शालें असेल तें असो. बाजीराव पुण्यांतून पळाला आणि क्लोज हेब त्याच्या मागून घांट उतरला, तेव्हां एल्फिन्स्टन त्याच्याबरोबरच होता. ते बाजीराव पुनः गादीवर आला, तेव्हां तो क्लोजबरोबर माघारा आला, आणि लढाई सुरू होईपर्यंत पुण्यांत होता. मध्यंतरी मुंबईस आणि वसईस सत्तांना थंडीच्या दिवसांत त्याची प्रकृति यकृत (Liver) होऊन बरीच षडली होती. लढाई सुरू करण्याचें ठरलें, तेव्हां जनरल वेलेस्ली अहमद-गरच्या किल्ल्यापासून चार कोसांवर होता. त्यानें तो किल्ला आधीं सरण्याचें मनांत आणलें. त्याच्या हाताखाली माल्कम साहेब पोलिटिकल जेंट होता. मोहिमेस सुरवात होणार, इतक्यांत तो आजारी पडला ह्मणून त्याच्या जागीं एल्फिन्स्टनची नेमणूक झाली. तो आजारीच होता, तरी पण त्याहून तसाच निघून तारीख १० आगस्ट रोजी कामावर दाखल झाला. त्याचा मित्र माल्कम त्यापूर्वीच निघून गेला असल्यानें त्याचीं गांठ पडली नाहीं. आपल्याला काम काय करावें लागणार, हें माल्कमला विचारून त्यापासून त्याला समजून घ्यावयाचें होतें. कारस्थान प्रकरणांत वेलेस्लीचा त्याच्यावर खंयचा असे आणि तो त्याचा विचार घेत असे. गव्हर्नर जनरलचाही त्याच्या- र तसाच विश्वास होता. त्याच्या जागेवर नेमणूक झाली ह्मणून वरिष्ठाची ागलीच तशी मर्जी होते असें नाहीं, आणि शिवाय पोलिटिकल एजंटानें काम अमुकच करावयाचे असें ठरलेले नव्हतें. ह्मणून त्याला काळजी वाटली असली तरी ती लवकरच दूर झाली. त्याचा दुसरा मित्र मेट्काफ हिंदुस्थानांत जनरल लेकजवळ पोलिटिकल एजंट होता. त्याच्यापेक्षा तो दैववान होता. कारण, वेलेस्लीजवळ गेल्यापासून तो त्याच्यावर कृपाच करूं लागला, आणि विश्वास टाकूं लागला. त्यानें त्याला कामही फार सांगितलें नाहीं. फारसी, राठी आणि हिंदुस्थानी भाषांत कोणाशी बोलणें शालें तर तें काम आणि खबरार खात्याचे काम त्याच्याकडे होतें. हें बातमीखातें त्यावेळीं फार मोठें नव्हतें. त्याला काम फार पडत असल्याचें दिसत नाहीं. ह्या थोड्याच दिवसांच्या, परंतु फार गाजलेल्या, प्रसिद्ध मोहिमेंत त्याचा जो काळ गेला तो त्याला जसा आनंददायक वाटला तसा बहुधा पुढे कोणताच वाटला नसेल. तेव्हां महातारपर्णी तो वारंवार असें ह्मणत असे की, युद्धप्रसंगांत माझा प्रवेश या थोर ड्यूकाच्या (वेलेस्लीच्या) हातानें झाला होता.

अहमदनगरचा किल्ला मोठा बळकट अशी चांदबिबीनें तें पराक्रम केल्यापासून त्याची फार किर्ती होती. परंतु वेलेस्लीनें त्याला वेढा घालून तोफांचा भडिमार सुरू केला तेव्हां त्याच्यापुढें आंतील फौजेला टिकाव घरवला नाहीं. तारीख १२ रोजी किल्लेदासनें तो त्याच्या स्वाधीन केला. तारीख १७ रोजी एल्फिन्स्टननें आपला मित्र स्ट्राची यास तेथून पत्र पाठविले, त्यावरून त्याला तें नवीन काम कसे वाटलें, विद्याव्यासंगाची आणि ज्ञानार्जनाची केवढी हौस होती तें दिसून येतें. त्या दिवशीं पेट्यांत फिरून तेथच्या कवरा, मशिदी, बागा वगैरेची स्थिति पाहून काय वाटलें तें लिहून तो पुढे ह्मणतो:—मला काल आपल्या कामाचा मासला कळला. बातमी काढण्याकरितां २० हरकरे माझ्या स्वाधीन झाले. जनरल साहेबाला भेटण्याकरितां गोखला आला होता तेव्हां मी दुभाषाचें काम केलें आणि कोल्हापूरच्या राजालां एक पत्र जावयाचें होतें त्याचें मराठींत भाषांतर केलें. मीं आपले सारें काम केलें; तें कांहीं चांगलें झालें नाहीं याचें तुम्ही अनुमान करालच. परंतु मी तें स्वस्थपणानें आणि जपून केलें. गोखल्याबरोबर बोलतांना मी दोन ठिकाणीं अडलों. shell ह्याला मराठींत काय ह्मणावें तें मला कळेना आणि 'महताव' ह्याला इंग्रजींत काय ह्मणावें ते कळेना. माझे डोळे बरे आहेत परंतु बरगडी फार दुखत आहे. तलवारीशिवाय कांहीं विकावयाळ्या आलें नाहीं. मी पुस्तकांचा शोध केला. एक आरखी नमाजाचें पुस्तक आलें होतें असें मला कळलें. तें एका प्रसिद्ध दरवेशाचें होते, तें त्याला परत मिळालें. आमच्या फौजेनें किल्ल्यावर हल्ला केला तेव्हां आम्ही तो ऱ्क घटकांत घेऊ असें त्यानें भविष्य सांगितले होतें.

अहमदनगर सर झाल्यानें पेशव्यांच्या मुलखावर हल्ला होण्याची भीति उरली नाहीं. शत्रू अजिंक्याचा घाट चढून गेले. तेव्हां आतां निजामाच्या मुलखाचें संरक्षण करावें आणि साधल्यास त्यांना सामन्याला उभें रहावयास लावावें असा बेत करून वेलेस्ली औरंगाबादेस गेला. तें कळतांच ते दुसरीकडे वळले. त्यांचा बेत हैदराबाद लुटण्याचा आहे अशी आपणा ऐकून तो पुनः माधारा फिरला. असा सुमार एक महिना त्यांनीं हुलकावण्या दाखविण्यांत घालविला. तो त्यांना गांठावयास पहात होता, परंतु त्यांनीं आसपास पेंढाऱ्यांच्या मोठमोठ्या टोळ्या पंसरविल्या होत्या त्यामुळें ते कोठें आहेत हें कांहीं त्याला नीट कळेना. परंतु अखेर निजाम हद्दींत जाफाबादेपासून दहा मैलांवर

एका लहानशा नदीच्या कांठी असई हणन खेडें आहे तेथें त्यांचा तळ असल्याचें त्याला समजलें. त्याची मौज ३०००० त्रिन कवाड्ती आणि १०००० कवाडित शिकलेले स्वार होते आणि १०० तोफा चांगल्या तयार होत्या. एल्फिन्स्टनने पाठविलेले हरकारे बातमी घेऊन येत आणि दोन अडीच लाख फौज असावी, लाखांत तरी कमी नाहीच, असें सांगत तें ऐकून वेलेस्ली हंसे. त्याच्याजवळ सारी ४५०० फौज होती; पैकीं गोरी तीन पलटणे, एक स्वारांचें आणि दोन पायदळांची होती. स्ट्रव्हेनसन त्याच्यापासून आठ मैलांवर होता. परंतु तो मदतीस येण्याची वाट न पाहतां शत्रूवर हल्ला करण्याचा निश्चय करून तो चालून गेला. लढाई मोठ्या निकाराची झाली. मराठ्यांच्या तोफखान्याचा भडिमार सारखा चालला होता आणि तशांत तो स्वारांना आणि शिपायांना उभे करून पुढे घेऊन जाऊन पुनः पुनः शत्रूवर तुटून पडत होता. एक दोन वेळ मराठ्यांना जय येतो असें वाटलें, वेलेस्ली शिवाय अन्य कोणी सेनापति असता तर इंग्रजांचा पराभव होतच होता. परंतु त्याने घोडेस्वार, पायदळ, तोफखाना वगैरे पाहिजे तेथें तेथें नेऊन, त्यांना धीर देऊन स्फुरण आणलें; आणि जेथे तेथें आपण पुढें होऊन जय मिळविला. मराठ्यांची अगदीं धांदल उडाली आणि ते आपला तो एवढा थोरला तोफखाना सारा टाकून पळाले. इंग्लिशांना जय आला परंतु त्यांचा नाश फार झाला. एका गोऱ्या पलटणांत ५०० शिपाई होते त्यांत सारे १०० उरले, ४०० ठार झाले. त्यांच्या एकंदर फौजेपैकीं मेले व जखमी मिळून एक तृतीयांशावर कमी झाले.

मराठ्यांबरोबर इंग्रजांनीं पुष्कळ लढाया केल्या, परंतु त्या सर्वांत ते हिचें महत्त्व फार मानतात, आणि दरसाल सपटंबरच्या २३ व्या तारखेस लष्करी अम्मलदार तत्स्मरणार्थ मेजवानी करून जयघोष करतात. एल्फिन्स्टनने आपला मित्र आडाम ह्याला पत्र लिहिलें त्यांत तो हणतो, आजपर्यंत हिंदुस्थानांत आम्ही ज्या लढाया मारल्या त्या सर्वांत ही फार भयंकर असें सर्वांचें मत पडतें. हिच्यासारखा रक्तपात एक कडलूरच्या लढाईत झाला म्हणतात, परंतु तीत आमची फौज निदान १२००० होती आणि त्यांतले मेले व जखमी झाले मिळून सारे ६०० मनुष्य.

एल्फिन्स्टन हुकूम होताच स्वारीत जाऊन रुजू झाला परंतु त्याची प्रकृति कांहीं लौकर सुधारली नाहीं. बरेच दिवस तो अगदीं पडून होता; जरा उभे

राहिलें, चाललें, खोकलें, हंसलें, कुशीस वळलें, मोठ्यानें श्वास सोडला, किंवा सरळ बसलें कीं, जी कळ येई ती अगदीं असह्य होई. त्याच्या औषधांत पारा होता, त्यामुळें आपल्याला आतां वेढ लागेल, अशी त्याला भीति पडली होती. (कारण मनुष्यानें पारा घेतला असला, आणि त्याला ऊन लागलें ह्मणजे वेढ लागतें असें लोक ह्मणत.) तो असा पडलेला होता, तरी प्रत्येक मुक्कामाहून आपल्या मित्रांना झाल्या इकीगतीचीं सविस्तर पत्रें लिही. लढाईच्या दिवशीं मराठे असईस आहेत अशी कांहीं वेलेस्लीला बातमी नव्हती. तो ११ मैल मजल मारून येऊन उतरत होता, इतक्यांत ते पांच चार मैलांवर आहेत असें समजलें. त्याबरोबर पुनः स्वार झाला आणि सर्वांना चला म्हणाला. एल्फिन्स्टन त्याच्या पाठीशीं मेण्यांत होता, तो जरा गडबड दिसतांना बाहेर पडला आणि घोड्यावर चढला. त्यापूर्वीं एक महिन्यांत त्याचा रिकिबीला पाय लागला नव्हता. तो अब्बलपासून अखेरपर्यंत वेलेस्लीच्या बाजूला अगदीं हजर होता. त्या दिवशीं घोड्याच्या किंवा वरच्या राउताच्या अंगाला अगदीं धक्का लागला नाहीं असे वेलेस्लीबरोबरच्या दहा असामीपैकीं दोन निघाले; एक तो आणि दुसरा क्याप्टन कनिंगह्याम. पुढें तारीख २७ रोजी लढाईच्या सविस्तर इकीकतीचें त्यानें आपल्या मित्राला पत्र लिहिलें, त्याच्याबरोबर एक नकाशा जोडून सेनापतीनें पलटणें कशीं कोठे नेलीं वगैरे खुलासा करून दाखविला. त्यावरून सेनेची रचना त्याच्या कशी ध्यानांत भरली तें नीट दिसून येतें. लढायांचा इतिहास लिहिणारांना त्याचा लेख फार उपयोगाचा आहे. हुबेहुब वर्णन करण्याची त्याची शैली कशी होती तें दाखविण्याकरितां एक उतारा देतां.

“ गोळ्यांचा वर्षाव चालला असतां आमची फौज पुढें सरली. शत्रूंच्या आरोळ्या चाललेल्या ऐकूं येत इतके जवळ आह्मी गेलों तेव्हां जनरल साहेबांनें घोडा फिरविला. घोडेस्वार मार्गे होते त्यांना बोलावावयाला त्यानें पाठविलें होतें, ते येत होते तिकडे तो गेला आणि अगदीं भरघांव घोडा सोडून कर्नल म्याक्सवेल याजजवळ जाऊन त्याला पायदळाची उजवी बाजू संभाळावयास सांगून तसाच दौडत माधारा आला. जातांना आणि येतांना, दोन्ही वेळ तोफांचा भडिमार काय विचारावा ! तो खुद्द झुताचा. (Devil's own ही मला मिळालेली खुबीदार ह्मण आयरिश लोकांची आहे.) त्यानें आमच्या मंडळीचे तीन घोडे जमीनदोस्त झाले. आमच्या पुढें

एक शिपायांची रांग उभी होती तिच्याकडे तो घोडा टाकित निघाला आणि आर्झीही त्याच्याकडे फार जलद निघालो. इतक्यांत तिकडून आमच्यावर एक तोफ सुटली. आर्झी सरासरी गोळीच्या टप्याच्या बाहेर होतो. त्याला कोणतें झणालें, “ साहेब, हे शत्रूकडचे लोक. ” तें ऐकून तो “ असें का ? हाआ, ज्याम्मी Ha damme. खरें रे खरें ” असें हणून माघारा फिरला. (त्याची ती तसें बोलण्याची तऱ्हा तुझाला माहीत आहेच.) ”

“ लढाई आटोपल्यावर मी फिरत फिरत ७४ व्या पलटणीची जेथें कत्तल उडाली ती जागा पहावयास गेलों. ती मेलेल्या आणि जखमी झालेल्या लोकांनीं अगदीं भरून गेली होती. त्यांत आमचे आणि शत्रूकडचेही अम्मलदार होते. काळोख पडल्यानंतर तेथून जवळच्या असईगांवांत मला जनरल वेलेस्ली आढळले. ते आपण चांगला पराक्रम करून मोठा जय मिळविला हणून गर्वानें फुगून डौल भिरवीत नव्हते. ती रात्र त्यांनीं जमिनीवर पडून काढली. त्यांच्या शेजारी एक अम्मलदार गोळ्यानें पाय तुटून जाऊन विव्दळत पडलेला होता. आणि दुसरा एक तेथून दहा हातांवर मरून पडलेला होता. मला थोडासा रसा मिळाला आणि पाणी मिळालें; त्यांत रक्त मिसळलेलें होतें परंतु ते त्या काळोखांत दिसलें नाहीं. मी उघड्यावरच पडून निजलों; जपून होतों त्यामुळे थंडी झाली नाहीं. ”

रणांगणीं जनरल वेलेस्लीबरोबर राहिल्यानें एल्फिन्स्टनला त्याचें तेथचें सारें वर्तन पहावयास सांपडलें आणि त्याची त्याच्यावर भक्ति बसली. त्यानें आज्ञ्यामाला पत्र पाठविलें त्यांत असें लिहिलें आहेः—

‘ हा जय मिळाल्याबद्दल सेनापतीची खचित मोठी प्रशंसा होईल. तिला तो अगदी पात्र आहे, अशी माझी खात्री आहे. तो सर्व प्रसंगी आपला जीव अगदीं धोक्यांत धालीत होता, आणि ज्या ठिकाणीं तोफांचा अतिशय भडिमार चालत होता त्या ठिकाणीं अत्यंत निर्धास्तपणें फिरत होता असें झटलें तर त्यांत कांहीं विशेष सांगितलें असें नाहीं; कारण, कोणीही युरोपीयन तसें न करतां राहिलेला मला दिसला नाहीं. (आणि लोक तरी दुसरे काहीं करीत असतील असें मला वाटत नाहीं.) परंतु जेव्हां अत्यंत काळजी वाटण्यासारखा मोठा कठीण प्रसंग होता तेव्हां तो इतका शांतपणें आणि स्वस्थ चित्तानें हुकूम फर्मावीत होता कीं, कोणी हणता तो आपल्या फौजेची पहाणी करीत होता किंवा कवाईत घेत होता. ”

लढाईनंतर दहा दिवस वेलेस्लीच्या सैन्याचा मुक्काम त्या रणागर्णीच होता. एल्फिन्स्टनच्या तंबूत पुष्कळ अम्मलदार त्याला भेटावयाला येत आणि अनेक तऱ्हांच्या गोष्टी चालत; त्या मुख्यत्वे त्या लढाईच्या संवधाच्या असत. तरी त्यांतल्या त्यांत वेळ सांपडे तेव्हां तो शेक्सपीयर वाची. त्याचीं सारीं नाटके अगदीं नीट लक्ष लाऊन वाचण्यास त्यानें सुरुवात केली होती. त्याच्या लेखाचा एक मासला घर दिला आहे. एथें दुसरा देऊं. त्याने स्ट्राचीला तारीख ३ आक्टोबर रोजी पत्र लिहिलें त्यांतील हा उतारा आहे.

“रोमचा एक बादशहा (व्हिटेलिअम) ह्मणत असे मला शत्रूच्या प्रेताचा वास आवडतो. ते खरे असले तर त्याची ती आवड विलक्षणच हाटली पाहिजे. त्याच्या त्या आवडत्या सुगंधाचा आह्माला तर वीट येऊन गेला आहे. मला एकवार जिवंत शत्रूचा वास आला तर पुरवेल. काल संध्याकाळीं मी लढाई झाल्या ठिकाणीं फिरावयास गेलो होतो. तेव्हां अंधार पडला होता आणि अभ्र आलें होते. मी थोड्यावरून एकटाच फिरलो आणि प्रेतांच्या राशी पडलेल्या पहिल्या. काही प्रेते वाळून शुष्क झालीं आहेत. त्यांचीं स्वरूपे अजून कायम आहेत, परंतु तांढे कोळशासारखीं काळीं ठिकर पडलीं आहेत. काहीं अजून फुगलेलीं आहेत, आणि त्यांवर फोड आलेले आहेत. घारी आणि (adjutants) गिधाडे (कलकत्यांतल्यापेक्षा सुद्धा मोठालीं) यांची चंगळ चालली होती. काहीं ठिकाणीं कुत्रीं प्रेते फाडफाडून खात होती आणि साऱ्या मैदानभर ओरडत फिरत होती. मी एक काळा कुत्रा पाहिला, तो एका प्रेताच्या मांसाचे मोठमोठे लचके खूप जोराने ओढून काढीत होता. तो फार भयंकर दिसत होता. त्याने माझ्याकडे पाहिलें देखील नाहीं. मला तो सारा देखावा भयंकर आणि मोठा चमत्कारिक वाटला. अखेर मला पुष्कळ भय वाटूं लागलें—तें धास्त पडण्यासारखे, परंतु वाईट वाटण्यासारखे नव्हतें—आणि तशांतच संध्याकाळच्या तोफेचा धाडकन् आवाज झाला, तेणेंकरून त्या स्थळाला अधिकच उग्ररूप आलें. त्यांनून, ऐकतो तें तर माझ्या डोक्यावरून गोळा सोसावत गेला तेव्हां मला केवढें आश्चर्य वाटले ह्मणून सांगूं? मला वाटते ती गोलंदाजाची कांहीं तरी चूक झाली असावी. ”

एल्फिन्स्टननें स्ट्राचीला जनरल वेलेस्लीच्या कांहीं गोष्टी लिहिल्या आहेत, त्यांत असें आहे:—एक दिवस सकाळीं तो ह्मणाला, “असईस आमचा पराजय

होता तर असें असें झालें असतें आणि मग मी लागलाच आपल्या तंबूच्या आढ्याला दोरी अडकवून मानेला फास लाऊन घेतला असता.” माझ्या टेबलावर Selecta Graeca ग्रीक (नवनीत) पुस्तक होतें तें उचलून घेऊन त्याने कांहीं मिनिटें ग्रीक वाचले. मी कायसें काम करीत होतो, तो लार्टीन भाषेच्या रचनेविषयीही बोलला. तो ह्या अभियुक्त भाषांत प्रवीण असला तर आश्चर्य आहे.....(निजामाच्या आणि पेशव्यांच्या राज्यांना राज्ये आणि त्यांच्या दिवाणांना युरोपांतल्या राजांच्या प्रधानांसारखे प्रधान म्हणजे तो हसतो.) (मी त्याच्या उलट प्रतिपादन केले आणि त्याचें म्हणणे गैर आहे, असे सिद्ध करून दाखविलें.) ”

असईच्या लढाईनंतर शिंदे व भोसले यांचा पाठलाग करण्याचें काम स्टीव्हेंसनला सांगून त्यांना पेशव्यांच्या आणि निजामाच्या मुलखांत शिरून उपद्रव करूं देऊं नये ह्यानून वेलेस्ली स्वतः इकडून तिकडे मागें पुढे फिरत राहिला. तेव्हां कुचाची तऱ्हा कशी असे, मुक्काम झाला म्हणजे दिवस कसा जात असे, वगैरे एल्फिन्स्टनने तारीख १५ नोव्हेंबर रोजी स्ट्राचीला लिहिलेल्या पत्रांत सविस्तर मजकूर आहे. तो असाः—

छावणी देवतना, ता. १५ नोव्हेंबर.

छावणीच्या दिवसाची तऱ्हा पहा. साडेचार वाजतां सारे उठतात. भेखसू बाजू लागतात आणि मी उठतो आणि माझा तंबू पाडूं लागतात तो पोषाक करतो. पुढच्या बाजूला जातो आणि कार्टर मास्टर जनरलच्या तंबूला जातो, आणि पेलामर चहा घेतो. तेथे कामदार मंडळी जमते त्यांच्याबरोबर गप्पा मारतां. चांगले उजाडेपर्यंत असें चालते. सारे जमले असें कळण्याकरिता कांहीं वाजतें आणि जनरल साहेब बाहेर येतो. त्याच्या तंबूपुढे टेबल मांडलेले असतें, तेथें जाऊन आम्ही न्याहारी करतो. एकीकडे गप्पा चाललेल्या असतात. आज थंडी फार पडली आहे, म्हणून आम्ही आपले लांब पायघोळ झुबले घातले आहेत. साडेसहा वाजतां किंवा जरा आगें मागें, आम्ही घोड्यावर बसून बाहेर जातो आणि जेव्हां शिकार नसेल तेव्हा एकमेक मिळून जातो असें नाही. जनरल साहेब बहुतकरून ज्या बाजूला धुरळा असेल त्या बाजूस चालतो म्हणून त्याच्याबरोबर कोणी रहात नाही. आतां आम्ही नेहमीं कर्नल वालेसला जाऊन मिळतो आणि असेच सुमार एक मैल

दूर वाजनें जातों, आणि दहा बारा वाजेपर्यंत मुक्कामाच्या जागेला जाऊन पोहोचलो म्हणजे खुर्च्या आल्या असल्या तर सारे त्यावर, नाही तर जमिनीवर बसतों. जनरल साहेब बहुतकरून खाली बसतो. तंबू ठोकून झाला म्हणजे आम्ही आंत जातो आणि तो गालीच्यावर बसतो. उपहाराची तयारी होईपर्यंत आम्ही गप्पा मारीत बोलत बसतो. उपहार झाला म्हणजे आम्ही आपापल्या तंबूत जातो. दोन वाजेपर्यंत मी आपल्या हरकान्यांची व्यवस्था लावणें, रोजनामा लिहिणें, पफेंडाफ, लिंसिअस, वाचणें, तुझाला आणि आडामला पत्रे लिहिणें वगैरे कामें करतो; केव्हां केव्हां भाषांतर करतो, आणि केव्हां केव्हां जनरलाबराबर राजकीय विषयांवर किंवा गुप्त गोष्टी बोलतो. मग दोन तीन वाजतां मी एक पाव खातो आणि दोन ग्लास पोर्ट दारू पाण्यांत मिसळून पितों. संध्याकाळ झाला म्हणजे मी स्मश्रु करवितों आणि मग अगदीं काळोख पडेपर्यंत हुजूरच्या तंबूच्या रांगेपर्यंत आसपास फिरतो. मग पोषाक करून भोजनास जातो. तेथे आम्ही सर्व आपल्या कुचाच्या वगैरे गोष्टी बोलतो; कोणी आपल्या मागल्या लढायांच्या, ह्या लढाईच्या, राजदरबारांच्या आणि राजकीय विषयांच्या गोष्टी बोलतात. नऊ वाजतां तेथून सारे उठतो आणि मग क्वार्टर मास्टर जनरल, ब्रिगेडीचा मेजर आणि मी एकत्र बसून उद्यां कूच करावयाचें कीं नाही तें ठरवितों. मग मी आपल्या मेण्यांत जातो. ह्या सर्व गोष्टींपासून मला मोठें सुख वाटत आहे. मंडळीचा सद्वास, अभ्यास, काम, लढाई आणि साहसप्रसंग ह्या सर्वांचा मला अनुभव घडला आणि तो आवडला. ”

याप्रमाणें दक्षिणेंत प्रकार चालला होता आणि तिकडे हिंदुस्थानांत लेक साहेब एकावर एक लढाया करून सारखा जय मिळवीत सुटला होता, त्यामुळें आतां लढाई संपेल असें वाटत होतें. आतां तहाचें बोलणें लावावें असें शिंघाच्या मनांत येऊन चुकलें होतें. परंतु मौसल्याच्या अंगांत अद्याप दम होता त्यामुळें एल्फिन्स्टनला रणांगणीं आणखी कांहीं चमत्कार पहावयास सांपडला. असईच्या लढाईनंतर दोनच महिन्यांनीं, तारीख २९ नोव्हेंबर तेजी, वन्हाडांत आरगांव नांवाच्या लहानशा खेड्याजवळच्या विस्तीर्ण मैदानांत शत्रूंनी पुनः सामना झाला. बहुतेक फौज रघोजीच्या भावाच्या हाताखाली

शिकवून तयार केलेल्या कवायती पलटणापेक्षा हे आरबच अधिक उपयोगी पडत होते.) शिंघाकडचे स्वार पुष्कळ होते. वेलेस्ली आणि स्टीव्हेंसन ह्या दोघांच्या फौजा एक झाल्या होत्या. लढाईला आरंभ बरीच संघाकाळ झाल्यावर झाला. एल्फिन्स्टन मागच्याप्रमाणे वेलेस्लीबरोबरच होता. मराठ्यांच्या तोफखान्याने आरंभाला मोठीच गर्दी उसळून दिली. (तेव्हा शिपायांची जी पलटणे असईस गोळ्यांचा सारखा वर्षाव चालला असतांना जागेवरून काडी इतकी हालली नाहींत त्यांची त्रेधा उडाली आणि ती सैरावैरा धावू लागली.) इतक्यांत वेलेस्ली तेथे आला आणि त्याने त्यांना धीर देऊन पुनः नीट उभी करून लढावयाला लावले. तो अगदी न डगमगतां शत्रूच्या पलटणाजवळ गेला आणि कांहीं वेळाने माघारा येऊन एल्फिन्स्टनकडे वळून म्हणाला, “ रात्र पडण्यापूर्वी त्या तोफा घ्यावयाला आम्हांला वेळ सांपडेल. ” एक गोरें पलटण आरबांबरोबर लढू लागले आणि खुद्द वेलेस्ली मद्रासी स्वारांचा पलटण घेऊन मराठे स्वारांवर चालून गेला. ते त्यांच्यापुढे फारसे उभे ठरलेच नाहींत. सूर्यास्त होण्यापूर्वीच मराठ्यांनी अगदी पळ काढला. इंग्लिशांचा नाश अगदी थोडा झाला. वेलेस्लीने असे लिहिलेले आहे की, आम्हांला जर एक तास दिवस सांपडता, तर आमच्या हातून एक मनुष्य सुटले नसतें. आरभी शत्रूकडील तोफखाना सुरू होताच आमचे शिपाई धावून जाऊन त्यांची धांदल उडाली, तसे झाले नसतें तर तेवढा वेळ सांपडत होता. ”

स्वारांचा हल्ला कसा होतो तें एल्फिन्स्टनला असईस पहावयास सांपडले नव्हते. ती संधि त्याला येथे मिळाली. त्या प्रसंगाचे वर्णन त्याने असे केले आहे:—

‘ तोफांचे गोळे पडून त्यांनी आमच्या घोड्यांच्या पायांवाळचा धुरळा उसळत होता. यावेळी मी अगदी संकटांत सांपडून थोड्यांत निभावलों असें झाले नाहीं. मी अगदी निर्धास्त होतो; केव्हांही कचरून मागे सरलों नाहीं. आणि अगदी निकराच्या प्रसंगी गोळी किती जवळून गेली झणून पर्वा बाळगिली नाहीं. लोक कसे दिसतात हें पहाण्याकडे माझे लक्ष सारा वेळ होतें. प्रत्येक गृहस्थ शिकारीत घोडा टाकतांना जसा बेफिकीर असतो तसा दिसत होता. आमच्या तोफा सुरू झाल्याने आमच्या लोकांना धीर मोठा आला. करोल स्वारांचा हल्ला झाला, तेव्हां त्यांनी पहिल्याने कांहीं वेळ तलवार

चालविली आणि मग आपले तमंचे (pistols) काढले. मी थांबून आपल्या तमंचांत बार भरले. मग मला पायच्या माणसांशिवाय दुसरें कोणी दिसलेंच नाहीं. त्यांना घक्का लावणें हें मला कांहीं योग्य वाटलें नाहीं. खरोखर, दाणा-दाण होऊन घाबरून गेलेल्या आणि आतां पळावें, कीं लढावें तें सुचेनासं झालेल्या स्वारांवर हल्ला करण्यांत कांहीं मोठें शौर्य नाहीं. '

एल्फिन्स्टन ह्या रणांगणीं असा फिरत असतां एक दोन वेळ त्याचा घोडा अनावर होऊन त्याला धेऊन शत्रूंमध्ये शिरला. परंतु तेथें त्याच्यावर कोणी शस्त्र उचललें नाहीं, हें त्याचें सुदैव नव्हे तर काय ? दुसऱ्या दिवशीं सकाळीं तो रणांगणीं फिरावयास गेला असतां एका तोफेखालीं एक मनुष्य मांडीत गोळी लागून पडलेला त्याच्या दृष्टीस पडला. त्यानें त्याला उचलून आपल्या तंबूत नेलें. तो चांगला जवान ब्राह्मण होता. त्याला बरा करून त्यानें आपल्या जवळ ठेऊन घेतलें. एल्फिन्स्टन हिंदुस्थान सोडून जाईपर्यंत त्याच्याच जवळ तो राहिला. त्याचें नांव तुळाराम.

आरगांवच्या प्रसंगानें लढाई संपलीच झणावयाची. मग रणांगणीं शस्त्र धेऊन कोणी उभा राहिला नाहीं. शिंदे आणि भोसलेही इंग्रज सांगतल त्या अटी कबूल करून तह करण्यास राजी होते. परंतु गाविलगडचा किल्लेदार हट्टास पडला आणि आपण लढणार झणाला. तेव्हां एल्फिन्स्टन लढाईतला हाही प्रकार पडण्याची संधि अनायासे मिळाली. भोलल्याकडून वकील आलेला होता आणि त्याच्याबरोबर रोज तहाचें बोलणें चाललेलें होतें. झणून ह्याला अगदीं फुरसत नसेल असें कोणालाही वाटे. तसें होतें, तरी त्याच्यानें हल्ला करणाऱ्या लोकांबरोबर गेल्याशिवाय राहवेना. तें कम त्याच्या वरिष्ठाकड नव्हतें. वेलेलाबरोबर तट पाडण्याच्या तोफा नव्हत्या झणून त्यानें स्टीव्हेंसमला ती कामगिरी सांगितली होती; त्याची परवानगी घेऊन तो गेला. त्याच्या अंगावर कांहीं लष्करी लोकांसारखा पोषाख नव्हता, त्यामुळे ह्या कोणी तरी शत्रूकडचा युरोपीयन आहे असें समजून कोणा इंग्रजांचेच त्याला गोळी घातली असती; परंतु मागच्याप्रमाणें ह्या प्रसंगांही सुदैवानें त्याला कांहीं एक झाला नाहीं.

गाविलगड, तापी आणि पूर्ण ह्या दोहों नद्यांच्यामध्ये जी डोंगरांची रांग आहे तीतल्या एका मुळक्यावर आहे. त्याची उंची ३५०० फूट आहे.

आरगांव त्याच्या नैर्ऋत्येस २० मैलांहून अधिकच आहे आणि एलिचपूर आग्नेयेस सुमारे १२ मैल आहे. त्याच्यावर हल्ला कोणीकडून, कसा करावा ते उभयतां जनरलांनी ठरवून ते एलिचपुराहून दोघे दोर्होबाजूंनी मारा करण्यास निघाले. त्यांना तोफा वर नेण्याला फारच प्रयास पडले. फौज नेण्यालासुद्धा कितीएक ठिकाणी रस्ता करावा लागला. किल्यासभोवतालच्या वनश्रीचा देखावा फार रमणीय आहे, त्याचें आणि किल्ला सर होईपर्यंतच्या रोजच्या हकीकतीचें वर्णन एल्फिन्स्टनने आपल्या रोजनाम्यांत अगदी तपशीलवार केलें आहे, ते फार मनोरंजक आहे. त्याने आपल्या एका मित्राला पत्र लिहिलें आहे त्यांत तो म्हणतो, “ तारीख ९ रोजी क्याप्टन जॉन्सन पश्चिमेच्या दरवाजाच्या अगदी जवळ गेला. दरवाजा सारा ८०० यार्ड पुढें राहिला. तो उघडाच होता. त्यांतून किल्ल्यापासून ३०० यार्डाच्या आलीकडे त्याला अशी एक जागा दिसली की, तेथून तटाला भगदाड पाडतां येईल. तेथें पाणी, सामान, आश्रय, वगैरे जें हवें तें होतें आणि किल्याच्या आंतली बाजू चांगली दिसत होती. ” “ ह्या किल्यांतले लोक सुस्त, अगदी कवडीच्या लायकीचे, कांहीं कामाचे नव्हते. ते जर किल्ला लढवते, तर आमचें पुष्कळ सैन्य कामास आल्यावांचून तो सहसा आमच्या हातीं आला नसता. त्यांनीं जर गोळी चालविली असती किंवा छापा घातला असता, तर ते जनरल वेल्लेस्ली आणि कर्नल स्टोव्हेन्सन ह्या दोघांनाही ठार मारते किंवा कैद करते; आणि जर कर्नल हालिवर्टनच्या छावणीवर गोळी किंवा बाण टाकते तर त्यांना पुष्कळ लोक मारतां येते. ” असो—अखेर किल्ला सर झाला त्यादिवशीची हकीगत त्यानें दिली आहे ती अशी:—

किल्यावर चढाई करून फौजेचें आधिपत्य कर्नल केनोने स्वीकारवें आणि पीरपट्टी दरवाजावर चालून जावें; कर्नल डेसीने डाव्याबाजूकडून हल्ला करावा आणि कर्नल लॅंगनें दुसरीकडून हल्ला करावा; असा बेत ठरल्याचें मला समजलें. त्यावेळीं आमच्या कामदार मंडळींचा असा समज होता की, किल्ल्याला जीं तीन खिंडारें पडलीं होती त्यांच्या मार्गे तिसरा तट आहे. तो जीर्ण झाला असल्यानें त्याला भोकें पडलीं आहेत, परंतु तो उभ्या कड्यावर आहे. त्याच्यावरून गेलें म्हणजे पुढें कांहीं अडचण नाही. मग डोंगरापलीकडे खोऱ्यांत वेणीसिंग आपली फौज घेऊन आहे, तिच्याशीं काय लढावें लागेल तेवढेंच, आपण त्या डोंगरावर गेलों म्हणजे तेथें सारी फौज एका जागी

जमवावयाची आणि त्याचा पुग मोड केल्याशिवाय फुटून लहान लहान टोळ्या करवावयाच्या नाहींत.

कर्नल केनी आणि डेसी मोर्चांत बसले होते, तेथें जाऊन मी केनीला हाटलें, आतां जो हल्ला द्यावयाचा त्यांत तुझी आपली टोळी घेऊन पुढे होणार असें मी ऐकिलें आहे. मला परवानगी घाल तर मी तुमच्या टोळीबरोबर येतां. त्यानें मान हालविली आणि बरें आहे हाटलें. तयारी होऊन हुकूम होतांच तो निघाला. आम्ही आपल्या तलवारी म्यानांतून काढल्या. तमचे कंबरेच्या पट्ट्यांत, किंवा हातरुमाल कंबरेला गुंडाळून त्यांत अडकविले आणि मोर्चाच्या मागून जाऊन तटाच्या खिंडाराकडे चाल केली. कर्नल जॉन्सन यानें एका विचान्या पाटलाला धरून आणून आपल्या बरोबर चालविलें होतें. आमच्या मागून ९४ पलटण आले. आम्ही पुढें चाल करीत होतो तो गुपचुप, विचारानें आणि गंभीरपणानें करीत होतो. खिंडारांतून आम्हांला आंत येऊं देऊं नये ह्मणून आंतले लोक आपली अगदीं शिकस्त करतील असें सर्वांना वाटत होतें. परंतु आम्ही अगदीं तटाजवळ गेलों तरी त्यांनीं एक देखील बार केला नाहीं. तें पाहून मला आश्चर्य वाटलें. आमची तोफ आमच्या डोक्यावरून गोळे टाकीत होती. आम्ही खिंडाराशीं पोहोंचलों आणि तेथें थांबून एका सार्जंटच्या हाताखालची टोळी पुढे ढकलली. तिचें नांव (Forlorn hope) “जिवावर उठलेली” ठेविलें होतें. तिच्या मागून आम्ही निघालों आणि धांवत जाऊन दुसरें खिंडार गांठलें आणि जयघोष केला. पुढें लौकरच फौज आंत शिरली. मग जिवावर उठलेले आणि न उठलेले यांत भेद राहिला नाहीं, सारेच भिडळले. शत्रूकडचे जे लोक लढण्याला उभे राहिले, त्यांना बागनेटांनीं भोंसकून मारलें. परंतु बहुतेकांनीं धांव ठोकून पळ काढला आणि उजव्या बाजूनें जाऊन एका चिंचोळ्या खोऱ्यांतून शिरून तिकडे एक दरवाजा होता तो गांठला. त्याचें नांव कूलदरवाजा. तिकडून कर्नल चामर्स ७४ वी अर्धी पलटण घेऊन वर येत होता; त्यानें त्यांना अडविलें. इकडून ९४ वी त्यांच्या पाठीवर गेली. त्या दोघींनीं खालून आणि वरून गोळ्यांचा वर्षाव सुरू केला तेव्हां भयंकर कत्तल उडाली. त्यानंतर आम्ही पुढें जावयास निघालों आणि पहातो तर खरा किल्ला तो कांहीं हा नव्हे; हा टेंकडी निराळी आणि तो निराळा. तें पाहून आम्हांला आश्चर्य वाटलें, आमच्यापुढें एक खोल दरी असून तिच्या पलीकडे दुहेरी तट आणि मजबूत दरवाजे दिसत

होते. तें पाहून फौज थक्कली आणि तिच्यावरचे अम्मलदार तिला शिस्तीने उभी करूं लागले. परंतु कर्नल केनी अगदीं एकटा असल्यासारखा दरवाज्या-जवळ जाऊन ठेपलेला दृष्टीस पडला. त्याला पाहतांच गोऱ्या शिपायांनीं खालची वाट धरली आणि सारे त्याच्याशीं जाऊन मिडले. पहिला तट एका कड्याला जाऊन मिळालेला होता. युरोपीयन शिपाईं हळू हळू मोठ्या प्रयासानें एक एक वर चढूं लागले. त्या तटाच्या पलीकडे एक अरुंद खडकाळ रस्ता होता. त्याच्यावर एक उभा कडा, खडक होता आणि दुसरा तट आणि दरवाजा होता. पहिला तट चढून जे गेले हाते, त्यांना पुढें तो उलटून जावयास पाहिजे होतें; परंतु तट अगदीं उभा आणि उंच असल्यामुळें जाणें अशक्य होतें. गोरे लोक भेटाकुटीनें वर चढत असतां शत्रूंनीं तटावरून तोफांचा मार सारखा चालविला. इतक्यांत आमचे लोक खिडारांतून आंत शिरले आणि शत्रूंच्या समोरचा डोंगर व्यापून त्यांनीं त्यांवर बंदुक सुरू केली. त्या गोळी-बारानें सारें खोरें असें दणाणून गेलें कीं, त्याची नीट कल्पनासुद्धां करतां येणार नाहीं. अखेरीस आमचे लोक आंत गेले आणि त्यांनीं पहिला दरवाजा उघडला. मग उंच उंच शिड्या टॅकडीवर नेऊन त्या दुसऱ्या तटाला लावल्या-शत्रु तटावरून पळाले. आह्मी आंत घुसलों आणि किल्ला आमच्या हातीं आला. जॉन्सन आणि मी या दोघांनीं असें मनांत आणलें कीं, कांहीं लोक जम-करून जिकडून जनरल वेलेस्ली आपली फौज घेऊन येत होता त्या दरवाजाकडे जावें. तसें करण्याला आह्मांला कांहीं आयास पडले नाहींत. कारण, अम्मलदार वगैरे ज्याला ज्याला आह्मी तो वेत सांगूं तो बरें झाले. त्या दरवाज्याच्या रस्त्याचा माहीतगार एक कैदी बरोबर घेऊन आह्मी निघालों, परंतु लौकर जाणें होईना; कारण, मग दुसरचि अडचण येऊन उभी राहिली. दर दर पावलाला मंडळीचें मन चलविचल होऊं लागलें. कोठें शत्रू आडवे येत, कोठें लूट मिळण्याची संधि दिसे; कोठें पाणी दृष्टीस पडे; तें किंवा दुसरें कांहीं चमत्कारिक दिसलें कीं, पाय तिकडे घेई. परंतु आणखी मंडळी जम-वून जेमतेम किल्लेदाराच्या घराशीं गेलों आणि तेथें आमची गति खुंटली. त्याच्या दारापुढें एक युरोपीयन जखमा लागून पडलेला होता. त्याचे डोकें मानेखालच्या टॅकणावरून मागे पडलें होतें आणि तें घडापासून बहुतेक सोड-वलेलें होतें. आमच्या समोवार जिकडे तिकडे कांहीं माणसें मेलेलीं आणि कांहीं मरत पडलेलीं होती. एका बाजूला एक अम्मलदार कोणी तरी येऊन

ह्या किलेदाराला उचलून फांशी घारे झणून ओरडत होता. तेव्हां तो फांशी जात होता, परंतु मी झटले त्याला मारू नका; किल्ल्यांत द्रव्य कोठे आहे ते त्याला माहीत असेल तसे दुसऱ्याला असणार नाही. त्याला आर्मी कर्नल लॅंग ह्याच्या हवार्ली केले. तो त्याला खजिन्याकडे नेणार होता, परंतु तितक्यांत तो पळाला; पण पुढे प्राणास मुकला. अखेर आर्मी पीरपट्टी दरवाज्याजवळ गेली; आमचे पलटण आंत आले आणि भोंसल्याचे निशाण उपटून टाकून तेथे आर्मी आपले रोंवून जयघोष केला.

जेव्हां मी तटाला पडलेल्या खिडाराजवळ गेलो तेव्हां मला असे वाटले की, मी मोठ्या संकटांत शिरतो आहे. परंतु माझ्या मनाचा पक्का निश्चय झाला असल्यामुळे मी कशालाही भ्यालो नाही. कित्यावर हल्ला करण्याला निघालेली ती टोळी पाहून मला होमरच्या (ईलियडच्या) तिसऱ्या सर्गातील आठव्या व नवव्या पंक्तींचे स्मरण झाले. त्या अशा—†

एकदां खिडारांतून मनुष्य पार पडून गेले झणजे त्याला स्फुरण चढत असते आणि आतां पुढे कसा जाईन असे होऊन दुसरे कांहीं सुचेनासे होते.

गाविलगड घेण्यांत आमचे मेले व जखमी झाले असे युरोपीयन ५३ आणि सुमार १०० शिपाई (नेटिव) होते. शत्रुकडचे लोक अतिशय मेले. ते शानदार, सुंदर, उंच, हिंदुस्थानी आहेत. त्यांचा सेनापति वेर्णासिंग मेलेल्यांत आहे. अशी गाविडची हकीगत झाली.”

गाविलगड तारीख १५ दिसेंबर १८०३ इसवी रोजी सर झाला. दुसऱ्या दिवशी मेजर माल्कम लष्करांत येऊन दाखल झाला आणि तहाचे बोलणे होऊन ते निश्चयांत आले. तहनामा लिहिण्याचे काम त्या रात्री एल्फिन्स्टनच्या तंबूतच चालले होते. मुनशी लिहीत होते आणि तो मध्ये मध्ये वरचे-

† मूळांत ह्या पंक्ति एल्फिन्स्टनने ग्रीकमध्ये लिहिलेल्या आहेत.

The Greeks went in silence, breathing strength
Resolved in their hearts to support one another.

याचा अर्थ.

ग्रीक लोक मुकाब्याने गेले, आमची शक्ति कशी आहे ते दाखवू असे ते मनांत झणत होते आणि एकमेकांचे संरक्षण करावयाचे हा त्यांच्या मनाचा निश्चय होता.

वर उठून त्यांच्यावर नजर ठेवीत होता. दुसऱ्या दिवशी संध्याकाळी भोंसल्याच्या वकीलाची त्यावर सही झाली. शिंद्याबरोबर तहाचे बोलणे चालले होते, तेही निश्चयांत येऊन तारीख ३० रोजी तहनामा पुरा झाला. त्या तहाला सुरजी अंजनगांवचा तह क्षणतात.

ह्याप्रमाणे शिंदेभोंसल्यांनी आरंभलेल्या महासंग्रामाचा शेवट त्यांना फार अनिष्ट असा झाला. दोघांतून एकाच्याही अंगाी धाडस नव्हते; त्यांना अनुभवही नव्हता. लढाई अमुक तऱ्हेने करावी असा त्यांचा निश्चयही ठरेना. एकदां शिंदा ह्याने माझी पलटणे आणि तोफखाना जय्यत आहेत, ही घेऊनच लढू. एकदां भोंसल्याह्याने तसे कांहीं नको, आपली जुनी रीत आहे, तीप्रमाणे गनिमी कावा करावा तेंच बरे. अशाखाली त्यांच्याने नेटाने पाहिजे होते तसे लढणे झाले नाही आणि पुष्कळ मुख्य सोडून देऊन त्यांना निस्तेज होऊन बसावे लागले.

एल्फिन्स्टनच्या चरित्रांतल्या ह्या अत्यंत धामधुमीच्या भागाची याप्रमाणे परिसमाप्ति झाली. चार साडेचार महिन्यांच्या अवधीत त्याला अगदीं निकराच्या दोन लढायांत आणि दोन मोठ्या किल्ल्यांच्या बिकट वेळ्यांत शिरून पुढे थोड्याच काळांत साऱ्या भूमंडळावर ज्याची कीर्ति पसरली त्या महावीराचे युद्धकौशल्य पहावयास सांपडले आणि आपल्या आंगचे धैर्य आणि उत्साह दाखवून त्याची मर्जी सुप्रसन्न करून घेतां आली; ती इतकी की, तो सेनापति त्याला क्षणाला, तू मुलकी खात्यांत शिरलास ही चूक केलीस; आमच्या या लष्करी खात्यांत शिरतास तर बरे होते. तो त्याचा चिटणीस झणून बरोबर होता खरा, परंतु त्याच्यावर तो फार काम पडू देत नसे; जे खलिते बगैरे पाठवावयाचे असत ते नेहमी आपणच लिही आणि कोणाशी तहाची बोलणी बोलवयाची असत, तीही आपणच बोले. तरी त्याने त्याला चिटणीशीच्या जागेचा पगार देवविला. शिवाय क्वाप्टनांबरोबर लुटीतल्या द्रव्याचा हिस्सा व बक्षीस देवविले.*

* त्याला याप्रमाणे पैसा देण्याबद्दल वेलेस्लीने गव्हर्नर जनरलाकडे शिफारस केली होती, ती मान्य होऊन जबाब आला तेव्हां त्याने एल्फिन्स्टनकडे त्याचा उतरा पाठविला आणि पैसा पदरी पडण्यास कशी तजवीज करावी तेही सुचविले. त्याच पत्रांत त्याने आणखी मजकूर लिहिला तो असा—

तहनामा पुत्र होऊन गेल्यावर दुसऱ्या दिवशी सकाळी मेजर माल्कम एल्फिन्स्टनबरोबर बोलू लागून झणाला, नागपूरच्या रेसिडेंटच्या सेक्रेटरीची जागा रिकामी आहे. तिजवर तुम्ही जाता का ? तो झणाला मला ती नको. मला लष्करांत रहाणेच आवडतं. त्यावर माल्कम झणाला, देव्हे येईपर्यंत कोणी तरी गेलं पाहिजे. कदाचित् तुम्हांला आणि मला, दोघांनाही जावं लागेल. एल्फिन्स्टन झणाला तुम्ही जात असाल तर तुमच्याबरोबर मी आनंदाने येतो. पुढे जनरल वेलेस्ली त्याला म्हणाला तुम्हाला शिंद्याकडे किंवा भोसल्याकडे मी पाठविणार, आवडेल तिकडे जा; परंतु पुढे रेसिडेंट होण्याचें संधान कोणीकडे असेल तें मनांत आणा. त्यावर त्याने उत्तर दिलें जेथें काम पुष्कळ असेल तेथें मी जाईन. कायम कोठें व्हावयाचें तें पुढचें पुढें पहातां येईल. मग आणखी बरेंच भाषण होऊन त्या दोघांनाही त्याला सांगितलें, नागपुरास जा. तेथून बदली लौकर होईल. त्यावर तो कांहीं बोलला नाही. खरें झटलें तर त्याच्या मनांतून तेथें जावयाचें नव्हतें. त्याने आपल्या मित्राला पत्र लिहिलें त्यांत तो म्हणतो मला तिकडे कां जाऊं नयेसं वाटतें हें तुम्हांला सांगण्याचीसुद्धां लाज वाटते, परंतु सांगतों. मला रिकामपणांत,

कर्नल मान्सनचें माघारें फिरणें, पराभव, दुलौकिक आणि दुर्दशा, हें सर्व तुम्हीं ऐकिलेंच असेल. तो अखेर कसा तरी आगऱ्यास येऊन दाखल झाला. बरोबर असावी तितकी सामुग्री नसतां उगाच फार दूर गेलें आणि होळकरासारखा शत्रु पाठीवर घेऊन माघारें फिरलें तर केवढें संकट गुदरतें आणि कसा अनर्थ ओढवतो, याचें उदाहरण पाहिजे असल्यास कर्नल मान्सन आणि त्याचें तें सैन्य हें आहे. त्यानें होळकरावर एकदम हल्ला केला असता तर फार बरें झालें असतें. तसें करता तर बहुधा लढाईचा शेवट लागता. निदान त्याला घडपणें माघारें येतां येतें. पण ही आपली तुमच्या आमच्या मधली गोष्ट; ही बाहेर फोडावयाची नव्हे. कारण, उत्तरेकडे अलीकडे ज्या कांहीं गोष्टी घडल्या त्यांसंबंधानें माझे मत काय आहे तें बाहेर पसरावें हें मला अगदीं बरें वाटत नाही. माझी इच्छा एवढीच आहे की, त्यांच्या योगानें जे आमचे नुकतेच शत्रु होते त्यांना पुनः शत्रु उचलण्याला हुरूप न येवो.

मला वाटतें, कर्नल मान्सनच्या पळाची गोष्ट तुम्ही रामचंद्राला सांगावीं हें बरें. ती सांगतांना अतें बोलावें कां, त्याच्याजवळ फौज थोडी होती, ती घेऊन तो फार दूर गेला आणि मागे पाठवळ नाहीसं झालें त्यामुळे असें घडलें... इत्यादि.

मंडळीत, बायकांत, असावे अशी इच्छा उत्पन्न होऊ लागली आहे. तेथे मला अगदी एकटें एकीकडे पुष्कळ दिवस रहावे लागेल याचें भय वाटतें. आतां आपली नेमणूक होणें मला आवडतें हें खरेंच आहे. मग रेसिडेन्सी आणि ती रिकामी होईपर्यंत चिटणिसी हें बक्षीस मिळणार, याचेंच भय वाटतें. या पत्रांतला बहुतेक मजकूर फक्त तुझीच पहावयाचा. दुसऱ्या कोणी पाहिल्या तर त्याला तो हास्यास्पद वाटेऊ आणि माझी आत्मश्लाघा पाहून वीट येईल. ह्या पत्रांत काहीं गोष्टी अशा आहेत की, त्या कागदावर लिहितांना आणि तो टपालांत टाकतांना माझा थरकांप होत आहे. थोड्या मंडळीत असलें तर अभ्यास करावयाला आणि सुखानें व तत्वान्वेषण करीत रहावयाला सांपडतें; परंतु रेसिडेन्सीमध्ये तसें नाहीं. तऱ्हेतऱ्हेचे लोक येऊन नाचतात आणि त्रास होतो. परंतु माझ्या नशिबी काय आहे तें आतां लौकरच कळेल. मालकम साहेबांची प्रथम भेट झाली तेव्हांपासून ते मजवर कृपा करीत आहेत. त्यांनीं माझी शिफारस करून मला बोलवावयाला पाठवून नगरास नेविलें, याबद्दल मी त्यांचा फार आभारी आहे.

तारीख २० रोजीं वेलेस्लीनें त्याला जाण्याची तयारी करावयास सांगून म्हटलें, तुमच्याबरोबर एक शस्त्रवैद्य (Surgeon) पन्नास शिपाई, तुझाला आवडेल तो एक अम्मलदार आणि हौसर रिसाल्यांतले पन्नास स्वार देतो. यावरून तो त्याच्यावर किती प्रेम करीत होता तें दिसून येतें. त्याला कायमची जागा मिळावी अशी त्याची इच्छा होती ह्मणून त्यानें गव्हर्नर जनरलाकडे त्याची मोठी शिफारस केली. त्यानें पत्र लिहिलें तें असें:—

“आतां मिस्टर एल्फिन्स्टन यांविषयीं नामदार साहेबांस लिहावयाचें; तर त्या गृहस्थांविषयीं मला आपल्याला निदान इतकें कळविलें पाहिजे की, ते मजजवळ आल्यापासून मला अतीशय मदत झाली आहे. त्यांना मराठी भाषा चांगली येते; मराठेशाहीतील दरबारांची माहिती आणि अनुभव आहे; त्यांचे एकमेकांशीं संबंध कसे आहेत व ब्रिटिश सरकाराशीं आणि त्यांचे दोस्तांशीं संबंध कसे आहेत हें माहीत आहे; ह्या मोहिमेंत इकडच्या भागांत जितक्या लढाया झाल्या आणि जितके वेढे पडले तितक्या साऱ्यांत ते हजर होते. ज्या काय गोष्टी घडल्या त्या साऱ्या त्यांना माहीत आहेत आणि तसेच माझे सर्व विषयांवरचे विचार माहीत आहेत; ह्मणून मी आपल्याकडे त्यांची शिफारस करितों.”

भाग ५ वा.

नागपूर, सन १८०३-१८०७.

जनरल वेलेस्लीच्या शिफारसीने एल्फिन्स्टनला अगदी पूर्ववयांत-चोवि-
सवें वर्ष पुरें होऊन पंचविसावें लागतें आहे तोंच-नागपूरची रॅसि-
डेन्सी झणजे कंपनीसरकारच्या नोकरींना ज्या जागा मोठ्या प्रतिष्ठेच्या
वाटत होत्या, त्यांपैकी एक मिळाली. तिचा पगार महिना ३००० रुपये
होता. मिस्टर वेव्हे झणून मद्रासच्या मुलकीखात्यांतील, पुष्कळ दिवस
राज्यकारस्थान खात्यांत काम केलेला मनुष्य होता, त्याची त्या जागेवर
कायमची नेमणूक झालेली होती. परंतु तो शिंद्याच्या दरबारी रॅसिडेंट होता.
तिकडून बहुधा इकडे येणार नाही, असें वेलेस्लीचें अनुमान होतें, तें एक
तऱ्हेनें खरें झालें. तो वर्षाच्या आंतच तेथेंच मरण पावला. एल्फिन्स्टनची
नेमणूक त्याचा सेक्रेटरी झणून झालेली होती, परंतु तो येईपर्यंत रॅसिडेंटची
काम यानेंच करावयाचें होतें. पंचविशीच्या आंत एवढी बढती झाली झणून
एल्फिन्स्टन कांहीं गर्वानें ताठल्य नाही. पुण्यास क्लोज साहेबाच्या हाताखाली
त्यानें कांहीं दिवस उभेदवारी केली आणि आतां पुढच्या पायरीवर गेला
झणावयाचें. पुनः पुण्यास आल्यावर त्यानें जें नांव मिळण्याचें काम केलें
तें करण्याची योग्यता संपादन करण्यास तो येथून हळू हळू शिकूं लागला.

तारीख २३ दिसेंबर रोजी दरबार भरून भोंसत्याबरोबर झालेला तह-
नामा सही शिकव्यानिशीं पुरा होऊन आलेला घेण्याचा समारंभ झाला व
तन्निमित्त तोफांचो सरबत्ती झाली. दुसऱ्या दिवशीं नवीन नेमलेल्या रॅसिडेंट
साहेबांस आपल्या जागेवर जाण्यास हुकूम मिळाला. मग नाताळचा सण
आनंदानें करून तारीख २८ रोजी मित्रमंडळीचा निरोप घेऊन ते जावयास
निघाले.

जनरल वेलेस्लीची छावणी सोडून जातेवेळीं एल्फिन्स्टनला बार्हट वाटलें.
त्यानें असें लिहिलें आहेः—‘मी ह्या लष्करांत आल्यापासून मोठ्या आनं-
दांत आहे. लष्करी लोक आणि त्यांची राहण्याची रीत मला आवडते. जन-
रल वेलेस्लीच्या हाताखालीं काम करूं लागलें झणजे त्याच्याविषयीं पूज्यबुद्धि
उत्पन्न झाल्यावांचून रहावयाची नाही. माझ्या मनाचा असा ग्रह झाल्यानें

मला आपलें काम आवडूं लागलें. ह्या लष्करांत माझे दिवस आनंदांत गेले. ह्यांचें मला नेहमी स्मरण राहिल, '

जनरल वेलेस्लीने त्याला हुकूम दिला, त्यांत कामासंबंधानें असें लिहिलें होतें:—उभय सरकारांमध्ये आतां जो स्नेह झाला आहे, हा उत्तरोत्तर अधिक दृढ होत जावा असें राजेसाहेबांकडून बोलणें आल्यास ब्रिटिश सरकारची हीच मनापासून इच्छा आहे अशी त्यांची खात्री करण्याविषयीं झटावें. तहनाम्यांत ठरलेलीं कलमे अमलांत आणण्याकडे नीट लक्ष पुरवावें. राजानें जो मुख्य सोडून देण्याचा करार केला आहे तो ताब्यांत देण्यास त्याचे कामदार व सरदार दिवसगत लावतील हे लक्षांत ठेऊन जे तसें करतील त्यांच्या नांवाचे राजाजवळ लेखी हुकूम मागावे व तहनाम्यांत जो मुख्य सोडून देण्याचें ठरले आहे, त्यास जर कांहीं उपद्रव लागेल तर जनरल वेलेस्ली साहेबांस तें अगदीं पुरवणार नाही; ते उसनें फेडतील, असें बजावून सांगावें.'

आतां आपल्यावर पडणारें काम हलकें नाहीं, जोखमाचें आहे हें एल्फिन्स्टन नीट जाणून होता. मालकम् साहेबाला नेहमी पुढची आशा फार असे आणि एदेशीय लोकांच्या वचनांवर विश्वास ठेवावा असें त्याचें मन त्याला सांगत असे. एल्फिन्स्टनचा स्वभाव तसा नव्हता. त्याला आपल्या कर्तृत्वाविषयीं खात्री नसे आणि राजकीय गोष्टी केव्हां कशा घडतील याचा नियम नाहीं असें वाटे. मराठ्यांबरोबर नुकतेंच झालेलें युद्ध संपून जे तह झाले आहेत, ते कांहीं टिकावयाचे नाहींत, हें तो पक्कें समजून होता. पुनः लढाई उपस्थित होईल झणून तो नेहमी सिद्ध असे, तरी तो प्रसंग जेथपर्यंत टळेल तेथपर्यंत टाळावा यांतच अत्यंत शहाणपणा आहे असें त्याला वाटत होतें. अरेर निकरावर येऊन हत्यार उचलावें लागलेंच तर निकाल कसा होईल याविषयीं त्याला काढीहतकी शंका नव्हती. परंतु त्याकाळीं सुद्धां इंग्रजी राज्याचा विस्तार फार जलद होणें बरें नाहीं, असें त्याला वाटत होतें असें दिसतें

नागपूरच्या भोंसल्यांचा मूळपुरुष शिवाजी महाराजांच्या पदरच्या सरदारांपैकी होता. ह्या घराण्याचें मध्य हिंदुस्थानांत ठाणें पडल्यापासून त्याची सत्ता दिवसेंदिवस वाढत गेली आणि अखेर एकोणिसाव्या शतकाच्या मध्यास नर्मदेपासून गोदेपर्यंत व अजिंठ्याच्या घांटापासून बंगालच्या उपसागरापर्यंत त्याच्या मुलखावर त्याचा अम्मल चालूं लागला. मग तेथून बंगाल्यांत एकाबर

एक स्वाभ्या होऊं लागल्या. तेथे इंग्रज नुकतेच उदयास येऊं लागले होते, त्यांच्याशी कटकट होऊं लागली. परंतु क्लाइव्ह आणि हेस्टिंग्स ह्या दोघांनाही त्यांच्याशी स्नेह संपादला. भोसले पुण्याच्या राजकारणांत फारसें मन न घालतां बाजूसच रहात; ते इंग्लिशांच्या फार पथ्यावरपडे. रघोजी भोसला सन १७८८ मध्ये गादीवर बसला. तो बराच हुशार होता. त्यानें थोड्याच काळांत नर्मदेच्या बाजूस राज्य वाढविलें. परंतु त्याच्या अंगांत हिंमत कमी आणि युद्धचातुर्य मुळींच नव्हतें, त्यामुळे तो आपल्या शेजारच्या कोणा राजाच्या वाटेस फारसा न जातां, रंग पाहून ठाकठिकीनें रहात असे.

बसईचा तह झाल्यावर त्याच्या दरबारांत लढाई करावी झणणाऱ्या पक्षाच्या मंडळीचें प्राबल्य झालें आणि तो शिंद्याला सामील झाला. परंतु लढाईचा परिणाम विपरीत होऊन त्याचे उत्तम उत्तम प्रांत होते ते गेले तेव्हां प्रसंग पाहून वागण्याची आपल्या घराण्याची रीत सोडून दिल्याबद्दल त्याला फार वाईट वाटलें आणि त्यामुळे तो नेहेमी अगदीं खिन्न असे. अशी एल्फिन्स्टन त्याच्या दरबारीं गेला तेव्हां तेथची स्थिति होती.

एल्फिन्स्टन वेलेस्लीच्या छावणींतून निघाला, तो तारीख ३० शेर्जी रघोजीच्या छावणींत जाऊन दाखल झाला. राजा आपला मानमरातब कसा काय ठेवील हा विचार त्याच्या मनांत घोळत होता. आपली भेट केव्हां कशी होईल वगैरे शोध करण्याकरितां त्यानें त्याच्याकडे आपल्या मुनशीला पाठविलें आणि त्याला सांगितलें, पूर्वी कोलब्रूक साहेबाची भेट कशी झाली तो तपास कर आणि त्याप्रमाणेंच माझी व्हावी असें ठरीव. त्या दिवशीच्या त्याच्या रोजनाम्यांत असा लेख आहे:—माझ्या आदरसत्काराविषयी मी फार जिकीर करीत बसणार नाही. अवश्य तेवढा झाला झणजे पुरे. तो कमजास्त करण्यांत राजाचें कांहीं कार्य साधत असल्यास साधूंदे; तेणेंकरून त्याचा संतोष होईल. माझी प्रदवी वगैरे कांहीं अद्याप ठरलेलें नाही, तेव्हां वेगवेगळी भेट होईल तिला माझ्या भेटीचा दाखला लावतां येणार नाही. तो गव्हर्नर जनरल कडून यावयाचा आहे. मुनशी राजाकडून जाऊन आला. त्याला चौबदाराकडून अशी बातमी लागली कीं कोलब्रूकनें नजर धरली होती. त्याला पोषाख मिळाल्याचें रामचंद्ररावानें सांगितलेलें मला स्मरतें. उद्यां दिवस वाईट आहे झणून भेट होत नाही. नजर धरावी कीं नाही आणि पोषाख घ्यावा कीं नाही. ह्याचा मी पक्कळ विचार केला आणि अखेर असें ठरविलें कीं:

ज्ञांत आपल्याला कमीपणा येतो असें न ह्मणतां होतां होईल तेथपर्यंत हें टाळावयाचें. '

मग त्याप्रकरणीं आणखी वाटाघाट होऊन भेट ठरली. तो आपल्या लव्याजम्याभिशीं रघोजीच्या तंबूंत गेला. नेहेमीच्या वडिवाटीप्रमाणें त्याचें स्वागत झालें. आपल्याबरोबर तह झाला, येणेकरून जनरल साहेबांस संतोष वाटला असें तो बोलला. त्यावर राजेसाहेबांस तसाच संतोष वाटतो, असें श्रीधर पंडितानें उत्तर केलें. मग इतर गोष्टी झाल्या, त्यांत तुझीं जेवतां केव्हां, चहा केव्हां पितां वगैरे रघोजीनें त्यास विचारिलें. पुनः दोन दिवसांनीं तो भेटोस गेला, तेव्हां राजानें पडिल्यासारखा समारंभ केला नाहीं. दोन तीन मर्जीतल्या मनुष्यांशिवाय इतर कोणाला जवळ ठेविलें नाहीं. चाकर माणवें खुशाल आंत बाहेर जात येत होती आणि कनाथीवरून डोकीं घालून आंत पहात होती.

एल्फिन्स्टन भोंसल्याच्या छावणींत दाखल होतांच निजामच्या हद्दीतल्या गांवांतले दोन वकील त्याच्या भेटोला गेले, आणि भोंसला आमच्या गांवांवर जुलूम करतो लुटतो आहे, याचा बंदोबस्त करा असें ह्मणूं लागले. तेव्हां आतां राजेसाहेबांची भेट झाली ह्मणजे मी विचार करतो; असें सांगून त्यानें त्यांना वाटेस लाविलें. त्याला प्रथम ह्याच प्रकारचीं कामे करावीं लागलीं, परंतु त्यांत कांहीं फारशी अडचण आली नाहीं. निजामाचे आणि भोंसल्याचे गांव एकाला एक लागून असे पुष्कळ होते; एका प्रांताच्या वसूलावर दोघांचाही हक्क होता; वघेंच्या पूर्वेकडील कांहीं मुलखावर निजाम आपला हक्क सांगत होता आणि भोंसल्याचे कामगार आपला सांगत होते. त्या सर्व प्रकारांची नीट चौकशी करावयास पाहिजे होती; त्या बहुतेक कामांत राजा अगदीं सरळ वागला. एल्फिन्स्टनला कांहीं जड गेलें नाहीं. एका कामांत तक्रार पडली, परंतु त्यानें नेटानें दटावले तेव्हां दरबार ढिलें पडलें.

एल्फिन्स्टनला जें काय कठीण काम पडलें तें तहनाम्यांत ठरलेलीं सारीं कलमें उलगडून गेल्यावर मग पुढचें. आमचा वकील (रेसिडेंट) तुमच्या दरबारीं राहिला पाहिजे असा ब्रिटिश सरकारनें जो आग्रह धरला होता त्यांत त्याचा हेतु उभयतांचें सख्य रहावें एवढाच नव्हता; पुढें विघाड येईल तर त्याचा बंदोबस्त ठेवावा हाही होता. एल्फिन्स्टनला दिलेल्या हुकमांत असें फर्माविलेलें होतें कीं, भोंसला विश्वासघातकी आहे हें प्रसिद्ध आहे; त्याचें नुकसान फार झालेलें आहे, तेव्हां गमावलेल्या मुलखांतला कांहीं परत मिळव-

प्याच्या आशेने तो पुनः लढाईला प्रवृत्त होईल; झणून दरबारांत काय काय चालतें याची नक्की बातमी काढात असावे; शिंदे होळकरांचे वकील येतील नातील, त्यांवर चांगली नजर ठेवावी आणि राजाची फौज किती आहे, तिची व्यवस्था कशी आहे वगैरे माहिती विनचुक मिळवावी. त्याला हेंच मोठें जड वाटलें. कारण ही खरी माहिती फक्त कारभारी मंडळीकडून मिळावयाची आणि त्याद्वारानें उद्योग करावा तर कारस्थान मांडलें पाहिजे. तें त्याच्या स्वभावाला नको होतें. परंतु त्याला कांहीं खटपट करावी लागली नाहीं; सहज कार्य होऊं लागलें. कारभारी मंडळीपैकी कांहीं असामीनी तो मार्ग दाखवून दिला होता. यशवंतराव रामचंद्र, भोंसल्याचा कारभारी, ज्याच्या मार्फत तहाचें बोलणें ठरलें आणि तहनाम्यावर ज्यानें सही केली, तोच 'मी आपल्या पुष्कळ उपयोगी पडेन, मजकडून चाकरी घ्यावी' असें जनरल वेलेस्लीला झणत असे. त्यानें गव्हर्नर जनरलाकडे त्याची शिफारस केली आणि हा तुझाला माहिती देण्याच्या कामी चांगला उपयोगी पडेल असें एल्फिन्स्टनला ही लिहिलें. जयकिसनराम ही बातमी काढण्याच्या कामी चांगला उपयोगी पडेल असें ही त्यानें सुचवून ठेविलें. रेसिडेन्सीमध्ये त्याच्यामार्फत नेहमीं बोलणें * चालत असे. तरी पण एकंदरीत मराठी दरबारांतली विश्वास ठेव-

*जनरल वेलेस्लीने त्याला पत्र पाठविलें त्यांत असें लिहिलें होतें:-बातमी मिळवण्याकरितां तुझाला जें करावेंसें वाटेल तें करा अशी मी तुझाला विनंति करितों. जयकिसनराम तुझाला माहिती देईल किंवा तपास करून बातमी काढून आणील असें तुझाला वाटलें तर तुझी गव्हर्नर जनरलाकडे शिफारस करितों असें त्याला सांगा आणि त्याप्रमाणें करा.

ह्या शिफारसीचा अर्थ काय तें पुढें थोड्याच दिवसांनी लिहिलेल्या दुसऱ्या पत्रावरून स्पष्ट कळतें. त्यांत तो झणतो:-रामचंद्रराव निघून जाण्यापूर्वी माझ्याकडून चाकरी घ्यावी असें झणाला, झणून त्याच्याबद्दल तुझाला लिहितों. तो धूर्त दिसतो आणि मोठमोठ्या प्रकरणीं ठराव करण्याच्या कामांत राजानें त्याला बोलावयास पाठविलेलें आहे खरें त्याला वर्षास ६००० रुपये नेमणूक करून द्यावी अशी मी गव्हर्नर जनरलाकडे शिफारस केली आहे. तो तुझाला चांगली, उपयोगी पडेल, अशी बातमी देईल असें मला

प्यासारखी वातमी मिळणें कठीण होतें. जेव्हां कोलब्रूक रेसिडेंट होता, तेव्हां रघोजीचा भाऊ व्यंकोजी याच्याजवळ सर्व कारस्थानाचें बीज होतें, आणि दरबारच्या स्थितीबद्दल ज्याला जसे वाटेले तसे रेसिडेंटाला कळविणारी मंडळी कांहीं थोडी नव्हती. आतांचा हा तह झाल्यावर पुनः लढाईच्या प्रसंगांत पडावयाचें नाहीं असा रघोजीनें निश्चय केला होता त्याप्रमाणें सहा महिनेपर्यंत तो वागला यांत कांहीं संशय नाहीं. परंतु जेव्हां पुनः लढाई सुरू होऊन शिंदा विथरल्यासारखा दिसूं लागला, तेव्हां इकडे ही चळविचल होऊं लागून एल्फिन्स्टनला पुष्कळ काळजी उत्पन्न झाली.

एल्फिन्स्टननें नागपुरास असतांना स्ट्राचीला अनेक विषयांवर पुष्कळ पत्रें लिहिलीं. तीं चांगलीं मनोरंजक आहेत. भोंसलेदरबार कशा प्रकारचें होतें तें पुढील मजकुरावरून चांगलें कळतें. तो ह्मणतो:—

हें दरबार पुण्याच्या दरबाराप्रमाणेंच साधें आहे. राजा हातारा, स्थूल, काळा, पन्नाशीच्या वयाचा आहे. तो फार जड दिसतो आणि त्याची मुद्रा खिन्न दिसते; परंतु शांत, सम्य चालीचा आहे. मन्याबापू तरुण, सुरूप, तीस वर्षांचा आहे. तो उल्हासवृत्ति आणि गोड बोलणारा आहे. श्रीधरपंडित उंच, सडसडीत, चाळीशीच्या वयाचा मुत्सद्दी आहे. तो फारशी बोलतो. तो फार नम्र आणि सम्य आहे. यशवंतराव जनरल वेलेस्लीबरोबर भोसल्याचा वकील असतो; त्याचा पुतण्या जयमोहनराव एक मेहमानदार असल्यासारखा आहे. तो हांजी हांजी करणारा, परंतु सम्य आहे. तो माझ्याकडे रोज येतो. येथून नागपूर ६० मैल राहिलें आहे. राजा एक दिवसा आड मजल करतो. काल त्याच्या छावणीच्या शेजारच्या गांवचा पाटील मजकडे आला आणि ह्मणाला, आमच्या महाराजांची पौज आतां आमचा गांव लुटील. तुमचा एक इंग्रजी शिपाई या ह्मणजे आमच्या गांवाचें संरक्षण होईल. मला वाटतें, पैसा देऊन जिन्नस घेणारा सान्या स्वारीत नी एकटाच आहे. आणि त्यामुळें मला पैसा फार पडतो. काल मला शंभर रुपये लागले. बाकीचे लोक अगदीं होळकरांच्या लष्करासारखें करतात. जातात, शेतें लुटतात; घरांची छपरे उडवून देतात आणि हवें तें घेतात. वर्षी नदीपासून येथपर्यंतचा मुलूख वैराण, खडकाळ, जंगली, नापीक आहे. राजाचे लोक ह्मणतात, त्याचा बाकीचा मुलूख सारा भशाच तऱ्हेचा आहे. '

लुटारू लोकांनीं राजाचा कांहीं मुख्य लुटून फस्त केला, लोक मारले, असा अनर्थ चालवला; तेव्हां त्यांना शिक्षा करा असें मी यशवंतराव रामचंद्राला सांगितलें. त्यानें मला जें उत्तर दिलें तें किती मजेदार, ह्या लोकांच्या खुशामतीपणाचें आणि हिंदुस्थानी रीतीचें कसें अगदीं हुबेहुब चित्र आहे पहा ! तो झणाला, इंग्रज अशा गुन्याबद्दल लोकांना ठार मारतात हें मला माहीत आहे; परंतु कोणाचा जीव ध्यावयाचा झटलें झणजे राजेसाहेबांच्या अंगावर कांटाच येतो. एकदां ते बाहेरून जाऊन आले आणि पाय धुवावयास बसले असतां हुज्यानें अगदीं सळसळीत पाणी पायांवर ओतलें; तेव्हां त्याला आणि त्याच्यावरच्या जमादाराला ठार मारावें असें सारेजण झणू लागले. परंतु आमच्या महाराजांनीं कांहीं तसें केलें नाही; त्यांनीं दोघांनाही क्षमा केली. पुनः एकदां असेंच झालें. त्यांना पाणी हवें होतें झणून त्यांनीं लोटा उचलला आणि पहातात तर त्यांत पाण्याबद्दल तूप भरलेलें. मग तो ठेवणाराला लागलेंच बोलाऊन आणलें आणि सारेजण ह्याला आतां ठार मारा झणू लागले. आमच्या बक्षीचा भाऊ पांडुरंगराव तर त्याचा तेथच्या तेथेच जीव ध्यावयास उठला. परंतु राजेसाहेब झणाले. “ सोडा; जाऊंदे त्याला. माणूस मारावयाचें सोपें, परंतु जिवंत करावयाचें कठीण आहे. ” राजाच्या दोघांचाकरांच्या ह्या दोन गुन्यांची दखळ्याशीं आणि खुनांशीं तुलना, चाकराच्या चुकीबद्दल जमादाराचा प्राण ध्यावयाचा विचार, तो प्रसंग, तुपाची गोष्ट, तो देखावा, मुत्सद्यांचा रोष, राजाचें थोरपणाचें भाषण, सारेच किती मजेदार आहे बरें ! अशा गोष्टींची कोणाला कल्पना तरी करितां येईल. ? ”

जमीनदारांबरोबरचे तहनामे मुकुर करून देण्यास व निजामाच्या मुलखावर त्यानें जे लपून छपून हल्ले केले—आणि ते मी शाबीत करून दिले—त्याबद्दल नुकसान भरून देण्यास मी सांगतो आहे त्यावर तो जें स्वस्थपणें नकाराचें उत्तर देतो त्यानें, दुसऱ्या कांहीं कामांत असाच प्रकार आहे त्यानें, आणि अखेर ह्या लोकांनीं माझ्याशीं असाच मगरूपणा चालविला आहे त्यानें मी अगदीं संतापून गेलों आहे. संबळपूरच्या जमीनदारांबद्दल राजानें टाळाटाळ चालविली आहे. एकदां एक, एकदां एक, संदिग्ध, असें बोलू लागला तेव्हां मी श्रीधरपंडिताला पत्र लिहिलें आणि राजाचा उद्देश काय आहे तें लेखी कळलें पाहिजे झटलें. त्यानें राजाच्या भाषणासारखाच तोंडी जबाब पाठविला. मी पुनः लेखी जबाब पाठविण्यास लिहिलें त्यावर त्यानें

लिहिलें तुमच्या मागच्या चिठीचा जबाब यशवंतरावाबरोबर तोंडी पाठविला होता; पुनः तेंच लिहिता. आज मी तुळशी बागेत मेजवानीस जातो आहे; उद्यां राजेसाहेब यशवंतरावाच्या येथें मेजवानीस जावयाचे आहेत. तर आतां परवां यशवंतरावाबरोबर तोंडी जबाब पाठवून देऊं. ”

जनरल वेल्लेस्लीनें एल्फिन्स्टनला नेहेमी बातम्या काढीत राहण्याविषयी सांगितलें होतें आणि त्या काढण्याचे मार्गहा दाखवून दिले होते; त्याप्रमाणें तो तें काम करीत होता. त्याविषयी त्याचे लेख असे आहेत.—

माझे बातमी काढण्याचें काम कांहीं नीट चालत नाहीं. आतां हरकार मला खुद्द आपल्या हाताखाली घेतले पाहिजेत. कारण मऱ्यागा मूर्ख आणि निःकाळजी आहे. नागोजीरावाला मी सांगितलें होतें तितक्या गोष्टीची त्यानें जी बातमी आणली ती सारी खोटी आहे. मग इतर गोष्टीची खरी असेल कशावरून ? सुंदरुंग* (?) याला कांहीं कळत नसावे किंवा तो सांगत नाहीं असें असावें. मला स्वतःला बातमी काढण्याचें बुद्धिकौशल्य कांहीं नाहीं. लष्कराबरोबर असतांना हें काम माझ्या हातून नीट झालें नाहीं आणि आतां तर तितपतही होत नाहीं. परंतु निश्चयानें केल्यास काय हवें तें होईल. माझा मोठा दोष हा आहे कीं माझ्या अंगीं हवा तितका धीटपणा नाही आणि एतद्देशीयांच्या बुद्धीवर व इमानावर मी फार भरंवसा ठेवितों. जयकिसनरामाला पैसा दिल्यावर तो आपल्या यजमानाच्या गुप्त गोष्टी आनंदानें मला सांगेल; मग त्याला तेणेंकरून अपाय होण्यासारखा असला तरी तो तें मनांत आणणार नाहीं. त्याच्याविषयी मला कांहीं शंका नाहीं. मी त्याला पैसा दिला तर तो मला खोट्या बातम्या सांगेल. परंतु त्यांतून आपण तारतम्यानें ध्यावयाचें तेवढें ध्यावें, फसूं नये. कसेंही असो, आतां ह्या मनुष्याशीं अधिक लगत ठेविली पाहिजे आणि बातमीविषयी अगदीं मोकळेपणाने बोललें पाहिजे. ”

तो श्टाचीला एका पत्रांत ह्णतो,—बातमी मिळवण्याकरितां मनुष्याला न्यायानें कोठपर्यंत जातां येईल (काय काय कृत्यें करतां येतील) तें सांगा. मला वाटतें आपल्या देशाच्या नाशाकरितां काय काय बेत चालले आहेत आणि ते चालूं न देण्याविषयी आपण काय केलें पाहिजे, एका पक्षावर येणारें संकट कसें टाळावें आणि दुसऱ्या पक्षाचा नाश खचित होणार तो

* हें नांव चमत्कारिक दिसतें. मुळांत Sundoo Rung (?) असें लिहिलेलें आहे.

होऊं नये हणून काय करावें, एवढेंच पहाण्याचा त्याचा उद्देश असेल तर त्याला फार दूर जातां येईल. (त्यानें हवें तें करावें).

तो आणखी हणतो:—बातमी काढण्याचें काम कांहीं नीट चालत नाहीं. ती मिळवण्याविषयीं हरएक उपाय योजला पाहिजे असें दिसतें. कारण त्या मनुष्याच्या (राजाच्या) स्वभावावरून असें खचित वाटतें कीं, तो कटांत शिरून आह्माला दुसऱ्या लढाईच्या पेंचांत आणील. त्याचीं कारस्थानें जर आह्माला कळलीं तर मला असें खचित वाटतें कीं, फारसा प्रयास न पडतां तीं मोडून टाकतां येतील. परंतु जर कळलीं नाहींत तर आह्माला लढाई करावी लागेल आणि तीं त्याचा नाश होईल. '

आणखी पहा—(बातमी मिळवली पाहिजे.) असें आहे तरी आमची बातमी मिळवण्याची जी तऱ्हा आहे ती मला पसंत नाहीं. गुप्तपणें आणि आडमार्गानें कोणतीही गोष्ट करण्याचा मला तिटकारा आहे आणि जी गोष्ट मी केली असें कबूल करण्याला मी खुषी नसेन ती करण्याचा तिरस्कार आहे. राजाच्या सैन्याची स्थिति कशी आहे आणि त्याच्या दरवारांत काय काय कारस्थानें चाललीं आहेत याची मी चौकशी करीत असतो असें त्याला कळलें आणि त्यानें मला विचारलें तर काय सांगावें ? मला तें कबूल केलें पाहिजे. मग त्याला असें सांगावें कीं, जिकडे तिकडे अगदीं सामसूम असतां मध्येंच अकस्मात् तुझी आमच्यावर युद्धाचा भयकर प्रसंग आणलात, आणि आतां जर आझी तुमची पैरवी ठेविली नाहीं तर आपल्या देशाच्या कल्याणाला जपण्याची आह्माला अकल नाहीं असें होईल. '

तो पुनः हणतो—आपण नेहमीं अगदीं उघडपणें वागलें पाहिजे हें मला विसरतां कामा नये. मी जर कपटानें वागेन तर आपल्या आणि आपल्या राष्ट्राच्या अब्रूला बऱ्या लावीन आणि इतकें होऊन अखेर कदाचित मला हवें तें साध्य होणार नाहीं. याजकरितां वकीलीच्या कामांत नेहेमीं हें ध्यानांत ठेविलें पाहिजे कीं मनस्येकं वचस्येकं करणाराला विषकुंभः पयोमुखः *असें मानन लोक त्याचा तिरस्कार करतात. "

* येथें मुळांत त्यानें ईलियडच्या नवव्या सर्गातील एक पद्य लिहिलें आहे. त्याचें भाषांतर—That man is as hateful as the gates of Hades who conceals one thing in his heart while he utters another असें आहे.

एल्फिन्स्टन नागपुरास इ. स. १८०४ च्या आरंभापासून १८०८ च्या एप्रिल महिन्यापर्यंत होता. त्यांत अखेरच्या वर्षी रजा घेऊन कलकत्त्यास जाऊन आला. हा काळ हिंदुस्थानांत मोठ्या धामधुमीचा होता. इंग्रजांना मोठी काळजी वाटत होती. परंतु त्या गडबडीचा नागपुराशी कांहीं प्रत्यक्ष संबंध नव्हता. तितक्या अवधीत चार गव्हर्नर जनरल झाले. मार्किंस आफ् वेलेस्लीची कारकीर्द पुरी होऊन तो गेला आणि लॉर्ड कार्नवालीस पुनः आला. तो दोन महिन्यांनी वारला आणि त्याच्या जागी सर जार्ज बॉल आला. त्याने कांहीं कीर्ति मिळविली नाही; उलटा इंग्रजांच्या नांवाला कमीपणा आणला. मग लॉर्ड मिंटो गव्हर्नर जनरल होऊन आला. राजेरज-वाळ्यांबरोबर तह करून आपले वर्चस्व त्यांच्याकडून कबूल करवावे आणि साऱ्या देशात इंग्रजांचे प्रभुत्व गाजवावे असा जो लॉर्ड वेलेस्लीने घेत केला होता तो त्याच्या मागून आलेल्या मंडळीने फिरवून टाळला. तो हा देश सोडून जाण्यापूर्वीच त्याने वाढविलेल्या राज्याला उतरती कळा लागली. मराठ्यांबरोबरच्या महायुद्धांत रणांगणीं इंग्रजांना मोठाले जय मिळून त्यांची कीर्ति पुष्कळ झाली खरी, परंतु तेव्हांपासूनच ओहोटी लागली ह्मटलें तरी चालेल. शिंदे आणि भोसले यांनी आपला पराजय झाला असे कबूल करून पुष्कळ मुलुख सोडून देऊन तह केले, परंतु इंग्रजांची पलटणे चाकरीस ठेऊन घेण्यास ते कबूल झाले नाहीत, निजाम आणि पेशवे यांची स्थिति काय झाली ते त्यांना दिसत होते आणि ह्या कृतीने त्यांच्यासारखे आपणही स्वातंत्र्यास मुक्त होईं ते समजून होते.

दौलतराव आणि रघोजी इंग्रजांबरोबर लढण्यास सिद्ध झाले; तेव्हां यशवंतराव होळकराने आपल्यास सामील व्हावे ह्मणून त्यांनी पुष्कळ यत्न करून पाहिला, परंतु तो बळला नाही. त्यांनी आरंभिलेल्या युद्धाचा शेवट कसा काय लागतो हे तो पहात बसला. परंतु ते हतवीर्य झालेले दिसले, तेव्हां घाबरला आणि त्यांच्याकडून घेतलेल्या मुलुखांत इंग्रजांचा अम्मल बसला नाही, तोंच आपण त्यांना दोन हात दाखवावे असे मनांत आणून उठला. त्याच्याजवळ फौज तेव्हांच जमली. तो पराक्रमी आणि हिम्मतवान होता. त्याने शिंद्याबरोबर स्वतः लढाया मारल्या होत्या आणि त्याच्या अंगांत मराठी वीरांचे पाणी खेळत होते.

पूर्वी मराठ्यांनी जेव्हां आपलें राज्य स्थापलें तेव्हां ते मोठमोठ्या मजला करून दूरदूरच्या स्वाऱ्या करित. त्यांच्या सैन्यांत मोठा भरणा स्वारांचा असे. त्यांनीं अलीकडे तयार केलेल्या कवायती फौजांचा जेव्हां अगदीं पराभव झाला, तेव्हां मोठमोठ्या सरदारांचें मत असें पकें झालें कीं, इंग्रज प्रबळ होत चालले आहेत त्यांना हात दाखवावयाला आपली पहिली रीतच चांगली. त्यांच्या मुलखांत धामधूम उडवावी, लूट करावी, त्यांच्या पलटणांची एक-मेकाना गांठ पडूं देऊ नये; असें त्यांना जेरीस आणावें. होळकर तर हें अगदीं उघड उघड बोलूं लागला आणि त्याच्याजवळ जेव्हां पुष्कळशी फौज जमली तेव्हां तो चढाच्या गोष्टी सांगूं लागला, आणि त्यामुळे लौकरच लढाईवर बेतलें. परिणामी त्याचाच पराभव झाला हें खरें, परंतु त्यानें कर्नल मांसनची दुर्दशा उडविली आणि जनरल लेक साहेबाला माझ्यानें भरतपूरचा किल्ला घेवत नाही असें ह्मणावयास लाविलें. त्या दोन अनर्थापातांमुळे इंग्रजांच्या शूरत्वाबद्दलच्या कीर्तीला जो उणेपणा आला, तो भरून काढण्याला त्यांना बरेच दिवस लागले. त्यांनीं त्याच्याबरोबर जो तह केला, तो परिणामी त्या दोहीं पराभवापेक्षां अधिक अनर्थावद्द झाला. त्याचा होता तितका मुलूख कायम राहून शिवाय राजपुतान्यांतले प्राचीन घराणेदार राजेरजवाडे, ज्यांनीं इंग्रजांना मदत केली होती, ते त्यांनीं हातचे सोडल्यामुळे त्यांच्या दाढेंत सांपडले. आपल्या पैऱ्याचा असा वरचष्मा झालेला पाहून शिदा सहजच घुसफूस करूं लागला. त्याच्या लष्कराबरोबर जेकिन्स साहेब रेसिडेंट होता. त्याला त्यानें कैद केलें आणि टार मारील असेंही वाटलें, इतका तो बिथरला होता. तरी अखेर इंग्रजांनीं त्याला कांहीं मुलूख परत देऊन संतुष्ट केलें. दक्षिणेस वेल्शच्या काळ्या फौजेने बंड करून आपल्यावरचे बहुतेक गोरे अंमलदार टार मारले. कर्नल गिल्प्सीने अर्काटाहून धांवत जाऊन तें तेव्हाच मोडलें हें खरें, परंतु त्यांचें नुकसान फार झालें. हैदराबादेसही तसेंच होत होतें. तेथच्या पलटणांनीं बिथरून गारे लोकांस मारण्याचा बेत केला होता, परंतु तो उमळल्यामुळे तेथचा बदोबस्त झाला. याप्रमाणें इंग्रजांना चोर्हीकडून थोडा अनिष्ट काळ आला होता.

ह्या संव गोष्टी नागपुराण कळल्या, तेव्हां एल्फिन्स्टन साहेबाचें वजन कमी झाल्याशिवाय राहिलें नाहीं. त्यामुळे त्याची उभेदही कमी झाली. रघोजी त्याचें बोलणें मनावर घेईनासा झाला, आणि पत्रांना टाळाटाळीचे तोंडीं जबाब

भिळूं लागले. दरवारांत लढाई करावी म्हणणाऱ्या पक्षाचें पुनः वर्चस्व दिसूं लागलें; आणि राजानें तहनाम्याप्रमाणें सोडन दिलेला मुलूख जवरीनें परत घेण्याचा आव घातला. एल्फिन्स्टन साहेबानें ती सारां हकीकत गव्हरनर जन-लाकडे लिहून पाठविली आणि तुमच्या अशा वर्तनानें परिणाम वाईट होईल असें दरवायस कळविलें. मग गव्हरनर जनरलाकडून लिहून आल्यावरून त्यानें राजाला असें कळविलें कीं, चोवीस तासांच्या आंत यादीवर सही करून दिलीत तर बरें आहे, नाहीतर लढाई सुरू करूं. तारीख १३ एप्रील सन १८०५ रोजीं त्यानें स्ट्याचीला पत्र पाठविलें, त्यांत तो म्हणतो:—असा प्रसंग होळकराच्या स्वारीच्या वेळेशिवाय कधी आला नसेल. परंतु सारें नीट पार पडलें आणि माझ्या धैर्याबद्दल मला गव्हरनर जनरलाकडून शाब्दा-सकी मिळाली.

मग लॉर्ड वेलेस्लीनें त्याला आपलीं पलटणें भोसल्यानें चाकरीस ठेऊन घेण्याविषयीं उद्योग करून पदाण्यास लिहिलें. त्याप्रमाणें त्यानें बरीच खटपट केली. तुमच्या राज्यावर शत्रू आला तर रक्षण कसें होईल वगैरे बोलून पाहिलें. राजानें व कारभारी मंडळीनें तें सारें खरें झटलें; परंतु फौज ठेऊन घेण्याचें मात्र कबूल केलें नाहीं. तरी लॉर्ड वेलेस्लीनें एल्फिन्स्टन साहेबाविषयीं असें लिहून ठेविलें:—या प्रकरणीं वाटाघाट करण्यांत रसेडेंटाची हुशारी आणि चातुर्य पुष्कळच दिसून आलें; असा गव्हरनर जनरल—इन्—कौन्सिल यांचा अभिप्राय आहे.

रघोजीच्या आणि त्याच्या भावाच्यासंबंधानें एल्फिन्स्टन साहेबानें असें लिहिलें आहे:—“होळकराकडून राजाकडे नुकताच वकील आला आहे. त्याच्या भावानें पांच महिन्यांखालीं होळकराकडे वकील पाठविला होता, तो परत आला आहे. नानासाहेब आमच्या सरकारचा उघड उघड शत्रु आणि आमच्या शत्रूचा मित्र असून त्याला त्यानें चाद्यास जाऊ दिलें. तें त्याचें ठाणें आहे. तेथें तो आज गेला, याचें मला आश्चर्य वाटतें. कारण, चांदा आणि बन्हाणपूर यांच्या दरम्यानच्या मुलखांत तो मोठी फौज जमवीत आहे. असें करणें चांगलें नाहीं असें मी बजावलें आहे. त्यांतल्या काहीं लोकांनीं आमच्या मुल-खांतले २८ गांव जाळले. इकडे राजाचा भाऊ मला एकावर एक सभ्यप-णाचे निरोप पाठवीत होता. अलीकड पुष्कळ दिवसांपासून आम्ही चारचौघांत इकमेकाना भेटत नाहीं. तरी धोड्यावरून बाहेर जाऊं, तेव्हां सहज रस्त्यांत

मेट व्हावी आणि कुशल प्रश्न व्हावे असे त्याने सांगून पाठविले. आपला मोठा सजनपणा दाखविण्याकरितां त्याने मला चार शिकारी कुत्री (gray hounds) पाठविली, त्यांतले (१) पिलू पिसाळून आज सकाळीं भेलें. (२) एकाच्या अंगावर आश्रलासारखे केस आहेत आणि रंगही तसाच आहे. त्याचा स्वभाव शादवासारखा आहे. (३) एक बिन शेंपटाचें आहे—तो बिन डोक्याचें पाठविता तरी कांहीं हरकत नव्हती.—आणि (४) एक फार चांगली कुत्री आहे. तिला भरणची किनखापाची झूल घातलेली आहे. मला असा संशय येतो कीं, होळकर आपल्या मुलखावर हल्ला करील, असें हाताच्या रघोजाला भय पडलेलें आहे; झणून त्यानें ही बतावणी चालविली आहे. होळकराला त्याच्या भावाची उत्कंठा माहीत असल्यामुळे त्याच्या हाताखालीं पथक देऊन तो त्याला आपल्याकडे पाठवील आणि इकडे आझाला तो आपल्याजवळ भांडून गेला असें सांगेल. असें वाटण्याचा संभव आहे. कदाचित् रघोजीच्या मनात असें खरेंच करावयाचें असेल. कसेंही असो, त्यानें आपल्या भावाला जर आपल्या हातांतून निसटून पार होऊं दिलें तर तें त्यालाच जाचेल; बहुधा निदान अर्ध्या राज्याला मुकावें लागेल. कारण, आपण स्वतंत्र व्हावे असें धाकट्या भावाच्या मनांत फार दिवसां पासून आहे. ”

लॉर्ड वेल्लेस्लीला काढून त्याच्या जागी लॉर्ड कार्नवालीस याची नेमणूक झाली, तें एल्फिन्स्टनसाहेबाला बरें वाटलें नाहीं. त्यासंबंधाने तो झणतो:—“लॉर्ड वेल्लेस्लीला काढणें योग्य आहे असें मला वाटत नाहीं. आतां राज्यकारभारांत जी उलटापालट होईल, ती मनांत येऊन मला कंप सुटतो. कारण, ती झाली झणजे सारे मराठे उठून आमच्यावर येतील. लॉर्ड वेल्लेस्लीची तद्द करण्याची इच्छा उघड दिसू लागल्यामुळे आधींच परिणाम फार वाईट झाले आहेत. आझाला जर ह्या लोकांची मनघरणी करावयाची असेल, तर त्यांचा मुख्य त्यांना परत दिला पाहिजे; दुसरा कांहीं उपाय चालणार नाहीं. आणि जर तो मुख्य आझाला हातांत ठेवावयाचा आहे, तर त्यासाठीं लढलेच पाहिजे. एकच गोष्ट असणें आणि नसणें हें अशक्य आहे. हा अगदीं उघड उघड सिद्धांत आहे. परंतु ह्याचें आणि ह्याच्या आनुषंगिक सिद्ध गोष्टींचें अज्ञान हेंच राज्यकारभारांतलं बहुतेक चुकांचें मूळ बीज आहे, असें मला वाटतें. परंतु आतां घुरे. जळो तो विषय. मला त्याचा बीट आला आहे. ”

“ मला चागल्या आधारावरून असें कळलें आहे कीं, लॉर्ड कार्नवालीस मुलूख सोडून देऊन तह करण्याला उत्सुक झाला आहे. भरतपुरास फजिती उडण्यापूर्वी असें केलें असतें तर ठीक होतें. ती संधि उत्तम होती. त्या वेळेस शत्रु आमच्या मुर्डीत सांपडले होते, आणि आमची कीर्ति मोठी झाली होती, असें मला तेव्हां वाटत होतें आणि आतांही वाटतें. परंतु आतां जयाच्या आणि कीर्तीच्या बदला आम्हांला ठेंच लागलेली ध्यानांत धरून कुरकुरत बसावें लागत आहे. आमच्या राज्यव्यवस्थेसारख्या व्यवस्थेला अफाट मुख्य जिकून घेणें किती घातक आहे हें लोकांप्रमाणें मलाही कळत आहे. आम्हीं मुर्छा लढाईच्या फंदांत पडलों नसतो तर बरें होतें; परंतु आतां पाऊल मागे घेणें शक्य आहे असें मला वाटत नाहीं. आम्ही घेतलेला सारा मुख्य शत्रूंना परत दिला तर ते प्रबळ होतील, परंतु शत्रुत्व कमी होणार नाहीं. आमला पराभव झाला झणून ते संतप्त आहेत, आणि आतां आम्हीं त्यांना जें औदार्य दाखवावयाला जाऊं त्यानें त्यांना आपल्याला लागलेला कलंक काढून टाकण्यास संधि दिल्यासारखें होईल. ”

शिंदे होळकरांबरोबर लढाई चालली होती तोंपर्यंत रेसिडेंटाला नेहम, अगदीं सावध रहावें लागत होतें व केव्हां केव्हां भोंसल्याबरोबर कित्येक महत्वाच्या गोष्टीबद्दल बोलावें लागत होतें. त्याच्याबरोबर तह झाल्यावर मग तादृश काम नव्हतें. परंतु मग पेंढऱ्यांचें भय उपस्थित होऊन तें दिवसेंदिवस वाढत चाललें तेव्हां त्यांच्यावर नजर ठेवणें आलें. दक्षिणेंत पेंढऱ्याचा उपद्रव फार दिवसांपासूनचा होता. महाराष्ट्रात लहान थोर गांवाभोंवताले दाट लागलेले निवडुंगाचे फड किंवा बरे वाईट दगड मातीचे तट अद्याप दिसतात. ही अडचण हवी कशाला, असें अलीकडील लोकांना वाटतें व ते नाहींसे करण्याचा उद्योगही थोडा बहुत चालू आहे. परंतु पेंढऱ्यांच्या वेळीं गांवांच्या संरक्षणांला ते फार उपयोगी पडत होते; थोरले बाजीराव साहेब हिंदुस्थानांत स्वाऱ्या करूं लागले, तेव्हां त्यांनीं पेंढऱ्याची पीडा तिकडे दकलली. पुढें शिंदे होळकरांनीं त्यांना हार्तीं घरलें; त्यामुळें ते प्रबळच हात गेले. शिंदेशाई पेंढार आणि होळकरशाई पेंढार अशीं त्यांना नावें पडलीं. शिंदे-होळकरांबरोबर तह होऊन ते जेव्हां स्वस्थ बसले, तेव्हां ह्यांचा आश्रय तुटला. मग त्यांनीं स्वतंत्रपणें आपणच लूट मांडली. त्यांचें मुख्य ठिकाण मध्यहिंदुस्थान. तेथून त्यांच्या मोठमोठ्या टोळ्या निघून दक्षिणदेशीं ह्या समुद्रापासून

त्या समुद्रपर्यंत टोळांच्या झुंडीसारख्या फिरत आणि गरीब विचाऱ्या शेत-कऱ्यांना तलवारीच्या धारेवर धरून लुटीत आणि घोडी लादून वाऱ्यासारखे पार होत. इंग्रजसरकारच्या सुस्तीमुळे त्यांच्या उपद्रवाने दक्षिणदेश दहा वर्षे अगदी बेजार होऊन गेला. ते असे घीट झाले होते की, राजेरजवाड्यांच्या फौजा तर त्यांच्या डोळ्यांना मुळी दिसतच नव्हत्या आणि इंग्रजांचे सैन्य जरी एकादे वेळी त्यांच्या वाटेवर असले, तरी त्याला देखील ते जुमानीत नसत. त्यांची घोडी मोठाली पाठाले नसत, तट्टेच असत; परंतु ती कांहीं विलक्षण मजबूद आणि हवी तेवढी मजल मारणारी असत. एल्फिन्स्टन साहेब ह्मणतो:— “त्यांच्या कांहीं टोळ्या नागपुरापासून सोळा मैलांवरून गेल्या; परंतु आतां मला ते आले असा आरडा ओरडा ऐकण्याची संवय पडून गेली आहे, ह्मणून मी फारशी काळजी करित नाही; नीट सावध असतो आणि त्यांची वातमी ठेवीत असतो. ते केव्हां केव्हां अशा जबर मजला करित असतात की, कोणाला खरे सुद्धा वाटणार नाही. वालेस साहेब ह्मणतो:—“ते उमरावती लुटावयाला गेले तेव्हां मध्ये कोठे मुक्काम न करतां सहा दिवस आणि सहा रात्री सारखे चालत होते, तरी दमले नाहींत. त्यांची दौड आणि नेट असा कांही विलक्षण की, उमरावतीहून त्यांना हांकून लावले त्याच दिवशी त्यांच्यातलीच एक टोळी तेथून साठ मैलांवर बोझार शहरावर जाऊन पडली; आणि डोंगरांतून आपल्या ठिकाणावरून निघाल्यापासून आठ दिवसांच्या आंत वर्धेच्या पश्चिमकांठचा सारा मुलूख, वारणीकोट्यापर्यंत, ह्मणजे सरासरी चांद्याच्या समोरपर्यंत लुटून पुनः तेथे माघारी गेली. त्यांचा जमाव ५००० स्वार आणि २००० पायदळ लोक एवढा मोठा होता.—त्यांतल्या कांहीं टोळ्या पूर्वेस अगदी कुईपर्यंत ह्मणजे नागपुरापासून आग्नेयीस पंधरा मैलांवर येऊन ठेपल्या; तेव्हां दरबार आणि सारे शहर असे धाबरून गेले की सांगतां सोय नाही. मला वाटते, इतके वावरण्याचे कांहीं प्रयोजन नव्हते. पेंढाऱ्यांच्या मनांत असते, तर ते शहर खुशाल लुटते. परंतु त्यांची इच्छा तशी असल्याचे मुळांच दिसले नाही. ”

सन १८०६ च्या फेब्रुआरीत पेंढारी पुनः नागपुराजवळ आले. तारीख ७ रोजी शहरांत मोठी गडबड उडाली. दुसऱ्या दिवशी एल्फिन्स्टन साहेबाने स्ट्राची साहेबाला पत्र लिहिले, त्यांत मजकूर असा आहे:—मागे पेंढाऱ्यां-वढल लिहिले, त्यावर पुढे काय झाले ते मला माहीत नाही. परंतु उत्तरेस त्यांच्या दोन टोळ्या जमल्या आहेत. त्यांतली एक चपऱ्याजवळ सेवनी

येथे आहे. त्यांच्यापुढे, आपला कांहीं निभाव लागावयाचा नाही, असे राजाने मला सांगून पाठविले. तो ह्मणतो:—यावेळीं तुम्ही मदत केली नाही तर शहराची घडगत दिसत नाही. ते लुटून फस्त करतात. आम्हांला तर मदत देतां येत नाही. त्यांना हांकून लावण्यापुढे सामर्थ्य त्यांच्या आंगांत नसावे, इतका तो बलहीन झाला आहे असें मला वाटत नाही; परंतु निराश होऊन रडत न बसतां किंवा त्यांची कशी तरी समजूत करावयाला न लागतां हिंमत घरून लढण्यास उभा राहील तर ! काल मी शिकारीला गेलों होतों आणि पांच जोड पाणलवे (Snipe) पाडले. येथें आल्यापासून हेच प्रथम. पुढें पारवे मारण्याला निघालों, इतक्यांत एक म्हैसुरी स्वार भरघाव येऊन मला सांगूं लागला कीं, पेंढारी येऊन शहरांत शिरले. मी तसाच घोडा टाकीत परत आलों आणि पहातां तर रस्त्यावरले सारे गांव घाबरून गेले आहेत आणि लोक एकत्र जमून घरदार सोडून चालले आहेत. येथें येऊन पहातो तर पेंढारी नाहीत; राजाचेच कांहीं स्वार घाईघाईनें धांवत आलेले पाहून लोक घाबरले आणि गलबला चालला आहे. मग मी एका टेंकडीवर जाऊन गममत पाहूं लागलों. होळकर पुण्यांत शिरला, तेव्हां देखील लोक असे घाबरले नव्हते. कितीएक दुकानांची लूट झाली. लोक अजून देखील स्वस्थचित्त झाले नाहीत. कोले रात्री कारभारीमंडळीनें मला सांगून पाठविलें कीं, सेवनी येथें १०००० पेंढारी जमले आहेत, अशी बातमी आली आहे. मला वाटतें ते बहुतकरून इकडे येणार नाहीत. राजालाही तसेंच वाटत असावेसें दिसतें. तो आपलें सैन्य शहरांत आणतो आहे. तें वेळेवर आलें तर मग पेंढारी शहरावर येणार नाहीत. माझी इच्छा तेवढीच आहे. कारण, तसा प्रसंग आला तर माझ्या इतक्या पुस्तकांचें रक्षण कसें होईल हें एक, आणि दुसरे माझ्याजवळ सरकारी माल पुष्कळ आहे त्याचें रक्षण कसें होईल हे भय मला पडलें आहे. यांतलें कांहीं गेलें तर हल्लींच्या सरकाराकडून भरून मिळेल, अशी बहुधा आशा घरावयास नको. नाही तर मला पेंढारी आलेले पहावयाला नको आहेत असें नाही. कारण, त्यांच्या नांवानें जी धांदल उडवलेली पाहिली तीत मला कांहीं ध्यावयासारखें दिसलें तर प्रत्यक्षांत तसें अधिकच असेल. ”

तरी एकंदरीत पाहतां भोंसल्याच्या दरबारी एडिफिन्स्टन साहेबाचा काळ सांततेत गेला. परंतु तो तरुण असून त्याची उमेद मोठी आणि आपल्या लोकांच्या

मंडळींत असण्याची हौस फार असल्यामुळे त्याला अगदी उदासचें वाटे. त्या वेळीं नागपूर शहर इंग्रजांच्या ठाण्यापासून फार दूर असल्यामुळे आपला एकादा जुना मित्र किंवा कांणी वाटसरू तरी सहज केव्हां भेटेल अशा आशा मुद्दामें नसे. त्यामुळे त्याला तेथें रहाण्याचा कंटाळा येऊन गेला आणि दुसऱ्या एकाद्या दरवारी बदलून जावें किंवा आपल्या मित्राबरोबर विलायतेस जावें अशी इच्छा फार झाली. त्याला कालक्रमण करण्याची साधनें दोनच होती; एक वाचन आणि दुसरें शिकार. वाचनाची गोडी त्याला किती होती हें मागें एकदां सांगितलेंच आहे. नागपुरास त्यानें प्रथम इंग्रजी काव्यें वाचण्यास सुरुवात केली आणि त्यांच्या गुणदोषांबद्दल तो आपला मित्र स्ट्राची साहेब यास एकावर एक पत्रें लिही. तोही त्याच्याच सारखा विद्याव्यसनी होता. तो उत्तयस उशीर लावीत नसे. एल्फिन्स्टन फारसी कवींचे ग्रंथही वाचीत असे; आणि आपला मित्र जॅकनिस् साहेब, शिद्याच्या लष्करांतल्या रेसिडेंट, याला त्यांच्याविषयी लिहीत असे. परंतु ते सारें भ्रमोत्पादक असल्यामुळे त्याच्या मनावर अपायकारक परिणाम घडूं लागला, मनाला अधिकच उदासीनता येऊ लागली, ह्मणून त्यानें ते वाचण्याचें सोडून दिलें. तो आपल्या मित्राला ह्मणतो—त्यांच्या वाचनानें मन उदास होत असतें असं मी नेहमी म्हणत असतो, हें तुझाला माहीत आहेच.—ग्रीक भाषेचा अभ्यास त्यानें बनारस येथें असतांनाच सुरू केला होता, तो तो लढाईत गेला तेव्हादेखील बंद पडला नव्हता; आणि आतां त्यानें तो चांगलाच चालविला. त्या भाषेंतले पुष्कळ ग्रंथ त्यानें वाचले. त्यांत होमर कवीचें महाकाव्य ईलियड आणि थुसिडिडीस याचा प्रख्यात इतिहास हे त्याला फार आवडत असत. त्या भाषेचा अभ्यास कठीण होता, परंतु त्याला जी. मित्रमंडळी भेटे, ती व विशेषतः जॅकनिस् आणि क्लोज साहेब हे त्याला उत्तेजन देत; त्यामुळे त्याला उमेद येई. असा त्याचा वाचनक्रम चालला असतां विलायतेहून एक पुस्तकांची पेटी आली; तींत वॉल्टर स्कॉटचें *The Lay of the last minstrel* हें काव्य आलें. तें वाचून त्याला फारच आनंद झाला. पुढें पुष्कळ पत्रांत त्यानें त्यांतलीं अवतरणें दिली आहेत.

एल्फिन्स्टन साहेबाची रोजनामा लिहिण्याची बहिवाट पहिल्यापासून होती. वर्षास नवी बही सुरू करतेवेळीं तीघर तो आरंभी आपल्याला प्रिय असेल त्या काव्यांतलें एक चांगलेंतें वचन लिही. त्यांत तो आपली रोजची सारी

हकीकत लिहून ठेवीत असे; परंतु कामासंबंधी किंवा राजकीय प्रकरणी गोष्टी बहुधा लिहीत नसे. कांहीं दिवस रोजनामा अगदी बंद असे, परंतु त्या-विषयी त्याला मग वाईट वाटे. नागपुरास गेल्यावर कांहीं दिवस रोजनामा चालू नव्हता. तो पुढे सन १८०५ च्या अखेरीस सुरू झाला. त्यांत तो ह्मणतो:—माझा जो काळ इतका संतोषाने गेला आणि ज्याविषयी ह्या एकांत-वासांत मला वारंवार वाईट वाटेल असें मला खचित वाटतें, त्याची रोजची हकीगत मी नीट लिहून ठेविली असती तर बरे होतें.—पुढें एक दिवस तो लिहितो:—आज पर्जन्य पडत असल्यामुळे मी विचार करीत बसलों आणि आपले मागचे रोजनामे काढून वाचू लागलों. सन १८०३ च्या अवलीस माझ्या अंगांत किती चलाखी आणि मला किती हौस होती, हें पाहून मला आश्चर्य वाटलें आणि आतां त्यांतला कांहीं अंश सुद्धां उरला नाहीं ह्मणून वाईट वाटलें. यांत खरे असें आहे कीं, दुसऱ्या लोकांचे अभिप्राय कळले ह्मणजे आपल्या मनावर जे कांहीं बरे वाईट परिणाम होत असतात, तो संस्कार मी इतके दिवस एकीकडे पडल्यामुळे माझ्या मनाला मुळींच नाहींसा झाला आहे. शिवाय, माझी महत्वाकांक्षा पूर्ण होण्याला मार्गच नाहींसा झाला आहे. माझी जागा एकादें मोठें कृत्य करून दाखविण्यासारखी नाहीं. बुद्धि चालवण्यासारख्या खेळांची सुद्धां येथे सोय नाहीं, त्यामुळे मला बहिरी-च्या आणि कुत्र्याच्या शिकारीचा नाद धराग लागला आहे. ह्या क्षुल्लक गोष्टी मनुष्याच मन वाजवीपेक्षां फाजील वेधीत असतात. तरी मी आपला सगळा वेळ त्यांत जाऊ देत नाहीं; वाचतो आणि विचार करतो.

आपलें वाचन अगदीं निर्वेधपणें चालवें ह्मणून एल्फिन्स्टन साहेबांन नागपुरापासून कांहीं मैलांवर कन्हन (Canhan) नदावर एक बंगला बांधला आणि सारे काम आटपून तो तेथें जाऊन बसत असे, त्याचें नांव Falconer's hall (बहिरीवाल्याचा दिवाणखाना) असें त्यानें ठेविलें होतें. तेथून त्यानें स्ट्राची साहेबाला एक पत्र लिहिलें, त्यांत खाली लिहिल्याप्रमाणें मजकूर होता.

मी आलीकडे एकीकडेसी एक जागा बांधली आहे, तेथें कांहीं दिवस राहिलों आहे. येथें मी कामाचें तोंड देखील कसें तें पहात नसतो. युरोपांत पाठवा-बयाचीं पत्रे लिहितों, तिकडून आलेलीं मागलीं पत्रे वाचतो, तुमचीं जुनीं पत्रे वाचतो, व केव्हां केव्हां ग्रीक अभ्यास वगैरे करतो. कामाचें अगदीं नांव

घेत नाही. अशा तयारीने आज युरोपांत पाठवावयाचीं पत्रे लिहीत आणि घराविषयीं विचार करीत बसलों होतो. त्यावेळीं एक दोन तास मला जसा आनंद झाला होता तसा केव्हांच झाला नसेल. घरचीं सर्व सुखें आणि ज्या मनुष्यांना पाहून आतां फार दिवस झाले, त्यांच्याबरोबर विशेष स्थळीं फिरलेलें, तेव्हां झालेलीं भाषणें, सकाळचें फिरणें, उन्हाळ्यांतलीं संध्याकाळचीं मनोहर शोभा आणि कांहीं स्थळांची विशेष शोभा मला आठवते ती, इत्यादि गोष्टींचें मला स्मरण झाले. तेव्हां मला कोणी सहज पाहिलें असतें तर मी मोठ्या सुखांत निमग्न झालेला आहे असें त्याला वाटलें नसतें. कारण मी आपल्या विछान्याच्या खोर्लीत दार लाऊन बसलों होतो आणि सारख्या अभ्रुधारा सोडीत होतो. परंतु मला इतका आनंद झाला होता कीं, त्याचें मला वर्णन करतां येत नाही. अखेर मला दुःखाच्या गोष्टी स्मरूं लागल्या आणि खरोखर रडे आलों. कांहीं मित्रमंडळीं मेली त्यांबद्दल आणि तसेंच तेथें असतांना जो काल गेला आणि ज्या सुखदुःखाच्या गोष्टी घडल्या त्यांचें नांव पुनः ध्यावयास नको ह्मणून वाईट वाटलें. आतमंडळीच्या वियोगाचें दुःख तुझीं पुष्कळ अनुभावलें आहे, परंतु आई मेली, बाप मेलाला, मग भावाबहिणींना कोणी पुसणारें नाही ह्मणून तीं चार चोर्हीकडे गेलीं ह्मणजे केवढें दुःख होतें, आणि सारीं एका ठिकाणीं होतों तेव्हां केवढी शांतता आणि किती सुख होतें, सगळीं एकत्र असण्याचें मूळ तें नाहीसें झालें, आतां पुनः सर्व एका घरांत कधींच जमणार नाही, असें मनांत आलें ह्मणजे किती वाईट वाटते, तें तुझाला काय कळणार ? आतां कदाचित् असें असेल कीं हें आपल्या गृहस्थितीचे चित्र मी पाहिलें तेव्हां अगदीं लहान होतो ह्मणून मला तें इतकें सुंदर दिसलें; आणि तसें असलें तर तो भ्रम नाहीसा झाल्यावर मग ते पुनः दिसण्याचा प्रसंग आला नाही हें सुदैवच समजलें पाहिजे. आपले कोणी आत इष्ट मेलें ह्मणजे रडण्याची चाल आहे, ह्मणून रडावयाचें अशा मताच्या, लुच्चा, मूर्ख-लोकांपैकीं कोणाच्या हातांत हे पत्र सांपडलें तर ते मला खचित वेडा ठरवितील. तें असो; माझी मरण पावलेली आत इष्ट मंडळी मला फार प्रिय असली तरी ह्या चालीस अनुसरून रडावें असें माझ्या मनांत येत नाही.

* जगन्नाथराय पंडितांनीं रसगंगाधरामध्ये हें निःसीम आनंदाचें लक्षण असें लिहिलें आहे तें पहावें.

परंतु मला आपल्या मनाच्या कोमलतेबद्दल अभिमान वाटतो; आणि मी जितका निर्दय प्राणी आहे असें मला वाटत होतें तितका नाही, हें पाहून आनंद होतो. ह्या देशांत आल्यानें मनावर भयंकर परिणाम घडतात. येथें जर कोणार्थी स्नेह जोडला नाही तर मनाला कशाचाच ओढा लागत नाही, आणि आपली सद्यता वगैरे मनोघर्म दाखविण्यास संधीच येत नाही; तेणेंकरून मन सुस्त होतें, आणि मनुष्य थंड एकलकोंडा आणि उदास होतो.”

याप्रमाणे नागपुरास असतांना एल्फिन्स्टन आपला काळ एकांतस्थळीं अभ्यासांत आणि विचारांत घालवीत होता. तेथें क्लोज साहेबाची संगति त्याला आवडे. वेलेस्लीसाहेबानें त्याला पाहिजे तो अम्मलदार बरोबर देतो ह्मणून सांगितलें होतें त्याप्रमाणे त्यानें ह्यास मागून घेतलें होते. त्याचें वाचना-शिवाय कर्मणुकीचे दुसरें साधन शिकार हें होतें. आमच्या इकडची बहिरीची शिकार त्याला आवडत असे. शिवाय कुत्र्यांकडून जनावरें मारवणे व पाखरे मारणें हे खेळ होते.

तो पुण्याहून निघाला तेव्हां त्याची प्रकृति बिघडलेली होती, ती सुधरत जाऊन लढाईची घामधूम संपेपर्यंत चांगली होती, पुढे भोंसल्याच्या स्वारींत दाखल होऊन नागपुरास जात असतांना वाटेत बिघडली व तेथे जाऊन राहिल्यावर मध्ये मध्ये बिघडत असे. नागपुरास जात असतांना ती बिघडली तेव्हां त्याने असे लिहिलेलें आहे—“ मला वाचावयाला वेळ नाही, आणि मी पुण्यांत असतांना जशी भयंकर स्थिति झाली होती तशी हळू हळू होत चालली आहे. मला अंगांत तरतरी आणली पाहिजे आणि वाचलें पाहिजे; जर वाचले नाही तर विचार केला पाहिजे; परंतु रिकामें आळसांत वेळ घालवीत वसतां कामा नये.” त्याला केव्हां केव्हां अगदीं उदास वाटत असे. त्यानें स्ट्राची साहेबाला पाठविलेल्या पत्रांत त्याविषयीं पुष्कळ उल्लेख आहेत, आणि त्याच्या पुढच्या पुढच्या रोजनाभ्यांत पुष्कळ ठिकाणीं तसें लेख आहेत. त्याला जी उद्विग्नता येत असे तिचें कारण केव्हां केव्हां त्याच्या शरीरप्रकृतीचें अस्वास्थ्य हें असे; परंतु त्याच्या मनाची स्वाभाविक तऱ्हाच तशी होती हें मुख्य कारण होय आणि कित्येक वेळ त्याला अत्यानंदाचें भरतें येऊन गेलें ह्मणजे मागाहून असें होई. अशीही आर्धाच सारी सिद्धता होती आणि तशीच त्याला एक वाईट खोड होती त्यामुळे तीं कारणें बळावत गेलीं. त्याला अशी संवय होती कीं उगाच कांहीं तरी कल्पना करीत

बसून मनाला हवें तिकडे पाहिजे तसें भडकूं द्यावयाचें. त्यामुळें तो भलत्या भलत्या तरंगांत अगदीं गर्क होऊन जाई. पुढें त्याचें त्यालाच वाईट वाटे आणि मी अगदीं मूर्ख आहे असें आपल्याशींच ह्याने आणि आतां ही संवय अगदीं सोडून द्यावयाची असा निश्चय करून तो त्या उद्योगास खरोखर मनापासून लागे. त्यानें एका पत्रांत असें लिहिलें आहे कीं मी आतां फारसी कविता वाचण्याचें सोडून दिलें आहे; कारण तीं अस्पष्ट सद्विध कल्पनांनीं भरलेली असते; तीं वाचल्यानें मनावर अहितकारक परिणाम होतात आणि तेणेंकरून माझी नेहेमीचा उदासीनता अधिकच वाढते.

तो एकांतवासांत रहात असे तेही त्याचें मन उदास होण्याला एक कारण झाल्यावांचून राहिलें नाहीं, परंतु तो मनांत भलत्या भलत्या कल्पना आणून त्यांत अगदीं गढून जात असे, तसें करतां ना ह्याने त्याच्या मनाची स्थिति इतकी विषडली नसती.

त्या प्रकरणीं लिहितांना तो स्वतः असें ह्याने—मला महिना ३००० रुपये मिळूं लागल्यापासून मी अनेक गोष्टी मनांत आणण्याचें अगदीं सोडून दिलें आहे; त्यामुळें आतां बरे आहे. नागपुरास आल्यापासून मी फार उद्धट आणें निर्दय झालों आहे. याचें कारण माझ्या चाकरीची जा तन्हा आहे ती असावी असे मी ह्यानें, तें मला पुष्कळ अंशीं सारासार विचाराने वागावें लागतें आणि सम्यक्तेचे विचार वाजस टकलागे लागतात. परंतु मला वाटतें सारा दिवस शिकारीत, खाण्यात आणि पाचकळ बोलण्यांत वेगरे घालवावा अशी जी असभ्यपणानें वागण्याची रीत आहे तीच विशेषतः या गोष्टीस कारण असावी. ”

नागपुरास बरेच दिवस गेल्यावर व प्रकृति विषडल्यामुळें, एल्फिन्स्टन-साहेबाच्या मनांत रजा घेऊन कलकत्त्यास जावें असें आलें, आणि त्यानें एक वर्षाची रजा मागितली. आपला मित्र अब्दुल साहेब याला त्यानें त्याविषयी पत्र लिहिलें त्यांत तो ह्यानें “ माझी प्रकृति खरीच विषडली आहे. येथच्या कामावर कोणाला नेमावे याची मोठीशी काळजी नको. येथें पडणारें काम एकादें पोर देखील करील. ह्याजसाहेबाला नेमलें तर तो कठीण प्रसंगां देखील करील. दक्षिणेंतून येणाऱ्या कोणाहीपेक्षा तो चांगलें करील. ” असे. अखेर रजा मंजूर होऊन आली आणि त्याच्या जागीं जेकिन्स साहेबाची नेमणूक झाली. त्या उभयतांचें सर्व प्रकारें साम्य होतें. एल्फिन्स्टनसाहेब

रजा भरून परत आल्यावर दोघांनीं बसून श्रीक भाषेचा अभ्यास परीक्षेला जाणारे उमेदवार आस्थेनें करतात तसा चालविला. पुढें कांहीं वर्षांनीं पुनः त्यांची गांठ पुण्यास पडली तेव्हांही त्यांनीं तोच क्रम चालविला. जेकिन्स साहेब आला तेव्हां एल्फिन्स्टनसाहेब त्याला भेटण्याकरितां पुढें कोइलाड्यास गेला. परंतु त्यानें बोणेवाड्यास मुक्काम केला होता. तेथे एक वाघ होता त्यानें १७ मनुष्ये मारली होती. त्याची शिकार करावी ह्मणून त्यानें एल्फिन्स्टन साहेबासच पुढें बोलाविलें. तो लागलाच गेला. तीच उभयतांची प्रथम भेट. त्यांनीं वाघाचा शोध पुष्कळ केला, परंतु तो कांहीं सांपडला नाही. एक लहानसा वाघ दिसला त्यावर त्यांनीं गोळ्या घातल्या. ते हत्तीवर बसून गेले होते. हत्ती घाबरून पळत सुटले, पुढें पाऊल टाकतना. तेव्हां लाईड साहेब उंटावर बसला. एल्फिन्स्टनसाहेबाला उंट मिळाला नाही ह्मणून तां माघारा फिरला. इंग्लिश लोकांच्या शिकारींत ही गोष्ट प्रथमच घडली ह्मणून हिची प्रसिद्धी आहे. वाघाचा एक पेटा मेल परंतु थोरला वाघ कांहीं मिळाला नाही ह्मणून सारे माघारे आले. तें पाहून त्या गांवचा एक शिकारी ह्मणाला चला मी वाघ दाखवितों. त्यानें बोलल्याप्रमाणें अगदीं जाळी जवळ जाऊन वाघ दाखविला. तो फार मोठा असून त्याच्याकडे धीटरणानें पहात स्वस्थ उभा राहिला. एल्फिन्स्टन साहेबाला त्याचें तोंड आणि पुढचे पाय मात्र दिसले. लाईड साहेबानें गोळी घातली परंतु ती कांहीं लागली नाही; वाघ निघून गेला. दुसऱ्या दिवशीं पुनः त्याचा शोध करीत ते हिंडले, परंतु तो दिसला नाही. मग ते नागपुरास गेले. तेथें कामासंबंधानें व दत्तरासंबंधाने उभयतांचें पुष्कळ बोलणें झालें. एल्फिन्स्टन साहेबाने राजाचा निरोप घेतला आणि आपल्या प्रिय बंगल्याचें दर्शन घेतलें तेव्हां तेथें क्लोजसाहेबाबरोबर स्वस्थपणानें घालविलेल्या दिवसांचें त्याला स्मरण झालें.

मग सन १८०७ च्या जानेवारीच्या २७ व्या तारखेस तो कलकत्त्यास जाण्यास निघाला आणि भोंसल्याच्या राज्याच्या ईशान्येकडील पर्गणा जो छोटा नागपूर त्यांतून सरळ मार्गानें चालला. हा प्रदेश अगदीं जंगली आणि त्यांत चोरवडाही फार होता ह्मणून बंदीबस्ताकरितां स्वार, शिपाई वगैरे अवश्य तितका सरंजाम त्यानें बरोबर घेतला होता; आणि आरल्या करमणुकीकरितां पुष्कळ पुस्तकेंही घेतलीं होती.

अलीकडे पेंढारी ह्या जंगली मुलखांत शिरले होते. नागपुरापासून तीन मजलांवरच्या एका गांवच्या पांडिताला त्यांनी नागविलें होतें. त्याने आपली इकीगत एल्फिन्स्टन साहेबाला सांगितली. तो हणाला, पेंढारी तूमोडर गांवाजवळ आले अशी बातमी आली तेव्हां मी आपली चीजवस्त घेऊन जंगलांत पळालों. दुसऱ्या दिवशीं त्यांनीं येऊन त्या गांवचे कांहीं लोक कैद केले आणि माझा शोध केला. मी लपलों होतो तेथें येऊन त्यांनी मला गांठलें आणि माझा ५००० रुपयांचा विषय आणि एक मूल नेलें. मग मी फकीर होऊन त्यांच्या मार्गे विनवणी करीत लागलों. अखेर कृपा करून त्यांनी मला मूल परत दिलें. ”

एल्फिन्स्टन साहेब जात जात खैरगड, रतनपूर, उदेपूर, छोटानागपूर ह्यांवरून बरदान प्रांतांत गेला. मग तेथून डांकमार्गानें कलकत्त्यास गेला. वाटेनें रोजनामा लिहिलेच होता; त्यांत त्या मुलखाचें स्वरूप आणि त्यांतल्या जंगली लोकांची स्थिति याविषयी लेख आहेत. त्या लोकांच्या भाषाविषयी व त्या कोणकोणत्या ठिकाणीं चालतात याविषयी त्यानें विशेष चौकशी केली. जगांतल्या सर्व भाषांच्या गुणदोषांचें सामान्य निरीक्षण करण्यास लागणारीं साधनें जमवावीं असं रशियांतल्या कांहीं विद्वान मंडळीनें मनांत आणून तो उद्योग सुरू केला होता. तेथच्या राणीनें तो विषय हार्ता घेतला होता. सर जेम्स ग्यार्किटॉश हणून एक विद्वान गृहस्थ होता तो त्या कार्मी मनःपूर्वक श्रम करीत होता. त्याच्या सूचनेवरून एल्फिन्स्टन साहेब डोंगरी लोकांच्या भाषा व त्यांचे पोटभेद यांचा शोध करीत होता. कांहीं आठवडे गेज खपून त्याने कांहीं कोश तयार केले आणि ते सर जेम्स याजकडे पाठविले. तेव्हांपासून त्या विषयाकडे त्याचें लक्ष लागलेलें होतें हणून त्यानें हा उद्योग केला असवा. परंतु त्यानें तयार केलेले कागद शिळक राहिले नाहींत, कांटे गहाळ झाले; ही दुर्दैवाची गोष्ट होय. पुढें तें काम हिस्लॉप नामक एका पाद्रीनें तडीस नेलें. मराठ्यांचा अम्मल जुलमी होता अशाबद्दल त्याच्या रोजनाम्यांत लेख आहेत. नागपुरापासून तो फार दूर गेला नाहीं तो एका गांवचा पाटील त्याच्याकडे येऊन स्वारांकरितां घास, दाणा वगैरे सरकार लोकांकडून घेतें व त्यांना नागपुरांत नेऊन इमारतींच्या कामावर लावतें आणि त्या बदल कांहीं देत नाहीं असें सांगूं लागला.

रतनपुरापासून तीन मजला तिळकाव्या येथे त्याला पुनः तशीच रड ऐकू आली. तो झणतो—खेडेगांवचे लोक माझ्याशीं मोकळेपणानें बोलतात आणि उपयोगी पडतात. मागले सरदार मोडले त्यांबद्दल व मराठ्यांच्या जुलमाबद्दल ते निःशंकपणानें बोलतात. ते फार गर्विष्ठ व उद्धट आणि तुमची भेट होण्याला किंवा तुमच्याशीं अघळपघळ बोलण्याला अडचण पडत नाही असें ते मला अनेक वेळ बोलले. मी त्यांना त्यांच्या सरकारच्या उलट बोलण्याला केव्हांही फूस देत नाही हें खरें, परंतु माझ्या जवळ राजाचे हरकारे किंवा दुसरे कोणी उभे असले तरी ते बोलण्यास भीत नाहीत.

एल्फिन्स्टन साहेबाला शिकारीचा नाद लागलेला असल्यामुळे त्या जंगली मुलखांतल्या लोकांशीं तो त्या विषयावरही बोले. पांच मजला पुढें गेल्यावर परतगांव येथे त्याला असें कळलें कीं, त्या मुलखांतल्या लोकांना एक वेळ मराठे आणि पेंढारीही पुरवते, परंतु जे चार पायांचे शत्रु उठले होत त्यांच्या-पुढें त्यांचा टिकाव लागेनासा झाला होता. जवळच्या एका गांवचा पाटील आपलीं मुलें बरोबर घेऊन त्याला भेटावयाला आला; त्यानें कांहीं फरमासही आणली होती. त्यानें सांगितलें “इकडे रानरेड्यांचा उपद्रव फार आहे. त्यांचे कळपाचे कळप येऊन शेतांचा फडशा पाडतात. आम्ही मजबूत आवारें करतो, परंतु ते तीं मोडून आंत घुसतात. एकेक कळप पांच पांच-शांचा असतो आणि त्यांतले दहा बारा जरी गोळ्या घालून मारले, तरी बाकीचे भीत नाहीत. त्यांना मारण्याचेंही कठीण आहे. कारण, तीं तर त्यांवर चालतच नाही. तोड्याच्या बंदुकीच्या पांच चार गोळ्यांनीं वाघ सहज मरतो, परंतु ही स्वारी तितक्याही खाऊन खुशाल निघून जाते. यांच्या उपद्रवांमुळे पुष्कळ गांव ओसाड पडले आहेत.” साधारण रेड्यांपेक्षां हे फार मोठे असतात. अशीच एक दुसरी^१ जात आहे तिला गोर म्हणतात. गोर (Gore) मध्ये आणि रेड्यांमध्ये अंतर म्हटलें तर गोराचे खूर रेड्यांच्या खुरांपेक्षां लांब असतात.

तेथून पुढें एल्फिन्स्टन साहेब उदेपुरास गेला, तेथच्या गोंड राजाचा मुलगा त्याला भेटावयाला गेला. त्याच्याबरोबर तो वाघ मारण्याच्या गोष्टी बोलला. त्यांत त्याला असें कळलें कीं, महुना झणून एक लहान विषारी वनस्पती आहे, तिनें विषदिग्ध* केलेल्या तीरांनीं गोंड लोक वाघ मारतात.

* मनुस्मृतीत विषदिग्ध वाण सांगितलेले आहेत; ते असेच कांहीं असावे.

ती ते तीरांत अडकवितात. वाघाला त्या तीराची जखम झाली झणजे थो-
ड्याशा तासांनी तो मरतो. लढाईत सुद्धा ते तसलेच तीर मारते, परंतु
त्यांना खर्च फार येतो झणून तसें करीत नाहीत. प्रत्येक असामीजवळ
तसला एक एक तीर असतो, कांहीं असामीजवळ दोन असतात. येथल्या
चांगल्या तिरंदाजाला पन्नास पावलांपलीकडे निशाण मारतां येत नाही.

तेथें त्याला असें कळलें कीं, आपला मार्ग सोडून थोडेंसें दूर, कांहीं
वर्षांपूर्वी एका शेतांत एक मोठा झरा अकस्मात् वाहू लागलेला आहे;
त्याला लोक नवी नर्मदा म्हणतात आणि तेथें मोठी यात्रा जमते.
तें स्थान पहाण्याचें मनांत आणून तो लागलाच तिकडे वळला.
खैरगडाहून सरळ गेलें तर तें बरोबर सोळा मैल आहे. तेथले लोक त्याला
गोंडी एक कोस म्हणतात. सुमारे सहा फूट लांब, पांच फूट रुंद आणि
आठ फूट खोल, असें एक कुंड असून त्यांतून मोठ्या जोरांनें कारंजासारखें
पाणी वर येत आहे व त्याबरोबर रेंती येत आहे आणि दोन अडीच हात
रुंद असा प्रवाह पडून तो भरून चालला आहे, असें त्यानें पाहिलें. तेथें
दोन बैरागी बसलेले होते. आणखी पुष्कळ लोक होते, परंतु त्याला कोणी
फारशी हरकत केली नाही; पाण्यांत हात घालूं दिला. त्यानें एका गोसाव्याला
पैसे देऊन त्याला तळाशीं बुडी मारून तेथची रेंती आणावयास सांगितलें.
ती पाहून पाण्याला केव्हां गंधकाचा वास येतो का? अशी त्यानें चौकशी केली.
थोडा वास येत असतो, रात्री पाणी ऊन असतें आणि दिवसा थंड असतें,
हा प्रवाह सुरू होऊन तीन वर्षे झालीं, पहिल्यानें झरा लहान होता, मग
पुढें पुढें मोठा होत गेला असें सर्वांनीं सांगितलें. त्या गोसाव्यांनीं त्याच्या मूळ
उत्पत्तीची हकीकत सांगितली. ते म्हणाले, 'एक मुलगा हल्ली हांकीत
होता, त्यानें काळें वस्त्र पांघरलेला एक मनुष्य जमिनीवर बसलेला पाहिला.
त्यानें हातांत एक कांसव घरेलें होतें आणि त्याच्या खालून थोडेंसें पाणी
वहात होतें. त्या मुलानें जवळ जाऊन पहातांच त्या मनुष्यानें तें कांसव
मारलें, त्याबरोबर पाण्याचा प्रवाह एकदम सुरू झाला आणि तो मनुष्य
तेथच्या तेथें दिसेनासा झाला.'

हें स्थळ खैरी गांवाजवळ आहे. त्याला नवें अमरकंटक (आम्रकंटक)
असें झणतात आणि तेथे वर्षांतून तीन जत्रा भरतात.

कळकत्यास पोहोचून एल्फिन्स्टन साहेब तेथच्या मंडळींत शिरला तेव्हां

त्याला अत्यंत आनंद झाला. नवीन गव्हर्नर जनरल लॉर्ड मिंटो याने लेव्ही भरली तीत त्याची प्रथमची भेट व ओळख झाली. उभयतांच्या कुळांत पिढ्यान्पिढ्या वैमनस्य चालत आलेले होते; परंतु मिंटोने त्याचे स्वागत चांगले केले. तरी एल्फिन्स्टन साहेबाच्या मनांत वैरभाव जागृत होता असे त्याच्या लेखावरून दिसते. (ईस्ट इंडिया कंपनीच्या) चेअरमनचे तुझी भाईबंद अहा का असे लॉर्ड साहेबांनी विचारलेले त्याला पुरवले नाही. तो त्याला Gibby Elliot किंवा the Laird of Stobbs असे म्हणे.

एल्फिन्स्टन साहेबाला बायकामंडळीत बसणे आणि त्यांच्याशी बोलणे चालणे फार आवडत असे. ते सुख त्याला सहा वर्षांत मिळाले नव्हते, ते कलकत्त्यांत आल्यावर मिळाले; तेव्हां त्याला आनंदसागरांत बुडाल्यासारखे झाले. एका रात्री मेजवानीला जाऊन आल्यावर दुसऱ्या दिवशी त्याने आपला मित्र स्ट्राचीसाहेब याला पत्र लिहिले त्यांत ती हकीगत लिहून तो पुढे म्हणतो—किती पुष्कळ बायका, आणि काय ते हसणे खिदळणे आणि किती नटणे मुरडणे ! मी त्यांत म्हणजे स्वर्गसुखांत होतो आणि गिबी इलियटाला ठार मारण्याचे केव्हाही मनांत आणले नाही. '

लॉर्ड मिंटोविषयी त्याचा ग्रह कांही वाईट नव्हता. त्याचा सभ्यपणा त्याला चांगला वाटला; तो लोकप्रिय होईल असेही वाटले, परंतु तो पत्रांत असे म्हणतो—बारलोजवळ त्याचे जे भाषण झाले त्यावरून तो त्या * लुच्चा थेर-ड्यासारखाच डामडौली होईल असे वाटते.

* एल्फिन्स्टन साहेबाने आपल्या पत्रांत हे विशेषण हलकटपणाने मार्किस् ऑफ वेलेस्लीला पुष्कळ ठिकाणी लावलेले आहे. त्याच्या राज्यकारस्थानांची टर उडवून त्यावर त्याने एक ग्रीक भाषेतला चुटका लागू केला आणि स्ट्राची साहेबाला जे अगदी प्रथम पत्र पाठविले त्यांत तो लिहिला. ते पत्र त्याने त्याला जाऊन टाकावयास लिहिले होते. असईची लढाई झाल्यावर त्याचे मत पालटले आणि मग तो वेलेस्लीच्या मताचा पुरस्कर्ता, त्याचा अगदी भक्त बनला. तो राज्यकारभार सोडून विलायतेस जावयास निघाला, तेव्हा त्याच्या कारकीर्दीची मोठी तारीफ करून वर्तमानपत्रांत छापण्याकरिता त्याने एक स्तुतिपर लेख लिहिला. वेलेस्ली साहेब जातेवेळी मानपत्रे घेणार नाही असे प्रसिद्ध झाले तेव्हा त्याने त्याच्यावर एक कवन केले आणि त्यांतल्या कांही

भाग ६ वा.

शिंद्याचें लष्कर. सन १८०८.

एल्फिन्स्टन साहेब कलकत्यास कालक्रमण कसें करीत होता याजवद्दल कांहीं लेख नाहीत, परंतु त्यानें आपल्या मित्रास पाठविलेल्या तेवढ्या पत्रावरून अनुमान होतें. त्याच पत्रांत तो ह्मणतो, माझ्या रजेला मुदत नाही; ह्मणजे दिसेंबरमध्ये रस्ते चालू होत तेथपर्यंत तर रजा आहेच. त्याप्रमाणें तो दिसेंबरमध्ये निघून गलबतांतून जाऊन मच्छलीपट्टणास उतरला. तेथून डांकमार्गानें हैदराबादेस गेला आणि तेथून गोवळकोंड्यास गेला. तेथपासून रोजनामा आहे, त्यांत वाटेनें लागणाऱ्या मुलखाचें व त्याच्या स्थितीचें वर्णन आहे. तो ह्मणतो, जागोजाग गांव उद्वस्त जाहलेले दिसतात. गोदावरीच्या दोही बाजूस, मुदनूरपासून गोवळकोंड्यापर्यंत असें आहे. पुढें कांहीं शेती-भाती दिसते. देशांत स्वस्थता नाही. दरवडेखोरांच्या टोळ्या जिकडे तिकडे हिंडत असतात. त्यांचे मुख्य असतात त्यांना नाईक म्हणतात; त्यांचा उपद्रव फार आणि निजामसरकारचा जुलूम त्यांच्याही पेशां जबर, अशामुळें कांहीं सुधारणा होत नाही.

एल्फिन्स्टन साहेबाला कांहीं कोणी दरवडेखोरांनीं लुटलें नाही, परंतु चोरांनीं गांठले. ते गांवोगांव आहेतच, परंतु त्या मुलखांत विशेष होते. तो ह्मणतो—“इकडचे लोक पटाईत चोर अशी त्यांची ख्याती आहे आणि ती त्यांनीं आह्मांला खरी करून दाखविली. एकलारा येथें चोरांनीं त्याच्या तंबूंत शिरून कांहीं जिन्नस नेले. त्यांचा तपास लावण्याकरितां त्यानें गांवांत

[मागील पृष्ठावरून पुढें चालू.]

पंक्ती मासल्याकरितां आपल्या मित्राकडे पहाण्यास पाठविल्या. झैसूरच्या राज्याची स्थिरस्थावरता झाल्यानें त्यांतील लोकांस फायदे झाले आणि त्यानें जें चांगलें वाट्यर्थ केलें त्याच्या योगानें मराठ्यांचा कमकुवतपणा प्रथम निदर्शनास आला असें त्यांत वर्णन केलें होतें. मराठे मंडळ हें एक मोठें धिप्पाड भूत असून त्यावर जेव्हां नीट शिस्तवार हल्ला झाला तेव्हां तें पार कोणी-कडच्या कोणीकडे नाहीसें झालें असें वर्णन केलें होतें.

पाटलाकडे स्वार पाठविले. पाटील वेशीबाहेर येईना ह्मणून ते जवरीनें आंत जावयास निघाले, त्याबरोबर आरडाओरड होऊन ढोल वाजतांच शेतांतून वगैरे चोर्हीकडून लोक जमले आणि गोफणगुंड्यांचा मार सुरू करून त्यांनीं सान्यांना पळवून लाविलें. एक स्वार जखमी झाला. नांदेडास साहेबाचा एक घोडा चोरांनीं नेला.

भोसल्याच्या राज्याच्या हद्दीवर करजा येथें कर्नल डव्हटन साहेबाची छावणी होती तो निजामाकडे जी फौज होती तीत होता. त्याची भेट झाली, तीत हैदराबादेस मागच्या वर्षी जेव्हां शिपायांचीं पलटणें बियरलीं होती तेव्हांची सारी खरी हकीगत त्याला कळळी. शिपायांनीं दाढ्या अशा राखाव्या, भिशा अशा राखाव्या, वगैरे गोऱ्या अम्मलदारांनीं कांहीं नियम केले होते, आणि ते सक्तीनें वजाऊं लागले तेव्हां आतां हे आह्माला वाटवणार असा त्या शिपायांचा समज होऊन ते वंडाला प्रवृत्त झाले. अगदीं वेल्हूरच्याप्रमाणें होत होतें, परंतु ती बातमी फुटली त्याबरोबर उमजून अम्मलदारांनीं ते नियम रद्द केले तेव्हां त्यांची समजूत झाली.

तेथून कांहीं मजला पुढें गेल्यावर नागपुराहून जॅकेन्स साहेब व आणखी कांहीं मंडळी त्याला भेटण्याकरितां निघून आली होती त्यांची गांठ पडली. ते सारे मिळून उमरावतीवरून एलिचपुरास गेले; तेथें कांहीं दिवस राहून तेथून नागपुरास गेल. असें वांकडें जाण्याचें कारण त्यावेळीं भोसल्याच्या मुलखांत पेंढान्यांचा उपद्रव फार झाला होता. ते रांसडेन्सीच्या अगदीं जवळ गेले होते. रघोजी चाद्याहून नागपुरास यावयास निघाला होता तो, त्यांना भिऊन माघारा गेला. ते दक्षिणेकडे चांद्याइतके दूर गेले नाहींत. नाचणगांवावरून उत्तरेकडे वळले आणि बाहादूर नेवला परगण्यांतून बरहामपुराकडे गेले. एल्फिन्स्टन घोड्यांचे आणि भेंण्यांचे टप्पे ठेऊन उमरावतीस जाऊन पोहोचला. त्याच दिवशीं चारपांच हजारांची एक टोळी त्याच वाटेनें गेली. त्याचा तंबू वगैरे सामान चाललें होतें तें त्यांनीं छुटलें, आणि तीन उंट आणि कांहीं माणसें घरून नेलीं. पुढें हळू हळू तीं सुटून एलिचपुरास दाखल झालीं. एका असामीला त्यांनीं मलकापुरापर्यंत नेलें होतें. त्याचे हाल वगैरे कितपत झाले ती एल्फिन्स्टन साहेबानें चौकशी केली, तेव्हां त्यांतल्या चांगल्या हुशार मनुष्याच्या तोंडून त्याला असें कळलें कीं, पेंढान्यांना लोक जितके गूर आणि दांडगे समजतात तितके कांहीं ते

मुळींच नव्हते. त्यांनीं कोणा एकालाही हाणमार केली नाही. एल्फिन्स्टन साहेब कोठें आहे अशी त्यांनीं चौकशी केली. कांहीं क्षणाले, त्याला घरूं; बाकीचे क्षणाले, इंग्रज आझाला चाकरीला ठेवतील तर त्यांच्या पदरीं राहूं.

नबाब सलाबतखान क्षणून एलिचपुरास निजामाचा तालुकदार होता, त्यानें उमरावतीस जाऊन एल्फिन्स्टन साहेबाला आपल्या येथें बोलाऊन नेलें आणि त्याचें आदरातिथ्य उत्तम केलें. रोज मेजवानी आणि रात्री मध्यान्हीपर्यंत नाच चालत असे. सकाळीं सूर्योदयापासून दहा बारा वाजेपर्यंत बहिरीची वगैरे शिकार होत असे. याप्रमाणें कांहीं दिवस पाहणुचार झाल्यावर तो तेथून निघाला तेव्हां त्याला वाईट वाटलें. एकंदरीत त्याला हिंदूंपेक्षां मुसलमानांचा सहवास अधिक आवडत असे. सलाबतखानानें त्याला आपल्या इहाँतून पार होईपर्यंत पोंचविल्याला एक हजार स्वार, एक पलटण आणि चार तोफा बरोबर देऊन फत्तेजगखानास पाठविलें, त्याबरोबर तीन मजला आऊन चौथीला ते तंबू ठोकणार होते, इतक्यांत पेंदारी जवळ आले अशी बातमी आली तेव्हां मग न थांबतां त्यांनीं नागपूर गांठलें. ती मजल तीस मैलांवर झाली. पेंदारी नागपुगजवळून गेले तेव्हां रेसिडेन्सीपासून दीड मैलावरचीं घरे त्यांनीं जाळलीं होती. एल्फिन्स्टन साहेब क्षणतोः—
ते जर पुनः आले तर आझी आपलें आणि आपल्या ताटवाट्यांचें संरक्षण करूं; परंतु आमचे वंगले आणि मार्तो पुस्तकें आणि चाकर माणसें यांचा काय दशा होईल नकळे. शहरांतले लोक ह्या नित्य काळजीनें अगदीं हलाकीस आले आहेत. असो—जॅम्स साहेब उन्हाळाभर तेथेंच रहाणार होता. त्याला सगळ्या भाषा उत्तम येत होत्या. त्याच्याबरोबर तो इटॅलियन काव्यें वगैरे ग्रंथ वाचूं लागला.

एल्फिन्स्टन साहेब नागपुरास येऊन महिना दीड महिना झाला नाहीं तोच त्याला शिंद्याच्या लष्करांत जाण्याचा हुकूम आला. कारण तेंचें मसूर साहेब रेसिडेंट होता तो दुखणेकरी पडला होता. तो तिकडे जावयास एमील अखेर निघाला. तेव्हां त्यानें स्ट्राची साहेबाला असें लिहिलें—मला नवे मुख्य आणि नवे लोक पहावयास सांपडतील, नवीन तऱ्हा दिसतील, त्यांपासून थोडी माहिती होईल म्हणून बरें वाटतें. प्रकृतीबद्दल काळजी वाटते. कारण तिकडे उन्हाळा फार. शिंद्याच्या लष्करांत रहाणें मला मुळींच आवडणार नाहीं; कारण त्या मनुष्याचा मला तिटकारा आलेला आहे; आणि इंग्लिश

रेसिडेंट्याची तेथे जी शोभा रहाणार आहे तिचें मला फारसें कौतुक वाटत नाहीं. पुण्यामध्ये त्यानें जी असंख्यात अनन्वित कृत्यें केलीं तीं मी प्रथम ऐकिलीं तेव्हांपासून त्याच्याविषयीं मला अप्रीति उत्पन्न झालेली आहे, हें ध्यानांत ठेवा. होळकराबरोबरच्या लढाईच्या अखेर त्यानें जी आमची अप्रीति झाली, तीमुळे तो मला अगदीं आवडेनासा झाला, आणि मी जो त्याच्याकडे जातो आहे तो त्याच्याशीं वागण्यांत विचारानें मला आपला राग आंवरून घरतां येईल कीं नाहीं, हें पहाण्याकरितां जातो. कॉलिन साहेबाचा तो तिरस्कार करीत होता, तरी त्याला वाटत होतें कीं, शिंद्या आपल्याला फार मानतो. यावरून पाहिलें तर त्याची रीतभात चांगली असावी असें दिसतें. मालकमू साहेब तर त्याच्यावर अगदीं फिदा झालेले होते, तुझी त्याच्यावर प्रीति करणारेच आहा; आणि जेकिन्स साहेबाला तरी तो स्वतःला आवडत नाहीं असें नाहीं.....

आतां मला नागपूर सुटल्यासारखेंच आहे; परंतु शिंद्याकडे रहाणें आवडत नाहीं. तर पुण्याची किंवा दिल्लीची जागा रिकामी होईल तव्हां बहुधा मिळेल. परंतु मी आपला तुझाला ह्मणून मनांतली गोष्ट सांगतो. फ्रेंच लोक इराणच्या शहाच्या मदतीनें हिंदुस्थानावर हल्ला करण्याच्या विचारांत आहेत हें तुझी ऐकिलेंच असेल. ह्या भयामुळे आतां तिकडे वकील रवाना होतील, तर माझी त्यांत योजना होईल तर खटपट करून पहा असें मी आज्ञ्याम साहेबाला लिहिलें आहे. तें काम जिवारचें आहे ह्मणून तिकडे पाऊल घेणारे कोणी कारसे निघणार नाहींत, परंतु माझी नेमणूक होईल तर मी हौसेनें जाईन. कारण, गेलों तर माझ्या अंगांत कठीण प्रसंगांत शिरण्याची कांहीं तरी घमक राहिल आणि माझा कांहीं तरी उपयोग होण्याची आशा राहिल. येथें राहून तसलें कांहीं घडण्याचें नांवच नको. ”

एल्फिन्स्टन साहेब जबलपुरावरून सागरावरून असा गेला. त्या प्रवासाची हकांगत त्यानें स्ट्राची साहेबाला लिहून पाठविली. ती अशी:—

मी आणखी चार दिवसांनीं शिंद्याच्या लष्करांत पोहोचेंन. हा मे महिन्यांतलं एकडचा कडक उन्हाळा, तरी मी सुखानें चाललों आहे. तुझाला असाच प्रसंग आला तर असेंच जातां यावें ह्मणून मी काय करतो तें सांगतो. मी आर्षी दिवसाची रात्र आणि रात्रीचा दिवस करीत असों. सकाळीं आठ नऊ वाजतां उठतो, उपहारकरून रोजनामा लिहितों. आणि आसपासचा मुखल

कसा काय आहे याची चौकशी करतो. मग शिंद्याचे आणि भोंसल्याचे सरदार येतात त्यांच्या भेटी घेतात. नंतर सुमार तीन वाजेपर्यंत वाचीत बसतो. मग पोषाक करून भोजन करतो आणि चार वाजतां एका झाडाखाली खुर्ची टाकून सभोल्या चार वाळ्याच्या तट्या लाऊन बसतो. तेथून पांच वाजतां उठून चालू लागतो तो काळोखपडेपर्यंत हत्तीवरून मुख्य पहात जातो. मग घोड्यावर बसतो तो ११, १ किंवा ५ वाजेपर्यंत १२, १६ किंवा २२ मैल अशी मजल असेल तसा, बहुधा एक वजेपर्यंत चालतो. मग तंबू ठोकून होईपर्यंत खाना खातो आणि नंतर निजतो मी आपल्याबगेवर दोन उटांचे आले होईल इतकी पुस्तके घेतली आहेत आणि ती अशा कौशल्याने रचली आहेत की, चांगली बंदोबस्ताने राहून त्यांतून जे पाहिजे ते पाहिजे तेव्हां काढता येते. आले ह्यांत रामटेकपर्यंत मुख्य सुपीक, मैदान आहे; तेथून तीस मैल मोहगांवपर्यंत अगदी जंगल, डोंगराळ. घांट वगैरे आहेत. वस्ती क्वचित्, वाघ पुष्कळ आहेत. ते अगदी जवळून जातात, तेव्हां किती धीट झालेले आहेत पहा. पुढच्या भागात लागवड चांगली आहे.

नर्मदा उतरले ह्मणजे लागलेच भलतीकडे अंतर दिसू लागते. तो देश, ते लोक, ती भाषा, वगैरे सारेंच दक्षिणेंतल्यापेक्षां अगदी निराळे. मुख्य सपाट, रमणीय, फार सुपीक, कोठें पड नाहीं. मध्ये मध्ये गांव आणि आंबराया लागलेल्या. घरे फार नीटनेटकी आणि कौलारू. लोक अगदी बनारस येथल्यासारखे, आणि भाषा तीच बोलतात. जवळपुरास मराठी फौज आहे आणि कांहीं मराठे राहिले आहेत.

नर्मदेपासून ३० मैलांवर आदी कोनी घांट चढून गेलो. तो फार विकट आहे. पुढे खडक आणि जंगल लागते. त्यांतून जातां जातां सागर प्रांत लागतो. हें खरें हिंदुस्थान. जमीनदार लोक ह्याला भेटावयाला येतात आणि आमच्या मराठे स्वारांना गांवांत आलेत तर गोड्या घालू असें दटाऊन सांगतात. सागर प्रांताचे जुने मुख्य शहर रेहली येथे काल आमचा मुकाम होता. ते फार सुंदर शहर आहे, आणि सोनार नदीवर खरा किला आहे. आतां आदी शिंद्याच्या लष्कराच्या हद्दींत आलो. त्याची छावणी तीन महिने येथे होती. तो गढेकोटच्या राजाला छळीत बसला होता. त्याचा परिणाम तुमच्या लक्षांत येईलच. मला तर होळकर पुण्यास आला होता तेव्हां आसपासच्या मुलखाची जी स्थिति झाली होती ती येथे दिसते. येथपर्यंतच्या

प्रवासांत मी आनंदांत होतों. आतां इस्तकबाल, दरबार, इत्यादि कटकटी माझ्या मार्गे लागणार. मला शिंद्याबरोबर अजमिरास जावयास सांपडलें तर बरें होईल. तेथून आग्रा, दिल्ली, मुरशिदाबाद, कलकत्ता ह्या मार्गानें मी नागपुरास जाईन.—परंतु तेथे परत जाणें होईल तर—कारण, आतां फ्रेंचांच्या स्वारीचें जें काहूर उठतें आहे त्यांत वकिलीखात्यांतला एकून एक मनुष्य जागेवरून हालून २५०० मैल दूर जाऊन पडेल त्यांत मी बलख येथें पडन. खराखर नागपुरास जाण्यापूर्वी कलकत्त्यास जावें अशी माझी फार इच्छा आहे.”

एल्फिन्स्टन साहेब सागर येथें पोहोचला तेव्हां तें शहर आणि किल्ला पाहून त्यानें स्ट्राची साहेबाला असें लिहिलें—ह्या शहराचा घेर चार मैल आहे. हें उंचवट्यावर असून फार सुंदर दिसते. किल्ला आहे तो आगला नांवाचा. तट खूप उंच आहे. परंतु त्याच्या सभोवता खंदक नाहीं. शिंदा पुष्कळ दिवस वेढा घातून बसला होता परंतु त्याच्यानें कांहीं तो घेणें झालें नाहीं. अखेर त्यानें किल्लेदाराला दगलबाजीनें धरलें. त्या लुच्च्याच्या घोर कृत्यामुळे शहराचा फार नाश झाला आहे. अर्धे खरोखर पडलें आहे. शहराचें संरक्षण करून आपला लौकिक पुनः स्थापण्याला आह्मांला पायदळाच्या तीन तुकड्या आणि स्वारांच्या दोन तुकड्या इतकी सुद्धां फौज लागली नसती ज्या जागेवर जेकिन्स साहेबाला लुटलें तीवर मी आतां आहे. शिंदा येथून तीस मैलांच्या आंत आहे. ”

ह्या वेळीं मध्य हिंदुस्थानांत पेंढार्यांचा उपद्रव अतिशय झाला होता हें खरें, परंतु त्यांच्यापेक्षां त्या मुलखाचे राजे हणवणाऱ्या मराठ्यांच्या त्रासानें तो अगदीं उठवणीस आला होता. मोगल बादशाही खालावल्यापासून ह्या प्रदेशाला त्यांचा जितका त्रास सोसावा लागला तितका दुसऱ्या कोणत्याही प्रदेशाला लागला नसेल. वर्षांतून कांहीं दिवस राजांच्या स्वान्या मुलुखगिरीवर हणजे वसूल घेण्याकरितां फिरत आणि रयत लोकांना तलवारीच्या धारेवर करून पेन जिनसी वसूल घेत. त्या विचान्यांना शांततेच्या सुखाची ओळख नाहींशी झाली होती. एल्फिन्स्टन साहेबाला चोहीकडे अशी स्थिति दिसत होती. मुलूख चांगला सुपीक, परंतु पिकावा कसा ? गांवच्या गांव बैराण झालेले आणि शहरें अर्धी अर्धी उद्धस्त झालेलीं पाहून त्याला वाईट वाटलें. शिंदांची हद्द सोडून भरतपूरच्या दुर्जनसाल जाटांच्या मुलखांत तो गेला तेव्हां त्याची स्थिति अगदीं निराळी दृष्टीस पडली. उत्तर हिंदुस्थानांत जाट

लोक शेती करणारे उत्तम अशी त्यांची ख्यातीच आहे. त्यांचे गांव तटबंदित होते.

सागरच्या आलंकडे ढाणू येथे शिंद्याची छावणी तीन महिने होती. एल्फिन्स्टन साहेबाचा मुक्काम तेथेच आला; तेव्हां तेथची स्थिति दिसली ती त्याने लिहून ठेविली आहे. तो द्वाणतो—हा गांव मोठा आहे. जमीनदाराचें घर सुंदर चांगलें तटबंदी आहे. त्याच्या जरा पश्चिमेस बेसाव नदीच्या कांठीं शिंदा उतरलेली जागा दिसते आहे. त्याच्या तंबूच्या आणि स्वयंपाकाच्या जागेभोंवत्या घातलेल्या लहान लहान भिंती अजून उभ्या आहेत. जागोजाग पडलेल्या कचऱ्यांतून धूर चालला आहे. आसपासच्या मुलखाचा देखावा अगदीं अनुरूप आहे. उघड्या बोटक्या, खडकळ टेंकड्या, गांव-धुळीस मिळालेले, झाडांवर फांदी नाही, आणि गांवांभोंवतालच्या आवाराच्या खुणा तेवढ्या राहिलेल्या; छावणीच्या जागेसभोंवार उटांचीं आणि गुगांचीं हाडे, पडलेलीं.—शिंद्याच्या तंबूजवळून आक्षी गेलों तेव्हां त्याच्या सोईकरितां लोकांचे असे हाल झालेले, त्यांचीं शहरे ओसाड पडत चाललेलीं, त्यांतल्या लोकांना त्याच्या हुकुमाने कैदेत ठेऊन त्यांचा छळ चाललेला, आणि तो हलकटपणाच्या खेळांत आणि ख्यालीखुशालीत, चैनीत निमग्न झालेला ऐकून त्या दुष्टविषयी आक्षाला तिटकारा आणि किळस आल्यावांचून राहवेना.

तारीख २२ मे रोजी एल्फिन्स्टनसाहेब शिंद्याच्या लष्करांत जाऊन पोहोचला. मर्भर साहेब रेसिडेन्सीतील मंडळी बरोबर घेऊन त्याला सामोरा जाऊन आपल्या तंबूत घेऊन गेला. शिंद्याकडून गोपाळराव आणि आत्माराम भास्कर सामोरे जावयाचे होते, परंतु त्यांच्या दारांत घरणे बसलें होतें द्वाणून त्यांना जातां आलें नाहीं. एल्फिन्स्टन साहेबानें त्यास धरण्याची इकीकत आपल्या रोजनाम्यांत लिहिली आहे ती अशी:—शिंद्याच्या कौजेंतले सारे मराठे अगदीं बिथरले आहेत. ते कितीएक दिवसांपासून पगार मागत आहेत. आज त्यांनीं त्याला जेऊं दिलें नाहीं, तेव्हां त्यानें याकुबाचीं पलटणे बोलाऊन आणून आपल्या तंबूसभोंवार बसविळी आणि त्यांच्यावर तोफा रोखल्या. आपल्या बाजारांतल्या सावकारांच्या संरक्षणाचीही त्यानें तजवीज केली आहे. याप्रमाणें सारा बंदोबस्त झाल्यावर तो दुसऱ्या एका तंबूत जाऊन सारा दिवस खुषमस्क्या मंडळीबरोबर गंजिका खेळत बसला होता. ह्या धरण्यामुळे तूर्त माझी भेट होण्याचें लांबलें.

तें घरणें मोठ्या प्रयासानें तिसऱ्या दिवशीं उठलें. बहुतेक मराठे लष्करांतून निघाले; आम्ही दक्षिणेंत जातों झणाले. मरसर साहेब झणतो शिंदा बहुतकरून त्यांना जाऊं देणार नाही, समजूत करून माघारे फिरवाल. त्यांचा जमाव लहान नाही. ते २०००० आहेत. कोणी म्हणतात ३०००० आहेत. शिंद्याने आपला मामा, कुलाब्याचा बावूराव आंग्रे, याला कारभार दिल्ल; त्यामुळें त्याचे पहिले कारभारी आत्माराम भास्कर आणि गोपाळराव माऊ नाखुष झाले आणि त्यांनीं मराठ्यांना चिथवून पगारासाठीं अड्डे बसावयाला सांगितलें असें म्हणतात. त्यांच्याजवळ पैसा आहे, परंतु ते कांहीं देत नाहींत. आंग्रेच्या झणू लागला त्यांच्याजवळून चोपून घ्यावा; परंतु शिंद्याने सांगितलें तसें करावयाचें नाही. कारण, केलें तर लोक मला होळकर झणतील. येथचे सारे लोक असें म्हणतात कीं, शिंदा अतिशय गरीब आणि दयार्द्र मनुष्य आहे; परंतु फार आळशी पडला, त्यामुळें खुद्द त्याच्या राज्यांत त्याचें कांहीं महत्त्व नाही. तो आपण होऊन कांहीं करीत नाही, कारभारी सांगेल तसा वागजे. '

शंभर वर्षांपूर्वी शिंद्याच्या नांवाचा मोठा दरार होता; त्याचा अधिकार थोर, त्याची संपत्ति अपार, त्याची अक्कल मोठी, त्याच्यापुढें हिंदुस्थान थरथर कांपत होतें; मुसलमान, रजपूत, इंग्रज, सारे त्याला नमून होते, अस^१ लोकांचा अद्याप समज आहे परंतु त्या गोष्टी पाटील बावाला (महादजीला) लागू होत्या, दौलतरावाला नव्हे. पाटीलबावांनीं दिल्लींत पाहिजे तें केलें, इंग्रज त्यांच्या वाटेस फारसे गेले नाहींत. त्यांचें सारें ऐश्वर्य दौलतरावाला प्राप्त झालें, परंतु लागलीच इंग्रजांशीं व होळकरांशीं गांठ पडली तेव्हां जो कठीण प्रसंग आला त्यांतून पार पडण्याला जी अक्कल आणि हुशारी हवी होती ती त्या विचान्याच्या अंगां नव्हती, झणून त्याची अशी दुर्दशा झाली. एल्फिन्स्टन साहेब लष्करांत गेल्यावर आठ दिवसांनीं त्याची भेट झाली. तोविषयी त्यानें असें लिहिलें आहे:—“ The meeting was stupid ” झणजे त्या भेटींत कांहींच अर्थ नव्हता. दौलतरावाच्या स्वरूपाविषयी त्यानें असें लिहिलें आहे.—शिंदा ३१ वर्षांच्या वयाचा आहे परंतु तो सुमार २३ चा असावा असा दिसतो. तो उंच नाही परंतु सुदृढ आणि बांधेसूद आहे. त्याचें स्वरूप भव्य नहिं, आणि तोंडवळा कांहींसा माले लोकांसारखा आहे तरी एकंदरीत त्याचा चेहेरा पाणीदार आणि मनोहर आहे. हा राजा आहे असें माहीत

नसणाऱ्या एकाद्या मनुष्याने त्याला पाहिलें तरी तो जवान, फांकडा मराठा आहे असें त्याला वाटेल. त्याने पांचेची आणि मोत्यांची बहुमोल, पुष्कळ पदरी कंठी गळ्यांत घातली होती त्याच्या कानांत उंची मोर्त्ये होती ।

शिंद्यास कायमचे ठाणे फार दिवस नव्हतें. तो बहुतकरून लष्कर बरोबर धेऊन बारा महिने हिंडतच असे. एल्फिन्स्टन साहेब त्याच्याकडे गेला त्यापूर्वी थोडे दिवसांखालीच ग्वाल्हेर त्याला मिळाली होती, परंतु तो तेथें कायमचा राहू लागला नव्हता. ह्यणून दक्षिणेंतून शिंद्याकडे जाणारे लोक लष्करांत जावयाचें असें ह्मणत. अद्याप देखील तीच ह्मण कायम आहे. एल्फिन्स्टन साहेबानें आपल्या बहिणीला पत्र पाठविले त्यांत तें लष्कर कसें होतें, दर-बारची स्थिति कशी होती, वगैरे सविस्तर लिहिलें होतें. आतांच्या काळच्या आह्मां लोकांस असें लष्कर आणि शिंद्याची असली स्वारी, हें कांहीं पहावयास मिळणारें नाहीं; त्याची कल्पनाच केली पाहिजे. सव्व तें पत्रच खाली देतो, तो ह्मणतो:—

एक ऐसपैस जागा तयार करून तिच्या सभोवार कनाथी लावलेल्या आहेत, आणि ह्या वाडाच्या आंत पुष्कळ तंबू ठोकलेले आहेत; त्यांत शिंदा आणि त्याच्या कुटुंबाची माणसे आहेत. त्या वाडाच्या बाहेर, सभोवार दरबारची मंडळी, सर्व चार माणसे, लबाजमा, कवायती पायदळ आणि बिनकवायती घोडेस्वार मिळून लहानशी फौज. वाणी उदमी वगैरे व्यापारी आणि शहरांतून असणारे सर्व प्रकारचे इतर लोक, असे सारे मिळून १५०००० लोक एका ठिकाणी जमलेले आहेत. त्यांची गर्दी, खेंचा खेंची झालेली आहे, आणि ज्याला जेथें वाटला तेथें त्यानें आपला लहान थोर, कसला अठेल तसला तंबू ठोकला आहे. त्यामुळें अनेक तऱ्हाच्या डेरे राहु-ठ्याची समिसळ झालेली आहे. एकीकडे एक मोठा रस्ता सोडून त्याच्या दोही बाजूस तंबूंतून सर्व प्रकारच्या जिनसांची दुकाने मांडली आहेत. अशा प्रकारची ही मराठी लष्कराची छावणी आहे. ह्या वर्णनावरून तिचे स्वरूप काय मनांत येईल तें आण. ह्या गोंघळाचें ह्याहून चांगलें मनांत भरे असें वर्णन मला करता येत नाहीं. आतां ह्या लष्कराचा तळ हालला आणि हे दीड लाख लोक दुसरीकडे जावयास निघाले ह्मणजे त्यांचे ते डेरे, राहुठ्या; तंबू, पालें, तट्टे, वगैरे सारे जडभारी सामान लादून हत्ती, घोडे, उंट, बैल, तट्टे, वगैरे एकत एक मिळून हवीं तशीं चालतात तेव्हां १५ मैल लांब

आणि दोन तीन मैल रुंद अशी त्यांची लांबण लागते. हा त्यांच्या कुचाचा मासला सांगितला. राज्यव्यवस्थचा गोंधळ गोटांतल्या आणि कुचाच्या गोंधळाच्या वरच्या प्रतीचा आहे. मी येथें आलों तेव्हां फौजेपैकी कांहीं लोक आपला पगार मिळावा ह्मणून सरकारच्या दारांत धरणें धरून बसल होते. कारभारी मंडळीला त्यांच्याबरोबर उपाशी रहावें लागलें, परंतु खुद्द शिंद्याला जेवण्याखाण्याला त्यांची बंदी नव्हती. त्याला त्यांनीं हवें तसें वागण्याला मोकळीक दिली. परंतु आपल्या दरबारची आणि राज्याची स्थिति काय आहे हा विचार तो मनात मुळींच आणीत नव्हता. सारा दिवस आनंदांत, चैनीत, मज्जातल्या मंडळीबरोबर खुशाल गंजिफा खेळत घालवीत होता. अशासुळें एक आठवडा माझी भेट झाली नाहीं. त्यानंतर झाली तेव्हां त्यानें जो डामडौल आणि थाट केला होता आणि दरबारची जी टापटीप ठेविली होती तेवढीच नुसती पहाणाराला त्याचे शिपाई बिथरले होते आणि त्यांनीं घरणें घरलें होतें ही गोष्ट खरी वाटली नसती. परंतु पुढें पंधरा दिवसांनीं ते पहिल्यापेक्षां अधिक बिथरले. अगदीं बंडच झालें आणि लढाईपर्यंत मजल ठेपली होती. याप्रमाणें शिंद्या सान्या हिंदुस्थानभर फिरत असतो. तो केव्हां आपल्या राज्यांत बसल घेत असतो आणि केव्हां आसपासच्या कमजोर राजे-रजवाड्यांना लुटीत असतो. केव्हां पर्जन्यकाळीं एका ठिकाणीं मुकाम करतो. कोठें एकाद्या किड्याला वेढा घालून बसतो आणि कोठें लढाई करतो. '

तारीख २ जुलै रोजी त्यानें धरण्यासबंधानें असें लिहिलें आहे—काल एक विशेष गोष्ट घडली. कांहीं सरदार शिंदेमहाराजांपुढें घरणें धरून बसले. त्यांत भगवंतराव भिसे प्रमुख होता. महाराज संतापून त्याला ठार मारतों झणाले, तेव्हां भगवंतराव हाणाला “ स्वस्थ बसा; आम्हाला मारा. ” शिंद्यानें रागाऊन याला पैसे द्या आणि छावणींतून हांकून लावा ' असा हुकूम केला. तो झणाला मी जात नाहीं. शिंद्यानें त्याला हांकून लावण्याकरितां फौज उभी केली; परंतु तो कांहीं भ्याला नाहीं. महाराज माझे काय करणार, लष्करांत मला अनुकूल असे माझे मित्र त्यांच्यापेक्षां किती अधिक आहेत हें त्यांना कोठें माहीत आहे, असेंच बोलत राहिला. सारा दिवस बाजार बंद होता. दुकानांच्या आणि तंबूच्या संरक्षणाकरितां जागोजाग स्वारांचे पहारे उभे होते. भिशांला पैसे मिळाले आणि तो व ८०० स्वार समजत पळून गेले. मग शांतता झाली. '

तारीख २० जून रोजी शिंदा आपल्याबरोबर एल्फिन्स्टसाहेबाला बहादूर-पूर येथे वाघाच्या शिकारीला घेऊन गेला. त्यावेळी एल्फिन्स्टन याने स्वतः बंदुक धरली नाही. परंतु शिकार पाहून त्याला सतोष वाटला. शिंदा निगण कर्ते मात्तो वगैरे पाहून त्याने त्याची तारीफ केली. तेथे मान, अदब, वगैरे कांहीं फारसे नव्हते. लोक शिंद्याजवळ जाऊन भोकळ्या मनाने बोलत होते. जंगलांत वाघ कोठे बसला आहे ते पहाण्याकरितां कांहीं असामी पायांनीं हिंडत होते त्यांचा धोटापणापाहून एल्फिन्स्टन साहेबाला फार आश्चर्य वाटले. शिंद्याच्या पहिल्या गोळीने वाघ जखमी होऊन जाळीत जाऊन दबून बसला, दुसऱ्या गोळीबरोबर उडी घालून बाहेर आला आणि घडपडून दरडीवरून घसरून खाली नात्यांत जाऊन पडला. वाघ मेल्या झणजे त्याच्या मिशा जाळीत असतात, तशा जाळून, त्याला एका इत्तीवर घालून, तो इत्ती आपल्या पुढे चालवीत, शिंद्याची स्वारी सायंकाळी आपल्या गोटांत परत आली.

लष्करांत रेसिडेंट असतांना एल्फिन्स्टन साहेबाला फारसे कांहीं काम नव्हते. कारण त्या वेळेचे रेसिडेंट, पोलिटिकल एजेंट, त्यांचे असिस्टंट, हे आतासारखे नसत, ते ज्या दरबारांत असत त्याचा राज्यकारभार कसा असला, त्यांत अगदीं झोटिंग पादशाही चालली असली, तरी त्यांना तिकडे पहावयाचे नसे. तसेंच परराज्यांशी त्यांचे संबंध कसे आहेत, काय चालले आहे, ते दिसत असले तरी त्यांत तोंड घालावयाचे नसे; ब्रिटिश सरकारचे प्रत्यक्ष कांहीं नफानुकसान असले तर मात्र बोलावयाचे असं. लॉर्ड वेलेस्ली गेल्यावर त्याचे डाव उलथून पडल्यामुळे जयपूरच्या राज्यास ईंग्रजांची मदत नाहीशी झाली तेव्हां मराठे ते खावयाला उठले. शिंद्याने त्यावर आपली फौज नुकतीच पाठविली होती, आणि होळकर झणू लागला त्याने इकडे पाऊल घालण्याचे कारण नाही ते दोघे एकमेकांचे हाडवैरीच होते. त्यामुळे बहुतकरून त्यांची लवरच लढाई जुंमेल असं दिसत होतं तरी त्यांना उगाच दोन गोष्टी सांगाय्या हे आपले काम आहे असें सुद्धा एल्फिन्स्टन साहेबाला वाटले नाही. मग मध्यस्थी करण्याचे नांव कशाला हवें.

एल्फिन्स्टन साहेब शिंद्याच्या दरबारी बसून काळ काढीत होता परंतु त्याचे सारे मन दुसरीकडे गुंतलेलें होतें. तारीख १ जुलै रोजी त्याला आल्याम साहेबांचे पत्र आलें, त्यांत तुमची बहुधा काबूलच्या वकिलीवर नेमणूक होईल असें लिहिलेलें होतें. ते वाचल्यापासून तर त्याला तिकडे

केव्हां जाईन असें झालें. त्याविषयी तो झणतो—हें काम मी मागितलें हें योग्य केलें. तें मिळवें झणून अगदीं आशाळभूत होण्यासारखें त्यांत दुसरें कांहीं नाहीं; फक्त येथच्यापेक्षां निराळें आहे, कठीण आहे, आणि संकटाचें आहे. अफगाण लोकांचें मन वळवून, त्यांना आपल्याकडचे करून घेऊन फ्रेंचांशीं लढण्याला ते उभे राहतील असें करण्याला जितका दड निश्चय, कुशाम्प्रबुद्धि, आणि गोड भाषण करण्याची शैली पाहिजे तितकी माझ्या अंगी आहे असें मला वाटत नाहीं. परंतु आपण उपयोगी पडावें अशी मला फार हौस आहे, इच्छा आहे, आणि त्यामुळें जो आपण होऊन संकटांत शिरतो तो मेहेनतीनें त्यांतून पारही पडेल असें माझें मन झणतें. ’

नवीन गव्हर्नर जनरल लॉर्ड मिंटो याजकडून आपली नेमणूक होईल असा त्याला भरंवसा वाटेना. तो झणतो, “ हा आपला गरीब, नम्र, संभावित चांगल्या मनाचा मनुष्य आहे खरा, परंतु राज्यावर संकट आलें असतां त्याचें निवारण करण्याला जें शहाणपण आणि हिंमत हवी लागत असते ती झाल्या अंगीं दिसत नाहीं. हा संशयखोर, मनाचा भित्रा, सर्वांना खुष करावयास पहाणारा आणि एकादी गोष्ट अंगावर घेऊन करणारा नव्हे, असा दिसतो. आतांच्या सारख्या प्रसंगीं असलें करणें घातक आहे. राज्यकर्ता जो असतो त्याला आपल्याला करावयाचें आहे काय हें स्पष्ट ठरवतां आलें नाहीं, जें करावयाचें असेल तें कसें करावें तो बेत धाडसपणाने करतां आला नाहीं, आणि बेत ठरल्यानंतर तो नेटानें, झटपट, पार पाडतां आला नाहीं, झणजे त्याचा नाश झालाच असें समजावें. आतां ही लॉर्ड मिंटोची गोष्ट असें मी झणत नाहीं; परंतु एकादा गव्हर्नर सर्व प्रकारचे बेत ऐकून त्यांवर असे विचार करीत बसला समजा—इराणांत सैन्य पाठविणें बरें आहे—परंतु धोका आला तर सिंधुनदी ही आपल्या बचावाला चांगली जागा आहे—परंतु तेथें शीख लोक आहेत. आझाला फौज तयार केली पाहिजे—परंतु केवढा खर्च येणार ? मिस्टर अ झणतो तें अगदीं खरें परंतु मिस्टर बचा बेत मोहिम करावी, मिस्टर क झणतो वकील पाठवून साम करावें, परंतु डचें झणणें किल्ले बांधावे आणि दारू गोळा तयार करावा—तर आतां करावें कसें ?—अशा मनुष्याच्या हातून काय होणार ? खरें शहाणपण झटलें तर शत्रु काय करीत आहे हें पहावें आणि त्या घोरणारें आपल्याला जें काय करणें असेल तें करावें. असा. ”

अखेर त्याचा हेतू सिद्धास जाऊन तारीख १० जुलै रोजी काबुलास जाण्या-

करितां दिल्लीस जरूर निघून जावें असा हुकूम त्याच्या हातांत पडला, तेव्हां त्याला अतिशय आनंद झाला. मग घाईघाईनें तयारी करून दुसऱ्या दिवशीं शिंद्याचा निरोप घेऊन तो निघाला. त्याचा मार्ग बुंदेलखंडातून होता. तो प्रदेश जंगली असल्यामुळें व खंडोजी नाथकाच्या पेंढाऱ्यांचा उपद्रव बराच आहे अशी बोलवा असल्यामुळें तो बरोबर स्वार व शिपाई घेऊन अगदीं बंदोबस्तानें रोज ४० मैल मजल करीत चालला. तंबू वगैरे सामान टाकून त्यानें खुद्द आपल्याकरितां एक शोलदरी* आणि माणसांकरितां एक पाल मात्र घेतलें. पुस्तकांच्या पेठ्या सुद्धां टाकल्या. त्या मुलखांत लोक नेहेमीं सावध राहत असत; जो तो गांवाजवळून चालला ह्मणजे आपआपल्या तटांवर बंदुका घेऊन उभे रहात, अमूक वाटेनें जा ह्मणून संगत, वाट सोडून चाललेत तर गोळ्या घालूं ह्मणत आणि बार दाखवीत. तो ह्मणतो—आमचीं कोणी माणसें मागे राहिली ह्मणजे त्यांना ते लुटीत, तरी एकंदरीत ते लोक कांहीं वाईट नव्हते. आम्हाला वाटाडचेबरोबर देण्याला कोणाही नाहीं झटलें नाहीं.

एल्फिन्स्टन साहेब पांचव्या दिवशीं आग्रास पोहोचला आणि त्याला पुढें जाण्याची घाई फार होती तरी तेथच्या इमारती पहाण्याकरितां एक दिवस राहिला. तेथचा किल्ला आणि मोतीमशीद त्याला फार चांगली वाटली. ताजमहाल पहाणारे सारे लोक त्याची फार फार प्रशंसा करतात, परंतु त्याला कांहीं तो इतका चांगला वाटला नाहीं. शिकंदराबाद येथें अकबराची कबर आहे ती त्यानें भक्तिपूर्वक पाहिली तिचा संगमरवरी चौथरा त्याला जितका चांगला वाटला तितके इतर भाग वाटले नाहींत.

तो आग्राहून निघून दिल्लीस गेला आणि मग तेथें त्याचा मुकाम बरेच दिवस झाला. मेटकाफ् साहेबाची आणि त्याची तेथें भेट झाली, ती प्रथमच असें दिसतें. सौम्य, चांगल्या स्वभावाचा हुशार, चाडशी, हवें तें काम करण्याला समर्थ आणि कबूल असें त्यानें त्याचें वर्णन केलें आहे. तो त्याच्याच सारखा लोहोरास रणजित णिंगाकडे वकिलीवर जाण्याची तयारी करीत होता. दिल्लीस सीटनसाहेब रेसिडेंट होता. त्याचें मुख्य काम आंधळ्या शहा अलम बादशहाची व्यवस्था नीट ठेवावयाची हें होतें. तो नुकताच शिंद्याच्या

* एक तऱ्हेचा लहान तंबू.

हातून सुटून इंग्रजांच्या हातांत पडला होता. त्याला भेटावें असें एस्किन्स्टन साहेबांच्या मनांत होतें. त्याविषयी त्यानें सीटन्साहेबाला सांगितलें मी काबूलच्या दरबारीं जाणार, तेथें माझा जो मानमरातब रहावयाचा त्यास कोणत्याही प्रकारें व्यत्यय न येई अशी बादशहाच्या दरबारांत तजवीज रहात असेल तर मी त्याला भेटण्याला जाईन; नाहीतर भेटीवांचून माझे कांहीं अडलें नाहीं. आपण आतां मोठे थोर झालों असा त्याला गर्व उत्पन्न झाला होता असें दिसतें. 'उमदे मीर उद वहे काबूल' झणजे काबुलाला मोठा मनुष्य चालला आहे असें तो झणाला.

परंतु हा त्याचा गर्व तेथच्या तेथेच उतरला. नागपुरास नेमणूक करून तिकडे खानगी करून देतेवेळीं जनरल वेलेस्लीनें त्याची प्रतिष्ठा चांगली ठेविली होती; बरोबर लवाजमा चांगला देऊन एक दोन असामी आपल्याला इवे ते घेण्यास सांगितलें. काबूलची वकिली झणजे त्यापेक्षां फार मोठें काम होतें. असें असून त्यावर पाठवितांना त्याच्या बरोबर सरंजाम कायकाय असावा कामदार कोण द्यावे तें ठरविण्याचें काम त्याच्याशीं ज्यांचा कांहीं संबंध नाहीं अशा चार गृहस्थांकडे सोपविलें होतें. त्यामुळें त्याला फार वाईट वाळलें आणि त्यानें स्ट्राची साहेबाला पत्र लिहिलें; त्यांत तो झणतो:—“हिंदुस्थानांतल्या एकुणएक रेसिडेन्सीतला लवाजमा व सरंजाम मी पाहिला आहे. असें असून खुद्द माझ्या बरोबर आतां तंव किती असावे, खिदमतगार किती असावे वगैरे-बद्दल याद सांठून साहेबांकडे देण्याला मला हुकूम झाला आहे. त्यानें एक-सुद्धां रेसिडेन्सी पाहिलेली नाहीं. येवढ्या मोठ्या कामावर माझी नेमणूक झाली आहे, तेव्हां त्या संबंधाच्या सान्या बारीकसारीक गोष्टी माझ्या विचारानें होतील असें सहजच समजून मी एडमंडस्टनसाहेबाला पत्र लिहिलें, परंतु मला त्याचें उत्तर कांहींच मिळालें नाहीं. ज्यांचीं मी नांवें देखील ऐकिलीं नाहींत असले गृहस्थ आतां माझ्या हाताखालीं यावयाचे. माझ्याबरोबर मनुष्य कोण असावे हें, कामाची योग्यता मनांत आणून, खरें झटलें झणजे माझ्या विचारावरच सोंपवायला पाहिजे होतें. त्यांत माझा खासगी संबंध थोडाच आहे ! असें असतां ज्याच्यावर कामाची सारी जबाबदारी त्याला एका शब्दानें न विचारतां त्याच्या स्वारीची तयारी करून देऊन खानगी झाल्याचें माझे हें पाहिलेंच उदाहरण होत आहे. मला जो हुकूम आला त्याचें उत्तर मी पाठविलें आहे. तें नीट वाचून पाहिलें पाहिजे. कागद वाचणारे पुष्कळ असतात, परंतु वाचलेल्याचा अर्थ समजणारे थोडेच असतात. ”

भाग ७ वा.

काबूलची वकिली. सन १८०८-१८१०

आपण अफगाणिस्थानच्या शहासुजाकडे वकिलीला जाऊन आल्याची सारी हकीगत एल्फिन्स्टन साहेबाने लिहून ठेविली आहे. तीत आधी हिंदुस्थानसरकाराला तिकडे वकील पाठविण्याचे प्रयोजन काय पडले ते थोडक्यात असे लिहिले आहे.—सन १८०८ मध्ये फ्रेंच सरकाराने इराणच्या शहाकडे जनरल गारडेन यास वकील पाठविले, त्यामुळे व आपली कांहीं गोष्टींवरून असे वाटू लागले की, आतां फ्रेंच लोक एशियाखंडांत रण माजविणार. तेव्हां त्यांना इकडे येण्याला मार्गच मिळू देऊ नये ह्यानून हिंदुस्थान सरकाराने काबूलच्या शहाशी मैत्री करून तह करावा असे मनांत आणले आणि त्या कामावर माझी योजना करून खानगी केली.

फ्रेंचांचा बादशहा नेपोलियन याने सारे युरोपखंड ग्रासले होते. सन १८०७ मध्ये आस्ट्रियाच्या आणि प्रशियाच्या राजांना जेरीस आणून रशियाच्या बादशहाबरोबर त्याने मोठे युद्ध आरंभिले. तेव्हां इराणचा शहा वगैरे जे रशियाचे शत्रु इकडे होते, त्यांकडे वकील पाठवून त्यास त्याने वश करून घेतले. ह्यानून इराणांनी तुर्कस्थानच्या सुलतानाबरोबर कटकट सुरू केली; कारण तो फ्रान्सला आणि ते रशियाला मिळाले होते. त्यांनी मिसर देशांत सुद्धा मोहीम पाठविली परंतु त्यास यश आले नाही.

सन १८०४ व १८०५ मध्ये रशियाने इराणाबरोबर लढाया करून त्याचा पराभव केला, तेव्हां आतां पुनः युद्धप्रसंग आला तर आपली गार्दी साफ बुडणार असे शहाला भय पडून त्याने नेपोलियनाकडे वकील पाठवून त्याच्याकडून मदत मिळावी ह्यानून विनवणी चालविली आणि तसेच इकडे हिंदुस्थानसरकाराकडेही वकील पाठविले. सन १८०५ आणि पुनः सन १८०६ मध्येही फ्रान्सचे वकील त्याच्याकडे गेले होते, परंतु बोलणे जमले नाही. कारण, शहाला हिंदुस्थानसरकारची आशा होती. परंतु इकडून निराशेचा जबाब मिळाला तेव्हा मग त्याने नेपोलियनाचा कांस घरण्याचे मनांत आणले. त्यावेळी इंग्रज जशी लडर लागेल किंवा वेळ दिसेल तसे शहाबरोबर वागत होते असे ह्यानून ते कांहीं खोटे नव्हे. इसवी सन १७९९ मध्ये नेपोलियन

मिसर देशावर स्वारी करतो असें दिसलें, तेव्हां घाबरून जाऊन लगेच मालकम् साहेबाला पाठवून प्रसर्गी शहाची मदत मिळावी ह्मणून त्याचीं आर्जेवं करू लागले आणि सन १८११ मध्ये त्याच्यामार्फत त्यांच्याशीं त्यांणीं तह केला. पुढें त्याच्यावर प्रसंग आला तेव्हां त्याला झिटकारून टाकून त्याच्या शत्रूला मिळाले. ह्मणून तो त्यांच्या शत्रूच्या पाठीशीं पडला, तेव्हां पुनः त्याचीं आर्जेवं करून त्याला वश करून तिकडून फोडून आणावयाला पाहूं लागले. जनरल गारडेन पुष्कळ अम्मलदार बरोबर धेऊन इराणांतून हिंदुस्थानावर स्वारी करण्याच्या अगदीं तयारीनें गेला आहे, अशी बातमी पोहोचल्याबरोबर जलार्थतले आणि हिंदुस्थानांतले इंग्रज घाबरून गेले आणि त्यांणीं दोर्दोकडून दोन वकिल पाठविले. त्यांचे एकमेकांशीं जमलें नाहीं. हिंदुस्थानांतून पुनः मालकम्साहेबच गेला होता. परंतु जनरल गारडेन याचें वजन चांगलेच पडलें होतें; त्याच्यापुढें त्याचें काहींच चालेना, आणि हा वेड्यामारम्बा शहाला धमकावणी देऊन निघून आला.

रशिया फ्रान्साबरोबर लढत होता त्यांत त्याचा पराभव झाला आणि तो तहास कबूल झाला. नेपोलियनानें टिलसिटच्या तहनाम्यांत त्याचे हातपाय अगदीं जखडून टाकले अशी बातमी आली तेव्हां गव्हर्नरजनरल अगदीं घाबरून गेला. इंग्रजांना युरोपांत कोणी मित्र उरला नाहीं. एक इंग्लंड शिवाय करून सारा युरोप नेपोलियनानें पादाक्रांत केला, फ्रेंचांचें आणि इंग्रजांचें फार दिवसांचें वैर, टर्कीचा सुलतान आणि इराणचा शहा त्याला पूर्ण वश झालेले, तेव्हां आतां त्या वाटेनें, त्यांच्या साहाय्यानें हिंदुस्थानावर हल्ला होतो यांत कांही शंका नाहीं असें वाटलें. अफगाणिस्थानांतून गोमल घाटानें पंजाबांत सैन्य उतरणार इतकी तयारी झाली आहे, अशी सुद्धां बातमी पसरली.

ह्या सैन्याला पुढें येऊं देऊं नये ह्मणून गव्हर्नरजनरलाने हरप्रयत्न करण्याचें मनांत आणून इराणच्या आखातावर मोहीम करण्याची तयारी केली आणि बलुची लोक, सिंधचे अमीर, पंजाबचा महाराज रणजितसिंग, काबूलचा शहा सुजाउलमुल्क, यांणीं फ्रेंचांना मिळून नये व आपल्या सुलखांतून त्यांना वाट देऊं नये ह्मणून त्यांना वश करून येण्याकरिता त्यांच्याकडे वकिल पाठविले. मार्क्स आफ् वेलेस्लीनें हिंदुस्थानांतील राजेरजवाड्यांच्या दरबारीं फ्रेंचांचें प्राबल्य होतें तें नाहींसें करण्याचा प्रयत्न केला तो विद्दीस जाऊन इकडे निर्भय झालें, तों ते सरहद्दीपलीकडून येण्याचा रंग दिसूं लागला तेव्हां

लॉर्ड मिंटोनें मार्गावरच्या राजांशीं साम करून त्यांचें पुढें पाऊलच पडूं देऊं नये असें करण्याचा विचार मनांत आणला. त्याप्रमाणें त्यावेळीं जे तहनामे झाले त्यांत रणजितसिंगाबरोबर जो सख्यसंबंध ठरला तो सन १८३९ मध्ये तो भेला तेथपर्यंत अव्याहत चालला होता, आणि पुढें देखील अकगाणिस्थानाबरोबरच्या पहिल्या लढाईत धामधुमीच्यावेळीं पंजाबांत इंग्रजांस साहाय्य मिळालें तें त्याचेंच फळ. रणजितसिंगानें शीखलोकांत प्रमुख होऊन स्वतंत्र राज्य नवीनच स्थापलें होतें, परंतु तो चांगला प्रबळ झाला होता. त्यानें एकदां जें वचन दिलें तें आमरण पाळळें. इतरांबरोबरचे तह कांहीं तसे टिकले नाहींत.

त्यावेळेस हिंदुस्थानसरकारचा जो पत्रव्यवहार झाला त्यावरून असे स्पष्ट दिसतें कीं, हिंदुस्थान आणि इराण यांच्यामध्ये जे मुख्य आहेत त्यांची राजकीय स्थिति कशी आहे हें हिंदुस्थानसरकाराला कांहीं माहिती नव्हतें. त्याचें स्वरूप, हवा, पाणी, विस्तार, वगैरची देखील माहिती नव्हती. परंतु त्याजबद्दल त्यांना कांहीं दोष देतां येणार नाहीं* आतां जी माहिती झालेली आहे तीवरून असें झणतां येतें की, असे निरनिराळ्या प्रकारचे लोक एकत्र करून त्यांना फ्रेंचांशीं सामन्याला उभे करण्याला पाहणें झणजे वाऱ्याची मोट बांधू लागण्यासारखेंच शुद्ध बेडेपण होतें. कलकत्ताकौन्सिलांतील कांहीं सभासदांच्या ध्यानांत ही गोष्ट आली असावी. त्यांचा अभिप्राय तिकडील राजे आपल्या वकिलांचा आदरसत्कार तरी निदान नीट करतील अशी खात्री झाल्यावांचून त्यांना पाठवूं नये, असा होता. त्यावर लॉर्ड मिंटोचें मत शहासुजाचा अम्मल चांगला बसलेला आहे, हिंदुस्थानांत आमचें प्राबल्य किती आहे हें त्याला कळत आहे, तेव्हां आमच्या वकिलाची भेट तो चांगल्या प्रकारें घेईल यांत संशय नाहीं असें पडून एल्फिन्स्टन साहेबाची रवानगी करण्याचें ठरलें.

आतां काबूलच्या दरबाराची स्थिति कशी होती तें पाहू.

इराणचा बादशहा नादिरशाह मेल्यावर अहमदशाह अबदाली, दुराणी, ज्याचें नांव महाराष्ट्र तर कधीही विसरणार नाहीं, याणें अफगाणिस्थानांत आपली गादी स्थापिली. सन १७६१ मध्ये पानपतच्या मोहिमेंत त्याला जय आल्यानें दिल्लीपर्यंत मुख्य त्याच्या ताब्यांत गेल्यासारखा झाला, परंतु तो कांहीं त्यानें

*यापूर्वी काबुलास कायतो एक जॉर्ज फोर्स्टर हा इंग्रज जाऊन आला होता. तो तरी वेर्षांतर करून गेला होता.

आपल्या स्वाधीन ठेवण्याचा प्रयत्न केला नाहीं. त्याला अति लूट मिळाली होती, ती घेऊन तो स्वदेशी जाऊन, डोंगरांत खुशाल तिचा उपभोग घेत बसला. कोहिनूर हिरा त्याच्याच जवळ होता, पुढें मराठे प्रबळ होऊन त्यांनीं खुद्द हिंदुस्थान व्यापलें तसे पंजाबांत शीखलोक प्रबळ होऊन बसले. अहमद-शाह मेल्ला आणि त्याच्या पश्चात् योड्याच काळांत त्याच्या राच्याची वाताहत झाली. त्याच्या पुत्रांमध्ये तंटे लागून ते लढून बलहीन झाले. मग त्याचे दिवाण व सुभेदार वगैरे प्रबळ होऊन त्यांना लुटू लागले, अहमदशाहच्या पश्चात् त्याचा जो मुलगा गादीवर बसला होता, त्याला २३ पुत्र होते. त्यांपैकीं तीन असामी इ० स० १७९३ पासून १८०३ च्या दरम्यान दहा वर्षांत त्या गादीवर बसले; आणि विशेष आश्चर्याची गोष्ट ही कीं, एल्फिन्स्टनसाहेब तिकडे गेला तेव्हां ते सारे जिवंत होते. पहिला इमानशाह, जो हिंदुस्थानावर स्वारी करणार असें ऐकून दहा वर्षांपूर्वीं सारे घाबरून गेले होते, तो त्यांतला पांचवा होता. त्याच्या एका भावानें त्याचे डोळे काढले होते, आणि तो अखेर लुधियाना येथें मेल्ला. तेथपर्यंत इंग्रज त्याच्या पोटाला घालीत होते. दुसरा महमूदशाह. त्याला लोकांनीं काबुलांतून दोन वेळ हांकून लावल्यावर तो हिरात येथें जाऊन स्वतंत्र होऊन बसला होता. पुढें तेथेंच त्याचा खून झाला. तिसरा शाहमुजाउलमुल्लखा याची दैवगति सान्यांत विचित्र होती. त्याचें नांव इंग्रजांच्या इतिहासाशीं खिल्लून राहिलें आहे. तो पेशावरास सुभेदार होता. तेथून १८०३ मध्ये काबुलास जाऊन गादीवर बसला. एल्फिन्स्टनसाहेब गेला तेव्हां तो गादीवर होता, परंतु त्याचें आसन डळमळूं लागलें होतें.

दुराणीचें राज्य वाढलें तेव्हां त्याचा विस्तार पुष्कळ मोठा झाला होता. त्याची सरहद्द एका बाजूस दिल्लीपासून सुमारे १५० मैलांवर सरहिंद आहे तेथून मेशेदपर्यंत हणजे सुमारे मैल आणि दुसरीकडे ऑक्सस नदीपासून इराणच्या अखातापर्यंत हणजे सुमारे ९१० मैल रुंद, येवढी झाली होती. एल्फिन्स्टनसाहेब वकिलीला गेला तेव्हां त्यांतला बराच मुलूख गेला होता, तरी तें राज्य बलाढ्यच होतें. इल्ली अमिराच्या ताब्यांत जितका मुलूख आहे, तितका शाह्याच्या ताब्यांत असून शिवाय पंजाबच्या दक्षिणेकडील सारा व पश्चिमेकडील कांहीं भाग, मुलतान, काश्मीर, व सिंधप्रांतही त्याच्या ताब्यांत होता. दिल्लीचे मोंगल बादशाह आपल्या रकक्या सांगत मराठ्यांविषयीं गाव्हणीं घेऊन काबुलास जात; तसे पुढें मराठे राजे इंग्रजांच्या नांवानें रडत

तेथेंच जाऊं लागले. इंग्रजांनां फ्रेंचांचें भय पडलें, तेव्हां त्यांना अफगाणिस्थानांतून इकडे येण्यास वाट मिळूं नये ह्मणून त्यांनीं शहासुजास वश करून येण्याकरितां वकिलाची योजना केली. एवढ्या मोठ्या राजाकडे त्याला पाठवावयाचें ह्मणून त्याच्या स्वारीचा थाट त्याचप्रमाणें मोठा केला.

प्रथमतः असें ठरलें होतें कीं, एल्फिन्स्टन आणि भेट्काफ यांणीं बरोबरच निघून लाहोरपर्यंत जावे. त्याचें कारण कदाचित् असें असेल कीं, मग पुढचा रंग पाहून एल्फिन्स्टनसाहेबाला दुराणीच्या मुलखांत जाण्याचा विचार पाहजे तसा करता यावा. परंतु पुढें तो बेत फिरला, आणि दोघांनीं दोन वाटांनीं जावें, एकमेकांशीं काहीं संबंध दाखवूं नये असें ठरलें, आणि तें शहाणपणाचें होतें.

मग अर्थातच हिंदुस्थानावर स्वाऱ्या करण्याकरितां येण्याचा मुसलमानाचा जो नेहमीचा मार्ग तो सोडून देऊन एल्फिन्स्टनसाहेबाला दुसराच मार्ग काढावा लागला. दिल्लीच्या पलिकडच्या मुलखाच्या आणि सिंधुनदाच्या दरम्यान जो बालुकामय प्रदेश आहे त्यांतून तो निघाला. तो मार्ग वाळूच्या उंचसखल टेकड्यांतून असून मळलेली वाट सोडून जरा बाजूस पाऊल पडलें तर घोड्याचा पाय गुडघ्याइतका आंत शिरतो असा बिकट, परंतु त्यांत एक सोय आहे. विहिरी जरी पुष्कळ खोल, तरी लहानशा फाजेल्या पुरे इतकें पाणी मिळतें. एल्फिन्स्टन साहेबाबरोबरची मंडळी त्याच्या विचारानें ठरविलेली नव्हती इतकेंच, परंतु ती थोडी नव्हती. इंग्रज अम्मलदार १३ होते आणि म्यार शिपाई मिळून ४०० होते. विकानेरच्या वाळवंटांतून ही स्वारी निघाली तेव्हां तिच्याबरोबर ६०० उंट आणि तेरा हत्ती होते. त्यांना एकामागें एक असें चालवे लागे. तेव्हां त्यांचा तांडा लागला ह्मणजे दोन मैल लांब रांग होई. याप्रमाणे जातजात रणजितसिंगाच्या मुलखांत न शिरतां त्यांनीं मुलतान गांठलें. शहासुजा कंदाहारस आहे असें समजलें होतें; तेथें जाण्याला हा मार्ग सरळच होता.

एल्फिन्स्टन साहेब तारीख १३ आक्टोबर सन १८०८ रोजी दिल्लीहून निघाला. तेथून १०० मैल पुढें गेल्यावर मुख्य भयाण लागला. जिकडे पहावे तिकडे भुसभुसात वाळूच्या टेकड्या, समुद्राच्या लाटांप्रमाणें एकीपुढें एक उभ्याच दिसत आणि त्यांच्या माथ्यांवर वारें खेळत असे, तें बर्फाचा भास उत्पन्न करी. अशा त्या खरखीत मुलखांतून त्रासून जातां जातां तो विकानेरस पोहोचला, तेव्हां तेथें थोडी विश्रांति मिळाली.

राजपुताना हणजे पर इलाखा, तेथें इंग्रजांचा कांहीं संबंध नव्हता, तरी तेथचे राजेरजवाडे त्यांना चांगले मानीत होते असें दिसतें. बिकानीर मरुस्थानांत अगदीं मध्यभागीं असून तेथें तुंबळ युद्ध चालले होतें. त्याच्या भोंवतालच्या पांच शत्रूंच्या फौजा बसल्या होत्या. एकीकडून जोधपूरचा, राणा आणि दुसरीकडून पेंढाऱ्यांचा नाईक अमीरखान पठाण त्याच्यावर उठले होते. अशा प्रबळ शत्रूंना पाणी पाणी करीत तळमळत पाडले हणजे ते काम लढणार असें मनांत आणून त्याने साऱ्या विहिरींचीं तोंडे बंद करून टाकलीं होती. स्वसंरक्षणाचा तो उपाय उत्तम होता. राजानें एल्फिन्स्टन साहेबाचें स्वागत उत्तम प्रकारें केले. कंपनीसरकाराशीं आपण पूर्ण स्नेहभावानें वागतों हें दाखविण्याकरितां त्यानें आपल्या किल्याच्या दरवाजाच्या किल्या त्याच्या हातांत ठेविल्या. तो त्याचा पाहुणचार घेऊन, तेथच्या तंट्यांत कोणत्याच पक्षाकडे अंग न दाखवितां, तेथून शहाणपणाने निघून गेला.

त्या मुलखांत पेंढाऱ्यांचा उपद्रवही बराच असल्यामुळे लोक फार सावधपणानें वागत असत. कोणी छावणी सोडून दूर गेला तर त्याला अपाय होण्याचें भय असे; खुद्द एल्फिन्स्टन साहेबावरच एकदां तसा प्रसंग आला होता. त्यानें त्या मुलखांतलाच एक मनुष्य वाटाड्या काढला होता आणि पुढें दोन गोसावी मिळाले ते ठेविले होते. एखादें खेडें वाटेवर असलें हणजे त्यांतले लोक स्वारी पहाण्याबरोबर ढोल बाजवीत, त्यासरसे गांवांतले सारे आपल्या निवडुंगाच्या फडाजवळ जमत आणि तोडे पेटवून उभे रहात. हे अमीरखान पठाणाच्या लटारू टोळीपैकींच असावे असें त्यांना वाटे. एका खेड्यांतल्या लोकांनीं त्यांच्यावर गोळ्या घातल्या, परंतु त्यांचीं पांढरीं तोंडें दिसलीं आणि आक्षी तुमच्या वाटेस जाणारे नव्हे अशी त्यांनीं खात्री करून दिली तेव्हां त्यांना जाऊ दिलें. दुसऱ्या एका गांवांत लोक असेच बार भरून उभे राहिले होते; परंतु त्यांच्यांत एक ह्यात्तारा, वजनदार मनुष्य होता त्याच्या ते हुकमांत होते. एल्फिन्स्टन साहेब हणतो, माझे गोरें तोंड पाहून त्याला संतोष झाला, आणि मी आपला हातभोजा काढला तेव्हां माझा हात घेऊन त्यानें त्याचें चुंबन घेतलें. आतां माझा जीव निर्धास्त झाला असें हणून त्यानें आपल्या लोकांस स्वस्थ असावयास सांगितलें. मग त्यांनीं आह्वाला एका विहिरीवर नेले; तेथें आक्षी आपल्या घोड्यांना पाणी पाजले.

मरुस्थानांतल्या लोकांना दुरदूरच्या देशांतल्या राज्यकारस्थानांची माहिती बरीच आहे असे पाहून एल्फिन्स्टनसाहेबाला आश्चर्य वाटलें. एका सरदारानें तर त्याला प्रत्यक्ष असेंच विचारलें कीं, आतां तुम्ही वकिलीला चाललां अहां हैं फ्रेंचांबरोबर लढाईचा प्रसंग येईल झणून शहाशीं सख्य करण्याकरितांच कीं नव्हे ?

एल्फिन्स्टनसाहेब तारीख १६ नोव्हेंबर रोजीं बिकानिराहून निघाला तो सवा महिन्यानें त्या बाळवंटाच्या कडेस पोहोंचला. तेथें एक झाडांची लांब रांग लागलेली होती ती त्याची हद्द असल्यासारखी होती. तिच्या पलीकडे जंगलजाग झुडपें आणि हिरवीगार शेते होती आणि स्वच्छ व विपुल पाण्याच्या विहिरी होत्या. तो देखावा पाहून त्याला संतोष वाटला. त्या सुपीक व आबाद मुलखांतून जाऊन सतलजनदीच्या तीरीं भावलपूरच्या तटाखालीं त्यानें छावणी दिली. ते शहर स्थापणारा भावलखान हा दुराणीचा ताबेदार होता, त्याला ही वकिलाचां स्वारी शहाकडे जाण्याकरितां आपल्या मुलखांत येत असल्याचें समजलें, तेव्हां त्यानें शेंकडों उंटोंवर पखाला भरून बाळवंटांत अर्ध्या वाटेवर आधीं पाणी पाठाविलें, आणि एल्फिन्स्टन तेथें जाऊन पोहोचला तेव्हां त्याचें आदरातिथ्य उत्तम प्रकारें केलें; शिवायामुग्री व सर्व प्रकारची फळफळावळ व आणखी कित्येक जिन्नस फरमास पाठाविले. त्या मुलखांतल्या मोठ्या प्रसिद्ध अशा कांहीं उत्तम उत्तम सांडा त्यानें एल्फिन्स्टनसाहेबाला नजर केल्या. भावलखान चांगला हुषार मनुष्य असावा असा दिसला. त्यानें अफगाणिस्तानच्या शहाची पुष्कळ वाहवा केली. परंतु पुढें असें झटलें कीं, “ मी त्याला अद्याप पाहिलें नाहीं आणि ईश्वराच्या कृपेनें पहाण्याचा प्रसंग न येवो; मी आपला ह्या भयाण प्रदेशांत हरणाची शिकार करून आनंदांत आहे हें ठीक आहे. मला दरबारांत जाऊन त्याच्या मागून फिरण्याची इच्छा नाहीं. ” एल्फिन्स्टनसाहेब ती नदी उतरून तारीख ५ दिसेंबर रोजीं पुढें निघाला तो तारीख ११ रोजीं मुलतानास पोहोंचला. दिल्लीपासून तेथपर्यंत ४०० मैल सजळ झाली.

मुलतान हें त्या प्रांताच मुख्य शहर असून तेथें अफगाण सुभेदार असे. शहाची स्वारी कंदाहारासच आहे किंवा दुसऱ्या कोठें आहे तें पकडलाव आणि अफगाण लोकांच्या टोळ्यांच्या मुलखांतून पुढें जावयाचें तेव्हां आपल्याला निर्विघ्नपणें वेळून जाण्याला त्याच्याकडून कोणी सरदार नवा

झणून एस्फिन्स्टन साहेबाला पाऊण महिना तेथेच वाट पहात बसावे लागले. तो तेथे पोहोचला त्या वेळी शहासुजा कंदाहारास होता झणून एस्फिन्स्टन साहेबाने तिकडे जाण्याचे मन्यंत आल्ले. त्याची सारी तयारी झाली, त्या मुलखांत बर्फ असणार त्यांतून जाण्याला अडचणी येतील त्या कशा कशा टाळाव्या या विषयी अनेक वेत झाले, आणि आतां निघाक्याचे इतक्यांत शहा तेथून काबुलास जाण्यास निघाला अशी बातमी आली तेव्हां तो वेत राहत झाला.

हिंदुस्थानांतून इंग्रजांकडून आपल्याकडे वकील येत आहे अशी बातमी शहासुजास वाटेत कळली. वकील पाठविण्यांत त्यांचा हेतु काय असावा या-विषयी त्याच्या मनांत प्रथम मोठी शंका उत्पन्न झाली आणि मनाचा ग्रह बिपरीत झाला. इंग्रजांचा आणि शहाचा खेड जमला तर तो प्रचळ होऊन आपल्याला पीडा देऊं लागेल अशी अफगाण सरदारांचे मनांत भीति उत्पन्न होऊन उभयांचे सख्य होऊं नये असे त्यांस वाटू लागले. शहाचेही मन स्वस्थ नव्हतें. त्याचा भाऊ त्याला हांकून लाऊन आपण गादी भिळवावी झणून प्रयत्न करीत होता. तेव्हां ह्या भाईवंदी तंट्यांत शिरून आपण लाग साधावा हा इंग्रजांचा हेतु असेल असे त्याच्या मनांत आले. परंतु वकीलाच्या स्वारीच्या याटाविषयी आणि त्यानें आणलेल्या नजराण्याविषयी फार अतिशयोक्तीच्या बातम्या उठून त्या त्याच्या कार्नी गेल्यामुळे त्याला येऊं देऊन त्याची भेट सन्मानपूर्वक घेतली पाहिजे असे त्यानें ठरविले.

मुलतानापासून पुढें ज्या मुलखांतून एस्फिन्स्टन गेला त्याला हल्लीं देरजाट झणतात, परंतु तेव्हां दमान झणत असत. तो प्रदेश तेव्हां अगदीं जंगली होता तसाच अजून आहे. त्यांत अफगाण आणि बलुची लोकांची वस्ती आहे; परंतु त्यांपासून कोणाला कांहीं उपद्रव झाला नाहीं; उलटा त्यांचा आदरसत्कार होत होता. तारीख ७ जानेवारी १८०९ रोजी सिंधूनद उतरून त्याच्या तीरानेंच तो वर चालला होता. थोड्याच दिवसांनीं त्यांना एक व्यापाऱ्यांचा काफला थोडे व फळफळावळ घेऊन जयपुराकडे चाललेला भेटला. त्यांत आस्ट्राखानचा रहाणारा एक खिस्ती व्यापारी होता. तो तेथून निघून बुखारा, समरकंद, काबूल, वगैरे शहरें पहात आला होता. रशियापासून हिंदुस्थानापर्यंत सारे देश तो फिरला होता. त्याला रशियन व फारसी भाषा येत होत्या. त्याच्याशीं बराच वेळ बोलतां बोलतां एस्फिन्स्टनसाहेबानें झटलें काबुलास शहाच्या भेदीकरितां परमुलखांतून बरेच वकील आले असतील. तेव्हां तो

झणाला, 'नशीब' ! ह्या अफगाण लोकांकडे कोण वकील पाठवणार ? यांच्या हातून कोणाचे बरे व्हावयाचे आहे ? शहा आपली मान संभाळता संभाळता बेजार आहे. डोकें केव्हां जाईल याचा नेम नाही, तो दुसऱ्या राजांच्या भानगडीत कशाला पडेल ?

त्या मुलखांतील लोकांना इंग्रजांचा देश कोणता, धर्म कोणता वगैरे कांहींच माहिती नव्हती.* ते तर्कानें भलतें भलतें बोलत. त्यांच्या अंगी अलाकिक शक्ति आहे असे त्यांना वाटे. ह्यांनी पेट्यांत घादून मोठमोठ्या तोफा आणल्या आहेत, आणि कांहीं पेट्या कळीनें अशा केल्या आहेत की, त्यांतून आपो-आप बार उडतात आणि पांच सहा माणसें सरतात; परंतु त्यांना कांहीं इजा होत नाही. ते भेलेलीं माणसें उठवतात असें ते समजत. त्यांच्यांत अशी एक अफवा अगदीं दाट पसरली होती की, ह्यांनी मुलतानास एक लांकडाचा मेंढा करून तो जिवंत करून विकला. तो ज्यानें विकत घेतला होता तो तो मारून खाऊं लागला, तेव्हां त्याला त्याचें तें कसब आणि कपट उमगलें.

सिंधूनद उलटून गेल्यावर देराइस्मायलखान येथें एल्फिन्स्टनसोहवाचा सुमार एक महिना मुकाम झाला. आपल्याला पुढें नेण्याकरितां शहासुजाकडून कोणीतरी सरदार घेण्याची तो वाट पहात बसला होता. अखेर शहा पेशावरास येत आहे आणि त्यानें आपल्याला पुढें नेण्याकरितां एका सरदाराची नेमणूक केली आहे, असें जानेवारीच्या अखेर अखेर त्याला समजलें. त्या प्रमाणें तो सरदार शहाचे स्वार घेऊन आला, त्या बरोबर तो ता. २७ फेब्रुवारी रोजी पुढें जावयास निघाला आणि भयाण मुलखांतून कांहीं मजला करून अखेर कुरुम नदीच्या तोंडाशीं जाऊन पोहोंचला. तेथून तीन मजला मुल्लूख मैदान असून उत्कृष्ट लागवड केलेला होता. त्यांतून जात जात तो कालाबाघ (काराबाघ) येथें पोहोंचला. तेथें सिंधूनद अगदीं अरुंद आणि खोल झालेला आहे. दोही बाजूंस मोठाले डोंगर असून पात्राची रुंदी सारी ७०० सातशें हात आहे. रस्ता त्या पर्वताच्या कडेकडेनें च गेलेला असून मिठाच्या टेकड्यांच्या पायथ्याशीं जे खडक आहेत ते खोदून केलेला आहे. कांहीं कांहीं ठिकाणीं तो नदीपासून, शंभर फुटांहून अधिक उंचीवर आहे. ते भीठ टणक, निर्मळ,

* त्यांना कोणी सट्टेद, कोणी मोगल, कोणी पठाण, आणि कोणी हिंदु झणत. एकांनें विचारलें, वकील (एल्फिन्स्टन) ब्राह्मण की काय ?

स्वच्छ, आणि बरेंच शुद्ध आहे. त्यांत कोठें कोठें तांबड्या रंगाची झांक मारते आणि तांबड्या रेषा आहेत. तेवढ्या नसत्या तर ते खडक स्फटिकाचेच आहेत कीं काय असा भास झाला असता. कांहीं ठिकाणी त्या खडकाच्या पायथ्यापासून खारे झरे वहात आहेत, त्यांचें पाणी जमिनीवर सुकून साय धरते, ती पांढरी सफेत असून चकचकत असते.

सिंधूच्या कांठचें मैदान सोडून पुढें डोंगर, दरी, खोरी, उलटून जात जात तो कोहात येथें पोहोंचला. अफगाणिस्थानाचा खरा मुख्य त्याला दिसला. तो येवढाच. एका मजलेला डोंगर येवढे उंच आणि खोरी इतकी खोल लागली कीं, त्याच्या बरोबर जो मोजणीदार (Surveyor) होता, तो वेध घेण्याची खटपट करीत होता, परंतु त्याचें कांहीं काम चालेना; कारण भर मध्यानहास सुद्धां सूर्य दिसेना. कोहात येथील हवा, झाडे जुडपें, फुले, फळ, वगैरे अगदीं विलायेंतल्या सारखीं पाहून एल्फिन्स्टन साहेबाला मोठा आनंद झाला आणि कंबरनाल्ड येथील आपल्या घराचें स्मरण झालें.

कोहातचें हिरवेंगार मैदान सोडून स्वारी खैबरघाटानें पुढें चालली, तेव्हां त्याला पुष्कळ खैबरी लोक इत्यारब्द होऊन डोंगरावरून बसलेले आढळले. त्यांचा डोळा त्या उंटांच्या काफल्यावर होता. त्या चोरांचा नाईक पुढें येऊन कांहीं तरी चिरीमिरी मागूं लागला. परंतु स्वारीबरोबर जो अफगाण सरदार होता, त्यानें त्याला सांगितलें सारें खटले जाऊन उतरलें हणजे गोटांत ये, मग पाहूं. एल्फिन्स्टन हणतो, इत्यारब्द चोरांनीं वेघडक येऊन कांहीं तरी बक्षीस हणून मागावें आणि मुसाखान अगदीं एकटा असल्या सारखा, त्याच्या अंगावर भरजरी पोषाक, त्याचीं इत्यारें सोनेरी, असें असतां, त्यांच्या बंदुकींना न भितां त्यानें त्यांना कांहीं देत नाहीं हणून सांगावें हें पाहून काबूलच्या लोकांच्या रितीभातीचें मला आश्चर्य वाटल. याप्रमाणें जात जात तारीख २५ फेब्रुवारी सन १८०९ रोजीं हणजे दिल्लीहून निघाल्यापासून चार महिन्यांनीं एल्फिन्स्टनाची स्वारी पेशावर शहरां दाखल झाली.

एल्फिन्स्टन साहेबाला सृष्टिसौंदर्य पाहण्याची हौस असे, ती पुरवून घेण्याची संघी तो ह्या प्रदेशांतून चालला असतां त्याला बरीच सांपडली. तो सिंधूच्या कांठानें चालला असतां तरुत-ई-सुलेमान हणजे सालोमनाचें सिंहासन नांवाचें ११३१७ फूट उंच शिखर आहे त्याच्या माथ्यावर जाण्याचें मनांत येऊन दोन तीन मित्र मंडळी व वाटाडे वगैरे आणखी

कांहीं लोक बरोबर घेऊन निघाला; परंतु तो हेतु कांहीं सिद्धीस गेला नाही. तीन तासपर्यंत सारखा चालून तो एका टेकडावर गेला. ते फार भव्य असून तेथून चोर्हाकडील देखावा मोठा मौजेचा दिसत होता. तो क्षणतो भी हैसु-यांत गेलो होतो तेव्हांपासून आजपर्यंत असा मनोहर देखावा मला पाहावयास मिळाला नव्हता.

मुल्तानाहून निघाल्यावर दोनतीन दिवसांनी गुलाम रसूलशहा क्षणून एक सय्यद एल्फिन्स्टन साहेबाला भेटला. त्याने त्या देशाच्या स्थितीविषयी त्याला पुष्कळ माहिती दिली. तो पेशावरास गेला होता तेव्हां तेथच्या लोकांनी त्याचा फार मोठा सन्मान केला. कांहीं ठिकाणी त्याच्या दर्शनाकरितां लोकांची मोठी गर्दी होत असे. ते त्याच्या पायांवर पाणी ओतात आणि ते चरणतीर्थ पात्रांत घरून प्राशन करीत. त्या मुलखांत सय्यदांची गर्दी आहे; असे असून लोकांची त्याच्याविषयी इतकी भ्रद्धा पाहून आश्चर्य वाटते.

एल्फिन्स्टनसाहेबाचा कोहात येथें मुक्काम असतां अजिजउल्लाखान क्षणून एक सरदार त्याला भेटला. त्याने सांगितलें, दुराणीलोक आझावर फार जुलूम करतात; त्यामुळे कोणालाही आपल्या संपत्तीचा उपभोग घेतां येत नाही. मुसलमानांनी गपफेचा एक मासलाही त्याच्या तोंडून त्याला ऐकावयास मिळाला. तो चांगला हुषार मनुष्य होता. तो बोलतांना लागत असे, त्याचे कारण त्याने सांगितलें; ते असे—तो क्षणाला, मी लहान असतांना एक दिवस भूत माझ्या दृष्टीस पडलें तेव्हां मी अगदीं घाबरून गर्भगळीत होऊन गेलों आणि माही जीभ बाहेर पडून चांगली हातभर जमिनीवर लोळूं लागली. कांहीं वेळानें ती हलुहलु आंत गेली, परंतु तेव्हां पासून तिला हा दोष जडला.

शहासुजा गादीवर टिकेळ असा भरंवसा नाही असें पुष्कळ लोक बोलत. कोहताचा हकीम एल्फिन्स्टन साहेबाला भेटला तो बोलतां बोलतां क्षणाला, तुझी हा देश घेणार असाल किंवा शहाची मदत मागणार असाल; परंतु तुमचा एकही हेतु सिद्धीस जाणार नाही.

एल्फिन्स्टन दिल्लीहून निघाला तेव्हां शहासुजाकडे गेल्यावर त्याच्याशीं तह कोणत्या प्रकारचा ठरवावयाचा याविषयी त्याला कांहीं हुकूम मिळाला नव्हता तो मागाहून येऊन मुल्तानास त्याच्या हातांत पडला असावा. परंतु त्यापूर्वी त्यानें तथून लॉर्ड मिंटोला एक भले लांबलचक पत्र लिहिलें होतें. त्यांत असं लिहिलें होतें कीं, आपण काबुलास सैन्य पाठविणें क्षणजे बेबेपणा आहे. कारण

पंजाबांतल्या पांच नद्या, सिंधूनद आणि मारवाडचें वाळवंट ही जी आपली पश्चिमेकडील सरहद्द आहे ती भली मजबूद आहे. ती सोडून आपण पलीकडे गेलें असतां मग तेथें फ्रेंचांना आणि आझाला सोई किंवा अडचणी सारख्याच असणार. परंतु होतां होईल तेथपर्यंत हा देश फ्रेंचांच्या हातीं न पडे अशाविषयी आपण झटलें पाहिजे. कारण त्यांत त्यांचा पाय शिरकून जर कां एकदां ठाणें पडलें, तर मग आमच्या मुलखावर हल्ला करण्यास त्यांना कांहींच प्रयास पडावयाचे नाहींत व उशीर लागावयाचो नाहीं; त्यांच्या मर्जीस येईल तेव्हां सहज करतां येईल आणि आमची शक्ति जरा कमी पडलेली दिसली किंवा इतर कांहीं कारणानें त्यांना जय मिळण्याचें संधान दिसलें कीं, ते तत्काळ हल्ला करतील. असें लिहून पुढें काबूलच्या दरबारांत कोणत्याही परकी राजाचें वजन फार पडलें असतां त्यापासून आपल्याला खरें भय कसें आहे तें त्यानें दाखविलें. त्यानें त्यावेळीं जें फ्रेंचांविषयी लिहिलें तेंच आजमितीस रशियनांस लागू आहे.

तो झणतो—त्या लाघवी लोकांनीं शहाकडे काबुलास वकील पाठविला तर तो गोड बोलून त्याच्या मनांत बहुधा असें पडें खिचवून देईल कीं, फ्रेंचांपासून आपल्याला काडी इतकें भय नाहीं; इतकेंच नव्हे, इंग्रजलोक कांहीं कारस्थान मांडतील तर आम्हीं त्या पासून तुमचें संरक्षण करूं आणि हिंदुस्थानावर स्वारी केली झणजे भावलखान सुभ्याच्या ताब्यांतला मुख्य आणि सारा सिंधप्रांत जिंकून तुमच्या ताब्यांत आणून देऊं. पंजाब, कच्छ, गुजराथ किंवा सिंधूच्या आलीकडील दुसरा एखादा मुख्य सर करून देण्याचें ही तो कदाचित् वचन देईल; किंवा खुरासन प्रांताविषयी जो तंटा आहे त्याचा निकाल आपल्या मनाप्रमाणें करून घेण्याचें ठरवून त्याच्या बदला हिंदुस्थानांत मुख्य मिळवून देण्याचें कबूल करील.

तोंडाला पाणी सुटण्यासारखा त्याच्या अशा गोष्टी ऐकून शहाला कदाचित् भूल पडेल आणि त्या शस्त्रचारी लोकांच्या नाहीं लागल्यानें आपल्या राज्यावर केवढें संकट ओढवणार आहे हें कांहीं त्याच्या लक्षांत येणार नाहीं. मग अर्थातच माझ्यासारखा जो कोणी त्याचा तो फक्त भ्रम काढून टाकण्याचा यत्न करील त्याचें बोलणें तो नीट ऐकून देखील घेणार नाहीं.

याजकारितां फ्रेंच वकिलानें शहाला बळविण्याकरितां वचनें दिलीं असतील त्यापेक्षां आझाला कांहीं तरी अधिक झाल्लेच दाखवावी लागेल. तर दारुगो-

ळा, सामान सुमान, अम्मलदार व पैसा कोठपर्यंत पुरविण्याचें मीं बोलावें तें खुलासेवार लिहून यावें. मला काबुलास फार दिवस रहातां येणार नाहीं. कारण रहाणें झाल्यास निमित्त तहाचें बोलणें उघडं उघडं चालू असलें पाहिजे. एशियांतील लोकांना आपल्या दरबारीं परदरबारचा कायम राहणारा वकील कसला असतो तें माहीत देखील नाहीं. त्यांतूनही अफगाण लोक असें समजतात की, वकील यावयाचा हाटले हणजे त्याला आपल्या राजाचा कांहीं तरी मोठ्या गोष्टीसंबंधानें निरोप सांगावयाचा असतो. तो त्यानें पहिल्या भेटीसच कळवावा, उत्तर ऐकावें आणि चालू लागावें, असा त्यांचा इकडील शिष्टसांप्रदाय आहे. तर मला सारे एकदम बोलावें लागेल.

एल्फिन्स्टन निघून गेला आणि इकडे हिंदुस्थान सरकाराला प्रथम जे मय पडलें होतें तें दूर झालें. कारण सन १८०८ मध्येच युरोपांत स्पेनमध्ये बंड झालें आणि आस्ट्रियाचा राजाही युद्धास उभा राहिला. त्यामुळे नेपोलियनला इकडे आरंभिलेल्या कारस्थानांतून मन काढावें लागलें. इराणच्या शहाकडे त्याचा जो वकील गेला होता, त्याचें तेथें कांहीं चालेनासे झाले. एल्फिन्स्टन साहेबाचा मूळ पुरस्कर्ता जनरल वेलेस्ली याची इंग्लंडात गेल्यावर मोठी तारीफ होऊन नेपोलियनाच्या सैन्याशीं लढण्याकडे योजना झाली होती. त्याला जय मिळाल्याची बातमी कलकत्त्यास पोहोचली व युरोपातली इतर राष्ट्रेही पुनः कंबरा बांधून नेपोलियनावर उठल्याचे समजलें, तेव्हां हिंदुस्थान सरकारास अत्यानंद होऊन त्याचें मन लागलेच फिरलें आणि बाहेर जे वकील पाठविलेले होते, त्यांच्या स्वागताचा खर्च म्हणजे फुकट बूड असे वाटू लागलें, व त्यांना प्रथम जे अधिकार दिलेले होते ते तें कमी करूं लागले. एल्फिन्स्टन साहेबाच्या पत्राला जबाब असा मिळाला—आतां इराणच्या शहाशीं आपण होऊन लढण्याची आमची इच्छा नाहीं. परंतु त्याच्या मुलखांतून शत्रु इकडे येऊं पाहतील तर त्यांस वाटेंत विघ्न झाले पाहिजे म्हणून शहासुजाबरोबर स्वसंरक्षणार्थ तह करावा. फ्रेंच फौज तिकडून येऊं लागेल तर तिच्याशीं लढण्याचा त्याजपासून करार करून घेऊन त्याला लष्करी सामान, हत्यार, दाहगोळा वगैरे पुरविण्याचा ठराव करावा.

हिंदुस्थान सरकाराकडून असें लिहून आलें याचें कारण युरोपांत फ्रेंचांच्या नशीबाचें पारडें फिरलें हें एल्फिन्स्टन साहेबाला कळलें. व्हिभी इरो येथें वेलिंग्टनला (जनरल वेलेस्लीला) मोठा जय मिळाल्याची वार्ता

त्याला कोहात येथे समजली आणि मोठा आनंद झाला. शहाच्या दरबारची स्थिति कशी आहे, हा शोध करीत तो जसजसा पेशावराजवळ गेला, तसतसा तेथचा प्रकार त्याला अधिकाधिक समजू लागला. शहाच्या मुसद्दी मंडळीत दोन पक्ष होते, एक इराणी मंडळीचा आणि दुसरा अफगाणी सरदारांचा. इराणी मंडळी पुष्कळ प्रबळ होती परंतु त्यांचा इराणाशी काही संबंध नव्हता. ते पोटभरूपैकी असून हिंदुस्थानांतल्या मुसलमानी दरबारांतून पूर्वी त्यांचे जसे प्राबल्य झाले होते तसे या वेळी काबुलांत झाले होते. बहुश्रुत मंडळीला नेपोलियनाची भरभराट, त्यांचे डावपेंच, इराणाचा व रशियाचा तंटा, वगैरे गोष्टींची माहिती थोडी बहुत होती, परंतु त्या दूरदूरच्या गोष्टींचा अफगाण फारस्थानांशी काही संबंध नव्हता; म्हणून हिंदुस्थानांतून इंग्रज वकिलांचा स्वारी पळव्या डामडौलाने येण्याचे प्रयोजन त्यांना काही दिसना; त्यामुळे विशेष आश्चर्य वाटू लागले. काही मंडळींच्या मनांत भय व काहींच्या मनांत आशा उत्पन्न झाली. एल्फिन्स्टन साहेबाला एकदा एकाने विचारले, तुझ्या जेवढे राज्य मिळाले आहे तेवढ्यांत संतोष मानून कां रहाना ? आणखी मुख्य मिळविण्याची हाव कां धरतां ? शहाचे आणि इंग्रजाचे सख्य झाले तर आपल्या स्वातंत्र्यास घक्का येईल असे त्यांतल्या टोळ्या टोळ्यांना वाटणेंही काही गैर नव्हतें. कोणाकोणाचा तर्क फार दूर धांवून त्यानीं असे बोलून दाखविले कीं, शिखर्येक फार बलाढ्य होत चालले आहेत, ते आपल्यावर उठले तर त्याच्याशी लढण्यास आमची मदत मिळावी ह्या खटपटीकरितां हा स्वारी आली असावी.

एल्फिन्स्टन पेशावरास पोहोचल्यावर शहागुजाची भेट कांहीं लागलीच झाली नाहीं. भेट कोणत्या प्रकारे व्हावी, त्याचा आश्रय सत्कार कसा व्हावा, मानमरातब कसा रहावा वगैरे गोष्टी ठरण्यांत आठ पंधरा दिवस गेले. इराणातून आणि तार्तीरांतून वकील आले होते तेव्हां झालेला त्यांच्या भेटीचा प्रकार जो त्याने ऐकिला तो कांहीं विलक्षणच होता. आपली भेट तशा प्रकारे होणें द्वाणजे मोठी अप्रतिष्ठा आहे असे त्यास सहजच वाटले द्वाणून तो अर्थातच तशास कबूल झाला नाहीं. त्याला समजली ती हकीगत अशी—

जो वकील शहाच्या भेटीला यावयाचा असतो, त्याला दोन अभिलेखी अंगणांत आणून उभा करतात आणि दोघे दोघीकडून त्याचे हात घट्ट धरतात. शहा वर एका उंच खिडकीत असतो. त्याची नजरानजर झाली क्षणजे ते दोघे त्या वकिलाला कांहीं पावले दौडत पुढे नेतात. मग तेथे

झणभर थांबून ती शहाण्ठाी प्रार्थना करतो; ती झाली झणजे ते त्याला आणखी कांहीं पावले पुनः धांवड्यांत पुढे नेतात आणि पुनः प्रार्थना करायला लावतात. मग तिसऱ्याने तो तसाच धांवत पुढे आला झणजे शहा “खिलत” झणतो ती खिलत (पोषाख) त्याला देऊन झाली झणजे एक अम्मळदार “जेटशिन” (चाळता हो) असें तुर्की भाषेनें झणतो. त्या बरोबर त्या विचान्या वकिलाला माघारे फिरोज अंगणांतून धांवत परत जायला लावतात. मग शहाची त्याची पुनः भेट त्यानें खासगीत बोलावून नेऊन भेटली तर होते, नाहीतर नाही.

एल्फिन्स्टनसाहेबांची भेट चांगली प्रतिष्ठेनें होण्याचें ठरून तारीख १५ मार्च रोजी त्यांची स्वारी मोठ्या थाटानें राजवाड्यांत गेली. शहासुजा सिंहासनावर बसला होता तें सिंहासन भरगची किनखापानें मढाविलेलें असून त्याला मोत्यांची झालर लाविलेली होती. त्यांच्या अंगावरचा पोषाख आणि मस्तकावरचा मुगुट रत्नानीं भरलेला असून त्यांच्या प्रभेनें लखलखाट झाला होता. त्यांच्या हातांत मोठाली पाचेची कंकणें होती आणि एका दंडांत मुजबंद होता. आज मित्तिस ज्याच्या तोडास लागणारा दुसरा हिरा पृथ्वीवर नाही तो तेजःपुंज कोहिनूर त्यांत बसवलेला होता. शहासुजा रूपानें सुंदर, सुमारे तिसऱ्या वयाचा, भरजवान होता. त्याचा वर्ण गौर असून दाढी दाट आणि काळी भोर होती. तो सभ्य, प्रौढ आणि चांगल्या चालीचा गृहस्थ असावा असें एल्फिन्स्टन साहेबास दिसलें त्याची इच्छा त्या वकिलाला खुष करण्याची दिसली, परंतु तो आपली प्रतिष्ठा राखून तें करीत होता.

ही प्रथम दरबारी भेट * झाल्यावर मग शहासुजानें त्याच्या कांहीं

* ह्या प्रथम भेटीची सविस्तर हकीगत एल्फिन्स्टन साहेबानें लिहून ठेविलीच असेल. त्यांत कांहीं शंका नाही. परंतु त्याच्याच चरित्रकारांनीं ती बाहेर आणली नाही. आझाला ती उपलब्ध होण्यास दुसरा मार्ग नाही. भेट कशी झाली, झणजे शहासुजाच्या दरबाराचा थाट कसा होता, अमीर, उमराव, सरदार वगैरे कोण कोण इजर होते, दिल्लीदरबारांतल्या प्रमाणें सर्व उभे राहिले होते की बसले होते, असल्यास कोणकोणत्या बाजूस त्यांनीं एल्फिन्स्टन साहेबाला तार्जीम किर्तपत दिली, त्यानें नजर काय धरली, खुरनिसाद (मुजरा) कशी केली, बरोबर नजराणा मोठा नेला होता त्यांत जिनस काय काय होते व ते केव्हां दिले वगैरे तपशील समजता तर बरे होतें.

खासगी भेटी घेतल्या; त्यांतल्या पहिलीची त्याणें हकीगत लिहिली आहे; ती अशी—सर्व व्यवस्था लागल्यावर शहानें आमच्या राजाची तब्येत कशी आहे, आम्ही दिल्लीहून कधी निघालों, वगैरे प्रश्न विचारले मग बाकीच्या मंडळीस उठून जावयास सांगवें अशी मला हळूच सूचना झाली. तीप्रमाणें त्यांना उठवून लाऊन दिल्यावर शहानें मला आणि स्ट्राची साहेबाला पुढें येऊन बसण्यास सांगितलें. आम्ही पुढें सरून दाखविलेल्या जागेच्या जरा मागेच बसलों. शहा आमच्या सरकाराशी आपली दोस्ती असावी अशा आशयाचें बोलूं लागला. त्याला मी योग्य तसा जबाब दिला आणि मग झटलें कीं मी पत्र आणलेलें आहे तें देण्यास हुकूम झाल्यास देतो. त्याणें बरें आहे, घावें, असें सांगितले, तेव्हां भिरझा शरीफ याणें तें घेतलें आणि सादर केलें. तें चाशवशी (चापदार) जवळ देऊन ठेवावें, दरबारांत तो तुमच्या हातांत देईल, असें भिरझा शरीफानें मला सांगितलें होतें; त्याप्रमाणें मी तें त्याजजवळ देऊन ठेवलेलें होतें. भिरझानें मला असें सांगण्याचा हेतु मी तें खुद्द शहाच्या हातांत देऊं लागेन तर तसें होऊं देऊं नये हा असावा यांत कांहीं संशय नको. असो. त्याणें तें मोठ्यानें चांगलें वाचलें. शहा पुनः दोस्तीविषयी बोलूं लागला. ती उत्तरेत्तर वाढत जावी अशी आपली इच्छा आहे असें झणाला. त्यावर मला देतां आलें तसें उत्तर दिलें. मग त्याणें आमच्या देशाविषयी कांहीं विचारलें. तेथची हवा झाडें, फळें वगैरे अगदीं काबूलच्या सारखीं आहेत असें मी सांगितलें तेव्हां तो झणाला, तर मग ह्या दोनही राज्यांचें सख्य असावें अशी ईश्वरी इच्छा दिसते. आमचा स्नेह असावा असें तो पुनः बोलला. तेव्हां मी ज्या कामाकरितां आलों आहे तें माझे बोलणें आपण आतां ऐकाल, किंवा दुसऱ्या एकाच्या वेळीं असें विचारलें. तो आतांच ऐकतो झणाला. तेव्हां मी उभा राहून आमच्या सरकारचा हेतु थोडक्यांत कळविला. त्यावर त्याणें अगदीं स्नेहभाषाचें भाषण करून माझे राज्य मोठें बलाढ्य आहे असें जोरानें झटलें. शहाजवळ मी जें बोलें ते माझे शब्द भिरझा शरीफ पुनः उच्चारी, परंतु त्यांत त्याणें दोन वेळ चूक केली ती मला सुधरावी लागली. शहाच्या राज्यावर प्रथम हल्ला व्हावयाचा होता झणून तद्दनाभ्यांताच्या बारीकसारीक गोष्टी ठरविण्याचें गव्हरनरजनरलानें आपल्यावरच सोंपविलें आहे असें मी बोललों, परंतु त्याणें तसें न सांगतां मोघम शब्दांनीं इतकेंच झटलें कीं, आम्ही

कोणत्याही प्रकारें आपल्या उपयोगी पडूं असे सांगण्याकरितां आलों आहों; आणि आपल्यावर अमुक संकट येणार आहे तें वारण्यास मदत करावी अशी आमची इच्छा आहे असें मी बोललों असून त्याणें आहो शहाच्या जबरदस्त बाहुबलाचा आश्रय मागण्यास आलों आहों असें सांगितलें. त्या बरोबर मी खणखणीत स्वरांनें असें बोललों कीं, शहाचें राज्य शत्रूंनीं जिंकून घेतलें (ईश्वर करो आणि असें न होवो) तरी इंग्लंडच्या राज्याचें संरक्षण करण्याचें आणि त्यावर उठण्याचें धाष्टर्य जो कोणी करील त्या दुसमानाला जबर शासन करण्याचें सामर्थ्य ईश्वरांनें आहोला दिलें आहे. परंतु साम करणें ही उत्कृष्ट राजनीति आहे आणि शहाच्या कल्याणांत आमचें पुष्कळ हित आहे, ह्मणून त्याचें राज्य सुरक्षित असावें अशी आमची मनःपूर्वक इच्छा आहे आणि ह्मणून त्याविषयी आहो क्षत आहों. तें माझे भाषण ऐकून घेऊन शहा ह्मणाला, तुमचें जें काय ह्मणें असेल तें मी संतोषानें मान्य करीन. तेव्हां मी क्षतलें, राजाराजांचा स्नेह झाला ह्मणजे उभयतांमध्ये तहनामा व्हावा अशा वहिवाट आहे. तहनामा हें स्नेहाचें दर्शक चिन्ह आहे, तर आपला आमचा तहनामा व्हावा. माझे ह्मणें त्याणें तत्काळ कबूल केलें आणि तुमच्या इच्छेप्रमाणें करण्याची तजवीज होईल असें सांगितलें.

मग दरबारच्या मुत्सद्दी मंडळीच्या आणि एल्फिन्स्टनसाहेबाच्या भेटी होऊं लागल्या आणि त्यांत तहामध्ये मुख्य काय काय गोष्टी ठरावयाच्या ती वाटाघाट होऊं लागली. शहासुजा गादीवर बसण्यापूर्वी झमानशहाच्या कारकीर्दींत पेशावरास सुभेदार होता. तेथें त्याचें वजन चांगलें बसलें होतें व त्याला लोक पुष्कळ अनुकूल होते. त्याचा सावत्र भाऊ महमूदशहा याणें काबूलची गादी बळकाविली होती. परंतु लोकांनीं बंड करून त्याला काढून टाकून ह्याला तीवर बसविलें परंतु ह्याचा अम्मल नीटसा बसला नाहीं. फत्तेखान बरकझाई ह्मणून वजीर होता त्याची अप्रतिष्ठा करून त्याला पदच्युत केल्यामुळ तो प्रतिपक्षास मिळाला. (माजी अमीर अबदुल रहिमान हा त्याचा वंशज होता.) त्याच्या सहाय्यानें महमूदशहा प्रबळ होऊन पुनः गादी धेण्याच्या तयारीस लागला. त्याणें फौज मिळवून कंदाहारांत दंगा आरंभिला. फत्तेखान वजिराच्या मुलांनें काश्मीर प्रांतांत बंडावा केला. शहासुजानें दोर्हीकडे दोन फौजा रवाना केल्या होत्या. बलख, कंदोज, हिरात, मरकान, कीस्तान, मुलतान, भववलखान आणि देराखान येथें त्याचा अम्मल सरासरी

नांवाला होता. त्यांतल्या कांहीं प्रांतांतून थोडीशी फौज त्याच्या चाकरांवर येई आणि थोडासा वसूल येई, परंतु त्याजवर खरा अम्मल चालत नव्हता. त्यांच्या उत्तरेकडील डोंगरांत युसुफझी लोक रहात, ते बहुतेक स्वतंत्र होते. फक्त काबूल आणि पेशावर खरी त्यांच्याकडे होती, आणि आसपासच्या पहाडी मुलखांत कांहीं अम्मल चालत होता. कोहिनूरादिक हिरेमाणकें, वगैरे स्तेन त्याच्या जवळ होती; त्यांची प्रभा फांकली ह्मणजे डामडौल ठीक दिसे. परंतु तो फक्त वर दिसण्याला. आंत कांहीं राम नाही, सध्यांच्या प्रसंगां उपयोगी पडण्याला पैसा पाहिजे आहे, परंतु खाजिन्यांत कांहीं नाही; दरबारांत मुत्सद्दी मंडळींत जूट नाही आणि मुलखांत स्वस्थता नाही; त्यामुळे शहाच्या जिवाला चैन नाही, असें एल्फिन्स्टन साहेबाच्या ध्यानांत येण्यास उशीर लागला नाही. राज्यव्यवस्थेचा प्रकारही तेव्हांच दिसला. तारीख ६ मार्चच्या रोजनाभ्यांत त्यानें असें असें लिहिलें आहे—

‘राज्याची अंतर्व्यवस्था कशी आहे ती कांहीं मला कळत नाही, परंतु ती निच असली पाहिजे. व्यापारी लोकांना आपला माल बाहेर काढावयाला धीर होत नाही. काढला तर तो सरकार नेईल असें भय वाटतें. माझ्या कांहीं लोकांना एक घर पाहिजे आहे, परंतु तें मिळेल असें वाटत नाही. कारण, आम्ही शहाचे झालें आहों आणि त्याचे जे लोक असतात त्यांच्या हातीं एकादी वस्तु गेली ह्मणजे मग ते ती कधीं छोडीत नसतात. माझ्या असें ऐकण्यांत आलें आहे कीं, आमच्या सरबराईचा खर्च शहरावर वसविला आहे. आमचे कपडे सावकारांकडून आणलेले आहेत त्यांची किंमत देणें दूर राहिलें, ते तुझाला परत मिळतील एवढे नुसतें कोरडें देखील त्यांना सांगितलेलें नाही. आज सकाळीं मी फिरावयास गेलों होतो तेव्हां दोन असामी आपली खेंचरे गव्हाच्या शेतांत सोडून देऊन तीं चरून पोटे भरून येतपर्यंत वाट पहात बसलेले पाहिले. ते इराणी असावेसे दिसले.’

शहासुजानें तह करावयाचें कबूल केलें त्याप्रमाणें बोलणें सुरू झालें. त्याच्यावर शत्रु उठलेला, अगदीं दारांत येऊन ठेपलेला होता; आपण गादीवर टिक् किंवा नाही ही त्याला भीति उत्पन्न झाली होती; अशा समर्थी इंग्रजांची मदत मिळाली तर उत्तमच; असें त्याला वाटणें सहजच होतें. तहनाभ्यांत काय काय कलमें असावी याविषयी त्याचें व त्याच्या दरबाराच्या मंडळीचें मत तेव्हांच ठरलें. एल्फिन्स्टनसाहेबाचेही मुद्दे ठरलेले

होते, परंतु ते त्यांना मान्य होण्यासारखे मात्र नव्हते. शहा आपल्यावर प्रस्तुत आलेले संकट कसे निवारण होईल ह्या विचारांत होता, क्षणून इंग्रजांबरोबर तह होऊन त्यांच्याकडून द्रव्याची व सैन्याचीही मदत होईल तर पहावे अशा खटपटीत त्याची मंडळी होती. इंग्रजांवर तूत कांहीं प्रसंग नव्हता. फ्रेंच लोक इराणच्या शहाच्या सहाय्याने अफगाणिस्थानांतून हिंदुस्थानावर स्वारी करतील हे काय ते त्यांना मुख्य भय पडलेले होते आणि तशी वेळ येईल तेव्हा शहासुजाने त्यांना आपल्या हद्दीत पाऊल घालू देऊ नये, त्यांना सहाय होऊन हिंदुस्थानांत येण्यास सवड देऊ नये, लागल्यास आपली मदत घेऊन मागे हटवून लावावे हा त्याचा कायतो मुख्य एक उद्देश होता. याप्रमाणे त्याच्यापासून करार करून घ्यावा ह्या खटपटीत एल्फिन्स्टनसोबत होता. आपला हेतु साधण्याकरिता त्याणे मोठ्या हुशारीने युक्तिप्रयुक्तिमत, नानाप्रकारची भाषणे केली. परंतु ते अफगाण मुत्सद्दी कांहीं तशांना फसणारे नव्हते. तो जो जो मुद्दा काढी आणि आपल्या क्षणव्याप्रमाणे कबूल करण्याची आवश्यकता दाखवी त्यावर ते आक्षेप घेत आणि त्याला निश्चरही करीत. अशी ती वकिली डावपेंचांची भाषणे बरेच दिवस चालली होती. त्यांच्या भाषणाचा रोंख असा होता की, अफगाणिस्थानची गादी जातीची बळकट आहे; ती दुसऱ्याकडे जाण्याची भीति श्रावयास नको. ते क्षणत आमच्या येथे गादीविषयी आपआपसांत किती जरी भाडणे असली तरी आमचा देशाभिमान फार थोर आहे, त्यामुळे आम्हांवर जर कोणी बाहेरचा शत्रु येईल तर घरगुती तंटे बाजूस ठेऊन सारे लोक आधी त्याच्यावर तुटून पडतील. फ्रेंच किंवा इराणी फौजेला आमच्या मुलखांत शिरणे क्षणजे मोठे कठीण कर्म आहे. हिंदुस्थानावर स्वारी करण्याला आमचा बादशहा त्यांना अनुकूल होईल तरच त्यांचे पाऊल पुढे पडेल. एका ह्याताऱ्या अफगाण सरदाराने त्याला आपल्या देशबंधूच्या स्वभावाचे लक्षण सांगितले. ते शब्द इंग्रजांनी चांगले लक्षांत ठेविलेले आहेत, ते पुनः पुनः त्यांचा उच्चार करतात. परंतु केव्हां केव्हां त्यांचा अर्थ विपरीत करतात. तो क्षणाला “आम्हांला तंटे पत्करतात, आमच्यावर संकट आलेले पुरवते, रक्तपात झालेला पुरवतो, परंतु आमच्यावर राजा आलेला मात्र कधीही पत्करत नाही. ” त्यांच्या बोलण्याचा अर्थ राजा क्षणजे पददेशांतून चालून येणारा कोणी राजा असा होता; आपल्या देशांतल

राजा असा नव्हता. शहासुजाचा वजीर याच विषयावर बोलतांना जे शब्द बोलला ते किती खरे आहेत, याचा अनुभव इंग्रजांना आलीकडे बराच आला आहे. त्यांना त्यांची चांगली आठवण रहाण्यासारख्या गोष्टी घडल्या आहेत, तो झणाला “आझी अफगाण लोक आपसांत किती हवेतितके तंटे करूं, परंतु आमच्या राष्ट्राचा अभिमान असा आहे कीं एकाद्या बंडखोराचा कोठें कांहीं उपाय चालिनासा झाला तर तो आपण होऊन आपल्या राजाच्या स्वाधीन होईल, परंतु परदेशच्या राजाकडे जाऊन त्याचें सहाय्य मागणार नाही. ”

हिंदुस्थानातून इंग्रजसरकाराने आपल्या शहाकडे तहाचें बोलणें लावण्याकरितां एवढ्या मोठ्या थाटानें वकिलाची खानगी केली, त्याच्याबराबर एवढा थोरला नजराणा पाठविला, तेव्हां ह्याचें कारण त्यांच्या राज्यावर तसेंच कांहीं तरी माठें संकट आलें असावें आणि तें आमच्या मदतीवांचून टळण्यासारखें नसावें, असें त्या दुराणी लोकांच्या मनांत पूर्णपणें बिंबून गेलें होतें. तो त्यांचा भ्रम काढून टाकला पाहिजे असें एल्फिन्स्टन साहेबाला वाटून ब्रिटिश लोकांचें बळ आणि स्वातंत्र्य यांविषयी त्यांची खात्री करून द्यावी झणून तो पुष्कळ बोलला. त्यासंबंधानें त्यानें लॉर्ड मिंटोला पत्र लिहिलें त्यांत तो झणतो, मी त्यांना असें उत्तर केलें कीं, “तुपचें साहाय्य मिळालें तरच आपला निभाव लागणार, असें आमच्या सरकाराला वाटत असें तर तुम्ही जें म्हणाल तें कबूल करून तुमची मदत मिळवावी असा त्यांनीं मला अधिकार देऊन ठेविला असता, परंतु तसें कांहीं केलें नाही. मला एवढेंच सांगितलें आहे कीं, तुझाला मदत देऊं करावी, तुझाला काय काय पाहिजे आहे तें समजून घ्यावे आणि कळवावें झणजे त्याचा विचार होईल. आपल्यावर संकट येईल तर तें कसें निवागावें याचा विचार आमचें सरकार आपला आपण करित आहेत, असें बोलून मग स्पेन व पोर्चुगल देशांवरच्या आमच्या स्वारीची हकीगत थोडक्यांत सांगितली आणि मुंबईस जी तयारी चालली आहे तिजविषयी जेवढें सांगणें उचित होतें तेवढें सांगतों. अखेर मी असें बोललों कीं. आम्ही आजपर्यंत सान्या जगाबरोबर पुष्कळ वेळ युद्ध केलें आहे, परंतु त्यात केव्हांही पराभूत झालों नाही; आणि आतां जरी फ्रेंच लोकांनीं हार तऱ्हा करून तुमचा देश घेतला, तरी आजपर्यंत याहीपेक्षां कठीण प्रसंगां आम्ही त्यांच्याशीं जसे लढलों आहों तसे आतांही लढूं. ”

‘ या प्रौढाच्या भोषणावर एकानें चोख उत्तर दिलें. तो म्हणाला. तें कांहीं असो, परंतु ह्या तुमच्या सरहद्दीवरच्या लोकांशीं लढून त्यांनां मागे हटवणें हें कर्म तितकेंच सोपें आहे असे समजुं नका. जर आमच्या शहानें फ्रेंचांना आपल्या मुलखांतून वाट दिली तर तो त्यांच्याबरोबर हिंदुस्थानांवर स्वारी करावयालाही येईल आणि मग त्यांच्याशीं लढण्यापेक्षां दुराणींशीं लढणें किती कठाण आहे तें तुम्हांला दिसेल ?’

एल्फिन्स्टन साहेब त्या अफगाण मुत्सद्दा मंडळीपुढें आपल्या जातभाईची मोठी प्रौढी सांगूं लागला; तेव्हांही त्याला असेच रोकड जबाब मिळाले. तो वजिराला म्हणाला, आम्ही इंग्रज लोक मनाचे मोठे मोकळे आहो; आमच्याजबळ कपट नसतें. त्यावर त्याणें उत्तर केले, ‘ हें अगदीं निःसंशय खरें आहे असे कांहीं माझ्याने म्हणवत नाही. तुमचा बेत आमच्या शहाला फसवावयाचा आहे असे कांहीं मी झणत नाही; परंतु तोंडाने म्हणतां असे अगदीं सरळ अहां असें मला वाटत नाही. ’ एल्फिन्स्टनसाहेब म्हणाला, प्रामाणिकपणाविषयी आणि जिकलेल्या राजांनां प्रतिष्ठेनें वागविण्याविषयी आमचा फार मोठी ख्याति आहे. त्यावर तो वर्जार झणाला “ तसें असेल, परंतु तुम्ही मोठे कवेबाज अशी तुमची कांति आहे; आणि तुमच्याशीं वागण्याचा प्रसंग आला म्हणजे मोठे हुशार, फार सावध, राहिले पाहिजे असें बहुतेक लोक समजतात. ”

शहासुजाचा भाऊ दिवसेंदिवस प्रबळ होत चालला तेव्हां दरबाराच्या मंडळींची काळजी अर्थात्तच वाढत चालली आणि ह्या प्रसंगां तुम्ही मदत करा असें ते एल्फिन्स्टनसाहेबाला हाणूं लागले त्यावर त्यानें आपल्याला तो अधिकार नाही, कलकत्त्यास गव्हर्नर जनरल यांस लिहिलें पाहिजे, असे उत्तर दिले तेव्हां त्यांना मोठे आश्चर्य वाटलें “ तुम्ही इंग्रज मोठे आपमत्तलबी आहां, शहाबरोबर तह करून प्रसंगां आपल्याला त्याची मदत मिळावी झणतां आणि त्याला मात्र तिच्या बदला तुम्हाला कांहीं देतां यत नाही झणता, असली कसली वकिली करावयाला आला अहा हौ ” असें झणून त्यांनीं त्याचा उपहास केला. त्यांच्या भाषणांतला मुद्देसूदपणा, युक्ति आणि नेट पाहून एल्फिन्स्टनसाहेबाला गप्प बसावें लागलें. पुढें त्यानें त्यांना अनुकूल असेंच गव्हर्नर जनरलाकडे लिहून पाठविले. ते झणाले “ दोन राजांचा तनामा होऊन स्नेह झाला तर तो खरा झणण्याला आणि कायम टिकण्याला त्यांतून

कोणाही एकावर प्रसंग आला तरी दुसऱ्याने त्याचे हित साधण्यास सिद्ध असले पाहिजे, तर त्याचे नांव स्नेही. आपल्यावर संकट आले तर दुसऱ्याने आपल्यास सहाय होऊन ते वारावे एवढीच इच्छा करणाराला स्नेही कसे झणावे ? शहामहमुदाचे दुराणी लोकांवर वजन मुळीच नाही. शहासुजाला हुसकून देऊन त्याने गादी मिळविली तर तिचा उपभोग घडण्याला त्याला इराणी लोकांचा आश्रय घरावा लागेल; पूर्वी तो त्यांच्याच आश्रयास राहिला होता आणि त्याचा ओढा स्वभावतः त्यांच्याकडे आहे. ह्या देशाच्या गादीला त्याचा पाय लागला तर फ्रेंच आणि इराणी लोक तत्काळ सिधू-नदावर आलेच समजा. अफगाण लोक बलाढ्य आहेत. ते परक्या लोकांना आपल्या देशांत येऊ देणार नाहीत. फ्रेंच आणि इराणी आले तर त्यांच्याशी लढण्याला इंग्रजांची मदत त्यांना पाहिजे असे नाही; परंतु ते चालून येण्यापूर्वी शहासुजा गादीस मुकला तर तुम्ही त्यांच्याशी तह करण्याचा जो एवढा खटाटोप केलात तो मात्र सारा निष्फळ होईल, आणि तुम्ही पश्चात्ताप पावाल. आतां प्रसंगी उपयोगी न पडतां मागाहून सावकाश मदत करण्याचे मनांत आणाल तर त्याचा कांहीं उपयोग होणार नाही. बरे, आतां दुसऱ्या पक्षां असे समजू कीं, शहासुजा गादीवर राहिला, परंतु त्याला आपल्या बंडखोर भावाचा पुरा मोड करवला नाही, त्याच्याशी नित्य लढतच रहावे लागले, आणि तशांत फ्रेंचांचा आणि इराणीचा हल्ला आला तर त्यांच्यापुढे त्याचा निभाव लागणार नाही. तशी वेळ येऊन ठेपली तर मग तुम्ही कितीही मदत करतो म्हायती तरी व्यर्थ आहे. आतां जे हजारानां काम होईल ते मग लाखो खरचलेत तरी होणार नाही.” त्यांच्या एकंदर भाषणांत असे दिसले कीं, फ्रेंचांच्या आणि इराणींच्या स्वारीची ते कांहीं मोठीशी भीति बाळगीत नव्हते. आपल्यांतलाच एक पक्ष त्यांना सामील होईल तर मात्र जड जाईल झणत. परंतु एकंदरीत ते मोकळ्या मनाने एवढे कबूल करित कीं, त्यांची धाड आली तर जसे इंग्रजांना तसेच आम्हालाही भय आहे खरे.

एलिफन्टन साहेबाने गव्हर्नर जनरलाला पत्र पाठविले, त्यांत तो म्हणतो, “मी त्यांना असे उत्तर केले कीं, फ्रेंच आणि इराणी चालून येतील तर त्यांच्यापासून संरक्षण व्हावे एवढ्या पुरता तह करावा असा मला हुकूम आहे. अफगाण लोकांच्या घरगुती तंट्यांत पडण्याचे आपण कधीही मनांत आणणार

नाहीं हें मला माहीत आहे. घरगुती तंटे मोडून शहासुजाच्या राज्यास बळकटी यावी आणि परके शत्रु येतील त्यांना पुढें पाऊल घालूं देतां येऊं नये असें सामर्थ्य त्याचे अंगीं यावें ही आपली सहजच इच्छा असेल, परंतु त्याचा बंडखोर भाऊ फ्रेंच व इराणी यांस सामील झाला आहे अशी आपली पक्की खात्री होईपर्यंत त्या प्रकरणांत आपण पडावे अशी आपल्या मनाची प्रवृत्ति होणार नाहीं हें मला माहीत आहे, ह्मणून मी त्याप्रमाणें बोललो. आणखी असें सांगितलें कीं, आम्ही अगदीं निर्वोभपणानें, केवळ परोपकार बुद्धीनें, तुमच्याशीं स्नेह करावयाला आलों आहो असें नाहीं हें खरें आहे. कारण, असें उघड न बोलार्हे तर शहाला असा संशय येईल कीं, याच्या मनांत कांहीं तरी कपट आहे, आणि ते आपल्या दृष्टेत्वत्तीस येऊं नये हा यांचा वेत आहे. इराणी लोकांशीं शहामहमुदाचा संबंध असल्याची तुम्हला कांहीं बातमी लागली असली तर मला सांगा, असे मी त्यांना वरचेवर ह्मणत असतो; परंतु ते मला नेहमीं असे उत्तर देतात कीं, त्याचा त्यांच्याशीं कांहीं संबंध असेल असें आम्हांला वाटत नाहीं. ”

शहासुजाबरोबर तहनामा व्हावा ह्मणून एल्फिन्स्टन सधेव त्याच्या मुत्सद्दी मंडळीशीं अनेक प्रकारे बोलत होता तसें ते शहामहमुदाचें बंड दिवसेंदिवस वाढत चाललें होतें ते मोडण्य करितां त्याच्याकडून कोणत्या तरी प्रकारची मदत मिळावी ह्मणून त्याची विनवणी करीत होते. फ्रेंच आणि इराणी आले तर तुझाला मोठें सकट पडेल, त्यांच्याशीं लढलें पाहिजे, नाहींतर तुमचें राज्य बुडेल असें तो बोलला, परंतु त्यांची ते कांहीं भांति वाळगीत नाहींत असेंच त्याला दिसलें. त्याला वजीरानें सांगितलें कीं त्यांनां येऊं देऊं नये हा तर शहाचा निश्चय आहेच, परंतु जरी ते आले तरी तुझी ह्मणतां, किंवा तुझाला वाटत असेल तेवढा त्यांचा कांहीं वाज नको. हिरात, कंदाहार, काबुल, पेशावर, हीं शहरे ध्यावयाला दहा हजार फ्रेंच जरी आले तरी भ्यावयास नको; त्यांच्यावर एक मुढां शिपाई पाठवावयाला नको; एका मुळानें एक शब्द तोंडांतून काढण्याची कायती फुरसत, तितक्यांचा संहार होऊन जाईल.

याप्रमाणें उभयपक्षां भाषणें चाललीं होती. तहनामा व्हावा ह्मणून एल्फिन्स्टन सधेव अतिशय झटत होता. त्याला काल अनुकूल होता. शहासुजाची सत्ती फिरत चालली. तो पेशावरास आल्यावर थोड्याच दिवसांनीं भावांन

कंदाहार घेतल्याची बातमी आली त्याच्यापुढें आपला निभाव लागणार नाहीं असें त्याला वाटूं लागलें. एल्फिन्स्टन साहेबाच्या ह्मणण्याप्रमाणें कबूल झालें तर कदाचित् इंग्रजांची मदत मिळेल ह्या आशेनें तो तहनाम्यास कबूल झाला आणि तारीख १९ एप्रिल सन १८०९ रोजी त्यानें तहनाम्यावर सही करून दिली. तहनाम्यांत मुद्दा कायतो एवढाच होता कीं, फ्रेंच आणि इराणां लोक मिळून अफगाणिस्थानावर चालून येतील तर त्यांना हटवून लावण्याकरितां शहाला गव्हरनर जनरलानें द्रव्यद्वारा मदत करावी. ते दोघे एक असेपर्यंत शहानें त्यांच्याशीं लढून त्यांना हटवून माघारें लावावें आणि आपल्या मुलखांत कोणाही फ्रेंचाला कधींही ठेऊन घेऊं नथे. याप्रमाणें उभय-तांचा खेद्दसबंध जुळून तो तहनामा गव्हरनर जनरलाचे सही करितां एल्फिन्स्टनसाहेबानें रवाना केला तेव्हां त्याचा जीव स्वस्थ झाला.

एल्फिन्स्टन साहेबाचा मुक्काम पेशावरस चार महिने होता तितक्या काळांत सर्व जातीच्या लहानथार अफगाण लोकांची माहिती करून घेण्याविषयी तो सतत न्हात होता. त्याला पुष्कळ लोक भेटावयाला येत, आगल्या देशासंबंधानें गोष्टी सांगत, व त्याच्या ऐकत. तरी तो कांहीं विशेष चौकशा करूं लागला आहेसें दिसलें ह्मणजे तेव्हाच विथरत, त्याच्या बरोबर सरदेअर ह्मणजे मुलखाची पाहणी करणारा होता त्याने एकदां तेथलाच एक हिंदु-मनुष्य रोज मजुरीनें ठेऊन घेतला आणि त्याच्या मार्फत कांहीं शुल्लक गोष्टींची चौकशी आरंभिली; त्याबरोबर त्यांना जवर संशय आला. तें पहातांच त्यानें त्याला सांगून तें काम बंद करविले. परंतु तारीख १५ मार्चच्या रोजनिशींत असा लेख आहे.—इराणांतली बातमी कळावी ह्मणून नीट व्यवस्था लाविली. काबूल, कंदाहार, दिरात, येज्ज, मेशद, आणि तेहेरान, येथें बातमीदार नेमले.

पेशावरच्या असप.सच्चा मुख पडून एल्फिन्स्टन साहेबाला मोठा आनंद-झाला. मग कदाचित तेव्हां वसंतऋतु नुकताच लागलेला असल्यामुळें त्याला तो रमणीय वाटला असेल. तो त्याविषयी असे ह्मणतो—येथें बाग पुष्कळ असून ते अतिशय टवटवीत आहेत. हिंदुस्थानांत नेहमी रत्नखीत उन्हाळा असतो; तेथे बागेवर असा तजेला कधींच दिसत नाहीं. मैदान मुलखांतून पुष्कळ ओढे नाले वहात आहेत, आणि त्यांच्या काठांवर उडले (

व टामरिस्क () झाडांची गर्दी आहे. मुलूखभर परसांत छम () पचि () आपल () पांयर ()

किन्स () आणि पपनसें या झाडांची गर्दी असून त्यांवर फुलांचा असा बहार लोटला आहे की, तसा आजपर्यंत दुसऱ्या कोठें माझ्या दृष्टीस पडलाच नाही. जी बिन् लागवडीची पड जमीन आहे तीवर दाट, नरम, आंबुड गवत आहे. त्याची शोभा अप्रतिम दिसते. तशी एक इंग्लंड शिवाय करून बहुधा कोठें आढळत नाही. मैदान मुलखाच्या बहुतेक भागावर उत्कृष्ट लागवड केलेली आहे. पिकास पाटाचें आणि कालव्याचें पाणी आहे. एवढ्याच विस्ताराच्या मुलखांत इतर ठिकाणीं याहून अधिक लोकवस्ती कोठें नसेल. लेफ्टनंट मार्कार्टने साहेब यानें एका उंचवट्यावर उभें राहून आसपास चार मैलांच्या हद्दींतलीं खेडीं मोजून टिपून घेतलीं तीं ३२ भरलीं. तीं बहुतकरून मोठालीं असून पहाण्यासारखी स्वच्छ व नीटनेटकी आणि त्यांतल्या बहुतेकांच्या सभोवार पुष्कळ झाडे आहेत. ”

तेथील लोकांविषयीं त्यानें असें लिहिलें आहे—“ खेड्यापाड्यांतलें लोकांचा सभ्यपणा तर नांवाजण्यासारखाच आहे. आह्माला ते आपल्या बागांतून वरचेवर बोलावून नेत. बहुतेक गांवांतून जो जो मनुष्य आह्माला पाही तो आमचें स्वागत करी. माझ्या बरोबरच्या गृहस्थानां आपल्या घरी येण्याविषयीं ते फार आग्रह करीत, केव्हां केव्हां त्याच्या घोड्यांचे लगाम धरून उभे करीत आणि आज नाही तर पुढे केव्हांतरी तुमच्या घरीं येऊन उपहार करून जाऊं असें वचन घेत तेव्हां सोडीत. कोणी कोणा हातावर हात घेत आणि हा सर्व प्रकार खैबर घाटाच्या शेजारी होत असे. तेथचे लोक कसे लुटारू आहेत याविषयीं मागे लिहिलेंच आहे. ” शिवाय त्यानें आणखी एक गोष्ट लिहिली आहे ती अशी—एक आर्मीनियन व्यापारी काबुलास जा यास निघाला होता; तो पेशावरपर्यंत येऊन ठेपला आणि तेथे त्याने त्या खैबरी लोकांच्या ज्या एक एक विलक्षण गोष्टी ऐकल्या त्यांनीं तो इतका घाबरला की, त्याला पुढें जाण्याचें धैर्य होईना. तेथून काबुलास जाण्याला त्याला सारे ११ दिवस लागले असते, परंतु ती वाट सोडून तो मुलतानाकडून जाणें पुरवळें झाला. तिकडून सादोन माहने लागतात. ”

हिंदुस्थानांतल्या आणि अफगाणिस्थानांतल्या मुलमानांत एल्फिन्स्टन साहेबाला अंतर दिसलें तें त्यानें याप्रमाणें लिहिलें आहे.—थार अफगाण गर्बिष्ठ नाहींत, असणारा कचित् एखादा त्यांचेच वंशज हिंदुस्थानांतले मुसलमान त्यांच्याहून अगदीं निराळे; ते अतिशय वढाईखोर आणि रिकामी बडबड

करणारे. त्यांना डामडौल आणि आदरसत्कार यांची हौस फार असून त्यांत उद्दामपणा आणि क्रूरपणा दाखविण्याचीही आवड असते. अफगाण लोकांची चाल रीत अगदी साधी असते. त्यांचे सरदार बहुतकरून नम्र असतात, त्यांच्या रीतिभाति वाईट असल्या तर त्या गांवढळ तऱ्हेच्या असतात; त्यांत क्रूरपणा केव्हांही नसतो. ”

एल्फिन्स्टन साहेबाला जे लोक भेटायला येत त्यांत दोन गृहस्थ मोठे प्रतिष्ठित होते. त्यांतल्या एकाला इंग्रजांच्या बारीक सारीक प्रकरणांची मुद्दां माहिती होती. दुसरा मोठा विद्याभिलाषी होता. तो जर तशा प्रकारच्या लोकांच्या सहवासांत दुसऱ्या कोठें असता तर नामांकित पंडित झाला असता. एल्फिन्स्टन साहेबानें त्यांच्याविषयी असें लिहिलें आहे—मिरझा गिरामाखान हा एका इराणी सरदाराचा मुलगा होता. तो मुनशी बशी ह्मणजे हुजूर चिटणीस होता. तो हिंदुस्थानांत फिरून आमच्या चाली अगदी लक्ष लाऊन फार बारकाईने पाहून आला होता. युरोपखंडाचे भाग कसे पडलेले आहेत, त्यांत राज्यें किती आहेत, ही माहिती अफगाणिस्थानांत फार थोड्या लोकांना आहे; युरोपाच्या इतिहासांतल्या आमच्या गोष्टींतली एक मुद्दां हिंदुस्थानांत कोणी ऐकिलेली नाही; असें असतां त्याला पुष्कळ माहिती होती, ह्मणून ती पाहून मला मोठें आश्चर्य वाटलें. एक दिवस मंडळी जमली होता आणि गोष्टी बोलतां बोलतां मां हटलें इ. स. १७४५ पासून आजवर आमच्या देशांत केव्हांही बंड झालेले नाही. तें ऐकून त्या मंडळीला मोठेंच आश्चर्य वाटलें. मग समुद्रावर आमचें प्राबल्य मोठें आहे असेंही मां बोललो. तें सर्व त्याणें मुकाट्यानें ऐकून घेतलें आणि सारी मंडळी उठून गेल्यावर मग तो हंसत हंसत मला ह्मणाला ‘साहेब तुमची आपल्या अमेरिकन भाईबंदांबराबर जी लढाई झाली तां तुम्ही विसरलां वाटतें ! नरें ते असो, परंतु मां आतां आणखी एक गोष्ट विचारों तेवढी खरी सांगा. तुमचें आरमार मोठें आणि समुद्रावर जर तुम्हां मोठे प्रबळ अहां तर फ्रेंच लोकांच्या खासगी लढाऊ गलबतांना जय कसा आला, आणि इर्ली गलबतांच्या विम्याचा दर जो इतका चढला आहे त्याचें कारण काय ?

मुल्ला बैहरामंद हा गृहस्थ एकांतप्रिय आणि विद्याव्यासंगी आहे, परंतु तो स्वतः खरोखर बुद्धिमान आणि त्याला ज्ञानसंपादनाची हौस अतोनात आहे. तो आपल्या देशच्या अध्यात्मज्ञानांत आणि नीतिशास्त्रांत

पारंगत असून त्याला गणितशास्त्राचा ध्यास आहे. संस्कृत हें नांव सुद्धा त्याच्या देशबंधूत कोणा एकाला माहीत नाही, परंतु हिंदूंच्या सरस्वती-भांडारांत काय काय सांठवलेलें आहे तें पहावें ह्या बुद्धीनें तो ती गोर्वाण भाषा शिकत आहे. ”

काश्मीरांत बंड झालें होतें तें मोडून तेथें आपला अम्मल बसवावा म्हणून शहासुजानें अमीर उल्मुलुख नामक सरदाराची तिकडे रवानगी केली होती. त्याला पहिल्यानें जय आला, परंतु अखेर पराभव पाऊन तो पेशावरास निघून आला. त्याचरात्री एल्फिन्स्टनसाहेबावर मोठा प्रसंग गुदरत होता, परंतु त्याच्या सुदैवानें तितक्यांत अक्रमखान वजीर तेथें आला झणून निभावले. तो प्रकार असा—काबुलास शहामहमुदाकडे जाण्याकरितां रवाना झालेला एक पंडित वाटेंत सांपडला आहे, त्याच्याजवळ पत्रे होती, आणि पैसाही असावा, अशी आफवा उठली. तांत लौकरच आणखी भर पडून शहासुजानें इंग्रज वाकिलाला लटून धेण्याचा निश्चय केला आहे आणि त्याचा हुकूम थोडक्या वेळांत येईल, असें चौहोकडे पिकलें. ती बातमी पसरण्याबरोबर सुमारे ५०० लोक दरवाजा भोवते जमले आणि शहरांतल्या सान्या मोहल्यांत लोक हत्यारें सरसाऊं लागले. इतक्यांत अक्रमखान तेथें आला तेव्हां काहीं तरी चूक होऊन ही गप्प उठली असावी असें कळलें. मग ते जमलेले लोक कोणाला काहीं इजा न करतां किंवा गैर न बोलतां निघून गेले. एल्फिन्स्टनसाहेब झणतो अक्रमखान वजीर सुदैवानें तितक्यांत तेथें आला झणून बरे झालें. कारण ते लोक रात्रभर तसेच तेथें राहते आणि कोणी एकादा शहाचा हुकूम आला असें झणता किंवा आणखी एकादी आकस्मिक गोष्ट घडती, किंवा आमच्या हातून काहीं दांडगाई होती, तर सारे आमच्यावर तुटून पडो.

काश्मिरावर गेलेल्या फौजेचा पराभव झाला अशी बातमी आली तेव्हांपासून शहासुजा गादीवर निभावण्याची निराशा पुरी झाली. त्याची मुत्सद्दी मंडळी आतां काय करावें ह्या काळजीत पडली. आतां पुढचा विचार पहावा झणून सरदार मंडळी एकत्र जमली आणि त्यांनीं एल्फिन्स्टनसाहेबाला बोलाऊन आणून तुझी ह्या प्रसंगी काहीं तरी चांगली मदत करा असा आग्रह केला. परंतु त्याचें बोलणें आपलें एक, होतें तें कायम. त्यांच्यांतला एक असामी आंतून शत्रूला सामील होता तो तें ऐकून जरा दांडगाईचें आणि निंदास्पद भाषण करू लागला. परंतु बाकीच्यांनी त्याचें तोंड लागलेंच बंद केलें आणि

तो विषयच सोडून देऊन दुसऱ्या गोष्टी काढल्या. तूर्त आमच्या देशांत अस्वरयता असल्यामुळे तुमचा आदरस्त्कार आमच्या हातून जसा व्हावा तसा झाला नाही, आमच्या देशांतल्या ज्या गोष्टी तुम्हाला पाहण्यासारख्या आहेत त्या दाखवतां आल्या नाहीत, आणि पाहणुचार करतां आला नाही, याबद्दल आम्हांस वाईट वाटतें असे बोलून त्यांनीं ती कचेरी बरखास्त केली. एल्फिन्स्टनसाहेब ह्मणतो “ यानंतर मग पैशासंबंधानें किंवा इतर कोणत्याही प्रकारें मदत व्हावी अशी गोष्ट कोणीं एकाने ही मजजवळ काढली नाही, परंतु माझ्या आदरातिथ्यांत किंवा मानमरातवात अखेरपर्यंत एक दिवस कधीं काडी इतकें कमां पडलें नाही. ”

इंग्रजांकडून आपल्याला मदत होण्याची शहासुजाला अगदीं निराशा दिसली तरी त्यानें त्यांच्या वकिलाला इतके दिवस ठेऊन घेतलें याचें आश्चर्य वाटतें. परंतु त्याचें कारण असें असावें कीं एवढ्या लव्याजम्यानिशीं तो आपला स्नेह संपादण्याकरितां बसला आहे असे लोकांस दिसल्यानें त्यांस व आपल्या शत्रूस आपली शक्ति मोठी आहे असें भासून आपल्याला सहज मोठेपणा येईल असें त्यास वाटलें असावें. एल्फिन्स्टन साहेबाचा मुक्काम सुमारे चार महिने तेथें होता. मराठे दरबारी मंडळीच्या दुष्टांनीं वर्तनापेक्षां अफगाण लोकांचा मनमोकळेपणा आणि उघडपणे वागण्याच्या रीतिभाति त्याला अधिक आवडत असत. त्याचा तो काळ आनंदांत गेला. तरीपण तो ज्या कामाकरितां गेला होता तें नीटसें तडीस जाण्याचा रंग दिसेना आणि जनरल आर्थर वेलेस्लीला स्पेनमध्ये लढाईत जय आल्याची बातमी आली तेव्हां आपण त्याच्या हाताखालीं गेलों असतो तर बरे होतें असे त्याला वाटू लागलें असा त्याचा लेख आहे.

शहासुजाला पैशाची फार जरूर होती ह्मणून त्याणें सिंधप्रांत इंग्रजांस मक्त्यानें द्यावा असें मनास आणलें. परंतु वजिरामार्फत बोलणें लाविलें नाहीं; मुल्ला जाफराकडून बलत उल्ला एल्फिन्स्टन साहेबाकडे गेला आणि सिंधप्रांत तुम्ही घेत असाल तर पहा; दरमहा दोन लाख रुपये दिलेत ह्मणजे पुरे असें बोलला. त्याला त्याणें असें उत्तर केलें कीं आम्हाला नको; कारण जर उद्यां फ्रेंच येथें आले तर आमचा पैसा फुकट जाणार. तें कसें होईल तें होऊ, परंतु आधीं आम्हाला आपलें राज्य वाढविण्याची इच्छाच नाहीं.

एल्फिन्स्टन साहेबानें याप्रमाणें त्याला उत्तर दिलें खरें, परंतु सिंधच्या अमीरांकडे फेचांनीं व इराणींनीं संधान बांधलें आहे, गव्हर्नर जनरला कडून त्यांच्याकडे वकील गेला होता, त्याची कांहीं दाद लागली नाहीं, असें त्याला वर्तमान कळलें तेव्हां नीट विचार करतांना हा प्रांत आपल्या हातीं येईल तर बरें असें त्याला वाटलें आणि त्याणें त्याप्रमाणें लागलेंच गव्हर्नर जनरलाकडे लिहिलें. त्याचे विचार हिंदुस्थानसरकाराला कांहीं पसंत पडले नाहींत. तिकडून उलट जबाब अगदीं खरमरीत आला. परंतु तेथपर्यंत तो पेसावराहून निघून पजाबांत आलासुद्धां होता. मग हसन अबदुल येथून त्याणें पुनः पत्र लिहिलें. त्यांत आपण जें काय लिहिलें होतें तें आपल्यास जी काय माहिती मिळाली तिच्या आधारावर रचलें होतें, ती जर चुकीची ठरली तर आपल्यास क्षमा असावी असें ह्मणून पुढें तो प्रांत आपल्या हातीं असणें कसें जरूर वाटलें, तो घेण्यांत अन्याय कितीसा होणार आहे, तो शहाकडून घेणें बरें किंवा जिकून घेणें बरें इत्यादि अनेक गोष्टींचा पूर्ण विचार केला होता. अखेर गव्हर्नर जनरलाकडून त्याला लिहून गेलें त्यांत तीन लक्ष पौंड शहाला देऊं करावे आणि एवढ्याला हा व्यापार कांहीं गैर नाहीं, आपल्या नफ्याचाच आहे, अशी मनाची खात्री हात असेल तर करावा असा त्याला अधिकार मिळाला. परंतु प्रथम जी संधी आली होती ती निघून गेली. मग उपयोग काय ?

पुढें सन १८३९ मध्यें हिंदुस्थान सरकारानें सिंधप्रांत घेतला, तेव्हां एल्फिन्स्टन साहेबानें प्रथम तो घ्यावा झटलें त्यावेळीं जीं कारणें सांगितलीं होती त्यांपक्षां कांहीं निराळीं पुढें आणलीं नाहींत. यावरून त्याचे विचार गैर होते कीं योग्य होते तें सहज दिसतें. असें.

शहासुजानें तहनाम्यावर सही करून तो एल्फिन्स्टन साहेबाच्या हवालीं केला आणि पुढें चारच दिवसांनीं त्यानें कंदाहारास जी फौज पाठविली होती तिचा पराभव होऊन अगदीं दुर्दशा उडाल्याची बातमी आली. कादिमरावर जी फौज गेली होती तिचा पराभव झाला अशी बातमी आधींच उठली होती ती अगदीं खरी अशी दुसरी बातमी त्याच दिवशीं आली. शहामहामुदानें काबूल घेऊन लुटलें. त्या लुटीनें तो चांगला गवर झाला आहे, गिलझाई आणि कझलबशी लोक त्याला अनुकूल झाले आहेत आणि ते आतां पेसावरावर चालून येणार; तो निघाला ह्मणजे आसपासचे लोक ही त्याला सामील होणार

अशी बातमी येऊन थडकली तेव्हां सारें दरबार आणि शहर अगदीं गलब-
लून गेलें. आतां येथें राहण्यांत कांहीं अर्थ नाहीं असें एल्फिन्स्टन साहेबास
दिसलें. परंतु काश्मिरांत पराभव पावलेली फौज परत येईपर्यंत राहवयाचें असा
त्यानें निश्चय केला.

तारीख ४ जून हा इंग्लंडच्या चौथ्या जार्ज राजाचा वाढ दिवस
होता, ह्मणून त्याच्या सन्मानार्थ नेहमीच्या वहिवाटीप्रमाणें एल्फिन्स्टन
साहेबानें आपल्या बरोबर असलेल्या शिपाई लोकांची कवाईत केली. ती
पहाण्यास अक्रमखान वजीर कितीएक खान व सुमार ५० स्वार बरोबर घेऊन
आला होता. एका उंचवट्यावर बसून त्यानें कवाईत पाहिली. त्याच्या
समोते पुष्कळ दुराणी लोक जमले होते, त्यांच्याशी तो मोकळेपणानें बोलत
होता. त्या लहानशा फौजेची टापटीप आणि शिक्षण पाहून सर्वांना मोठें
आश्चर्य वाटलें आणि ते ह्मणाले दुराणी लोकांना जर अशी कवाईत आली तर
ते पाहिजे त्याला जिंकतील. मग आपल्या देशांतील आपसांतल्या तंटेवखेड्यां-
बद्दल नेहमीप्रमाणें हळहळून ते निघून गेले.

त्याच तारखेच्या रोजनाभ्यांत एल्फिन्स्टनसाहेबानें असें लिहिलें आहे—
काश्मिरांत पराभव पावलेली फौज परत आली. ती सुमार ६००० आहे.
तीतला इराणी दुराणी हा भेद न पहातां पायच्या शिपायास दहा रुपये आणि
घोड्यावरच्यास वीस रुपये प्रमाणें सर्वास सरसकट शहानें दिले असें ह्मणतात.
आतां दरबाराला बराच दम आला आहे असें दिसतें, परंतु मला वाटतें हा
उगाच भ्रम आहे. सामान्य लोक सुद्धां असें ह्मणतात कीं, फौज वेदिल
झालेली आहे. शिवाय आतां पुढें काय करावयाचें हा कांहींच विचार
ठरलेला दिसत नाहीं. जो एक सरदार सर्वांत श्रेष्ठ आहे, त्यावर सर्वांचा
बैभरवसा दिसतो. मला वाटतें आतां शहासुजा गादीस मुकणार. परंतु
(मुसलमान ह्मणतात त्याप्रमाणें) ईश्वर महा समर्थ आहे. त्याच्या विचित्र
लीलेचे तऱ्हेवाईक उलटमुलट मासले जसे ह्या मुलखांत दिसतात तसे
दुसऱ्या कोठेंही नसतील. महमूद शहाकडून मला पत्र आलें त्याचें
मी उत्तर दिलें नाहीं. आमचें सरकार कोणालाच साहाय्य करणार नाहीं,
तटस्थ राहील असें मी सांगितलें. मी आपलें जडभारी सामान अटकेंस
पाठवून देणार होतो. परंतु शहासुजा मला ह्मणाला मी येथें असेपर्यंत, निदान

आणखी कांही दिवस तरी, जाऊं नका. मला आपल्या बरोबर काबुलास न्यावें असा त्याचा हेतु आहे. त्यानें बोलतां बोलतां मला तसें सुचविलें.

आतां भाऊ येऊन आपल्याला जिकतो असें शहासुजाला पक्कें कळलें तरी त्यानें कांहीं धीर सोडला नाहीं. आणखी एकवार लढाईला उभें राहून नशीबाची अखेरची परीक्षा पहावी, असा त्यानें निश्चय केला. एल्फिन्स्टन साहेबाचें आगतस्वागत त्यानें अगदीं अखेरपर्यंत उत्तम प्रकारें केलें हें त्याला भूषणावह होतें. एल्फिन्स्टन त्याचा अखेर निरोप ध्यावयास गेला तेव्हां तो आदर-पूर्वक उत्कंठेनें त्याला ह्मणाला "तुझाला आणखी कांहीं दिवस ठेऊन ध्यावें असें माझ्या मनांत होतें; परंतु हल्लीं आमच्या राज्यांत अस्वस्थता झालेली आहे; अशा स्थितीत तुझाला रहाण्याचा आग्रह करणें कांहीं बरोबर नाहीं. असल्या प्रसंगांत राहण्याची तुझाला कांहीं संवय नसेल. तुझाला जा ह्मणणें मला मोठें जड वाटते आहे खरे, परंतु तुझाला संकटांत पाडणेंही बरें वाटत नाहीं. तर तुझी सरहद्दीवर जाऊन कोठेंतरी रहा आणि माझा जय पराजय काय होणें असेल तें एकदा होऊन गेलें ह्मणजे ती वातमी कळल्यावर पाहिजेतर इकडे माघारे या नाहींतर दिंदुस्थानात निघून जा; जसें तुझाला सोईचें वाटेल तसे करा. "

याप्रमाणें अखेरची भेट होऊन निरोप घेतल्यावर तारीख १४ जून सन १८०९ रोजी एल्फिन्स्टनसाहेब पेशावराहून निघाला तो सिंधूनद उतरून अटक शहरावरून हसन अब्दाल येथे येऊन पंधरा दिवस तेथें राहिला इकडून गव्हनर जनरलाकडून त्याला माघारें येण्याविषयी पत्र गेलें होतें तें तेथें पोहोचिले. शहासुजा काबुलावर चालला होता, त्याला शहामहमुदानें वाटेंत नीमलाहा येथें अकस्मात गांठलें आणि लडून अगदीं पराभव केला; तेव्हां तो पळून पहाडांत गेला परंतु आठ दिवसांनीं साधारा फिरून पेशावरास आला. तेथचे खैबरीलोक त्याला अनुकूल असल्यामुळें तेथें शत्रूचा इलाज चालत नव्हता. तो अजून तें ठाणें धरून आहे, त्याचा वजीर अक्रमखान लढाईत पडून मेलाला, परंतु मरतां मरतां त्यानें शत्रूकडचा एक मोठा सरदार माला भोंसकून ठार मारला. अशी तिकडची वातमी एल्फिन्स्टन साहेबाला कळली. मग तेथून निघून तो शीख मुलखांत रावळपिंडीस आला. तेथून पुढें येण्याला रणजितसिंगाची परवानगी मिळेपर्यंत कांहीं दिवस त्याला तेथेंच रहावें लागलें. शहासुजाचा अनामखाना (बायकामुलें) पेशवराहून निघून पंजाबांत शिखांच्या आश्रयास

आला. त्याचा, विशेषतः पिंडीचा सरदार जेवनसिंग याचा, शहासुजाशी बरेच दिवसांचा स्नेहसंबंध होता. त्याने त्याचा परामर्श चांगला घेतला. अंधळा झालेला माजी बादशहा झमानशहा येथेच होता, त्याची एल्फिन्स्टन साहेबाने भेट घेतली. त्याच्याविषयी त्याने असे लिहिले आहे:-“हा प्रसिद्ध पुरुष, त्याच्याविषयी तुमच्या मनांत जशी कल्पना येत असेल तसाच, झणजे सुंदर, दिलदार आणि प्रौढ आहे. त्याच्यावर दुर्दैव कोसळले असल्यामुळे त्याने निरुत्साह दिग्गं सहजच आहे; परंतु तो अगदी उदास किंवा खिन्नवदन नाही. त्याच्या तोंडाला विद्रूपता येई अशा तऱ्हेने कांहीं डोळे बिघडलेले नाहीत. ज्या देशांत त्याने फौजांवर फौजा नेऊन जय मिळविले त्याच देशांत त्याला अंध होऊन पळून येऊन बसावे लागलेले पाहून वाईट वाटते. शीख लोकांना देखाल त्याची दया येते.”-झमानशहाने त्याचा सत्कार केला आणि तैमूरलंगापासून एकेका बादशहाच्या दुर्दैवाच्या आणि घोर मरणाच्या गोष्टी सांगितल्या.

एल्फिन्स्टन साहेब शीखांच्या मुलखांत आला, तेव्हां त्यांचा पादशहा (रणजितसिंगाला ते पादशहा झणत) पटणकोट येथे असून काटेकानग्रह झणजे नगरकोट घेण्याच्या तयारीस लागला होता. त्या शहराला नेपाळच्या राजाने वेढा घातला होता. एल्फिन्स्टन साहेबाच्या मनांत त्याला भेटावयाचे होते, परंतु भेट झाली की नाही कळत नाही. शीख लोकांविषयी त्याच्या मनाचा ग्रह कांहीं चांगला झाला नाही. त्यांच्यांत सभ्यपणा नाही आणि ते दारूबाज आहेत असे त्याला वाटले. तो सारा पंजाब उलटून आला, परंतु त्यांत त्याने माणिक्याल एवढेच एक ठिकाण पाहिले. तेथच्या बुद्धाच्या देवा-लयाचे चित्र त्याने आपल्या पुस्तकांत दाखल केले आहे. त्याची बांधणा-वळ ग्रीक तऱ्हेची आहे, हे प्रथम त्याने ओळखिले. लुधियाना येथे इंग्रजांची छावणी होती तीत तो आला तेव्हां आतां आपल्या लोकांत येऊन पडले असे त्याला वाटले.

पंजाबांत आल्यावर एल्फिन्स्टन साहेबाने आरला मित्र स्ट्राची याला एक पत्र लिहिले. त्यांत तो झणतो, हल्लीं मी प्रवास करित आहे, तरी मज उदास होण्याचे कांहीं राहत नाही. तरी ह्या उदासपणावर मी एक लहानसे पुस्तक (pamphlet) लिहिले आहे. त्याचे शेवटचे पृष्ठ आतां लिहिणार होतों आणि त्यांत असे सिद्ध करून दाखविणार होतो की, ज्या पुरुषांची अशी वृत्ति

होते त्यांच्या हातून कोणतेही महत्कृत्य होत नाही. इतक्यात आरिस्टॉटल याच्या ग्रंथांतील एक वाक्य माझ्या दृष्टीस पडलें. अलीकडे तुमची वृत्ति तशी होत नाही परंतु मागें तिणें तुझालाही गांठलें होतें. याजकरितां तें वाक्य तुझाला लिहून पाठवितों. “ तत्त्वज्ञान, राजनीति, काव्य, किंवा कलाकौशल्य, यांतून कोणत्याही एकाचा विषयांत जे कोणी भोठे विख्यात पुरुष होऊन गेले त्या सर्वांना उदासीनतेनें गांठलेलें होतें असें दिसतें. ”

शहासुजाबरोबर ठरलेल्या तहनाम्यावर तारीख १९ एप्रिल रोजी सही, शिक्षामोर्तब होऊन एल्फिन्स्टन माहेवानें तो गव्हरनर जनरलाकडे बहाल होण्याकरितां पाठविला. त्याप्रमाणें कलकत्त्यास लॉर्ड मिंटोनें तारीख १४ जून रोजी आपल्या सही शिक्यानिशीं तो मुकरर केला. इकडे त्याच दिवशीं एल्फिन्स्टन साहेबानें पेशावर सोडलें. आफगाणिस्थानांत लागलीच राज्यक्रांति होऊन शहासुजाला उभें रहाण्याला जागा नाहीशी झाली. त्याणें आपला ज्ञानखाना पंजाबांत पाठविलाच होता आणि मागोमाग आपणही पळत सुटून त्याला येऊन गांठलें. सुमारें तीस वर्षें तो तसाच तेथ होता. अखेर त्याचें आणि इंग्रजांचें दुर्दैव एकदम उभें राहून लॉर्ड ऑक्लंड याला त्याला काबुलास नेऊन गादीवर बसविण्याची बुद्धि उत्पन्न झाली. त्याप्रमाणें त्याला पुनः बादशाहीचा टिकला लागण्यास फारसे प्रयास पडले नाहीत, परंतु तो टिकला मात्र नाही. सन १८४१-४२ च्या हिवाळ्यांत सारेच आफगाण लोक एकदम चवताळून उठले आणि त्याणीं इंग्रजांच्या फौजेचा फडशा उडविला. बिचारा शहासुजाही प्राणास मुकला. त्याचा जीव कोणी दुष्टानें दग्यानें घेतला. त्याच्याबरोबर दुराणी वंश संपला.

एल्फिन्स्टन साहेब लुधियानाहून दिह्लीस रमत रमत गेला. तेथें तो सप्टेंबरमध्ये झणजे पेशावराहून निघाल्यापासून तीन महिन्यांनीं पोहोंचला. शहासुजाचा त्याणें अखेर निरोप घेतला, तेव्हांच खरें झटलें झणजे तो ज्या कामगिरीवर गेला होता ती संपली. परंतु त्याणें आणि त्याच्या बराबरच्या मंडळीनें गेल्यापासून काय काय केलें, कोणते कोणते मुखेल पाहिले, त्यांची स्थिति कशी आहे, वगैरे सर्व हकीमतीचा रिपोर्ट होऊन यावयास पाहिजे होता. झणून ‘ काबुलमिशन ’ हें त्या स्वारीचें नांव सन १८१० च्या जून महिन्यापर्यंत कायमच होतें. एप्रिल महिन्यांत गव्हरनर जनरलाच्या मनांत त्याला पुनः पाठवावें असें आलेलें असवें असें देखील दिसतें. जूनमध्ये त्याला

कलकत्यास येण्याविषयी हुकूम झाला. तेथपर्यंतचा काळ रिपोर्ट तयार करण्यांत गेला. त्याच्या बराबर जी अंमलदार मंडळी होती, त्यांच्याकडे त्याणें एक एक प्रकरण सोंपविलें आणि खुद्द आपण आफगाणिस्थानांतील राज्य-व्यवस्था व तेथील लोकांच्या रीतिभाति या विषयावर लिहिलें. पेशावरास अस-तांना पाहिजे तशी माहिती मिळवतां आली नाहीं, विचारपूस करूं लागतांना लोकांस संशय येऊन भन्तेंच होईल अमें दिसलें तेव्हां तो नाद अगदी सोडून द्यावा लागला होता. बहुतेक माहिती इकडे आल्यावर, तिकडचे जे आफगाण व इतर लोक त्याच्या स्वारीबरोबर आले होते, त्यांच्याकडून व जे दिल्लींत आणि तिच्या आसपासच्या मुलखांत भेटले त्यांच्यापासून मिळवावी लागली. त्याच कामाकरितां तो, हरिद्वारास मोठी जत्रा भरली तेव्हां मुद्दाम गेला आणि रोहिलखंडांत आफगाण लोक कायमचे राहिलेले होते त्यांच्याकडे गेला. कलकत्यास गेल्यावर सन १८०८ च्या अखेर अखेर त्याणें तो रिपोर्ट सरकारांत गुदरला. तो कांहीं छापून प्रसिद्ध झाला नाहीं. इंडिया आफिसाच्या दफ्तरांत कोठें पडला आहे त्याचा पत्ताही नाहीं. कलकत्याहून त्याणें आपल्या बहिणीस पत्र पाठविलें त्यांत तो ह्मणतो; मी आज अडीच वर्षे बाहेर होतो आणि इतक्या काळांत सुमारे ५००० मैल फिरलों.

ह्याप्रमाणें काबूलच्या वकिलीच्या कामाची परिसमाप्ति झाली, तीपासून इंग्रजांना कायमचा नफा किंवा नुकसान कांहींच झालें नाहीं. एल्फिन्स्टन साहेबाच्या चरित्रांत त्याची ही स्वारी ह्मणजे एक उपाख्यान झालें. इकडून जाते-वेळीं त्याच्या दृष्टीसमोर जे एक एक मनोरथ उभे राहिले होते, ते सारे भग्न झाले ह्मणून तो आशाळल्यासारखा झाला. त्याला आपल्या पत्रांत किंवा योजनाम्यांत ह्या काळाबद्दल उल्लेख करण्याचा प्रसंग आला, तर तो त्या-विषयी कांहीं आनदानें लिहीत नसे. उलटें तो असें ह्मणत असे की, “काबूलच्या स्वारीनें माझ्या अंगांतलें महत्वाकांक्षेचें वेड पार काढून टाकलें.” परंतु तीमुळे त्याला अनुभव पुष्कळ आला, आणि अंगावर जबाबदारी पडली ह्मणजे कसें वागलें पाहिजे तें मनांत चांगलें ठसलें; त्याचें नांव विलायतेंत प्रसिद्ध झालें आणि अखेर ग्रंथकार मंडळींत पडलें.

भाग. ८.

पुण्याचा रेसिडेंट. सन १८११-१८१५.

एल्फिन्स्टन साहेब कलकत्त्यास पोहोचल्यावर थोड्याच दिवसांनी त्याची नेमणूक पुण्याच्या रेसिडेंट्याच्या जागेवर झाली. ती जागा मुद्दाम, त्याच्याकरिता राखून ठेविलेली होती असें दिसतें. तेथचा कायमचा रेसिडेंट सर बारी क्लोज याची नेमणूक सन १८१० त कांहीं विशेष कामगारीकरितां हैदराबादेस होऊन तो तिकडे गेला होता आणि त्याच्या जागी मिस्टर रसेल काम करीत होता. क्लोज साहेब हैदराबादेहून माधारा आलाच नाही. पेशवे आणि त्यांच्या पदरचे जाहागिरदार व इतर सरदार यांच्यामध्ये कांहीं कटकट सुरू होती, ती मिटवणें इंग्रज सरकारास अवश्य वाटलें. तें काम करण्यास चांगला हुशार मनुष्यच पाहिजे होता. एल्फिन्स्टन साहेब स्वारी करून माधारा आला तेव्हां कांहीं वयानें भोटा नव्हता; सरासरी तिसीच्या उमरीचा, जवान होता. परंतु काबुलास रवानगी होण्यापूर्वीच हुशारीविषयी त्याची ख्याति झालेली होती. मराठी दरबारांची त्याला माहिती चांगली होती; पुण्यास त्याणें पूर्वी काम केलेलें होतें आणि सर आर्थर वेलेस्लीचे विचार त्याला चांगले माहीत होते; हणून त्या जागेला तोच योग्य असें कलकत्तासरकारांत ठरून त्याची नेमणूक झाली.

काबूलच्या वकिलीत कांहीं मोठेंसें यश आलें नाहीं, खर्च फार झाला आणि सिंधप्रांत साधल्यास ध्यावा झटल्याबद्दल गव्हर्नर जनरलाकडून विनाकारण ठपका मिळाला. हणून वार्ड वाटून त्याला मोठेपणा मिळवण्याची हौस राहिली नाहीं. आतां थोडों वर्षे त्रिन दगदगीनें काम करून निर्वाहाची तजर्वाज (पेनशन) झाली हणजे चाकरी सोडून देऊन स्वस्थ बसावयाचें असें त्याणें मनांत आणलें होतें. परंतु ईश्वरी संकेत कांहीं निराळा होता. मराठी राज्याचा शेवट त्याच्या हातानें लागावयाचा होता आणि इतिहासांत त्याचें नांव चिरस्थायी व्हावयाचें होतें; खरा राजकार्यधुरंधर अशी त्याची कीर्ति गाजावयाची होती; वकिली सुटून त्याच्या हातून राज्यकारभार व्हावयाचा होता; त्याच्या चरित्रांतील ह्या उत्तर भागास तो पुण्यास गेल्यापासून सुरवात झाली.

एल्फिन्स्टन साहेब कलकत्त्यास गेल्यापासून आपल्या स्ट्राची वगैरे मित्र-मंडळींत होता, परंतु मागच्या खेपेस त्याचे दिवस जसे आनंदांत आणि करमणुकींत गेले तसे आतां गेले नाहींत; ह्मणून शहर सोडतांना कठीण वाटलें नाहीं. तरी चौरंधी चौकांतून येतेवेळीं वाईट वाटलें आणि तोंडांतून—

Looked on stream and tree and plain

As what I ne'er might see again.

असे शब्द निघाले. काबूलच्या वकिलीसंबंधानें सर्व काम आटपून रिपोर्ट झाल्यावर तो ता. ७ जानेवारी सन १८११ रोजी दक्षिणेंत यावयास निघाला. मागच्या खेपेस पायरस्त्यानें प्रवास झाला होता; आतां जलपर्यटण करावें असें मनांत आणून तो “ हमुदी ” नांवाच्या एका आरबी गलबतांत बसून निघाला. त्याच्यावरचा नाखुदा अबिसीनियन गुलाम होता; खलाशी आणि उतारू मंडळी अनेक जातींची, एकंदर २५ भाषा बोलणारी होती. त्यांत हेनरी मार्टिन ह्मणून एक पाद्री प्रकृतीस बरें नसल्यामुळें ह्वा पालट-ण्याकरितां आरबस्थानास जावयास निघालेला होता. तो मोठा विद्वान, स्वभावानें अत्यंत सौम्य, उल्हासवृत्ति, आणि अतिशय गमत्या होता. त्याच्याशीं एल्फिन्स्टन साहेबाचा स्नेह जमला. त्याच्याविषयीं त्याणें असें लिहिलें आहे:— तो मला वाटलें होतें त्यापेक्षां फारच चांगला सोबती भेटला. त्याला ल्याटीन, ग्रीक, वगैरे सात आठ भाषा येत असून केंब्रिज येथें गणिती ह्मणून नांवाजलेला होता. तो अतिशय धर्मनिष्ठ असून त्या नाखुदाबरोबर धर्मविषयावर वाद करतो; पवित्र अपवित्र सर्व विषयांवर बोलतो; आपण हंसतो आणि दुसऱ्याला हसवतो; तें इतकें कीं, कोणी हणेल कीं हा काफर आहे:—

तें गलबत सीलोन (लंका) बेटांत थोडे दिवस थांबून पुढें गोव्यास जाऊन लागलें. तेथें पोर्चुगीज सरकारचे दरबारीं क्याप्टन शुइलर ह्मणून इंग्रजांचा वकील होता, त्याणें त्याला लागलेंच बोलाऊन नेलें त्या रात्री त्याच्या येथें बाल (नाच) होता. ह्मणून पुष्कळ मंडळी जमली होती, तींत जनरल वेलेस्लीबरोबर लष्करांत असतांना ओळख पडलेले कांहीं लोक होते, त्यांच्या अकस्मात् भेटीनें त्याला मोठा आनंद झाला. त्यांच्याबरोबर त्या-वेळच्या गोष्टी झाल्या. मग दुसरे दिवशीं व्हास्को डी गामा, आल्वुकर्क, झेव्हियर, वगैरे प्रसिद्ध पुरुषांच्या कबरा त्यानें पाहिल्या. क्याथलिक धर्माच्या उलट मताचे जे कोणी असतील त्यांना कोंडून ठेऊन शिक्षा करण्याचें स्थळ

“ इन्किशिन ” नामक जी इमारत होती ती त्याच्या मनांत पहावयाची होती, परंतु इग्रज लोकांना तीत जाऊ देत नसत ह्मणून त्याला ती पहावयास मिळाली नाही. तेथच्या एका उंच देवळावर चढून त्याणें आसपासचा देखावा पाहिला; तो फार सुंदर आणि रमणीय होता. तेणेंकरून त्याला मोठा सतोष झाला आणि तेथें कसला एक शब्दही ऐकूं येत नव्हता, ह्मणून त्या शांत स्थळीं सहा महिने खुशाल बसून अभ्यास करावयास सांपडेल तर बरें हाईल असें त्याच्या मनाला वाटलें.

गोव्याहून निघून एल्फिन्स्टनसाहेब मुंबईस गेला. तेथें त्याचा मित्र माल्कम साहेब होता, त्यानें त्याचें स्वागत केलें. सर जेम्स म्याकिंटॉश ह्मणून तेथें रेकार्डर होता त्याची त्याणें ओळख करून दिली त्याला एल्फिन्स्टन साहेबाची हुशारी तेव्हांच दिसून आली. त्याच्या तोंडून त्यानें अफगाणिस्तानाकडील हकाकत ऐकून घेतली आणि त्याला सांगितलें, तुझी तिकडे जें काय पाहिलें असेल तें सारें लिहून, छापून प्रसिद्ध करा. एल्फिन्स्टनसाहेबाविषयी त्यानें असें लिहिलें आहे:—“ त्याची बद्धि फार नामी आहे, तो अत्यंत विनयशाली आणि मोठा साध्या वागणुकीचा आहे.”—म्याकिंटॉश साहेबाचा जांवई अर्स्किन ह्मणून होता, त्याची तेव्हांच ओळख झाली आणि दोघांचा जो स्नेह जमला तो पुढे विलायतेंत जाऊन अर्स्किन मरेपर्यंत अव्याहत चालला होता. एल्फिन्स्टन इकडच्या भाषांचा अधिक अधिक अभ्यास करूं लागला आणि व्यवहारशास्त्राच्या, कायद्याच्या, अभ्यासास लागून त्यांत प्रवीण झाला तो त्याच्या प्रेरणें.

एक दिवस म्याकिंटॉश, माल्कम आणि एल्फिन्स्टन एकत्र बसले असतां “ हिंदुस्थानाचा इंग्लंडाला उपयोग कितीसा आहे ” हा विषय निघून त्यावर अगदीं कडाक्याचा वाद झाला. म्याकिंटॉश ह्मणाला, “ आम्हाला ह्यापासून कांहीं भोठासा फायदा आहे असें नाही, कारण समुद्रापलीकडे आमच्या ताब्यांत जे देश आहेत त्यांत ह्याची योग्यता अगदीं कनिष्ठ ठरते. उत्तर अमेरिकेसारखी जीं ठाणीं आहेत, ज्यांपासून द्रव्य आणि सैन्य ह्या दोघांची मदत होते, तीं पहिल्या प्रतीचीं उत्कृष्ट होत; वेस्ट इंडीज बेटांसारखी जीं आहेत, ज्यांपासून द्रव्य मिळतें, आणि सैन्य जरी मिळत नाही तरी आमच्या आरमाराची शक्ती वाढते, तीं दुसऱ्या प्रतीचीं होत; हिंदुस्थान खरोखर त्यांच्या खालच्या प्रतीचें ठरतें. कारण येथेच शिपाई हिंदुस्थानाच्या बाहेर न्यावे असें

कोणाच्या मनांत येत नाही. हिंदुस्थान दिसावयाला आणि कानांनी नांव ऐकावयाला मोठे आहे, परंतु त्यापासून आमच्या राज्याला नव्या इंग्लंडापासून जितका फायदा होतो तितका मुद्दा होत नाही.”

ह्यावर मालकम आणि एल्फिन्स्टन यांनी काय काय उत्तरे दिली ते त्याने लिहून ठेविले असते आणि त्यांचे विचार कळते तर बरे होत. हिंदुस्थानापासून आह्माला फायदा काही नाही, हा इंग्रजांची ओरड आतांही आहे. परंतु तेव्हांच्या आणि आतांच्या स्थितीला जमीन अस्मानाचें अंतर आहे. शंभर वर्षांपूर्वीचें ह्मणणे कदाचित् तेव्हां खरे असेल, परंतु आतां हिंदुस्थानांतली फौज हवी तिकडे नेतां येते वगैरे गोष्टी मनांत आणून ह्या प्रश्नाचा निकाल करावयाचा आहे.

कलकत्याहून निघाल्यापासून सुमारे पांच महिन्यांनी ह्मणजे सन १८११ च्या मे महिन्यांत एल्फिन्स्टन साहेब पुण्यास जाऊन पोहोचला आणि काम पाहू लागला. गेल्या नऊ वर्षांत पेशवे दरबारांत पहिल्यापेक्षां अंतर पडलें होतें. इंग्रजांचे साहाय्य मिळाल्यापासून बाजीराव गादीवर निर्भय होता, परंतु त्यांची फौज चाकरीस ठेवून ध्यावी लागली हें कांहीं त्याला बरें वाटत नव्हतें. तो मनांत संतापत होता, परंतु त्याला ते कांहीं बाहेर दाखवितां येत नव्हतें यशवंतराव होळकरांने पुण्यांत आणि आसपासच्या मुलखांत जो अनर्थ उडवला, त्यामुळे सन १८०३ मध्ये जसा जबर दुष्काळ पडला तसा दक्षिणेंत पूर्वी कधींच पडला नव्हता. मुलखांत शांतता झाल्यापासून पुढें लौकरच हळूहळू आबादानी होत चालली होती. बाजीराव इंग्रजी पलटणांच्या आश्रयाच्या जोरावर आपल्या पदरच्या जहागिरदारांना त्रास देत होता आणि प्रसंगी उपयोगी पडावा ह्मणून पैसा सांठवून ठेवीत होता.

पुण्यांत आल्यापासून एल्फिन्स्टन साहेबाचा लेखनवाचनक्रम पहिल्याप्रमाणें सुरू झाला. सरकारी कामही तो मोठ्या मेहेनतीने करित असे. पेशवे आणि त्यांच्या पदरचे दक्षिणेकडील जहागीरदार यांच्या दरम्यान फार दिवस लढा पडलेला होता. त्याचा उलगडा पाडण्याचें काम त्याच्याकड आलें. हें सर्वांत मोठे होतें. इंग्रजसरकारचे वकील परदरबारी पुष्कळ ठिकाणी आहेत, परंतु त्यांची कामे आणि इंग्रजांची पलटणे ज्या राजांनी आपल्या पदरी नोकरीस ठेऊन धेण्याचा करार केला त्यांच्या दरबारी त्यांचा जो वकील रेसिडेंट या नांवाने असतो, त्याचें काम यांत अंतर असतें हें कांहीं सांगावयास पाहिजे आहे असें

नाहीं. अशा राजांकडून त्यांनी जे करारनामे करून घेतले, त्यांत मुख्य एक कलम असें घातलें कीं, राजेसाहेबांनीं परदरबागशीं कोणत्याही प्रकारचा संबंध ठेऊं नये, काय बोलणें असेल तें आमच्या रेसिडेंटामार्फत बोलवें. तेव्हां अर्थातच कोणाचाही एकमेकांशीं संबंध राहिला नाहीं. सारीं तोंडें बंद झालीं. मराठ्यांचा इतर राजे रजवाड्यांशीं संबंध पुष्कळच होता, तो सारा ह्या करारानें एकदम बंद झाला, आणि त्यांच्याशीं जे काय वाद, तंटे बखेडे होते ते सारे तुटायला रेसिडेंटकडे गेले. चाकरीस ठेऊन घेतलेल्या इंग्रजसरकारच्या पलटणांनीं राज्याचें संरक्षण करावें, त्याला बाहेरून कोणाचाही उपद्रव लागू देऊ नये; आंतली राज्याची व्यवस्था राजेसाहेबांनीं आपली आपण पाहिजे तशी ठेवावी; असें ह्या तहनाम्याचें स्थूल स्वरूप होतें. परंतु त्यांतील करारांप्रमाणें कांहीं वागणूक घडत नसे. ह्मणून सारा लगाम आपल्या हातांत ठेऊं पाहणाऱ्या इंग्रज सरकाराला मुलखांत शांतता आणि स्वस्थता राहावी ह्मणून मध्यें पडावें लागे आणि राजेसाहेबांच्या पूर्ण अधिकाराचा दुर्पयोग होऊं नये ह्मणून कामांत हात घालावा लागे. आपल्या बरोबर तहनामे ठरून आपले दोस्त झालेल्या राजेरजवाड्यांच्या अधिकारांत व राजव्यवस्थेत इंग्रजसरकारनें हात कितसा घालावा ह्याविषयी हिंदुस्थानांतील मुस्लिमांमंडळींत मतभेद पुष्कळ आहे.

पेशव्यांचा आणि इंग्रजांचा जो वसईस तहनामा झाला, त्यांत इतर राजे रजवाड्यांबरोबरच्या वर सांगितलेल्या मुख्य कलमांपेक्षां एक कलम जास्त होतें. बाजीरावाला त्याच्याहून बलवान असे दुसरे कोणी लुटूं लागतील तर त्यांपासून त्याचें संरक्षण इंग्रजांनीं केलें पाहिजे असा ठराव असून शिवाय त्याच्या चाकरीस ठेविलेली फौज 'बंडखोरांना जेरीस आणून शिक्षा करण्याच्या कार्यां लावावी' असा करार होता.

वसईचा तह झाला त्या वेळीं खुद्द पेशव्यांच्या अमलांतील मुलखांत अगदीं त्रैबंदशाई झालेली होती, ती मोडून नाट व्यवस्था लावावी आणि बाजीरावाचा अम्मल नाट सुरळीत चालू लागावा ह्या उद्देशानें तें कलम घातलेलें होतें. त्यांतले शब्द संदिग्ध असले तरी खरा हेतु एवढाच होता. वसईची लढाई झाल्यावर तारीख १५ जानेवारी सन १८०४ रोजी जनरल वेलेस्ली यानें गव्हरनर जनरलास पत्र लिहिलें त्यांत तो ह्मणतो—“बाजीरावाचा अधिकार त्याच्या मुलखांत फक्त नांशाला उरला आहे, खरा मुर्छीच चालत.

नाहीं. पुण्यापासून पांच मैलांवर भीमातीरीं जो मुख्य आहे त्याचा सुद्धा बंदोबस्त त्याणें केलेला नाहीं. सांप्रत तो वैराण झालेला आहे आणि चोरटे लुटोत आहेत. पंत प्रधान आपलें राज्य स्वतः चालवण्याला समर्थ नाहींत.

याप्रमाणें राज्यांत जी सारी अंदाधुंदी आणि बंडाळी माजली होती ती मोडून इळइळ व्यवस्था लागत चालली. सन १८११ त एल्फिन्स्टन पुनः पुण्यास आला तेव्हां मुलखाच्या स्थितींत पहिल्यापेक्षां पुष्कळच अंतर पडलेलें दिसत होतें, आणि पेशवे सरकारच्या मुलखांत सान्या ठिकाणीं त्यांचा अम्मल सुरळीत चालूं लागला होता. परंतु सान्या राज्यांत कांहीं तसें होत नव्हतें. राज्यापैकीं सुमार निम्मे भाग मोठमोठ्या जहागीरदारांना तोडून दिलेला होता. पेशवे सरकार कोठें बाहेर स्वारीला जावयास निघाले आणि त्यांना बराबर चला असा हुकूम झाला ह्मणजे लुटीचें संधान दिसल्यास ते सारे एक होत. तसें कांहीं काम नसलें ह्मणजे आपसांत एकमेकांबरोबर भांडत बसत. केव्हां केव्हा ते यजमानाबरोबरही भांडत. पुण्याच्या दरबारांत जेव्हां कोणी कर्ता मनुष्य दिसेनारा झाला तेव्हां ते पेशव्यांस जुमानतनासे झाले.

बाजीराव गादांवर बसल्यावर राज्यांत जी अव्यवस्था झाली ती संधी साधून ह्या जहागीरदारांनीं आणखी मुख्य बळकावला, परंतु पुढें जेव्हां इंग्रजांनीं लढाई सुरू केली तेव्हां एक शिवाय करून वाचीचे सारे दूरदूर राहिले. पेशव्यांकडून आणि त्यांच्या पदरच्या ह्या जहागीरदारांकडून आपल्याला कांहीं मदत होत नाहीं ह्मणून जनरल वेलेस्ली कंठशोष करीत होता. बाजीरावाच्या अंगांत कांहीं सामर्थ्यच नाहीं, ह्मणून त्याच्याकडून मदत होत नाहीं कीं त्याणें आमच्याशीं तह करून आतां बेमानपणा आरंभिला आहे ह्मणून असें होत आहे, काय ह्मणावें नकळे; असा त्याला केव्हां केव्हां संशय पडे. त्याला खुद्द पुण्यांत सुद्धां लष्कराला सामान मिळेना. जहागीरदारांना समजाऊन त्यांच्याशीं मिलाफ करून घ्या असें इंग्रज सरकार बाजीरावाला जरी वरचेवर आग्रहानें सांगत होतें तरी त्याणें कांहीं एक केलें नाहीं. ते जहागीरदार दुर्मुखत्यासारखे, असंतुष्ट होऊन बसले होते. कोणी कोणी आपल्या घरांत तेंटे काढून भांडत होते. हें त्यांचें रुसून बसणें इंग्रजांच्या पथ्यावरच पडलें. त्यांची रसद बहुतेक हौसुराकडून येत असे. ते बियरते आणि जर ती वाटेंत मारते तर सान्या मोहिमेचा विध्वंस होऊन भलतेंच झालें

असंतें. परंतु त्या स्वारीत पेशव्यांचा पदरच्या ह्या जाहागीरदारांचीं पथकें ना-
होत हें पाहून शत्रूनां धीर येई आणि इंग्रजांना वरचेवर त्यांची आठवण होई.*

ती लढाई संपल्यावर बाजीरावाला ताळ्यावर आणावें ह्मणून जनरल
वेलेस्ली यानें आपली शिकस्त करून सोडली, परंतु तो कांहीं केल्या वळेना.
हे जाहागीरदार बुडवावे असा त्याच्या मनाचा अगदीं पुरा संकल्प होता.
चुका उभयपक्षां होत्या, नाहीं असें नाहीं, परंतु श्रीमंत अगदीं हट्टास
पेटले; त्याणीं दुराग्रह धरल्यानें कांहींच बोलणें चालेना. अखेर हे बंडखोर
आहेत असें ह्मणून चाकरीस ठेवलेल्या फौजेकडून त्यांना वठणीस आणून
शिक्षा करावी असें ते ह्मणू लागले.

जनरल वेलेस्लीनें असें मनांत आणलें कीं तुम्ही जोंपर्यंत इमानें इतबारे
पेशवे सरकारची चाकरी कराल तोंपर्यंत तुमच्या जाहागिरीस धक्का लागणार
नाहीं असें ह्या सरदार मंडळीस आश्वासन द्यावें आणि बाजीरावाचा त्यांजव-
रचा अम्मल चालू द्यावा. या मुख्य मुद्यांवर त्यांच्याकडून करार करून घ्यावे
अस सांगून त्याणें स्ट्राची साहेबाला त्यांच्याकडे पाठविलें. त्याणें जाऊन तुक-
तेंसें बोलणें सुरू केलें, कांहीं असामान्यांनीं तें ठीक आहे ह्मणून मान्य केलें आणि
कांहींनीं सरासरी हू ह्मटलें; इतक्यांत तिकडे होळकराबरोबर चांगलीच लढाई
जुपणार असा रंग दिसला तेव्हां त्याला तें तितकेंच टाकावें लागलें. कारण तें
आरंभल्याप्रमाणें शेवटास नेण्याला पुष्कळ इंग्रजी फौज आणून उभी कराव-
यास पाहिजे हाती. ह्मणून आतां राहूं दे, पुढें पाहूं, अशा विचारावर राहिलें.

लॉर्ड वेलेस्ली गव्हरनर जनरलचीं काम सोडून गेल्यावर त्यानें आरंभिलेली
कारस्थानें उलटलीं. नव्या गव्हरनर जनरलाचें मत त्याच्या अगदीं उलट.
दुसऱ्या राजांच्या भानगडीत आपण पडावयाचें नाहीं हा नियम होऊन पुण्या-
च्या रेसिडेंटाला हुकूम गेला कीं, पेशवे आणि त्यांचे जाहागीरदार यांच्या दर-
म्यान तुम्हीं अगदीं कांहीं बोलूं नये. मग तें प्रकरण कांहीं वर्षें तसेंच पडलें.
परंतु मुलखांत जेव्हां गडबड उडूं लागली, तेव्हां इंग्रजसरकार जागें झालें
आणि आतां कांहीं तरी केलें पाहिजे असें पाहून त्याणीं एल्फिन्स्टन साहेबास

* जनरल वेलेस्ली याचीं तारीख ४ जून व तारीख २४ जुलै
सन १८०१ चीं पत्रें गव्हरनर जनरलास गेलेलीं आणि तारीख १८ जूनचे
कर्नल क्लोज यास गेलेले पत्र पहावें.

हुकूम केला की, ह्या साऱ्या प्रकरणाचा नीट विचार करून मुजरत रिपोर्ट करावा. ह्या कामाकरितांच त्याची नेमणूक झाली होती असें ह्मटलें तरीमुद्धां हरकत नाहीं.

एल्फिन्स्टन साहेबानें पुण्यास जातांच तें काम हातीं घेऊन चार महिन्यांत ह्मणजे आक्टोबरांत सरकारास रिपोर्ट पाठविला. त्यांत पेशव्यांचे आणि जहागीरदारांचे संबंध कसे कसे होते तें अगदीं मुद्देसूद, फार चांगल्या रीतीनें दाखवून सन १८०४ मध्ये जनरल वेलेस्लीने जी तोड काढली होता, त्याच मार्गानें आतांही जावें आणि तंटा मिटवावा असें लिहिलें हातें. पेशव्यांचे हक्क अमुकच आहेत असें कांहीं कोठें नक्की ठरलेलें नाहीं मराठ्यांचा अम्मल सुरू झाला तेव्हांपासून चालत आलेल्या वहिवाटीप्रमाणें निरनिराळ्या प्रकारांनीं चालले आहेत तसे असतील असें त्याला प्रथम वाटलें होते, परंतु साऱ्या सरदारांजवळचे कागदपत्र जेव्हा त्यानें आणवून पाहिले, तेव्हां जो काय संशय होता तो दूर झाला. कोल्हापूरचे महाराज हे तर सातारच्या छत्रतीचे भाईबद असून त्याचें राज्य अगदीं स्वतंत्र होते. कितीएक सरदारांनां मराठेशाई स्थापन करणाऱ्या पुरुषांनीं जाहागिरी दिल्या होत्या तव्हांच्या सनदा त्यांच्याजवळ होत्या. परंतु अलीकडच्या काळांतलेच पुष्कळ हाते. त्यांच्याकडे मुख्य कसे चालावयाचे ते ठराव स्पष्ट असून त्यांचे कागदपत्र हजर होते. तेव्हां तंत्र्याचा निकाल लागण्याला कांहीं हरकत येण्यासारखी नव्हते; मात्र एक नड दिसा होती आणि ती मोठी होती. उभयपक्षी मने विघडलेलीं होती तंटा पुष्कळ दिवस चालला असल्यामुळे त्यांत अधिकाधिक भर पडत चालली होती. जहागीरदारांनीं धामधुमीच्या वेळीं जो मुख्य साधला होता तो भोडून द्यावयास ते कांहीं कबूल नव्हते त्यामुळे खरोखर भानगडांचे कांहीं प्रश्न उत्पन्न झाले होते. बाजीराव तर हद्दास पेटला होता; त्याणीं अगदीं बेहेळ्यांतील अक्षरशः करारांप्रमाणें चाललें पाहिजे असें ह्मणत बसला होता

एल्फिन्स्टन साहेबाचा विचार असा होता कीं जाहागीरदारांकडून नोकरी घेण्याचा पेशव्यांचा अधिकार आहे, त्याप्रमाणें त्यांना नोकरी करावयाला लावावें. त्यांनीं गैरहक्कानें जो मुख्य बळकावलेला असेल तो सोडून द्यावयास लावावें आणि तुक्की कराराप्रमाणें वागत असाल तोंपर्यंत तुझ्या बाजीरावाकडून उपसर्ग लागणार नाहीं, याजबद्दल जामीन आर्हो आहेत; असे त्यांना इंग्रज सरकारानें आश्वासन द्यावें. याप्रमाणें ह्या तंत्र्यांत आपण पडून निकाल

लावणें जरूर आहे किंवा नाही ह्या प्रश्नाचा उलगडा करण्याचें त्यानें कलकत्ता सरकारावरच सोपविलें हातें. लॉर्ड मिंटोनें नीट विचार करून लांबलचक मिनिट लिहिलें; त्यांत जाहागीरदारांकडून नोकरी घेण्याचा हक्क पेशवे सरकारचा स्वराच आहे असें पूर्णपणें शाबीद केलें. त्यांच्या तंत्यांत आपण पडावें कीं नाही, हा प्रश्न निराळा होता, त्याचाही त्यानें चांगला विचार केला. पेशव्यांच्या मुलखांत राज्यव्यवस्था नाहीशी झाली आहे, आपल्या बरोबरच्या तहनाम्यांत बाजीरावानें जे करार केले आहेत ते पुरे करून देणें त्यांच्या हातून होत नाही, पेंढार्यांच्या उपद्रवापासून आपल्या मुलखाचें संरक्षण करण्याचें सुद्धां त्याला सामर्थ्य नाही अशा पंथास गोष्ट आलेली आहे, तेव्हां मुलखांत शांतता आणि बंदोबस्त होण्याकरितां आम्हाला त्यांत पडलेंच पाहिजे असें त्यानें ठरविलें.

एल्फिन्स्टन साहेबाचा अभिप्राय असा होता कीं आतां ह्या गोष्टीचा निकाल लांबणीवर टाकणें बरें नाही; कारण बाजीराव किंवा ते जाहागीरदार यांन कोणाही जरी शरजोर झाला तरी मुलूखभर दंगला मजेल. जाहागीरदार बाजीरावाला जुमानीतनासे झाले, त्याची चाकरी करीत नाही झणाले, तर मग ते आपआपसांत भांडत बसतील, नाहीतर बाहेर दुसरे राजे रजवाडे आहेत त्यांना जाऊन मिळतील. तसें झालें झणजे मग आम्हांला त्यांचा विचार करावा लागेलच लागेल.

हे जाहागीरदार बुडवावे असा बाजीरावाचा हेतु आहे तो आमच्या मदती शिवाय, आपल्या फौजेच्याच जोरावर त्याला तडीस नेतां आला तर मग विशेषच बंडाळी होईल. तसें होणें फार अनिष्ट आहे, याजकरितां काय होईल तें होऊदे असें झणून आम्हांला मौज पहात बाजूस रहातां येत नाही, असें सर आर्थर वेलेब्ली साहेबानें हटलें होतें. एल्फिन्स्टन साहेबानें सर्वांवर आणखी एक निराळेच कारण दाखविलें आणि तें त्याच्यामते सर्वांत अप्रगण्य होतें. तो झणाला श्रीमंतांच्या राज्यव्यवस्थेत एक मोठा दोष असा आहे कीं त्यांच्या अम्मलदाराचें मुलखांत वजन थोडें आहे आणि त्यांच्या हाताखाली जे प्रांत आहेत ते आबाद असले काय आणि नसले काय, त्यांना त्याची काळजी थोडीच आहे? जाहागीरदारांची गोष्ट याहून अगदीं निराळी आहे, आणि शिवाय इतर प्रांतांपेक्षा त्यांच्या त्या मुलखांत ते असणें अगदीं जरूर आहे. ते एवढाले मोठाले इतके सरदार बुडाले तर त्यांच्या ताब्यांत जो मुलूख आहे त्यांत पुष्कळ

बंडाळी झाल्याशिवाय राहणारच नाही, आणि ती मोडणें पेशव्यांच्या पदरा जे अम्मलदार आहेत, त्यांच्या हातून होईल हें मनांत मुद्दां आणण्यास नको."

एल्फिन्स्टन साहेबानें जो रिपोर्ट केला त्यांत मुख्य मुद्दे वर सांगितल्या-प्रमाणें होते. त्यांवर ज्या कांहीं शंका उद्भवण्यासारख्या होत्या त्यांचेंही त्यानें समाधान केलें होतें. आणि तें काम शेवटास नेण्यास सैन्य किती लागेल, व व्यूह कसा रचावा लागेल, तेंही सुचविलें होतें. पूर्वी स्ट्राची साहेबाची त्या कामावर योजना झाली होती तेव्हां त्याच्या हातून ते तडीला गेलें नाहीं त्याचें कारण होळकराबराबरचें युद्ध वगैरे हें तर खरेंच, परंतु दुसरें उभय-पक्षांचा आणि त्यांत ही विशेषें करून बाजीरावाचा, हट्ट आणि अयोग्य बोलणें, हें होतें. एल्फिन्स्टन ह्मणतो त्या वेळीं मुद्दां जाहागीरदार नोकरी करण्याला अगदीं कबूल होते. स्ट्राची साहेबाचें मत असें होतें कीं, ते इतके कबूल झाल्यावर बाजीरावानें जर त्यांना छळण्याचें मनांत धरलेलें साडून दिलें असतें, त्यांचे मागचे कांहीं अपराध असते तरी त्यांची क्षमा केली असती, आणि मागच्या वाक्या काढून हिशेबाची जिकीर लावण्यापेक्षा ती सूट देतो ह्मटलें असतें, ह्मणजे त्याचवेळीं सारा निकाल लागत होता.

हें प्रकरण एल्फिन्स्टन साहेबापुढें आलें तेव्हांची वेळ मागच्यापेक्षा नि-राळी, जशी हवी तशी होती; त्यानें नेट चांगला धरला आणि त्याला फौजेचें पाठबळ इवें तेवढें होतें. त्यामुळें कोणतीच अडचण उरली नाहीं. बाजीरावानें आपल्या नेहमीच्या लपंडावी युक्त्या चालविल्या होत्या, परंतु त्या सान्या लटपटून अखेर त्याला मान्य व्हावें लागलें. एल्फिन्स्टन साहेबानें काम जारीनें चालविलें असल्यामुळें त्याणें मागच्या खेपेस जसे फंद केले होते तसे करण्याला त्याला या वेळेस मुळीं सवडच मिळाली नाहीं.

एल्फिन्स्टन साहेबानें ही सर्व हकीगत आपल्या रोजनाभ्यांत व स्ट्राची साहेबाला पत्र पाठाविलें त्यांत लिहिलेली आहे. तो ह्मणतो "ह्या जाहागीर-दारांपासून आझाला भय होतें. लढाईच्या प्रसंगां ते आमच्या कुशीत कांटे सल्लत असल्यासारखे होते, ह्मणून त्यांचा बंदोबस्त करणें भाग होतें. माझे विचार लॉर्ड मिंटो साहेबांस पसंत पडून त्यांच्याकडून हुकूम येतांच मी त्या कामाला लागलों. माझा बेत काय आहे हें पेशव्यांना किंवा जाहागीरदारांना कोणालाच कळूं देणें बरें नव्हतें, ह्मणून मी फार गुप्तपणें तयारी चालविली.

कोल्हापूरचे महाराज आणि सावंतवाडीकर देसाई यांच्या बद्दलचाही विचार बाबवेळीं करून टाकण्याचा मी निश्चय केला. ”

महाराज खरें झटलें तर स्वतंत्र होते. परंतु बाजीराव ते आपल्या ताब्यांतलेच आहेत, त्यांच्याशी स्वतंत्र तह करण्याचा इंग्रजांना अधिकार नाही ह्याणू लागला. मालवणचा किल्ला सिंधुदुर्ग त्यांच्या ताब्यांत असून तेथें आरमार ठेऊन ते चांचेपणा करीत; इंग्रज व्यापाऱ्यांचीं गलबेंतें ही लुटीत; असा त्यांचा त्रास होता. त्याचप्रमाणें सावंतवाडीकर उपद्रव देत. वेंगुर्ल्याच्या किल्याच्या आश्रयानें तेही चांचेपणा करीत.

दक्षिणेंतली जितकी फौज रिकामी राहून मिळण्यासारखी अठेल तितकी यावेळीं पाहिजे असें एल्फिन्स्टन साहेबानें सरकारास लिहिल्यावरून २२ पलटणें पायदळ आणि ४ पलटणें रिसाला त्याच्या स्वाधीन झाला. शिवाय, झेंसूरचे आणि निजामाकडचे हजारों स्वार पाहिजे तेव्हां मिळावे अशी तजवीज झाली. मग कोठें किती फौज ठेवावी तो सारा विचार करून त्याणें आपला बेत त्या फौजेवरच्या मुख्य अधिकाऱ्यास कळविला. त्याला तो फार पसंत पडला. एल्फिन्स्टन साहेबाचा विचार सन १८१२ च्या पावसाळ्यांत हें काम करावें असा होता, तो मात्र त्याला बरा वाटला नाही. परंतु त्या दिवसांत पेंढार्यांचें भय फार असणार नाही असें ह्याणून एल्फिन्स्टन साहेबानें आपलेच ह्याणण्याप्रमाणें करण्याचा निश्चय ठरविला. मग त्यानें बाजीरावाजवळ कोल्हापूरसंबंधानें बोलणें सुरू केलें. एक महिना शुष्क वाटाघाटीत गेला. नंतर त्यानें जाहागीरदार प्रकरण काढलें. आठ दिवस ती वाटाघाट आणि त्रास होऊन अखेर बाजीराव त्याच्या विचाराप्रमाणें करण्यास कबूल झाला आणि दुसऱ्या दिवशीं पेंढरपुरास जावयास निघाला. आपाढीच्या यात्रेकरितां दर्शनास जाण्याचा त्याचा बेत आधींच ठरलेला होता. तो एल्फिन्स्टन साहेबाला कांहीं अनिष्ट नव्हता. त्यानें श्रीमंतांच्या संरक्षणाकरितां ह्याणून दोन पलटणें त्यांच्या बरोबर पाठविली; आणि पेशवे सरकारच्या व तुमच्या इस्मान जो लढा पडलेला आहे त्याचा निकाल लावावयाचा आहे, तर तुम्ही पेंढरपुरास श्रीमंतांच्या स्वारींत दाखल व्हावें ” अशीं जाहागीरदारांस पत्रें लिहून आपणही जाण्यास निघाला. जाहागीरदार कदाचित् गडबड करतील तर त्यांच्या मुलखावर हल्ला करण्याकरितां पांच पायदळ पलटणें, एक रिसाला आणि झेंसूरपैकीं बाराशें स्वार व पेशव्यांच्या आणि निजामाच्या मुलखाच्या संरक्षणाकरितां

तेरा पलटणे पायदळ, तीन रिसाले आणि त्या उभयतांच्या फौजांपैकी पुष्कळ स्वार त्याने नाक्या नाक्याने बसविले आणि मुंबईहून तीन पायदळ पलटणे समुद्रांतून हल्ला करण्यास हवीं तेव्हां यावीं अशी तजवीज केली. याप्रमाणे जय्यत तयारी झाल्यावर आतां ह्या प्रकरणाचा निकाल लागण्यास कांहींच उशीर लागणार नाहीं असे त्याला वाटले.

एल्फिन्स्टन साहेब तारीख १४ जुलै रोजी पुण्याहून निघून तारीख २० रोजी पंढरपुरास पोहोचला. वॉटेट जेजुरीस खंडेरायाचें देवालय पाहण्यास तो गेला होता. एका ब्राह्मणानें डोंगराच्या पायथ्याशीं त्याला भेटून वर नेऊन सारें दाखविलें. खंडेराव हें होळकराचें कुळदैवत. देऊळ थोरल्या मल्हारराव होळकरानें बांधलें. तें कांहीं पाहण्यासारखें नाहीं. वर जाण्यास पायऱ्या आणि त्यांच्या बाजूस दीपमाळी आहेत त्या, आणि दरवाजांवरच्या कमानी दुरून फार मौजेच्या दिसतात. वर जाऊ लागलें ह्मणजे वाघ्ये व मुरळ्या पैशा सार्थी हात पसरीत पाठीस लागतात. एल्फिन्स्टन साहेबाच्या पाठीस पुष्कळ लागले होते. एका मुरळीनें आपल्या कडेवरच्या मुलाला कुठ्यासारखें ओरडविलें; एक मुलगा कुठ्यासारखा मुंकात होता. अशा अनेक तऱ्हेच्या अनेकांनीं मौजा दाखविल्या, परंतु याच्यापासून कांहीं छदाम मिळत नाहीं असें दिसले तेव्हां तीं सारीं कुत्री* दूर गेलीं.

तारीख १८ रोजी जाहागीरदारांचे वकील एल्फिन्स्टन साहेबाला भेटले. त्यांच्याशीं बोलणें होऊन ठराव कसे कसे करण्याचा आपला विचार आहें तें त्याणें त्यांना कळविलें. पंढरपुरास गेल्यावर जाहागीरदारांच्या स्वान्या आल्या आणि भेटी होऊन बोलणें सुरू झालें. त्यांत चिंतामणराव आप्पा पटवर्धन आणि रास्ते लागलेच कबूल झाले, परंतु बाकीचे तसे होतना. निपाणकर शिंदोजीराव आपा देसायाला पुढें करून ते तक्रारी करू लागले. तेव्हां एल्फिन्स्टन साहेबानें बाजीरावाच्या चाकरीस ठेवलेल्या फौजेस चालून येण्यास हुकूम केला, मग सारे वठणांस आले. कुशीगुळ हा निपाणकराचा मजबूद किल्ला घन्याचा हुकूम न जुमानल्यासारखें दाखवून लढण्यास सिद्ध झाला,

* आपल्याला मूल व्हावें ह्मणून पुष्कळ लोक खंडेवाला नवस करतात, आणि तो पावला ह्मणजे तें पहिलें मूल त्याला वाहतात; त्याला खंडेवाचें कुत्रें ह्मणतात.

परंतु कर्नल डौसी थोडीशी फौज घेऊन तो घेण्याच्या तयारीने आला तेव्हां किल्लेदाराने मुकाट्याने तो त्याच्या स्वाधीन केला.

पंढरपुरास एल्फिन्स्टन साहेबाचा मुक्काम पंधरा दिवस होता. बाजीरावाला वरचेवर विचारण्याचे कारण राहिले नाही तेव्हां काम झपाट्याने चालले. जाहंगीरदारांकडे बेहेळ्या प्रमाणे असलेला मुख्य बिनतक्रार चालावा, घामधु-भीच्या वेळी कोणी कांहीं जास्त घेतलेला होता तो सोडून द्यावा, आणि पेशवे सरकारची चाकरी कराराप्रमाणे करावी, श्रीमंतांकडून कोणास कांहीं जास्ती मागणी होऊन उपसर्ग पोहोचणार नाही, यास इंग्रज सरकार जामीन आहे, असा सर्वांशी ठराव झाला. तो पुरा अमलांत येईपर्यंत फौज ठिकठिकाणी कायम होती. सारे जाहंगीरदार एल्फिन्स्टन साहेबाबरोबरच पुण्यास गेले.

याप्रमाणे ही बिनगोळीबाराची दोन महिन्यांची मोहीम झाली. एल्फिन्स्टन साहेबाचा तो काळ मोठ्या आनंदांत गेला. मध्ये दोनचार वेळ तो डुकराच्या निकासीसही गेला.

पंढरपुराहून तारीख ६ आगस्ट रोजी एल्फिन्स्टन निघाला तेव्हां त्याला वाटेने चिमाजी आपाचा एक खिदमतगार पुण्याहून लोटांगण घालीत आलेला आढळला. त्याला निघून महिना झाला होता. त्याने मुलासाठी विटो-बाला नवस केला होता, तो तो फेडीत होता. तो अगदी न थांबता, रस्त्यावर खडे, कांटे, दगड, कांहीं असले तरी त्यांवरून अगदी मधोमध नीट लोंळत जाई. अशी तो रोज दोन-कोसांची मजल करी.

इकडे जाहंगीरदारांशी बोलणे चालले होते तेव्हां तिकडे निपाणकराची आणि कोल्हापुरकरांची लढाई चालली होती. तीत महाराज जेरीस येत होते. एल्फिन्स्टन साहेबाने त्यांना सांगितले तुम्ही ज्या सार्दी भांडत आहा त्या मुलावर तुमचा खरा हक्क असला तर शाबीद करा हणजे तो तुमच्या ताब्यांत येईल. परंतु ते कांहीं ऐकेनांत. पुढे पुष्कळ वादविवाद होऊन अखेर त्यांच्या वकिलाने तहनाम्यावर सही केली. त्यांत करार इंग्रजसरकार मध्यस्थी करून सांगेल ते ऐकावे, चांचेपणा बंद करावा आणि मालवणचे बंदर व सिंधुदुर्ग किल्ला इंग्रजांच्या स्वाधीन करावा आणि त्याबद्दल त्यांचे पांच लाख रुपये फार दिवसांचे कर्ज देणे असलेले त्याणी माफ करावे, असे होते. परंतु महाराज चौकशीस कबूल होईनात आणि त्या तहनाम्यावर सही करून देईनात. ते दांडगाईने मुख्य ध्यावयास लागले तेव्हां त्यांच्यावर फौज रवाना करणे आले.

स्थाप्रमाणें होऊन चिकोडी व मनोळी दोन तालुकें पेशव्यांच्या स्वाधीन झाले. कर्नल डौसीचा मुकाम मलप्रभेवर बरेच दिवस होता.

बाजीरावाला जहागीरदार नको होते; त्यांचें भय वाटत होतें, परंतु ते कांहीं बुडत नाहींत असें दिसलें तेव्हां स्वसंरक्षणाकरितां इंग्रज अम्मलदार ठेऊन त्यांच्याकडून कांहीं नवी फौज तयार करावी, असें त्यांच्या मनांत येऊन आपल्या सरहद्दीवरील मुलखाचें पेढ्यांपासून रक्षण करण्याकरितां अशी फौज तयार केली पाहिजे असें त्याणें इंग्रज सरकारास कळविलें. त्यांना तें इष्टच होतें. सरकाराकडून एल्फिन्स्टन साहेबाला असें लिहून आलें कीं, हा तुमचा बेत उत्तम आहे अशी बाजीरावाला भग देऊन पलटणें तयार करण्यास लावावें. परंतु त्यानें उतावाळ केली नाहीं. आपला आग्रह किंवा घाई दिसली तर बाजीरावाला संशय मात्र येईल, थोडे दिवस जाऊं दिले ह्मणजे जाहागीरदार प्रकरणाचा निकाल होतांच हें सहज होईल, असें त्यांचें मत पडलें आणि तें अगदीं खरें ठरलें. एल्फिन्स्टन साहेबाच्या ह्मणण्याला जाहागीरदार कबूल होतात असे दिसतांच बाजीराव घबरला. त्यांचीं पथकें चाकरीस यावयाची तों त्याला शत्रूमारखा वाढूं लागलीं आणि त्यांच्यापासून आपलें रक्षण व्हावे ह्मणून इंग्रजी नवी फौज ठेवण्याची त्याला घाई सुटली. जाहागीरदारांवरोबरचा तंट्या तुटून आपल्या अधिकाराला अधिक बळकटी आली हें एल्फिन्स्टन साहेबाच्या मध्यस्थीनें झाले; ह्मणून त्यानें त्याचे आणि त्याच्या सरकाराचे फार मोठे आभार मानले. परंतु एक देखील सरंजामी स्वार आपल्या चाकरीस यावयाला नको असें ह्मटलें. मग इंग्रज अम्मलदार ठेऊन त्यांकडून नवी पलटणें त्याणे तयार करविली. त्यांचें आधिपत्य क्याप्टन फोर्ड यास देऊन तारीख ११ जुलै सन १८१३ रोजी त्याला वस्त्रें दिलीं. त्यांची छावणी पुण्यासमोरी केली. पगार महिनेमहा, इंग्रजी रीतीप्रमाणें, तिजोरीतून रोकड देण्याचें ठरलें. एल्फिन्स्टन ह्मणतो, “ बाजीरावानें पलटणें तयार करावीं हा आमचा फार हेतु होता तो सिद्धीस गेला. त्यांचा पगार वगैरे खर्च उदारपणानें, सढळ हातानें आणि शहाणपणानें ठरला आहे.” ह्या पलटणांत मराठे थोडेच होते. बाकी सारे लोक कंपनीच्या मुलखांतील, हिंदुस्थानांतले भरले होते. पेशवे सरकार इंग्रज सरकाराशीं लोहानें बागेल तोंपर्यंत त्याची चाकरी आक्षी इमानें इतबारें करूं अशी त्या लोकांनीं आपण होऊन शपथ घेतली; असें इतिहासकार ग्रंथांत डफ् ह्मणतो.

वसईचा तह करते वेळीं बाजीरावाला इंग्रजांचीं पलटणे चाकरीस ठेऊन घ्यावीं लागलीं झणून पुढे लागलेच वाईट वाटले. होळकर, भोसल यांजबरोबरच्या लढाया हे त्या तहाचे परिणाम त्याला दिसत होते, तरी त्याणें ही आणखी पलटणे उभीं करविलीं आणि अखेर त्याला तींच घातक झालीं.

एल्फिन्स्टन पुण्यांत आला तेव्हां उन्हाळा असल्यामुळे त्याच्या प्रकृतीला विकार होऊ लागला. त्याला मागच्यासारख्या पुनः लहरी येऊ लागल्या. त्याबद्दल त्याच्या रोजनाम्यांत उल्लेख आहेत. सरकारी काम कांहीं फार पडत नव्हतें; त्यामुळे वाचनाला पुष्कळ वेळ मिळे. अफगाणिस्थानावर ग्रंथ लिहिण्याविषयी म्याकिंटॉश साहेबानें त्याला सांगितलें होतें ते त्याच्या मनांत भरलें होतें. त्या कामास त्यानें सुरवात केली. पेशावरास गेल्यावेळीं जशी पाहिजे होतां तशी माहिती कांहीं तिकडे मिळवतां आली नाहीं हें मागे लिहिलेंच आहे. इकडे जे अफगाण लोक भेटत त्यांना विचारून त्याणें पुष्कळ सामुधी मिळविली आणि ग्रंथ लिहिण्यास सुरवात केली. म्याकिंटॉश साहेबाकडून त्याला पत्रे येत त्यांत लिहिण्यास सुरवात झाली कीं नाहीं, काम कोठपर्यंत आलें, अस तो वरचेवर विचारि. त्याचा भिन्न मालकम् इराणांत जाऊन आला होता तो तेथचा इतिहास लिहीत होता, ते पाहूनही त्याला ईर्ष्या आली. सन १८१२ च्या हिवाळ्यांत पुस्तक छापण्यास पाठवावें असा त्याचा बेत होता, परंतु जसजशी माहिती जमत चालली तसतसें काम वाढत चाललें. जाहागीरदार प्रकरणांतून मोकळा झाल्यावर १८१३।१४ च्या थंडीच्या दिवसांत लिहिण्याचें काम चांगलें चाललें. तेथपर्यंत तरी सरकारी काम आटपून जेवढी फुरसत सांपडे तेवढी तो ह्या कामांत घालवीत होता. प्रसिद्ध इतिहासकार गिबन ह्याचें चरित्र तो वाचीत होता, तें वाचून झाल्यावर त्याणें त्याची व आपली तुलना केली आणि असें लिहिलें आहे कीं, “विचार करण्याची किंवा ग्रंथ लिहिण्याची माझी मुळीच योग्यता नाहीं. काबुलाविषयी लिहावें झणून चौकशी करून माहिती मिळविण्याची मला हौस वाटत आहे, तेवढें काम मी उत्साहानें आणि त्वरित करीत आहे, परंतु ग्रंथ रचनेचा मला कंटाळा येतो आणि श्रम वाटतात. आपल्याच कल्पनेनें आणि अकलेनें लिहावयाचें आलें झणजे हात चालत नाहीं, कांहीं सुचेनासें होतें. शिवाय कामामुळे आणि मंडळीच्या येण्याजाण्यामुळे वरचेवर हरकत होते. पुष्कळ वेळ जेवणाखाणांत घालवावा लागतो आणि जो कांहीं थोडासा ह्या कामाला

उरतो त्याला विघ्न फार येतात. मंडळी जमते ती तरी माझ्या कांहीं उपयो-
गाची आहे ! जे लोक भेटावयास येतात त्यांत बुद्धिमान् मनुष्य क्वचित्च आ-
ढळतो आणि विद्वानाचें तर नांवच ध्यावयास नको. माझा काळ अशा
स्थितीत गेला असल्यामुळे विद्वत्तेच्या विषयावर लिहावयाचें किंवा विचार करा-
वयाचा झाला तर मी संशयांत पडतों आणि भीत भीत लिहितों. अशा
कांहीं गोष्टी मला प्रतिकूल आहेत, परंतु कांहीं अनुकूल आहेत आणि त्या-
मुळे मी आपली उमेद खचूं देत नाहीं.

तारीख १२ जुलै सन १८१३ रोजी त्यानें स्ट्राची साहेबाला पत्र लि-
हिलें. त्यांत तो ह्मणतो, “ह्या जाहागीरदार प्रकरणाची चौकशी करणें, कागद-
पत्र पाहणें, त्यांच्याशीं मध्यस्तीचें बोलणें, यांत मी सारखा गुंतलेला आहे.
यामुळे माझे खासगी काम-कायलाचा इतिहास लिहिण्याचे-होत नाहीं.
अशांतही मी तें चालू ठेविलें आहे. त्यापासून मला चांगली करमणूक होते
आणि आनंद वाटतो.

या प्रमाणें त्याचे लिहिण्याचें काम चाललें होतें. परंतु तें झटून करूं लाग-
ण्यापूर्वीं त्याणें मालकम् साहेबाला पत्र पाठविलें त्यांत असें लिहिलें होतें कीं,
तुझी इराण । इतिहास लिहीत आहां त्यांत कोणत्या कोणत्या विषयांचा
समावेश करणार तें मला नक्की कळलें पाहिजे; नाहींतर असें होईल कीं,
माझ्या लेखानें तुमच्या ग्रंथाची शोभा कमी होऊं लागेल आणि माझे श्रम
फुकट जातील. (छापण्या सारखे नसले तरी दस्तेच्या दस्ते कागद लिहिणें
ह्मणजे कांहीं थोड्या मेहेनतीचें काम नाहीं.) हिंदुस्थानचा इतिहास लिहिणें
अगदीं अवश्य आहे अशी तुमच्या सांगण्यावरून माझी अगदीं पुरी खात्री
झाली आहे. परंतु तें जरी मी हार्ती घेत नसलों आणि कुठ्याची शिकार,
बहिरीची शिकार, वाचन व सरकारी काम येवढेंच करीत राहिलों तर
त्यापासून मला आणि लोकांना पुष्कळ फायदा व्हावयाचा तो
बुडेल; ह्यावर मालकम् साहेबानें असें उत्तर दिलें कीं, मी फक्त इराणा-
संबंधानें लिहिणार. तें वाचून आपण काबूलच्या राज्याचा इतिहास लिहावयाचा
असा त्याचा निश्चय झाला. तो मेहेतानें, काळजीनें, सावकाश, असें लिहित
असे. जो मजकूर लिहावयाचा तो खरा आणि आपला लेख शुद्ध व
भाषासरणी चांगली असावी, अशा विषयीं तो फार जपत असे. घाईनें
केलेलें काम चांगलें होतनाहीं ही त्याची खात्री होती. त्याचा नवा मित्र

अस्किन आणि जुना जॉकिन्स यांणी त्या कार्मी त्याला चांगली मदत केली. पुस्तकाचें नांव अफगाणिस्थानच्या शहाच्या ताब्यांतील राष्ट्रांचा इति-
हास व लगतच्या संस्थानांची माहिती असें ठेवावें असा त्याचा प्रथम विचार होता. परंतु तें लिहितां लिहितां वाढून पुष्कळ मोठें झालें तेव्हां काबूलच्या राज्याचा व त्याच्या ताब्यांतील इराण, तारतरी व हिंदुस्थान यांतील मुखांचा इतिहास असे त्याणें नांव ठेविलें. पुस्तक लिहून, तपासून, छापावयास पाठवि-
ण्यासारखें झालें आणि तारीख ७ जून सन १८१४ रोजी विलायतेस रवाना झालें; तेव्हां त्याला आतां आपण अगदीं मोकळे झालों असें वाटलें. मग तें प्रसिद्ध होऊन लोकांना कसें काय आवडतें, त्यावर अभिप्राय. कसे येतात व ते पहावयास कधीं भिळतात इकडे त्याचें लक्ष लागलें. परंतु तो कांहीं उतावळा झाला नाहीं. इतकें होण्याला निदान १८१५ साल सारें लोटलें पाहिजे असा त्याणेंच अजमास केला. तितका काल सहज लागला. * पुस्तक छापून निघण्या-
बरोबर त्याची चोहोंकडे प्रसिद्धी झाली. एडिंबरो रिव्ह्यूसारख्या नामांकित पत्रांतून त्याचें परीक्षण होऊन वाहवा झाली. त्यावेळीं मालकम् साहेब विला-
यतेस होता आणि तेथे त्याची मोठी कीर्ति झालेली होती, तो त्याची जिकडे तिकडे वाहवा करीत मुटला. ह्या पुस्तकाच्या योगानें एल्फिन्स्टन साहेबाची गणना ग्रंथकारांत होऊन कीर्ति झाली. इतकेंच नाहीं, त्याला अभ्यास कर-

* त्यानें आपला मित्र स्ट्राची याला पत्र लिहिलें. त्यांत तो झणतो, माझी तुझाला एवढी विनंती आहे कीं, माझ्या पुस्तकाविषयींची सर्व खरी आणि तपशीलवार, — मुख्यत्वे खरी — हकीगत लिहा. त्याची अवहेलना होईल अशी कांहीं मला जशी भीति नाहीं तशी वाहवा होईल अशी आशाही नाहीं, तरी जें काय होईल तें कळवें येवढी उत्कंठा आहे. हा प्रंथ लिहिणारा विचारी, मेहेनती, आणि वन्यांतला आहे इतकें कोणी झटले झणजे फार मिळालें. याहुन जास्त प्रशंसा व्हावी अशी माझी इच्छा नाहीं. कांहीं वर्षांपूर्वीं — समजा मी वसईत होतो तेव्हां — मला कांहीं तरी बुद्धि आहे असें मला वाटत होतें, त्या वेळीं इतकेंच झणून घेण्यांत वाहवा कसली आणि ती हवी कशाला असें मला वाटत होतें. परंतु आतां हें वेळ माझ्या डोक्यांत कोटून भरलें होतें याचें मला पुनः पुनः आश्चर्य वाटतें. अशा प्रकारचें हें चव्हाट कांहीं संपावयाचें नाहीं.

प्याला उत्तेजन आलें आणि आपल्या अंगां असलेल्या बुद्धिसामर्थ्याबद्दल अधिक खात्री वाटूं लागली, हा मोठा फायदा झाला. त्या ग्रंथाची दुसरी सुधारलेली आवृत्ति सन १८३९ मध्ये निघाली. आतां कोठें आढळण्यांत येते ती तीच. त्याच्यानंतर अफगाणिस्थाना विषयी पुष्कळ ग्रंथ झाले, परंतु अद्यापपर्यंत प्रमाणभूत असा तोच मानला जातो.

याबेर्ली एल्फिन्स्टन साहेबाचा पुण्यांत जो काळ गेला तो त्याच्या साऱ्या आयुष्यांतला अती सुखाचा असें ह्मणण्यास हरकत नाहीं. त्याचा नित्यक्रम असा होता कीं, सकाळीं घोड्यावरून दहांपासून वसि मेलपर्यंत फिरून यावयाचें; मग * कसरत करावयाची; नंतर सरकारी कामकाज आणि खासगी पत्रें लिहिणें वगैरे दहा वाजल्यापासून दोन वाजेपर्यंत करावयाचें. नंतर फराळ करून अर्धा तास वामकुक्षी करावयाची. मग वाचीत बसावयाचें व अफगाणिस्थानासंबंधी माहिती लोकांस विचारावयाची. संध्याकाळीं गाडींतून फिरावयास जावयाचें, आणि अकरा वाजतां निजावयाचे तें पहाटे चार वाजले कीं उठावयाचें.

त्याला वाचण्याचा नाद मोठा होता, त्यामुळें त्यानें पुष्कळ ग्रंथ वाचले. जेफ्रेस ह्मणून एक तरुण डॉक्टर होता, तो असाच विद्याव्यासंगी होता; त्याच्याशीं त्याचें सख्य जमलें होतें. ते दोघे मिळून ल्याटिन व ग्रीक भाषांचा अभ्यास करीत. मुंबईहून केव्हा केव्हां मित्र मंडळी येत, तेणें करून त्याला करमणूक होई त्यांना घेऊन तो प्राचीन स्थळे, किंवा चित्रविचित्र मौजेचे देखावे पाहण्यासारखे असतील ते पहावयास जाई. लेडी हूड ह्मणून एक बाई विलायतेंतल्या त्यांच्या सर्व मित्रमंडळीला नुकतीच भेटून आलेली होती, ती मोठी हुशार आणि चांगली विद्वान् होती; तिचा सहवास त्याला फार आवडे तिच्याबरोबर बगदाद आणि इराण पाहण्याला सन १८१४ इस्वीत जावें असें त्याच्या मनांत होतें.

सन १८१२ च्या जानेवारीत मालकम् साहेब विलातेस जावयास निघाला, तेव्हां त्याला भेटण्याकरितां एल्फिन्स्टन मुंबईस गेला; तो वाटनें जातांना कार्ली येथील लेणीं पाहावयास गेला. त्यांविषयी तो ह्मणतो,—“ ही लेणीं मी

* कसरत कोणत्या प्रकारची तें रोजनाम्यांत लिहिलेलें नाही. जोर, बैठक वगैरे मेहेनत असावी असें वाटतें.

दहा वर्षांपूर्वी पाहिली होती, तेव्हांपासून त्यांचे स्मरण झाले ह्याजे मला मोठा आनंद होतो आणि आश्चर्य वाटते. त्यांत जो कांहीं एक प्रकारचा भव्यपणा आहे, तो दुसऱ्या कोणत्याही इकडील इमारतीत पाहिल्याचें मला स्मरत नाही. ही लेणी पाहून मला बुद्धाविषयी आणि त्यांच्या धर्माविषयी माहिती करून घ्यावी अशी उत्कट इच्छा झाली व त्यांचा शोध लावण्याकरितां आपल्या हातून होईल तितकी मदत करावी असा निश्चय झाला.”—या प्रमाणें मुंबई-हून परत आल्यावर त्या लेण्यांतील लेख उतरून घेण्याकरितां त्यानें एक चित्तारी पाठविला आणि त्याणे आपल्या मनास येईल तसे उगाच कांहीं तरी रंगवूं नये ह्यानून नकल बरोबर उतरली आहे किंवा नाही, तें पाहण्याकरितां त्याच्या बरोबर एक ब्राह्मण लेखक पाठविला. मग त्याची प्रत करून घेऊन अस्सल प्रत मुंबईस अर्किन साहेबाकडे पाठवून दिली. कारण, त्यानें दुसऱ्या कांहीं लेण्यांतील शिलालेख लावण्याची खटपट केली होती, व ती बरीच सिढीस गेली होती. दिल्ली व अलहाबाद येथील स्तंभांवरील लेख दिसण्यांत यासारखेच, परंतु तीं अक्षरें निगळीं असावीं असे त्याला वाटले.

जातवेळीं बोरघाटांतील वनश्रीची उत्कृष्ट शोभा पहात पहात तो गेला. तेव्हां त्याला पुष्कळ चालावें लागलें; थकवा येऊन झोप काढावी लागली. त्या शोनेविषयी त्यानें बरेच लिहिले आहे.

पंढरपूरच्या स्वारीत जादागारदारांवगेबर तहनामे झाल्यावर पुण्यास येऊन एल्फिन्स्टन साहेबानें काबुलावर अथ लिहिण्याचे काम मेहेनतानें चालविलें. तें पुरें झाल्यावर तो मोकळा झाला ह्यानून मग ऐषआरामांत निभ्न होऊन पडला नाही. त्याचें लेखन वाचन व अवलोकन सारखे चालू होतें बाजीरावसाहेब पुनः पंढरपुरास गेला आणि तेव्हां तेथे जो भयंकर प्रकार झाला तेथपर्यंतचा त्याच्या रोजनाभ्यांतील व त्यानें मित्रभंडळाला लिहिलेल्या पत्रांतील कांहीं मजकूर नमूद करून हा भाग संपवूं. हा मजकूर कालानुक्रमानेच लिहिला आहे असें समजू नये.

एल्फिन्स्टन साहेबाचा वरिष्ठ, ज्याच्या हाताखाली पुण्यास प्रथम येऊन त्यानें राजकारस्थानांत प्रवेश केला तो, सर व्यारीक्रेज हैद्राबादेस गेला होता तेथें मेलाला; तें वर्तमान समजलें तेव्हां त्यानें त्याचे गुणानुवाद वर्णन केले. ते असेः—“त्याच्या मार्गे तसा अनेक गुणसंपन्न कोणी पुरुष आहे किंवा नाही याची मला शंका वाटते. तो शरीरानें बळकट आणि कणखर होता; त्याची

बुद्धि तीव्र होतो आणि विषयाचें आकलन करण्याची शक्ति मोठी होती. त्याचीं मते ठरलेलीं होती आणि धैर्य अदळ होतें. त्याला डामडौलाचा आणि ऐषआरामाचा तिटकारा होता; त्याचें सारें लक्ष सरकारी कामाकडे असे; तो अत्यंत निरभिमानी आणि साधा असे. मला वाटतें असा पुरुष प्राचीन रोम गहर्गी झाला असला तर असेल. आमच्या राष्ट्रांत, ह्या काळांत मिळणें कठीण. ”

हा त्याचा लेख वाचून टासिटसनें आप्रिकोलाची जी स्तुति केली तिचें स्मरण होतें.

एल्फिन्स्टन साहेब आपल्या अंगांतले दुर्गुण ओळखून, ते सोडून देण्या-विषयी यत्न करित असे, हे मागे सांगितले आहे. त्या विषयावरचे त्याचे लेख असे आहेत.

“ मी आजपसून आणखी एक नियम करण्याचें मनांत आणतो आहे. त्याविषयी थोडे स्पष्ट लिहिलें पाहजे. कारण, त्यांत बारीक गोष्टी पुष्कळ आहेत. हा नियम असा कीं, राग सोडून द्यावयाचा; कामाच्या वेळीं तर तो नाहींच येऊं द्यावयाचा.—वरचेवर रागावलें क्षणजे काम लौकर होतें हें मत तर मी कधींच सोडून दिले आहे. माझी अशी खात्री झाली आहे कीं, रागीटपणाच्या योगानें आपल्या थोरपणाला लांछन येतें आणि खऱ्या रागाची जी दहशत असते ती नाहींशी होते. इतकेंच नव्हे, आपण चिरडखोर आहों अशी आपली खात्री असल्यामुळें एकादे प्रसंगीं रागावलें क्षणजे तेव्हां रागावणे बरोबर होतें किंवा नाहीं हा मग संशय येतो आणि जर कोणी अप्रतिष्ठा केली, तर ती मुकाट्यानें सोसून घ्यावी लागते. दुसरें असें होतें कीं, आतां मी असें करीन, तसें करीन, अशी रिकामी बडबड सुरू होते; ती प्रमाणें हातून कांहीं होणारें नसते; आणि कित्येक वेळ मनांतल्या गुप्त गोष्टी तोंडाने बाहेर काढल्याशिवाय राहवत नाहीं. राग आवरतां येणें शक्य आहे; त्या विषयी मला कांहीं शंका नाहीं. मीच आतां खरोखर पुष्कळ धुधारलों आहे तर आतां असा निश्चय केला पाहिजे कीं, पदिल्या झपाट्या बरोबर कधीं बोलावयाचें नाहीं; क्रोध गिळून मग तोंड उघडावयाचें. पेशव्याबरोबर आणि त्याच्या दिवाणाबरोबर बोलतांना तर हें चांगलेंच लक्षांत ठेऊन वागलें पाहिजे. कारण, त्या दावांतून एकाविषयीही माझ्या मनांत

आदर किंवा मान्यता नाही. हें खरें आहे, परंतु त्यांची मनोधारणा करणें हें माझे काम आहे. ”

ह्या लेखाच्या सुमारासच त्यानें असें लिहिलेलें आहे. “ वास्वेलकृत जान-सनच्या चरित्रांत मला एक वाक्य आढळलें तें आणि काहीं काळापूर्वीं मला एक विचार सुचला तो मी लिहून ठेविला आहे. ते अगदीं बरोबर जुळतात. जानसनचें वचन असें आहे.—“ उल्हासवृत्ति ही एक कला आहे. ती पुष्कळ अंशीं संवईनें साध्य होत असते. ” अशी सवय लागणें किती महत्वाचें आहे? मनुष्याला सुख होणें तें भंडळीत भिसळून करमणूक करून घेण्याची त्याची जशी शक्ति असेल तसें होतें. विलायतेंत असलेल्या हिंदुस्थानांतल्या मनुष्याला तर हे विशेष लागू आहे. ही उल्हासवृत्ति, अथवा मन स्वाधीन ठेवणें, जगांतल्या सान्या माणसांना शक्य असें आणि जो जात्याच चांगल्या स्वभावाचा असतो त्याला तें खरोखरच साधतें. संभाषणाची कला संपादण्याकडे मी फारच दुर्लक्ष करीत असतो. परंतु तें चांगलें नाहीं. स्पेक्टेटरसारखा ग्रंथ लिहिण्याच्या शक्तीपेक्षां संभाषणाच्या शक्तीच्या योगानें आपल्या भंडळीत मनुष्याची मान्यता अधिक होत असते आणि कदाचित् सुखही अधिक होत असेल. मनुष्याला पुष्कळ शान असलें तरी तें जर त्याच्या तोंडांन बाहेर पडलें नाहीं, तर मनांतल्या मनांत जिरून नाहींस होतें परंतु भाषणाच्या योगानें त्याला चालन मिळतें आणि सतेजस्कृता येते, आणि तें वाढावें अशी ईर्ष्या येते; शब्दयोजना ही त्वरित आणि मनोहर अशी करतां येऊं लागते. ”

त्यानें संवईविषयीं असें लिहिलें आहे—तपकीर सोडून द्यावी असा मी कितीएक दिवस विचार करीत आहे. आज एका कादंबरीचा परीक्षण लेख आलेला वाचीत असतांना त्यांत एक वाक्य वाचलें, त्याबरोबर माझा बहुतेक निश्चय ठरल्यासारखा झाला. मनुष्यानें आपल्या संवई सोडून देण्याची संवय करणें व आत्मसंयमनाचे आणखी कांही यत्न करणें यांचा उपयोग त्यांत सांगितला आहे. मला आतां तपकीर सोडून देणें खरोखर जड जाईल, पण वाचकरितां तें सोडलें पाहिजे. आजपासून तिसऱ्या दिवशीं मी तें सोडून देईन. परंतु सोडल्यापासून आठ दिवस तरी अगदीं कोणा एकाजवळ सोडलें असें बोलवयाचें नाहीं.....दोन दिवसांपुरती तपकीर ठेऊन घेऊन मी बाकीचो टाकून दिली, मग अगदीं वाईट घेतली आणि अखेर साफ सोडली.

एल्फिन्स्टन साहेबानें आणखी एक निश्चय केला होता; तो कशाबद्दल याचा कांहीं खुलासा होत नाही. त्याबद्दल त्याचा लेख इतकाच आहे—“मी एक नेम केला आहे. विस्मरण होऊं नये म्हणून फार जपलें पाहिजे. या करितां जेव्हां जेव्हां आपला रोजनामा लिहान तेव्हां तेव्हां, किंवा साधल्यास आठवड्यास एकदां त्याप्रमाणे मी कितपत वागतो आहे हें लिहून ठेवण्याचे माझ्या मनांत आहे ” त्याप्रमाणें पुढच्या बारा महिन्यांच्या रोजनाम्यांत Res safe इतकीं सांकेतिक अक्षरें नियमानें आढळतात. त्यांचा अर्थ Resolution safe म्हणजे नियम चालला आहे असा करतां येईल. जो नियम त्यानें इतका जपून पाळला तो काहींतरी तसाच बिकट असला पाहिजे परंतु तो काय होता हें समजण्यास मार्ग नाही.

एल्फिन्स्टनसाहेब बारा पंधरा वर्षांमागचे—सन १७९७ पासून १८०० पर्यंतचे—आपले रोजनामे एकदां वाचात होता तेव्हा त्यानें असे लिहिलें आहे.—ह्या वाचनानें माझी मागची हौस आणि मनोवृत्ति पुनरुज्जीवित होऊन मला मोठा आनंद वाटतो. सन १८०० पासून माझें वर्तन बहुतेक सुधारले आहे; परंतु अभ्यासाची आस्था, हौस आणि ग्रंथरचना, हीं उलटीं कमी झालीं आहेत असे वाटते. मागच्या रोजनाम्यांच्या वाचनाने माझी ग्रंथवाचनाची प्रीति वाढत आहे. तरुणपणीं जो अभ्यास करण्यांत मला आनंद होत असे आणि पुढें ह्यातारपणीं कालक्रमण करण्यास मला बहुधा तेवढेंच जें एक साधन असणार, त्याजविषयीची माझी प्रीति वृद्धि पावत आहे. मला ही जी गोडी लागलेली आहे, ती सोडतां कमा नये, उलटी वाढवीत गेलें पाहिजे. कारण, मी चाकरी सोडून रिकामा झलों म्हणजे मला सुखाचें साधन बहुधा एवढेंच असणार आहे. तेव्हां जें काय सुख व्हावयाचें तें ही गोडी ज्या मानानें असेल त्या मानानें होईल. ”

दक्षिणेंतील जाहागीरदारांचे तंटे तुटल्यावर पुढें गायकवाड प्रकरण आलें. अखेर तेंच पेशवाईच्या नाशाला कारण झालें. ती हकीकत पुढच्या भागांत येईल. तूर्त गंगाधर शास्त्री पुण्यात आल्यावर एल्फिन्स्टन साहेबानें आपल्या मित्रास लिहिलेल्या एका पत्रांतील मजकूर खालीं देतो.

“पेशव्यांच्या आणि गायकवाडाच्या तंट्याचा निकाल लावण्यांत मी अगदीं गढून गेलों आहे. त्यांत माझा पुष्कळ वेळ अगदीं व्यर्थ मोडतो. श्रीमंत म्हणतात, गायकवाड आमच्या पोटांतील Shikum आहेत. मला

त्याच्या उलट शाबीत करावयाचें आहे. श्रीमंतांनीं कितीएक रुस्थानें गट करून आपलें पोट फार मोठें केलें आहे आणि त्यांतून तीं ओकवून पाडाव-याला फार प्रयास पडत आहेत. कोल्हापूरच्या राजाला त्यांच्या तोंडांतून बाहेर काढण्याला मला फार श्रम करावे लागले. आमचा दोस्त आपा देसाई (निपाणकर) याच्या कामांत तर मला फारच त्रास झाला. कोल्हापूरकरांच्या कांहीं मुखवावर आपला हक्क आहे असें निमित्त लाऊन बाजीरावानें निपाणकराकडून त्यांचें बहुतेक राज्य घेवाविलें, आणि आक्षी जेव्हां त्या दोषांचा तह करून दिला आणि तंट्याचा निकाल करूं लागलों, तेव्हां श्रीमंत तक्रारीस आले, मुकाट्यांनीं मुख्य सोडीतना; नाहीं नाहीं त्या सबबी लाऊन टाळाटाळ करूं लागले. अमुक मुख्य कोल्हापूरकरास द्यावा असें ठरून त्याप्रमाणें ताब्यांत देण्याविषयी हुकूम झाला, तो निपाणकर ऐकेना. तो आपल्या फौजेसुद्धां येथे आला होता. अखेर मला बाजीरावाला असें सांगावें लागलें कीं, तुझी काय जो आपला हक्क ह्मणत असाल तो ताबडतोब पुरावा दाखवून शाबीत केलात तर बरें आहे, नाहींतर मी कांहींएक न ऐकता निकाल करीन. निपाणकरावर तर चार पलटणें पाठवावीं लागलीं आणि महाराजांचा ह्मणून जेवढा मुख्य ठरला तेवढा त्याच्याकडून जवरीनें काढून घ्यावा लागला. मी इतकी मेहेनत केली, तरी चौकशी लांबत लांबत सुमारे तीन महिने चालली होती. तेथपर्यंत तीं पलटणें उगाच निपाणकरावर नजर ठेऊन बसलीं होती. तो रिकामा त्रास होत होता आणि दक्षिणेंतल्या एकून एक अम्मलदारानें मला अगदीं वेड लागलें आहे असें ह्मटलें असेल. मी तें सारें जाणून होतो, परंतु अगदीं उत्कृष्ट गंभीरपणा दाखवीत होतो. तसें केलें नसतें, तर त्या कामाचा शेवट लागला नसता. ही माझ्या मनाची पुरी खात्री आहे. गायकवाड प्रकरण कांहीं तसें भानगडीचें नाहीं. त्यांत वाकिलीचें बोलणें बोलण्याला बडोद्याचा मुख्य दिवाण गंगाधर शास्त्री (पटवर्धन) आला आहे. तो चांगला विनोदी असल्यानें काम मौजेनें चालतें. हा गृहस्थ मोठा हुशार आणि बुद्धिवान् आहे. त्यानें बडोद्याच्या साऱ्या राज्याची व्यवस्था अगदीं उत्कृष्ट ठेविली आहे. येथे तो पैसा रूप उडवीत आहे. आपली स्वारी अशा थाटानें काढतो कीं, सारें पुणें पहात राहतें. तो चांगला विद्वान् शास्त्री असून अगदीं इंग्रज असल्याचा डौल आणतो; तुरुतुरु चालतो, चुरचुर बोलतो, दुसरा बोलत असतांना मध्येच तोंड घालतो आणि त्याच्या

उलट प्रतिपादन करूं लागतो. पेशवे आणि त्यांचे सारे कारभारी old fools आणि dam rascals आहेत झणतो. तो हरएक भाषणांत ईमजी शब्द मिसळतो आणि कोणाला कांहीं, कोणाला कांहीं नावें ठेवितो. उदाहरणार्थ, ढोळकराला असें झणतो, “बहुत ट्रिक्सवाला था, लेकिन बडा अकलकंद काकाय \$(cockeye) था. ”

“अरे देवा हें सारें जर अमेरिकन लोकांच्या हातीं लागलें आणि त्यांनीं आपल्या कॉंग्रेसच्या माहितीकारितां छापलें तर मला तें केवढें शक्य वाटेल ! शस्त्रवेद्याच्या कचेरीतल्या तुमच्या कवनापेक्षां हें वाईट होईल. खरोखर हें कागदावर लिहिणें आणि तो टपालांत टाकणें कांहीं बरें नाही.” *

गायकवाड प्रकरण सुरू झाल्यावर मे महिन्यात बाजीराव साहेब नासिकास जावयास निघाले. सदाशिवराव माणकेश्वर, गंगाधरशास्त्री आणि दरबारची सारी भंडळी स्वारीबरोबर होती. एल्फिन्स्टन साहेबांच्या मनांत वेरूळचीं लेणीं पहावयास जावयाचें होते झणून तोही निघाला. नासिकास पोहोचल्यावर दोन दिवस सारखें बसून, बाजाराचे कान उघडावे झणून, त्यानें एक लेख तयार केला. तो गंगाधरशास्त्री ज्या कामाकरितां आला होता त्या संबंधी होता. तेवढे काम आटोपल्यावर तो अगदीं मोकळा झाला. मग आसपासचीं शहरें डोंगरांतलीं कोरीव लेणीं, शिवनेरी किल्ला, जुन्नरच्या वाटेवरचें गणेश लेणे, इत्यादि स्थळें पहावीं, लोकानां माहिती विचारावी, जें बरेसें वाटेल ते लिहून ठेवावें, शिकार करावी, आण पुस्तके वाचावीं, याप्रमाणें त्याचें कालक्रमण चाललें होतें;

नासिकापासून जवळच सिन्नर शहर आहे, त्याची प्राचीन काळी चांगली भरभराट असावी. तेथचें एक देवालय ७०० वर्षांचें जुनें आहे असें लोकांनीं त्याला सांगितलें. परंतु तें पाहिल्यावर त्याला असें वाटलें कीं, तें

\$ एकाक्ष, कावळा.

* वरील मजकूर एल्फिन्स्टन साहेबानें खासगी पत्रांत लिहिलेला आहे हें खरें; त्यांत इतकें मिथ्यासारखें काय होतें कळत नाही. त्यावरून एक गोष्ट मात्र चांगली सिद्ध होते; ती अशी कीं, खरा इतिहास कळण्यास व लिहिण्यास अवश्य अशा पुष्कळ गोष्टी कागदीं नमूद झाल्या शिवाय राहिल्या असाव्या.

त्याच्याही पेशां प्राचीन असावे. त्या शहराचा मुसलमानांनी आणि पुढे मराठ्यांनी फार नाश केला. मोगलांच्या ताब्यांत असतांना ते त्यांच्या तर्फे अंबाजी देशमुखाच्या हातीं होतें तेव्हां चांगलें संपन्न होतें. पुढे दुर्दशा झाली. तीविषयी एल्फिन्स्टन सांगानें असें लिहिलें आहे:-

“विद्यमान श्रीमंत बाजीराव गादीवर बसल्यावर मराठ्यांचे जे आपसांत कलह झाले त्यांत त्याचा अगदीं विध्वंस उडाला. महंमदखान पुष्कळ दिवस तेथें ठाणें देऊन बसला होता. त्यानें त्याचा कोनाकोपरा कोठें कांहीं उकरल्या. शिवाय ठेविलें नाहीं. त्या धामधुभीच्या काळांत माझा लड्ड, आठशी, चैनी, मुनशीसुद्धां शिपाई बनला होता. त्याच्याजवळ ३०० स्वार होते तं घेऊन तो जुने*च्या पदरीं राहिला होता. तो बंड करून शिवावर उठला होता. तेव्हां त्यानें खुद्द आपला व त्या ३०० स्वारांचा पगार हे शहर घेऊन ह्याच्या लुटीवर भागवावा असें ठरलें. त्याप्रमाणें करण्याकरितां त्यानें येऊन वेस घडकून उघडली. आतून कोणी कांहीं हरकत केली नाहीं. मग त्यानें एक काकर (सावकार) आणि दुसरे संपन्न लोक घरेले आणि हाणमार करून त्यांच्याकडून पैसा काढला तेव्हां त्यांना सोडलें. मला वाटतें, मुनशीच्या खुद्द हिशाला आठ नऊ हजार रुपये आले होते.”

“संध्याकाळीं आझी देशमुखाचा वाढा पहावयास गेलों. तो फार मोठा चौदाचौकी आहे ह्मणतात. त्याच्याभोंवता स्तूप उंच दगडी तट आहे. बाघणी मुसलमानी तऱ्हेची असून आंत पुष्कळ सुंदर दालने होती. वाड्यांत द्रव्य पुरलेलें असेल, तें काढावें ह्मणून शहामतखानानें भिती पाडल्या आणि सारा नाश केला मालक देशमुख गरीब, ह्यातारा माणूस आहे. तो घरात लक्ष्मी होती तेव्हांचा एक जुना, झडलेला, गालीच्याचा तुकडा टाकून त्यावर बसला होता, तेथें त्यानें आझाला या, बसा ह्मटलें. तो फार संभावित होता; परंतु एकाद्या मोठ्या श्रीमान्, आपल्या पदवीला आणि मानमरातबाला फार जपणाऱ्या अभीराप्रमाणें वागत होता. आझीं गेलों तेव्हां लौकर उठला नाहीं, आणि आझाला सामोराही फार आला नाहीं.”

“नाशिकाची तर ह्याहीपेक्षां दुर्दशा झालेली आहे. सुमारे अर्धे शहर उड्वस्त झालेलें आहे; परंतु त्याच्या पूर्वीच्या भरभराटीचीं चिन्हे अजून पुष्कळ दिसतात.”

त्रिंबकजी डेंगळ्याचा गांव नाशिकापासून जवळच होता व त्याने आम-
पासचे आणखी पुष्कळ गांव मिळविले होते. त्याने श्रीमंतांस मेजवानी केली.
एल्फिन्स्टन साहेबाकडे सर्व पकारने ताटे भरभरून पाठविली. त्याचा मेहुणा
एका गांवचा पाटील होता, तो एल्फिन्स्टन साहेबास भेटावयास गेला होता;
त्याने असे लिहून ठेविलेले आहे:-

“त्रिंबकजी एवढ्या उच्चतेस पावला असून आपल्या पहिल्या आतड्या
मंडळीला व गांवच्या लोकांना स्मरतो आहे; आपल्या गांवाला जपतो, त्याच्या-
भोंवता कोट बांधतो आहे; हे त्याला भूषण आहे असे कोणालाही वाटेल.
त्याचे एकंदर वर्तन असेच असते ह्मणजे बरे होते.”

नाशिकच्या स्वारीत एल्फिन्स्टन साहेबाने जे काय पाहिले त्यापासून त्याला
पुष्कळ संतोष वाटला. वेरुळाला जाणे झाले नाही. परंतु पुण्यास आल्यावर
थोड्याच दिवसांनी बाजीरावाची स्वारी आघादीकरिता पंढरीस जावयास
निघाली, तेव्हां त्याला तो हेतु सिद्धीस नेता आला. तो अहमदनगर, औरंगाबाद,
दौलताबाद, वगैरे वाटेवरील शहरे, जगांलतील अत्युत्तम मजबूद किल्ल्यांत
गणलेला दौलताबादचा किल्ला, वगैरे पहात पहात तारीख २४ जुलै रोजी
वेरुळास गेला. कागजवाडा ह्मणून जे मुसलमानी लहानसे शानदार खेडे आहे,
त्यांतील दौलताबादी नांवाच्या प्रसिद्ध कागदांचा कारखाना पाहून तो रोड्यास
गेला. तेथे औरंगजेब, त्याचे पुत्र, नारायण नकीखान, मलिकंबर, मूर्तिजानि-
जामशहा, वगैरेच्या कबरा आहेत त्या त्याने पाहिल्या. तेथे फकिरांच्या छुंडीच्या
छुंडी होत्या. ते सुमारे १५०० आहेत ह्मणत. त्यांतले कांहीं त्याच्याबरोबर
डोंगरावर गेले आणि त्यांची हद्द संपली तसे माघारे फिरले. हद्दीवर ब्राह्मण
उभेच होते, ते त्याला लेणी दाखविण्याला घेऊन गेले डोंगराच्या एका
बाजूला रोझे शहर, चांगले तटबंदी केलेले परंतु बहुतेक उद्धस्त झालेले,
त्याच्या पहिल्या भरभराटीच्या वेळच्या अद्याप कांहीं निशाण्या आहेत त्या
पाहून, दुसऱ्या बाजूस लेणी आहेत तिकडे एल्फिन्स्टन गेला; तेव्हां तेथेचा
देखावा साराच निराळा दिसला. आपण अगदी निराळ्या लोकांत, निराळ्या
युगांत, आणि निराळ्याच जगांत आलों आहों कीं काय, असा त्याला भास
झाला. शेकडों वर्षे होऊन गेली तरी वारा, ऊन, पाऊस, यांपासून ज्यांना
कांहीं फारशी इजा झाली नाही, शोभा जशीच्या तशी कायम आहे, जीं कोणत्या
काळीं, कोणी राजानें, कोणत्या कारागिरांकडून निर्माण करविली, याचा

अद्याप तर कांहीं पत्ता लागत नाही, औरंगजेबासारख्या हिंदुधर्मद्रोष्ट्या, क्रूर, मूर्ख, मुसलमानांनीं ज्यांतील अनुपम कृतींचा थोडाबहुत विध्वंस करून सहृदय प्रेक्षकांच्या नेत्रांचें जन्मसाफल्य होत असतां आनंदभगांत मध्येच मुखांतून अपशब्द निघण्यास मात्र कारण करून ठेविलें, कसाही दुरभिमानी पुरुष असला तरी हिंदुस्थानच्या प्राचीन कारागिरीस जगांत दुसरी तोड नाही असें ज्यांचें अवलोकन होतांच त्यास कबूल करावें लागतें, अशीं तीं त्या डोंगराच्या उत्तरेच्या टोंकास पारसनाथ सभा. दक्षिण टोंकास धेडवाडा, आणि मध्ये इंद्रसभा, सुतार झोपडें, आणि सर्वांत उत्कृष्ट फैलास, इत्यादि अत्यंत मनोहर, अनुपम, * अवर्णनीय, अतर्क्य कारागिरीचीं कोरीव कामें पाहून त्याला अपरिमित आनंद झाला.

भाग नववा.

त्रिंबकजी डेंगळा, सन १८१५-१७.

दक्षिणेतील जाहगिरदारबरोबर ठराव होऊन त्यानीं पेशव्यांची पूर्ववत् चाकरी करावी असे झालें. तेव्हा त्यांची पथकें हुकमांत आल्यानें बाजीरावास तितकें बळ जास्त आलें द्वाणण्यास कांहीं हरकत नव्हती; परंतु ते त्याला शत्रूसारखें दिसत होते आणि त्यांच्या फौजेचें भय वाटत होतें, द्वाणून त्यानें स्वसंरक्षणार्थ लागलेंच एक पलटण इंग्रजांकडून तयार करविलें हें मागे सांगितलेंच आहे. आतां आपण निर्भय झालों असें त्याला वाटूं लागलें; राज्याला कोणाचा उपद्रव नाहीसा झाला, तेव्हां मुलखांत आबादानीही होऊं लागली आणि मग आपण बलाढ्य आहों; आपली शक्ति उत्तरोत्तर वाढत जाणार असा त्याला भ्रम होऊं लागून, बापआजाच्या वेळच्या पेशवाईचा दरारा पुनः बसेल असे विलक्षण तर्क त्याच्या मनांत येऊं लागले. परंतु इंग्रजांबरोबरचा स्नेहसंबंध तोडून टाकून आपली सत्ता वाढवावी असें तो केव्हांही खरोखर मनांत आणणार नाही, असेच एल्फिन्स्टनसाहेबाला वाटत

* एक इंग्रज ग्रंथकार द्वाणतो, ह्या लेण्यांचें कितीही वर्णन केलें तरी ते पुरें झोणारच नाही. त्या डोंगरावर जाऊन तीं आपल्या डोळ्यांनींच पाहिलीं पाहिजेत.

होते. परंतु तो त्याचा भ्रम लौकरच दूर झाला. तो वेरूळचीं लेणीं पहाण्यांत गुंतला होता, तेव्हा इकडे श्रीमंतांची स्वारी पंढरपुरीं असतां त्या पुण्यक्षेत्रीं श्रीसन्निध ब्रह्महत्या घडली. ती प्रत्यक्ष त्यांच्या हुकमानें नसली, तर संमतीनें तरी असावी; असा लोकांपवाद त्यांच्या मार्थी बसला आणि ती करविणाराचा कैवार त्यांनीं घेतल्यानें लोकांचा व एल्फिन्स्टन साहेबाचा ग्रह दृढ झाला. आणि त्यांना त्याचें प्रायश्चित्तही घडलें. त्यांच्या राजलक्ष्मीचा आणि तिजबरोबर महाराष्ट्राच्या स्वातंत्र्याचा क्षय झाला, तो प्रकार आतां वर्णन करा-याचा.

एल्फिन्स्टनसाहेब पुण्यास रेसिडेंट झाल्यापासून त्याचें काम केवळ बिक्रिळी करून राहण्याचें राहिलें नाहीं. त्याच्या अंगावर राज्यकारभार पडला होता असें नाहीं, परंतु राज्यकारस्थानात त्याला बरेंच मन घालवें लागलें आणि एक एक विकट प्रश्न पुढें येऊन उलगडत गेला, तसतसा तो अधिकाधिक तरेबेज होत गेला व त्याची योग्यता सहजच वाढत गेली. त्या वेळीं हिंदुस्थानची राजकीय स्थिति कशी होती तिचें थोडेंसें वर्णन करणें जरूर आहे; सबब तें करूं ह्मणजे पुढील कथानक ध्यानांत येण्यास बरे पडेल.

इसवी सन १८१३ च्या अखेर लॉर्ड मिंटो गव्हर्नरजनरलाचें काम सोडून गेल्यावर त्या जागीं अर्ल ऑफ मोईरा याची नेमणूक झाली तो वयानें पोक्त आणि अनुभवीक मनुष्य होता. विलायतेस असतांना तो लॉर्ड वेलेस्लीच्या उलट मताचा असून त्याच्या राज्यपद्धतीस नांवें ठेवीत होता, परंतु हिंदुस्थानांत येऊन त्याला काम करूं लागून फार महिने लोटले नाहींत, तो कसेंही करून तह करून स्वस्थ बसावें असें जें कंपनीच्या विलायतेतल्या मुख्य अधिकाऱ्यांचें मत झालेलें होतें तें अगर्दी चुकीचें होतें आणि त्यापासून मोठा नाश झाला हें त्याच्या लक्षांत आलें. नेपाळच्या दक्षिणेकडील, हिमालय पर्वताच्या उतरणीवरील प्रदेशावर गुरखे लोक हल्ला करून उपद्रव देऊं लागले. नेपाळ दरबाराबरोबर गोडांगुलाबीनें तह करून त्यांना तो सुलूख सोडून जाण्याला सांगावे अशी लोड मिंटोनें खटपट केली. परंतु ती निष्फळ झाली; तेव्हां आतां शस्त्र उचलवें असें लॉर्ड मोईरानें मनांत आणलें आणि सन १८१४ मध्ये त्या पहाडी लोकांबरोबर लढाई आरंभिली. तीत हंग्रज सेनापतीची नालायकी आणि अविचार दिसून आला. गारब्यांनीं मोठ्या गौर्यानें लढन त्याला चांगलाच हात दाखविला. मग

लॉर्ड मोइरानें डेविड ऑक्टर लेनी याचें शौर्य पाहून त्याला मुख्य सेनापतिल दिलें आणि साग भार त्याच्यावर टाकला. त्यानें सत्रा हजार १७००० फौज बरोबर घेऊन खटभंडू राजधानीवर चाल केली. तो अगदीं जवळ, पन्नास मैलांवर येऊन ठेपला तेव्हां आतां लढणें व्यर्थ आहे असें समजून राजानें तह केला. लॉर्ड मोइरानें हा लढाई मोठ्या हुशारीनें चालविली, हणून त्याची वाहवा होऊन त्याला मार्किस् ओफ् हेस्टिंग्ज असा किताब मिळाला. हिंदुस्थानच्या इतिहासांत त्याची प्रसिद्धि याच नांवानें विशेष आहे.

सर जॉर्ज बालो याने मराठे राजांबरोबर जे तह केले होते ते नांवाचे होते; तथापि त्याच्या दूषकांना वाटते होते, त्यांकां ते पुष्कळ अधिक काळपर्यंत टिकले आणि तितक्या अवघांत त्यांच्या सैन्याची सुधारणा किंवा तयारी न होतां उलट त्यांची शक्ति कमीच झाली. मग इंग्रजांना त्यांचे कांहीं भय उरलें नाहीं. इंग्रजांच्या सैन्याचा स्थिति त्याच्या अगदीं उलट होता त्यांत भरती अधिक झाली आणि त्याची तयारी अगदीं उत्कृष्ट होती; पेंढारी मात्र दिवसदिवस बळावत चालले होते आणि त्याचा उपद्रव अधिकाधिक होऊ लागला होता शिंदे होळकर वगैरे मराठे सरदारांना त्यांना आवरून घरण्याचें सामर्थ्य नव्हतें. आणि इच्छाई नव्हता. त्यांवर हात टाकण्याला उठावें तर न जाणो, कदाचित् सगळीकडेच एकदम धामधूम होईल ह्या भीतीनें इंग्रजही त्यांच्या वाटेस जात नव्हते त्यामुळे ते अधिकच निर्भय झाले आणि त्यांच्यातले कांहीं नाईक. घोस्वार, पायदळ, तोफखाना, अशी चांगली कायम फौज ठेऊन संस्थानें स्थापूं लागले. साऱ्या मध्य हिंदुस्थानांत आणि राजपुतान्यांत केवळ झारिंगवाद्शाही माजली आणि तिचे परिणाम दक्षिणेला भोवूं लागले.

बाजीरावाचा आणि इंग्रजांचा तह झाला, तेव्हां त्यांनीं त्याच्याकडून असें लिहून घेतलें होतें कीं, मी कोणत्याही राजाशीं कांहीं संबंध ठेवणार नाहीं; पर-
द्वाराशीं जें काय बोलावयाचें असेल तें तुमच्या रेसिडेंटामार्फत बोलून. परंतु त्याप्रमाणेंच वडिवाट घडत होती असें नाहीं. शिंदे, होळकर, गायकवाड, नागपूरकर भोसले, निजाम, ह्या साऱ्यांचे वर्किल पहिल्याप्रमाणें पुण्यास होते. पेन्नाच्या आणि त्यांच्या मुलखाच्या हद्दीचे तेंटे, खंडणीचा पैसा येणें देणें, वगैरे प्रकरणें कांहीं संपलीं नव्हतीं. त्यासंबंधानें पत्रव्यवहार चाले; असें त्यांच्याशीं संबंध ठेवण्याला तें द्वार खुल्लेंच होतें. आपण इंग्रजांचीं पलटणे

चाकरीस ठेवून घेतलीं हें कांहीं बरें केलें नाहीं असें बाजीरावाला वाटूं लागलें होतें आणि ह्या पाशांतून मोकळें व्हावें ह्मणून त्याची आंतल्याआंत घडपड चालली होती. तो ज्या काय घडपडी करीत होता, त्यांची सारी हकीकत एल्फिन्स्टन साहेबाला कळत होती; परंतु हा जातीचा भिन्ना माणूस निकरावर यावयाच्य़ाही अशी त्याची पक्की खात्री होती; ह्मणून आपण होऊन त्याच्या वाटेस जा कशा ? असें ह्मणून तो स्वस्थ पडून होता. नेपाळाबरोबरच्या पहिल्या लढाईत गुरख्यांची सरशी होऊन इंग्रजांची थोडीशी तारांबळ उडालेली ऐकून बाजीरावाला मोठें स्फुरण आलें आणि त्याने शिंदे, होळकर, व भोसले यांच्याशी बरीच कारस्थानें मांडली. तेव्हा आतां आपण असे मौज पहात वसून उपयोगी नाहीं, थोडें दयाऊन बोललें पाहिजे असें एल्फिन्स्टन यास वाटू लागून तो त्या तयारीस लागणार होता. इतक्यांत बाजीरावाचे नशीब ओढवले आणि गोष्ट निकरावर आली. तेव्हां चंद्रभागातीरी पदरिनाथाच्या द्वारी जी ब्रह्महत्या झाली ती, तो पुढें सर्वस्वास मुकून गंगातीरी जाऊन स्वस्थ स्नानस्थ्या करीत वसण्यास जावयास निघाला त्या स्वारीचे प्रस्थानच झटलें तरी चालेल.

एल्फिन्स्टन साहेब कुशाग्रबुद्धि आणि सूक्ष्मदृष्टि असल्याने त्यानें पुणें दरबारच्या स्थितीचे, त्यांतील लहानथोर मंडळीच्या स्वभावाचें व चालचलणुकीचें आणि राज्यकारभाराच्या तऱ्हेचें अवलोकन नीट केले होतें आणि जें दिसलें तें सन १८१५ च्या नोवेंबर महिन्यात गव्हर्नर जनरलास विदित केलें.

बाजीरावसाहेबाच्या बाह्य स्वरूपाचें चित्र एकाद्या उत्कृष्ट चित्पट्यानें काढलेले असेल, परंतु ते कोठे उपटवव असल्याचे ऐकिताना नाहीं. एल्फिन्स्टन साहेबांनं त्याचें वर्णन केलेले मागे दिलेच आहे; परंतु उत्कृष्ट चित्रकारास कधींच न राधणार जें अतःस्वरूपलेखन तेही त्यानें दृष्टेद्वय तसवीर काढल्या प्रमाणे करून ठेविले आहे. ते असे:-

“ श्रीमंत बाजीरावसाहेब पेशवे यांच्या मनांत कशा प्रकारचे विचार घोळत असतील व त्यावरून ते कशा प्रकारें पुढे वागतील त्याचें अनुमान करण्याविषयीचे प्रयत्न पुष्कळांनीं केले, परंतु त्यांना त्यांच्या स्वभावाचें अनुमान होऊ शकलें नाहीं. असें होण्याची अंशतः कारणे दोन दिसतात.—एक असें की, बाजीरावाच्या मनाचा मुख्य धर्म भिन्नमणा हा असून त्याशीं विसंगत अशा पुष्कळ गोष्टी करण्यास ते प्रवृत्त होत असतात. दुसरे कारण असें की,

आपल्या मनांतल्या गोष्टी लोकांस न कळूं देण्याच्या कामांत ते फार पटाईत आहेत; यामुळे स्वतःच्या मनाची खरी स्थिति व स्वतःचे हेतु हे लोकांच्या दृष्टोत्पत्तीस येऊं न देतां आपल्या मनांत लवमात्र नसणाऱ्या गोष्टी दुसऱ्यास आहेतशा भासवाव्या ही गोष्ट त्यांना अगदीं साधून गेली आहे. त्यांच्या अंगीं थोडें अधिक धैर्य असतें, तर ते महत्वाकांक्षी होऊन आपण ह्मणूं ती पूर्वदिशा असें करते; स्वतःच्या निश्चयांत लवमात्र न दळतां आपलें वर्तन दृढ ठेवते; फार तर काय, अंगांत खिळलेल्या मित्रपणाच्या कारणानें त्यांना जी ऐषआरामाची अनिवार इच्छा होत असते तिलाही त्यायोगानें आळा पडला असता. सध्यांची स्थिति पाहूं जातां आपण बलाढ्य व अधिकारसंपन्न असवें ही हौस त्यांना फार आहे, परंतु तसे होण्याला जे धैर्य पाहिजे तें अंगीं नाहीं आणि फार आळसी असल्यामुळे त्यांना आपला अधिकार चालवतां येत नाहीं. तरी पण तो हातचा सोडूं नये ही फार इच्छा आहे. ते आळशी आहेत खरे, परंतु त्यांचा स्वभाव संशयखोर असल्यानें सदां सावध असतात. त्यामुळे त्यांना तो आळस केव्हां केव्हां वाजूस ठेवावा लागतो. त्यांच्या अंगीं परिपूर्ण भरलेला असा एकही गुण नाहीं व जो जो ह्मणून गुण ध्यावा त्याच्याबरोबर त्याच्याच विरोधी गुणांचें मिश्रण त्यांचे अंगीं आढळतें. त्यांना मोठेपणाची हौस असल्यानें पदरच्या इलक्या माणसांची संगत फार आवडते; कारण, त्यांच्यामध्ये आपलें श्रेष्ठत्व अगदीं मनसोक्त मिरवावयाला सांपडतें. त्यांच्याशीं ते तोऱ्यानें आणि उद्दामपणानें वागतात. परंतु त्यांना जेव्हां एखादें आपलें कार्य साधावयाचें असेल तेव्हां मान, प्रतिष्ठा, वगैरे सारें गुंडाळून ठेऊन ते कोणतेही नीच कृत्य करण्याला मागे सरणार नाहींत. जरी त्यांचा स्वभाव लहरी आणि घटकेत बदलणारा आहे तरी त्यांचे जे मोठेमोठे बेत असतात ते अगदीं कायम असतात. त्यांचें जें ह्मणणें असतें तें कोणी थोडेंसें कबूल केलें ह्मणजे आपला हेतु सिद्धीस नेण्याचा दृढ निश्चय करण्यास त्यांना उत्तेजन येतें; आणि त्यांच्या मनाच्या उलट गेलें ह्मणजे ते अधिकच आग्रहास पडतात. परंतु त्या आग्रहांत परिणामी भय आहे असें त्यांच्या नजरेस आलें ह्मणजे आपलें ह्मणणें लागलेंच सोडून देतात. ते अतिशय आकसखोर, केवळ कृष्णसर्प आहेत. त्यांना कोणी अपकार केला असला, तर तो कधीं विसरत नाहींत आणि आपल्या वैऱ्याचा नाश करण्यास व त्याचा सूड उगविण्यास हरतन्हेनें प्रयत्न केल्याशिवाय रहात नाहींत. त्यासमोरीं कुलंगडीं करावयाचे

त्यांना कांहींच प्रयास पडत नाहीत; कारण, ते स्वभावतःच कपटी असून लाघवी आहेत आणि त्यांना कारस्थानें व गाईड रचण्याची जातीचीच मोठी हौस आहे. ही मूर्ति अशा गुणगणांनीं मंडित असल्यानें एकटा त्रिंबकजी खेरीज करून बाकी प्रत्येक व्यक्तीविषयी त्याला अविश्वास वाटावा यांत कांहीं आश्चर्य नाही. त्रिंबकजीवर तरी त्याचें प्रेम बसलें ते त्याच्या अंगीं तसेच गुण होते ह्मणून. तो अगदीं हलका असल्यानें त्याचें त्याला भय वाळ-गावयास नको आणि अति नीच असल्यामुळे त्याच्याविषयीं मत्सर उत्पन्न व्हावयाला नको; आणि अत्यंत खुशामती, थुंकी झेलणारा असल्यामुळे आपल्या उलट वागून संतापवील हें ही मनांत आणावयास नको. अशा परमभक्तिमान् सेवकाची निष्ठा पाहून त्याने त्याच्यावर अत्यंत प्रेम करावें आणि मानवजातींत कधी कोणावर ठेविला नाही असा त्याच्यावर विश्वास ठेवावा हें विहितच आहे. ”

“ याप्रमाणें वाजीरावसाहेबांच्या अंगांत अनेक दोष मात्र आहेत आणि गुण मुळींच नाहीत असे नाही; तेही आहेत व ते सांगितले पाहिजेत. ते बुद्धिमान नाहीत असे खचित नाही. पैशाच्या देवघेवांत ते फार सचोटीनें वागतात. त्यांच्या मनाला एकाद्याविषयीं भीति किंवा सूड घेण्याची इच्छा यांनीं ग्रासलेलें नसले ह्मणजे तें दयार्द्र असतें. ते खर्च बेतानें करतात परंतु कद्रू नाहीत. त्यांची चालरीत सभ्यपणाची आणि प्रौढ आहे. त्यांच्या वर्तनांत आणखी कांहीं गोष्टी सांगण्यासारख्या आहेत, त्यांचा संबंध त्यांच्या राजकीय प्रकरणें वागणुकीशीं कांहीं नाही हें खरें, परंतु त्या सांगितल्या पाहिजेत. ते अतिशय देवभोळे, देवभोळेपणाचे केवळ बंदे गुलाम आहेत. त्यांचें अर्धें आयुष्य उपास-तापास, जप ध्यान, पाठ प्रार्थना आणि यात्रा यांत, स्नानसंध्या, पूजाअर्चा, होमहवन, ह्यांत जातें आहे. उत्पन्नापैकीं बराच भाग मंत्रतंत्र प्रकरणांत खर्च होत असतो; आणि कांहीं करूं लागले तरी प्रश्न, मुहूर्त, शकुन, अपशकुन, हें पहात असतात; त्यामुळे त्यांना चैन पडत नसतें. परंतु हा प्रकार त्यांच्या ऐष-आरामाला किंवा चैनबाजीला आड येत नाही. स्नानसंध्यादिक कर्मांत त्यांचा जेवढा वेळ जातो तेवढा शिवाय करून बाकी सारा अनाचाराच्या, लाजिरवाण्या गोष्टी करण्यांत जातो. ते बाहेर मोठा सोंबळेपणा दाखवितात परंतु खुषमश्करी मंडळी आणि निर्लज्ज वायका ह्यांत बसून प्रहर सहा घटिका घालवित्यावांचून त्यांचा दिवस जात नाही. त्या मंडळींत जो बीभत्सपणा

आणि व्यभिचाराचा अत्यंत निच प्रकार चालतो तो उच्चारुं सुद्धा नये इतका घाणेरडा असतो. हे राजश्री तो पाहून आनंदांत निमग्न होत असतात. ह्या मंडळींत येणाऱ्या बायका पुष्कळ आणि बहुधा थोरथोरांच्या असतात. जे सरदार आल्या बायका वाड्यांत पाठवीत नाहींत, त्यांवर श्रीमंतांची अवकृपा होते आणि कितीएकांशीं त्यांचें जें अगदीं हाडवैर पडलें आहे त्याचें कारण हेंच आहे. खंडेरावरास्त्याचा जो नाश झाला तो तो आपली बायको साफ पाठवीत नाहीं ह्याणाला ह्याणून. माधराव रास्त्यांचा अगदीं निर्दयपणानें अजून जो छळ चालला आहे त्याला तरी अंशतः तेंच कारण आहे. बापू-गोखल्याची मागें जी अप्रतिष्ठा झाली आणि तो आतां जो मर्जीत आला आहे त्याला कारण तो आपल्या कुटुंबाची विडंबना करून घेण्यास पहिल्यानें कबूल नव्हता आणि मग हळु हळु कबूल झाला हेंच आहे असें लोक निःशंकपणें बोलतात. ”

त्रिंबकजी डेंगळा अगदीं हलका मनुष्य, जासूद होता. बाजीराव पुणें सोडून बसईस जाऊन बसले तेव्हां तेथून त्यांच्या पक्षाच्या मंडळीकडे पत्रे नेण्याआणण्याच्या कार्मी त्याची चाकरी मनासारखी झालेली पाहून ते खूप झाले. तेव्हां पासून तो थोडा थोडा त्यांच्या मर्जीत येत चालला. पुण्यांत येऊन बाजीराव पुनः स्वस्थानापन्न झाल्यावर ते जेव्हां महाल मफ्त्याने देऊं लागले तेव्हां त्यांच्या इच्छेचा कल पाहून तो सर्वापेक्षां चढ सवाल करूं लागला तसतशी त्यांची मर्जी सुप्रसन्न होऊं लागली. तो जी रक्कम बोले तिची भरती करून देण्याकरितां ह्याणून प्रजेवर अनेक प्रकारें जुलूम करी आणि पाहिजे तितका पैसा काढा. श्रीमंतांच्या मर्जीचा शोक पाहून त्याप्रमाणें वागावयाचें, त्यांस खुप करण्याकरितां पाहिजे ते कृत्य करावयाचें, बरे वाईट कांहीं ह्याणवयाचें नाहीं; त्यांची जी आज्ञा होईल ती मोठ्या धैर्याने कपावयाची, हे कायते त्याचे गुण; त्यांवर त्याने त्यांची मर्जी संपादिली आणि पक्का विश्वास बनला. तो एकदां असे ह्याणाला कीं मला ‘ गाय तोड ’ अशी श्रीमंतांनीं आज्ञा केली तर मी ती तत्काळ बजावीन. यावरून तो किती नीच असेल त्याचें अनुमान सहज होतें. ”

त्रिंबकजी बाजीरावाचें कृपापात्र झाल्यापासून जो भरात चालला तो अखेर हत्तीच्या गंडस्थळावर जाऊन बसला. सदाशिवरावभाऊ माणकेश्वर दिवाण होता, परंतु तो थोडक्याच दिवसांत निस्तेज दिसूं लागला. त्रिंबकजी-

पुढें त्याचें वजन पडेनासें झालें; नाव मात्र राहिलें. पुढें बाजीरावाकृत रेसिडेंटकडे वकिलीचें बोलणें बोलण्याच्या कामावर प्रधानमंडळांत त्याची नेमणूक केली. एल्फिन्स्टन साहेबानें त्याच्याविषयीं असें लिहिलें आहे:—

“ त्याची नेमणूक झाल्यापासून तो मला भेटण्याकरितां कितीएक वेळ आला. त्यानें स्वतः आपल्या कृतीनें व आडपडद्याच्या भाषणांनीं, आणि चांगल्या प्रकृष्ट वागण्याचीं वचनें देऊन, माझी मर्जी संपादण्याची फार इच्छा दाखविली. आपली मुख्य दिवाणगिरीवर नेमणूक झाली तर ती इंग्रजसरकारास मान्य होईल कीं नाहीं, ह्या सशयांत तो आहे. ती जागा पटकवण्याला त्याला कायती एवढीच हरकत वाटत आहे. येवढ्या थोरल्या पदावर विराजमान होण्याला तो खरोखर अगदीं अयोग्य मनुष्य आहे. तो आधीं अक्षरज्ञातु आहे, वाचावयाला सुद्धां शिकलेला नाहीं. त्याची रीतमात, समज, अकल वेगरे तो ज्या वर्गातला आहे, त्यांतल्या इतर माणसांप्रमाणें आहे. हिंदुस्थान देशाची स्थिति काय, आपले यजमान श्रोमंत पंतप्रधान यांची योग्यता काय, त्यांचें राज्य केवढें, त्यांचा आणि इंग्रज सरकारचा जो तहनामा झालेला आहे, त्यानें उभयतांचा संबंध कोणत्या प्रकारचा झाला आहे, वेगरे गोष्टींची त्याला कांहीं-एक माहिती नाहीं. मराठे लबाड आणि बेमान हे तर प्रसिद्धच आहे, परंतु त्यांच्यामध्यें देखील त्रिंबकजीचा ह्या गुणाविषयीं डंका वाजत आहे. ”

इंग्रज सरकारनें आपल्या राज्यव्यवस्थेंत हात घालूं नये असे बाजीरावाला वाटत होतें, परंतु त्याचा भाऊ अमृतराव, त्याच्या पदरचे पुष्कळ लोक, नाना फडनविसाचे आतसंबंधी, व दक्षिणेंतील जहागीरदार, यांस त्याच्याकडून उपसर्ग लागणार नाहीं अशी त्यांनी (इंग्रजांनीं) हमी भरली होती. अनेकांना अनेक प्रकारचीं आश्वासनें दिलीं होती, ह्याणून त्याप्रमाणें वागणूक घडण्याकरितां त्यांना कारभारांत हात घातल्यावांचून राहतां येईना. बाजीरावाला तें पुरवत नव्हतें. त्यामुळे घासाघास सुरू झाली. माझ्या कारभारांत तुम्ही ढवळाढवळ करूं नका असें त्यानें जनरल वेलेस्ली याला अगदीं साफ सांगितलें होतें. वसईच्या तहानंतर थोड्याच दिवसांनीं वेलेस्ली साहेबानें जे खलिते (मिनिटें) लिहिले, त्यांत अशी रड गालेली आहे कीं, श्रीमंतांच्या राज्याच्या बऱ्याकरितां ह्याणून आम्ही जी कांहीं गोष्ट सांगूं ती अडून पडेल. ती सिद्धीस न जाण्याला कारण आमच्या तोंडून निघाली एवढेंच पुरे आहे.

रेसिडेंटाला पेशवे दरबाराशीं मोठमोठ्या प्रकरणांत मात्र बोलावें लागत होतें असें नाहीं. कारभारी मंडळी व प्रजा, भोसले, निजाम वगैरे पर दरबारां व त्यांच्या प्रजा यांच्या एकमेकांवर फिर्यादी, सरकारच्या हक्कांमदल फिर्यादी, पेशव्यांच्या मुलखांत शिंदे व होळकर यांचे गांव होते त्यांसंबंधी तक्रारी, ह्या सर्व प्रकरणांत नेहमीं तंट्याला जागा असे. याशिवाय व्यापाऱ्यांच्या फिर्यादी, चाकरीस ठेवलेल्या फौजेतील शिपायांच्या फिर्यादी, जकात माफ असावी, गुन्हेगार स्वाधीन करावे वगैरे पेशवे दरबारचें ह्मणणे असे तें, अशीं अनेक बारीक सारीक प्रकरणं असत, त्यांतही त्याला बोलावें लागत असे. त्यांत श्रीमंत बाजीराव साहेब स्वतः कसे वागत असत व पुढें कसे कसे घडेल असे त्याला वाटत होतें, तें एल्फिन्स्टन साहेबांनीं लिहून ठेविलें आहे. तें असे:-

“ आह्मी कांहीं गोष्टी सांगितल्या आणि त्या श्रीमंतांच्या मनांत करावयाच्या नसल्या, परंतु करीत नाही असें ह्मणणे चाजवीं नसलें, ह्मणजे त्या घडूं नयेत ह्मणून ते अनेक प्रकारचे अडथळे आणतात; केव्हां हरकती दाखवितात, केव्हां केव्हां तुमच्या ह्मणण्याप्रमाणें करण्याला आह्माकडून अमर्दी उशीर नाहीं असे ह्मणतात, परंतु दुसऱ्या कोणीकडून तरी विघ्न उपस्थित करतात; किंवा एक एक प्रकरण अशा प्रकारें लांबणीवर टाकतात कीं, ही त्यांची तऱ्हा ज्याला माहीत असते त्यालासुद्धां हे ह्या कामांत असें मुद्दाम करीत आहेत असें ह्मणावें, कीं दरबारच्या नेहमींच्या वद्विवाटीप्रमाणें होतें आहे ह्मणावें, याचा विचार पडतो. अलीकडे ज्या कांहीं गोष्टी घडल्या आहेत, त्यांमुळे कितीएक प्रकरणांत त्यांचे विचार पालटले असतील; परंतु त्यांवासून पुढें परिणाम कसा होईल हें कांहीं काल लोटल्यावांचून खात्रीने सांगतां येणार नाहीं. पेशव्यांशीं आमचा जो संबंध आहे, त्यांत बाजीरावाच्या स्वतःच्या वर्तनाप्रमाणें नेहमीं पुष्कळ फेरबदल होत असतो. जर एकादा पेशवा चलाख, पाणीदार आणि शूर निघेल, तो आपलें सैन्य सुधारण्याकडे लक्ष देईल, जहागीरदारांना खुप करील आणि मराठेशाईतले जे पहिले थोरथोर सरदार आहेत त्यांना खुप करून त्यांनीं आपल्याला यजमान ह्मणून सेवकधर्मीनें वागावें असें करील, तर पेशवे सरकारचे जे अनेक हक्क, दावे वगैरे आहेत ते त्याच्या हातीं पडले असतां त्यांना कसे स्वरूप प्राप्त होईल ती कल्पना करूं लागलें ह्मणजे मौज वाटे. अशा प्रकारचा कोणी पुरुष अग्रणी निघेल, तर महाराष्ट्रमंडळ प्रबळ करण्याला सध्यां हिंदुस्थानाची जी स्थिति आहे, हीत उत्कृष्ट साधनें आहेत

हैं अगदीं उघड आहे. परंतु जेथें फार दिवस स्वस्थता नांदत आली आहे आणि ब्राह्मणी विद्या पसरली आहे, तेथें असा पुरुष निर्माण व्हावयाचा झटलें ह्मणजे तो लोकोत्तर बुद्धिमान् पाहिजे. ”

एल्फिन्स्टन साहेबानें ह्या त्याप्रमाणें महाराष्ट्रमंडळ प्रबळ करण्यास हिंदुस्थानची तत्कालीन स्थिति अनुकूल होती खरी, परंतु ती ओळखणारा देखील कोणी पुरुष राजमंडळांत नव्हता; मग त्याप्रमाणें हातानें करून दाखविणाराचें नांव कशास पाहिजे ? शिवाजीमहाराजांसारखे महात्मे उत्पन्न होण्यास साऱ्या राष्ट्राचें पुण्य खर्ची पडावें लागतें असें ह्मणण्यास हरकत नाहीं. तें होऊन जाऊन नशीबाचें पारडें फिरले ह्मणजे रावबाजीसारखीच रत्ने उत्पन्न होतात आणि त्यांना परिवारही तसाच मिळतो. अखेर सर्व स्वनाश होतो. तसा प्रसंग महाराष्ट्रावर हां हां ह्मणतां येऊन ठेपला. पेशवे टिकल्याचे मालक आणि सारा राज्यकारभार चालविणारा मुखत्यार नानाफडणविसासारखा चतुर मुत्सद्दी असता, तर तशाही प्रसंगांतून तो निभाऊन जाता. परंतु बाजीराव मालक होतांच नानाची अकल गुग होऊन त्याच्या कपाळीं कारागृहवास आला, तेव्हां महाराष्ट्राचें नशीबच खोटें असे झटलें पाहिजे.

रावबाजीच्या कारकीर्दीत भटाभिक्षुकांच्या हातीं राज्यकारभार गेला. माणकेश्वराच्या हातचा टाळ—तंत्रा सुटून त्याला मुख्य दिवाणगिरी मिळाली. ‘ हात तुझ्या कामांत भट पडो ’ ही शापोक्ति याच कारकीर्दीत घडलेल्या भटांच्या गोष्टींवरून उत्पन्न झाली. त्रिवक्त्रीने तर त्या सर्वांवर ताण केली. यजमानाची आणि दिवाणाची अशी अदृष्टपूर्व जोडी जमल्यावर पुढें जो एक एक विलक्षण प्रकार घडला आणि राज्य लयास गेलें त्याचें आश्चर्य मानावयास नको.

बाजीराव त्रिवक्त्रीला अधिकाराच्या शिखरास चढवूं लागला, तें एल्फिन्स्टन साहेबाला जरी अगदीं अयोग्य दिसत होतें तरी त्याला “ असें करूं नका ” ह्मणावयाचें नाहीं हा त्याचा निश्चय होता. अमुक मनुष्याला दिवाण नेमा किंवा नेमूं नका असें श्रीमंतांस ह्मणण्याचा इंग्रजांस अधिकार नव्हता हें खरें आहे. परंतु ते धूर्त, स्वहित साधण्याविषयी नेहमी दक्ष असत. त्रिवक्त्री दिवाण झाल्याने राज्यांत घोटाला होईल आणि तें बुडण्याच्या पंथास लोंकर लागेल ही गोष्ट सामान्य अकलेच्या मनुष्यासही कळणारी होती. मग ती एल्फिन्स्टनसारख्याच्या लक्षांत आल्याशिवाय राहिली असेल ? परंतु त्यानें

त्यावेळीं गव्हर्नर जनरलस इतकेंच लिहून ठेविलें:—“ ह्या नवीन दिवाणाची इच्छा इंग्रज सरकारचा आपल्यावर विश्वास बसवून घ्यावा अशी असल्यानें आझाला दूर्त कांहीं फायदे होतील, परंतु ते फार वेळ टिकणार नाहींत; आणि त्रिविक्रजांच्या स्वभावावरून व वर्तनावरून मला अशी भीति उत्पन्न होते कीं, बाजीराव जे आपले हक्क हक्क झणत आहेत ते साधून देण्याची तो फार खटपट करील आणि आमच्या बेतांच्या उलट ते वागू लागतील, तेव्हां आझी जी सल्लामसलत देऊं तिला आतांच्या दिवाणापेक्षां तो अगदीं अयोग्य प्रकारें आडवा जाईल. ”

एल्फिन्स्टन साहेबानें जे अनुमान केलें होतें, त्याप्रमाणें अनुभव थोड्याच काळांत येऊं लागला. त्याकाळीं (सन १८१५) त हिंदुस्थानची स्थिति त्याच्यासारख्या खटपटीं मनुष्यास कारस्थानें रचण्यास हवीतशी अनुकूल होती. मुलखांत शांतता असवी ह्मणून पेशव्यांच्या राज्यकारभारांत इंग्रजांना हात घालावा लागला होता, परंतु वसईच्या तहाप्रमाणें परदरबाराशीं असलेला संबंध अगदीं बंद करण्याचा जरी अधिकार होता तरी तो त्यांनीं तितक्या सत्तीनें चालविला नव्हता. साऱ्या मोठमोठ्या राजेरजवाड्यांचे वकील पेशव्यांच्या दरबारीं होतेच आणि त्यांच्यामार्फत पुष्कळ पत्रव्यवहार चाले, तो रेसिडेन्टाच्या नजरेखालूनही जात नसे. पेशवे आणि निजाम व गायकवाड यांच्या दरम्यान पुष्कळ प्रकरणांत पैशासंबंधीं लढा पडलेला होता त्याचा निकाल होणे होता. त्यामुळे त्यांच्या बरोबरचा राजकीय व इतर पत्रव्यवहार एकदम बंद करा असें ह्मणणें इंग्रजांस कठीणच होतें; आणि जोंपर्यंत आपसांत निकाल करून घेण्यास राजेरजवाड्यांची नाकबुली नव्हती, तोंपर्यंत आमच्या मध्यस्थीनेंच निकाल करून घ्या असें ह्मणण्याचें त्यांना राजकारण दृष्टीनें ही कांहीं जरूर नव्हतें. गायकवाडाकडे आपला पैसा घेणें आहे ह्मणून बाजीरावाला त्याचे कडे पत्रें पाठविणें, त्याचे वकील बोलावणें व त्यांच्याबरोबर बोलणें चालणें करण्यास सवड होती आणि त्या कामांत तो अगदीं गहून गेला होता; आणि तो निकाल होईपर्यंत इंग्रजांस पेशव्यांचा दरबारचा संबंध बंद करणें लांबणीवर टाकावें त्यामुळे कारस्थानें करणारांना फावेल. नेपाळाबरोबर चाललेल्या लढाईत इंग्रजांना प्रथम अपयश आले. ती बातमी चोर्हीकडे पसरली आणि हिंदुस्थानभर अस्वस्थता असल्यानें इंग्रजांच्या शत्रूस स्फुरण आलें आहे, आपण यांचा पराभव करूं असें वाटूं

लागलें आहे, असें पाहून त्रिंबकजीनें खटपटीस सुरवात केली; किंदा होळकर वगैरे राजेरजावड्यांकडे पत्रे जारीने खेळूं लागलीं, आणि वसईच्या तहास सुटून बाजीरावाचें एक एक बोलणें सुरू झालें. अखेर गोष्ट निकरावर येऊन आपल्यास आतां दटाऊन बोलवें लागणार असें वाटून एल्फिन्स्टन त्या तयारीस लागत होता, इतक्यांत अकस्मात् त्याच्या ध्यानीं मनींही न येई असा भयंकर प्रकार पंढरपुर क्षेत्रीं घडून आला.

पेशव्यांचा गुजराथेंतील मुख्य सन १८०० इसवी पासून गायकवाडाकडे मक्त्यानें होता. त्याची मुदत संपल्यावर तो पुनः आपल्यासच मिळावा अशी त्याची, आणि त्यालाच द्यावा अशी इंग्रजांची इच्छा होती. त्याप्रमाणें बाजीरावाजवळ बोलणें सुरू झालें. परंतु तें कांही जमलें नाहीं. श्रीमंत प्रथम होय झणाले, परंतु मग फिरले. गायकवाडाकडे आपलें पुष्कळ येणें आहे, फार वर्षे हिशेब होणें राहिला आहे तो व्हावा असे त्यांनीं बोलणें लाविलें. बापू मैराळ झणून गायकवाडाचा पुण्यांत जो वकील होता त्याच्याबरोबर बोलून भागत नाहीं, बडोद्याहून दुसरा कोणी यावा, असें ते झणूं लागले. तेव्हां गंगाधर शास्त्र्यांस पाठवावें असें ठरलें. परंतु पेशव्यांचें दरबार फार विघडलेलें, काय होईल याचा नेम नाहीं, झणून आमच्या वकिलाच्या जिवास अपाय होणार नाहीं असा तुम्ही जिम्मा घेत असाल तर त्याला पाठवितों, असें गायकवाडानें इंग्रज सरकारास दटल्यावरून त्यांनीं ती जोखीम पत्करली. तेव्हां गंगाधर शास्त्री तेथून निघून इ. स. १८१४ मध्ये पुण्यास येऊन दाखल झाले. मार्गें सन १८११ मध्ये शास्त्रीबावांस पाठविण्याचें ठरलें होतें, तेव्हां बाजीरावानें तें तत्काळ मान्य केलें होतें; परंतु तेव्हां त्यांचें येणे झालें नाहीं. बडोद्यास गंगाधर शास्त्री दिवाण होण्यापूर्वी सीताराम रावजी झणून एक परभू त्या कामावर होता, तो शास्त्रीबावांचा द्वेष करीत असे, त्यानें बाजीरावापर्यंत संधान बांधून शास्त्रीबावा इंग्रजांच्या पक्षाचे आहेत असें त्याच्या मनांत बिंबवून दिलें होतें; त्यामुळें प्रथम श्रीमंत त्याची भेटच घेईनात. परंतु मग त्याच्याशीं बोलणें सुरू झालें. अमदावाद सुभा गायकवाडास मक्त्यानें देत नाहीं असें त्यांनीं साफ सांगितलें आणि मुदत संपतांच तो काढून घेतला, मग काय तें काढेवाढसंबंधी व मागील देण्याविषयासंबंधी बोलणें राहिलें. तें सरळ चालेना. निकाल होण्याचें कांहीं चिन्ह दिसेना, कांहीं तरी हरकत उपस्थित करून दिनावधीवर टाकून टाळाटाळ चालली आहे असें दिसलें. तेव्हां आतां या

प्रकरणाचा निकाल करण्याचें इंग्रज सरकारावर सोंपवून आपण निघून जावें असें मनांत आणून शास्त्रीबाबांनीं त्याप्रमाणें एल्फिन्स्टनसाहेबास कळविलें. तें त्यालाही मान्य झालें. आतां शास्त्रीबाबा जाणार. असें पकें ठरल्याचें श्रीमंतांस कळलें तेव्हांपासून ते आणि त्रिविक्रजी लागलेच त्यांच्याशीं निराळ्या तऱ्हेनें वागूं लागले. श्रीमंतांनीं त्यांना राहण्याविषयी आग्रह केला आणि दिवसेंदिवस कृपा अधिकाधिक करू लागले; ती इतकी कीं, ते आपली मेहुणी तुमचे मुलास द्यावयाची असें हाणाले. त्यांच्या गोड भाषणावरून आतां आपण ज्या कामासाठीं आलों त्याचा निकाल आपल्या मनाप्रमाणे लौकरच होईल असेंही शास्त्रीबाबांना वाटूं लागले आणि रेसिडेंटाच्या संमतीने त्यांनी परत जाण्याचा बेत राहित केला. लग्नाचा ठराव होऊन साहित्यास सुरवात झाली. श्रीमंत नासिकास जावयास निघाले तेव्हां शास्त्रीबाबांस गंगास्नानास चला हाणून बराबर घेऊन गेले. एल्फिन्स्टन स्वारीबरोबर होताच, तो पुढें वेरूळचीं लेणी पाहवयास गेला. स्वारी पुण्यास परत आल्यावर सारे तंत्र फिरलें. शास्त्रीबाबा हुशार खरे, परंतु डौली आणि भोळे होते; त्यामुळें श्रीमंतांच्या आतसंबंधाच्या बोलण्याला भुलून फुशारले. त्यांची दृष्टि प्रथम दूर पोहोंचली नाहीं, परंतु मागाहून ताळयावर आले. त्यांच्या ध्यानांत असें आलें कीं, मी आपल्या धन्याच्या कामाचा निकाल लाऊन न घेतां हा लग्नसमारंभ करीत बसलो आहे असें त्याला कळलें तर त्याला हें बरें कसे वाटेल. त्याची आपल्यावर अवकृपा व अविश्वास होऊन कृतघ्नपणाचाही दोष पदरीं येईल. ह्या विचारांचे प्राबल्य होतांच त्यांनीं लग्नाचा बेत राहित केला. त्यामुळें बाजीरावाचा त्यांवर चांगलाच शेष झाला. परंतु तो त्यानें त्यांना अगदीं दिसूं दिला नाहीं. त्यांनीं आपली वायको वाड्यांत पाठवीत नाहीं असेही सांगितलें, त्यामुळें बाजीरावाचा क्रोधाग्नि अधिकाच भडकला, परंतु त्यानें त्यांना त्याचा संशयही येऊं दिला नाहीं. तो दीर्घद्वेषी असल्यामुळें त्यानें त्यांचा सूड उगवण्याचा मनांत पक्का निश्चय केला, परंतु वरकांति पूर्ववत् प्रेम दाखविण्यांत कांहीं कमी केलें नाहीं. असे कांहीं दिवस लोटल्यावर आषाढीच्या यात्रेकरितां स्वारी पंढरपुरास जावयास निघाली, तेव्हां श्रीचे दर्शनास तुझीही चला असा शास्त्रीबाबांस श्रीमंतांनीं व त्रिविक्रजीनें अतिशय आग्रह करून बरोबरचा लवाजमा पुण्यासच ठेववून अगदीं थोड्या माणसांनिशीं आपल्याबरोबर स्वारीत नेलें. तुझी जाऊं नका, निदान सडे तरी जाऊं नका, असा बापू

मैराळानेंही आग्रह केला; परंतु शास्त्रीबावांनीं ऐकिलें नाहीं. पंढरपुरास गेल्यावर बाजीरावांनं देवळासमोता व आपल्यासमोता पहारा वगैरे बंदोबस्त विशेष केला. कारण पुणी (पुणेरी) मारेकरी येथें आले आहेत अशी अफवा उठली. ती खरी किंवा मुद्दाम उठविलेली होती हें मात्र कळत नाहीं. देवळांत कोणी इत्यारबंद मनुष्य जाऊं नये असा ही बंदोबस्त झाला. पुढें दोन दिवसांनीं तारीख १४ जुलै सन १८१५ ह्मणजे आषाढ शुद्ध ८ शके १७३७ रोजीं रामचंद्र गोसावी पाटणकर यांनीं श्रीमंतांस भेजवानी केली. शास्त्रीबावा तेथें भोजन करून बिऱ्हाडीं गेले. नंतर थोडासा ज्वर आला ह्मणून बाहेर जावयाचें नाहीं ह्मणाले. अस्तमानानंतर देवळांतून श्रीच्या दर्शनास येण्याविषयीं त्रिवक्त्रीकडून बोलावणें आले तेव्हां मला बरें नाहीं, येत नाहीं, असें त्यांनीं सांगून पाठविलें. त्याने पुनः बोलावणें पाठविलें, तेव्हांही त्यांनीं तसाच जबाब दिला. पुढें बापू चिपळूणकर आणि रावजी मराठे दर्शनाला गेले त्यांना त्रिवक्त्री ह्मणाला, शास्त्रीबावांना दोन्हां बोलावणें पाठविलें, परंतु ते आले नाहींत; आणखी एकदां तुम्ही जा आणि त्यांना दर्शनाला या ह्मणवें. त्याप्रमाणें रावजी मराठा गेला, तेव्हां ते प्रथम ह्मणाले मला बरें नाहीं; परंतु पुनः विचार करतांना त्रिवक्त्री इतका आग्रह करित असतां गेलें नाहीं तर त्याला राग येईल असें मनांत आणून ते जाऊंया ह्मणाले आणि दोन मशालजी, दोन हुजऱ्ये, तीन हरकारे, आणि त्रिवक्त्रीकडचा एक कारकून बरोबर घेऊन निघाले. ते पेटेंतून चालले असतां माणसांच्या दाटीत ' शास्त्री कोणता ' असें एकाने विचारले आणि ' तो, गळ्यांत कंठी आहे तो ' असें त्याला दुसऱ्याने सांगितलें. तें त्यांच्या एका हुजऱ्याने ऐकिलें, परंतु कोणकोण बोलत आहेत हे तो कशाला पाहून ठेवील ? देवळांत जाऊन देवाचें दर्शन घेऊन, बाजीराब साहेब तेथे वरच्या सोप्यांत बसले होते, त्यांजवळ व त्रिवक्त्रीजवळ थोडेंसें बोलून ते बिऱ्हाडीं जावयास निघाले. चेतनदासबावा ह्मणून एक वृद्ध त्यांच्या गुरूसारखे होते ते तेथेच होते, त्यांच्याजवळ आपल्यापैकीं तीन मनुष्यांस त्यांनीं रहावयास सांगितलें. शास्त्रीबावा निघाले, तेव्हां त्रिवक्त्रीकडील कांहीं शिपाई त्यांच्यापुढें दहावारा पावलांवर चालूं लागले. त्यांच्यामार्गे त्यांचे दोन हरकारे, त्यांच्यामार्गे दोन मशालजी आणि त्यांच्या मार्गे शास्त्रीबावा होते. त्यांचा हात. रामचंद्रबावा बडव्यानें घरला होता, उजव्या बाजूस एकदोन पावलें मार्गे, त्यांचा मित्र बापू चिपळूणकर आणि

त्याच्यामागें दोन हुज्ये होते. अशी ती अगदीच सडी स्वारी देवळाबाहेर पडून दोनतीनशें पावले गेली नाहीं, तों मागून देवळांतून तीन असामी 'पैस पैस' असें ओरडत धांवत आले. त्या तिघांच्याही डाव्या हातांना-घोत्रें गुंडाळलेलीं होती आणि उजव्या हातांत तोबे होत. त्यांतल्या एकानें शास्त्रीबावांना तोब्याचा रडा सडकून दिला, त्याबरोबर दुसऱ्यानें त्यांची शेंडी घरून हिसडा दिला आणि त्यानें ते खाली पडतात, इतक्यांत तिसऱ्यानें डोक्यावर वार केला. इतकें होतें आहे तों स्वारीच्या पुढून गर्दीतून आणखी दोन असामी घुसले. शास्त्रीबावां बरोबरचे तिन असामी सरसे होऊन त्यांना संभाळावयाला पहात होते, त्यांच्यावर वार झाले, तेव्हां ते, मशालजी, हुज्ये वगैरे सारे पळाले. मग त्या मारेकऱ्यांनीं शास्त्रीबावांच्या देहाचे अगदीं तुकडे उडविले. असें तें धोरकर्म पुरें झालें तेव्हां त्यांतलांच एक असामी झणाला, 'आमचें काम पुरें झालें' हें त्या जखमी झालेल्यांपैकीं एकानें ऐकिलें. ते मारेकरी तलवारीचीं म्यानें तेथेंच टाकून पळून गेले. चेतनदासबावांजवळ शास्त्रीबावांनीं ठेविलेलीं त्यांचीं माणसें मागून येत होती त्यांना पांच असामी हातांत नंग्या तरवारी घेऊन देवळाकडे धांवत चाललेले भेटले, आणि एक मशाल विझून धूर येत जमिनीवर पडलेली दिसली तेव्हां ते धावरले परंतु काय झालें आहे हें कळेना झणून दोनतीन असामी धांवत बिऱ्हाडीं गेले. तेथें शास्त्रीबावा आले नाहींत असें कळतांच ते त्यांच्या शोधास निघाले आणि पाहतात तर रस्त्यांत त्यांचे तुकडे तुकडे होऊन पडले आहेत. ते जमा करून ते घरी घेऊन गेले. यावेळीं सुमारे सडेआठ वाजले असवे. शास्त्रीबावांच्या खुनाचें वर्तमान श्रीमंतांकडे लागलेंच गेलें. तें ऐकतांच त्यांनीं आर्धा आपल्यासर्माता पहारा वगैरे विशेष बंदोबस्त केला. थोड्या वेळानें काय झालें झणून चौकशी करण्याकरितां त्रिबकजीनें शास्त्रीबावांच्या बिऱ्हाडीं मनुष्य पाठविले. कोतवालांनें जाऊन मुर्दा पाहिला, आणि श्रीमंतांस बर्दी दिली. आणखी असें कळविलें कीं, मारेकऱ्यांपैकीं एक चंद्रभागेजवळ आढळला, तो हातांतली तलवार खाली टाकून गर्दीत शिरून पळाला परंतु ती तलवार नेऊन त्रिबकजीकडे पोहोचविली आहे. शास्त्रीबावांचा घात झाल्याची बातमी गायकवाडाच्या गोटांत लौकरच समजली, त्याबरोबर त्यांचे कांहीं मुख्य मुख्य सरदार शहरांत येऊन पुढच्या तयारीस लागले. दहनाला त्रिबकजीची परवानगी मिळाली तशीच

शहरांतून बाहेर जाण्या येण्यास त्यांस हरकत करूं नये अशी श्रीमंतांकडून वरीं गेली. मग त्यांनीं जाऊन दहन* केलें. दुसऱ्या दिवशीं शास्त्रीबावांकडील कांहीं कारकून त्रिवंकजीकडे गेले आणि त्याला ह्मणाले आपला व शास्त्रीबावांचा स्नेह होता आणि आपण श्रीमंतांचे दिवाण आहो; तर हा खून कोणी, कां केला याची चौकशी आपण अगत्यपूर्वक केली पाहिजे. तेव्हां तो ह्मणाला “ मी करतोच आहे; पण कोणाचा ह्मणून संशय घेऊं ! मला कांहीं थांग लागत नाही. ” त्यावर ते पुनः ह्मणाले शास्त्रीबावांचें नांव आणि आपल्या सरकारचा लौकिक राखण्यासाठीं झाल्या गोष्टीचा तपास करून मूळ शोधून काढावें हें आपल्याला योग्य आणि अवश्य आहे. त्यावर त्रिवंकजीनें शोभे- सेंच उत्तर दिलें आणि हाटलें श्रीमंतांनाही ह्या गोष्टीबद्दल फार वाईट वाटत आहे. शास्त्रीबावांची चूक झाली. शें पन्नास माणूस बरोबर घेतल्याशिवाय त्यांनीं घराबाहेर पडणे बरोबर नव्हतें. तेव्हां ते ह्मणाले, ते आपण आपल्या मित्राच्या घरांत आहों असें समजत होते, आणि शिवाय देवाला जातांना अशा वेळीं इतकीं माणसें घेऊन जाण्याची वद्दिवाटही नाही. शास्त्रीबावांचे शत्रु कोण आहेत ते आपण जाणत आहां ते मारिकरी कर्नाटकी मनुष्य असावेसे दिसले. त्रिवंकजी ह्मणाला तुम्ही ह्मणतां तें खरे, परंतु नशीबी हेते तसें घडले. त्याला माझा इलाज काय ? तें काय माझ्यानें टाळवतें ? आतां तुम्ही आपला विचार पाहिला पाहिजे. मी तुम्हाला लागेल ती मदत करीन. तुम्हा सर्वांचा पालन कर्ता होता तो गेल्या, परंतु माझ्या हातून होईल तितकें मी तुमचें रक्षण करीन. इतकें आपण झाल्यावर शास्त्रीबावांचें कारकून निघून गेले, आणि दुसऱ्या दिवशीं बडोद्याच्या मंडळीने पुण्यास निघून जावें अशी त्यांनीं त्रिवंकजीच्या द्वारेच श्रीमंतांकडून परवानगी घेतली. आतां तुम्ही त्रिवंकजीकडे किंवा श्रीमंतांकडे बोलवल्याशिवाय येऊं नये अशी त्यांना ताकीद झाली.

त्या मारिकऱ्यांनीं कर्नाटकी लोकांसारखे मांडचोळणे घातले होते, परंतु शास्त्रीबावा ठार झाले तेव्हां आपलें काम पुरें झालें असें ते जें बोलले तें मरा- ठांत बोलले, यावरून ते मराठे असावे असें दिसतें.

* बाजीरावानें गच्चीवर उभें राहून चिता पेटलेली पाहिली, तेव्हां त्याला ती फारच भयंकर वाटली, आणि ‘ अरे फेवढी आग ही ’ असें तो ह्मणाला अशी माहिती मिळाली आहे.

शास्त्रीबाबांचा खून अशा भयंकरप्रकारें भर रस्त्यावर झाला, त्रिवकजीने त्याची चौकशी करतों द्वाटलें परंतु कोणी कांहींएक विचार केला नाहीं. आणि भगवंतराव गायकवाड व गोविंदराव बंडोजी यांचा व शास्त्रीबाबांचा खासगी व राजकीय प्रकरणीसंबंधानें द्वेष असल्याचें प्रसिद्ध झाल्यानें लोक तेव्हांच त्यांचा संशय घेऊं लागले, परंतु ते पंढरपुरांत खुशाल हिंडत होते. त्यांनां कोणी कांहीं विचारलें नाहीं, व धरलें नाहीं. असा प्रकार चालला, तेव्हां हें कर्म त्रिवकजीनें करविलें असावें असें लोकांच्या मनांत सहजच आलें, आणि त्याला श्रीमंतांची फूस असावी, निदान जें झालें तें बरें असें वाटलें असावें असेंही लोक बोद्धू लागले. त्यांच्या अनुमानाला एक एक प्रमाण पडत चाललें तसतसें तें बळावत चाललें. देवदर्शनास येण्याविषयीं शास्त्रीबाबांस त्रिवकजीचा अस्तमानापासून अती आग्रह चाललेला होता. शास्त्रीबाबा कोणते ही चौकशी कांहीं असाहीना केली आणि त्यांची खूण धरली. शास्त्रीबाबा घरांतून बाहेर पडल्यापासून त्यांचा देह विछिन्न होईपर्यंत मध्यंतरीं दोन घटका सुद्धा पुण्या लोट्या नसतील. त्रिवकजी अगदीं जवळ देवळांत होता, तो खून झालेला ऐकल्याबरोबर तेथें धांवत येता आणि स्वतः, निदान आपले मनुष्य पाठवून, चौकशी करून मारेकऱ्यांस धरण्याची खटपट करता, आस-पासचे दुकानदार शास्त्रीबाबांबरोबरचे लोक, रस्त्यानें जाणारेयेणारे वगैरे जमवून ते मारेकरी कोणाच्या दृष्टीस पडले, कसलेसे होते, कोणीकडे गेले, वगैरे चौकशी करता, त्यांचा तपास लावण्याकरितां बक्षीस लावता, हर तऱ्हा करता; त्याला कांहीं दिवस तरी त्यावांचून दुसरें काम सुचलें नसतें. परंतु त्याची सारी क्रिया अगदीं उलट चालली होती. त्यानें कांहींच चौकशी केली नाहीं. उलट पहिल्या दिवशीं ती वातमी बाहेर जाऊं नये व कोणाचीं पत्रें वगैरे जाऊं नयेत असा बंदोबस्त केला, आणि मग आपलें नांव घेतात ह्मणून किती-एक लोक कैद केले. ज्यांच्यावर खरा संशय यावयाचा त्यांच्या वाटेस न जातां उगाच कोणाला तरी धरून बसविलें आणि यांणीं अमूक अमूक कारणांमुळे हें कृत्य खास केलें असावें असें स्थापन करण्यांत अक्कल खरचली. अमदावादेस त्याचे जे उपद्रव्यापी हस्तक होते त्यांनां पत्रें लिहिण्यांत तो गडून गेला होता आणि मग इतःपर शास्त्रीबाबांचें कोणी नांवही घेता कामा नये अशी त्यानें ताकीद केली. ज्या गोष्टींत प्रत्यक्ष मालकाचें हिताहित असेल तिचा तपास मराठेशाईत अम्मलदार किती आस्थेनें लावीत असत आणि

पेशव्यांच्या मुलखांतल्या शहरांत असे भयंकर गुन्हे होऊं न देण्याविषयी किती बंदोबस्त असे हें मनांत आणलें ह्मणजे त्रिंबकजीचें वर्तन फारच संशयित वाटावें यांत कांहीं आश्चर्य नाहीं.

चंद्रभागातीरी ही ब्रह्महत्या घडली तेव्हां एफिन्स्टन साहेब वेरूळचीं लेणी पाहण्यांत गुंतला होता. त्याला ते वर्तमान कळतांच त्याने तारीख २५ जुलै रोजी श्रीमंतांस पत्र लिहिलें. त्यांत मी पुण्यास टाकोटाक निघून येतो, इंग्रजसरकारच्या दोस्त सरकारचा दिवाण, आद्वी अभयवचन दिल्यावरून आपल्या दरबारीं आला असतां असा भयंकर प्रकार घडला ही गोष्ट वाईट झाली. आपण लौकर नीट चांगला तपास करून अपराधी धरावे आणि चौकशी करून त्यांस योग्य शासन करावें, असें लिहिलें होतें. पुण्यास त्याच्यामार्गे त्याचा मदतनीस (असिस्टंट) क्याप्टन पॉटिंगर होता त्याला त्यानें असें लिहिलें कीं, शास्त्रीबाबांबरोबर बडोद्याची जी मंडळी आलेली आहे त्यांच्या संरक्षणाकरितां आधीं योग्य बंदोबस्त करावा; पाहिजे तर त्यांस बेठावर, आमच्या बंगल्याजवळ, येऊन रहाण्यास सांगावें. त्याचप्रमाणें त्यानें कुलकत्यास गव्हर्नर जनरलाकडेही आपल्यास कळलेली सर्व हकीगत लिहून पुढें कसें करावयाचें ह्मणून विचारिलें व आपले विचार काय होते तेही कळविले. ह्या खुनाची चौकशी नीट लौकर करून अपराध्यांस योग्य शिक्षा करावी असें एफिन्स्टन साहेबांनीं श्रीमंतास चरचरीत लिहिलें होतें, परंतु स्वारी पंढरपुरास असेपर्यंत त्यांनीं कांहींच केलें नाहीं. एकंदर लोकांचा ग्रह हें कृत्य त्रिंबकजीनें करविलें असा झालेला, व एफिन्स्टन पुण्यास आला ह्मणजे कांहीं स्वस्थ बसणार नाहीं आपल्यामार्गे त्याचा ससेमिरा खास लागेल, हें मनांत येऊन त्यांच्या तोंडचें पाणी पळालें. शास्त्रीबाबांचा खून होण्याच्या आधींच चौकीपहान्याचा बंदोबस्त विशेष झाला होता, तो मग त्याच्याहोपेक्षां कडक झाला. त्याकरितां दूरची फौज आली. श्रीमंत आणि त्रिंबकजी दोघेही आपल्या जिवाला सारखे जपूं लागले. श्रीमंतांची नेहेमीची वहिवाट हाटली ह्मणजे स्वारी चालली असतां खाशा मेण्यापासून अमूक पावलांच्या आंत हत्यारबंद मनुष्य फिरकावयाचा नाहीं असा बंदोबस्त असावयाचा. परंतु ते पंढरपुराहून पुण्यास यावयास निघाले तेव्हां त्यांच्या अगदीं उलट प्रकार होता. ते अगदीं म्यालेले आणि काळजीत असून मेण्यासभोंते एक हजार हत्यारबंद कर्नाटकी शिपाई चालवीत होते. शहरांत स्वारी केव्हां येणार हें कोणाला कळूं न देतां, कोणा सरदाराची भेट

न भेतां, वाटेनें भेण्याचीं दारें लाऊन घेऊन श्रीमत एकदाचे वाड्यांत शिरले, आणि त्याबरोबर जिकडे तिकडे सक्त पाहरे बसले. त्रिंबकजीच्या घरीही तसाच बंदोबस्त झाला. तो दिवस हाटला तर मोठ्या समारंभाचा असल्याने पुण्यांतल्या हजारों लोकांच्या, झुंडीच्याझुंडी बाहेर पडावयाच्या. हजारों ब्राह्मण जमलेले असून श्रीमत स्वतः बसून त्यांना दक्षिणा दिल्याशिवाय तोंपर्यंत कधी राहिले नव्हते; परंतु त्या दिवशीं ते वाड्याबाहेर पडले नाहीत. त्यांच्या वाड्या-प्रमाणें त्रिंबकजीच्या घरीही चौकीपहाऱ्याचा अगदी सक्त बंदोबस्त होता. इतका बंदोबस्त करण्याचें कारण पुढें बाहेर पडलें. तें असें—त्या दोघांनाही असें भय पडलें होतें कीं, वारू भैराळाजवळ गंगाधरशास्त्र्याबरोबरच्या बडो-द्याच्या शिपायांपैकीं जे कांहीं राहिलेले आहेत, त्यांतला कोणी येऊन आपला जीव घेईल.

एलिफिन्स्टन वेरुळाहून पुण्यास आल्यावर त्याला झाल्या कृत्याची सारी कच्ची हकीगत समजली, आणि आपण इतकें निश्चून लिहिलें असतां त्याकडे श्रीमंतांनीं कांहींच लक्ष दिलें नाहीं असें कळलें व हे धोर कर्म त्रिंबकजीनेंच करविलें असें अगदीं निर्धीस्तपणें ह्मणण्यास हरकत नाहीं, अशी त्याच्या मनाची खात्री झाली. तेव्हां उघडपणें त्याचें नांव घ्यावें असें त्याला वाटूं लागलें. परंतु एकदम असें करावें किंवा गव्हरनरजनरलाकडून हुकुम घेईपर्यंत दम धरून गप्प बसावें हा त्याला मोठा विचार पडला. थोड्याच वेळांत त्यानें असा निश्चय केला कीं, हुकमाची वाट पहात बसूं नये. त्याच्यावर दोषारोप करून त्याला एकदम कैद करण्यास बाजीरावास सांगावे. आपल्याच मुकत्या-रीनें असें कारणें ह्मणजे साहस, परंतु येवढें जोखीम आपल्या शिरावर घेण्यास त्याला कांहींच हरकत वाटली नाहीं. कारण प्रथम आपल्या मनाशीं ताडून पाहतांना त्याला असें वाटलें कीं आज नाहीं उद्यां, केव्हां तरी आपल्याला असें केल्यावांचून गत्यंतर नाहीं; परंतु इष्ट हेतु सिद्धीस जाण्यास उत्तम वेळ जशी आतां आहे तशीच पुढें राहिल असा नेम नाहीं. त्रिंबकजीला फुरसत सांपडली कीं तो सारा पुरावा नाहींसा करून टाकील; इतकेंच नव्हे, तर बाजीरावाला भय घालून लढाईवर आणून वेतवील. हा खून करण्यांत त्याचा हेतु काय होता हें जरी अद्याप कांहीं निश्चयात्मक कळत नाहीं, तरी तो केवळ द्वेषाबद्दल सूड घेण्याचा नसावा; त्यांत कांहींतरी राजकारण असावें; याज-करितां दिनावधि लावणें कोणत्याच तऱ्हेनें बरें नाहीं. सध्यां लोकमत आप-

ल्याला पूर्ण अनुकूल, त्रिवक्कीचेंच हें कृत्य असावें असें सर्वतोमुखी झालेलें आहे आणि त्याच्या नांवाचा जो चौकीकडे डंका वाजत आहे तो बंद करण्यास श्रीमंतांस उभेद आणण्याला किंवा आपले जे हाडवैरी असतील त्यांचीं तोंडे बंद करण्याला, किंवा त्यांना समूळ नाहींसें करण्याला त्याला फुरसत नाहीं, आतां तैनाती फौज (subsidiary force) सरहद्दीवरून खुशाल हालवितां येईल आणि ती घोडनदीस आपल्या छावणीला आली ह्मणून कोणाच्या मनांत कांहीं अंदेशा येणार नाहीं; शास्त्रीबावांच्या खुनावद्दल चौकशी करून अपराध्यांस धरून शिक्षा दिली पाहिजे, असेंच पेशव्यास सांगण्यास गव्हर्नरजनरालाचा आपल्यास हुकूम येईल; याप्रमाणें त्यानें जें एक एक अनुमान केलें तें अगदीं योग्य होतें. आपल्या विचाराप्रमाणें सर्व कांहीं करून त्यानें ते गव्हर्नरजनरालास तपशीलवार लिहून पाठविलें तें त्याला अतिशय पसंत होऊन मंजूर झालें. त्यानें लिहिलें होतें तें असें:—

“गंगाधरशास्त्र्याच्या खुनाचा आरोप इंग्रजसरकार आपल्यावर ठेवील असें त्रिवक्कीला वाटलें असतें, (आणि तसें न वाटण्याला मला वरोपचारी फारच सोंगाडेपणा करावा लागता.) ह्मणजे त्याला जेवढा अवकाश मिळता तेवढ्यांत तो बहुधा पेशव्यांच्या मनांत भलभलतें भरवून त्यांना आपल्या मुठखांत दंग्यास प्रवृत्त करता व त्यांच्याशीं जो आमचा तह आहे त्याला विरुद्ध असे इतर राजांशीं ठराव करायला लावता; आणि हा आरोप आपल्यावर येतो कीं काय, अशा संशयांत पडून बाजारावाचें चित्त जोपर्यंत संचित राहते तोपर्यंत त्रिवक्कीला पाहिजे ते करण्यास सुलभ गेलें असतें.”

“शास्त्रीबावांना मारण्यांत त्रिवक्कीचा हेतु काय, त्याला अखेर काय साधायचाचें होतें, हें कांहीं निश्चित कळेना आणि आह्मी जरी अगदीं स्वस्थ बसलों तरी बडोद्यास त्याची जी खटपट चालू आहे, तीमुळें हें प्रकरण विकोपास गेल्याशिवाय राहणार नाहीं असा संशय घेण्याला चांगला आधार दिसूं लागला. मला असें खचित वाटलें कीं, बाजीरावाला न्याय करण्याला लावावें असाच आपला हुकूम येईल आणि त्याला तसें करण्यास भाग पाडण्याला सध्याची वेळ जशी सोईची आहे तशी केव्हांच नसेल. मी हें प्रकरण लांबणीवर टाकून बसलों असतों तर दुसरें कांहीं नाहीं, एवढें एक मात्र होतें कीं आमच्या सरकारानें आपल्या दोस्त राजाच्या दिवाणाला, तुझ्या जिवाला अपाय होणार नाहीं असें पुनः पुनः सांगून इमान-प्रमाणपूर्वक वचन देऊन येथें बोलाऊन आणलें असून

त्याचा खून झाला असता त्याचा सूड तुम्ही घ्याल किंवा नाही ह्या शंकेत मी पडलो असे दिसून माझी अप्रतिष्ठा होती. × × × × इत्यादि कारणांनी व मुख्यत्वे सारा देश न्याय झाला पाहिजे असें ओरडत असतां स्वस्थ बसणें लजास्पद आहे असें मनांत येऊन संधि सांपडतांच मी त्रिवक्कजी वर आरोप ठेविला. ”

त्रिवक्कजीला आतां आपली घडगत नाही असें वाटलें, ह्मणजे तो कांहीं तरी गडबड करील. तर आपल्या बचावाकरितां घोडनदीस फौज आणून ठेविली पाहिजे; असें एल्फिन्स्टन साहेबाला वाटलें. त्याप्रमाणें त्यानें ती आणविली आणि पेशवे सरकाराला यत्किंचित् संशय न येई अशा तऱ्हेनें, ती फौज नेहेमी-प्रमाणें आपल्या छावणीस आली असें कळविलें. मग गंगाधरशास्त्र्याच्या कुटुंबाचीं माणसें, वापू मैराळ, वगैरे बडोद्याच्या इतर मंडळीस सुरक्षितपणें परत घरीं पाठवितां यावे ह्मणून त्यानें त्यांस बेठावर आपल्या शेजारीं येऊन रहावयास सांगितलें. परंतु त्यांना लौकर जातां आलें नाहीं. कारण तितक्यांत बडोद्याच्या शिपायांनीं आपल्यास पगार मिळाला पाहिजे असें निमित्त करून थोडासा बंडावा केला. त्याला कारण त्रिवक्कजी व भगवंतराव यांची चिथावणी असावी असा संशय आला. त्यांना दुसरे लोकही सामील झाले, परंतु एल्फिन्स्टन साहेबाने तो दंगा तत्काळ मोडला आणि त्या मंडळीला बेठावर नेलें.

बाजीरावसोद्दयांची स्वारी पंढरपुराहून परत आल्यावर थोड्याच दिवसांनीं ‘ मी भेटावयास येतो ’ असा एल्फिन्स्टन साहेबानें त्यांस निरोप पाठविला. त्रिवक्कजीवर शास्त्रीवाद्यांचा खून करविल्याचा आरोप ठेऊन त्याला कैद करावे असा त्यानें श्रीमंतांस खलिता लिहिला होता व तो स्वतः आपण त्यांच्या हातीं द्यावा असा त्याचा वेत होता; परंतु त्यांची भेट कांहीं झाली नाहीं. श्रीमंतांनीं प्रथम आपली प्रकृति स्वस्थ नाहीं, तत्वीयतीस आराम नाहीं, असें सांगितलें. पुढे त्यांची मुलगी वारली, तेव्हां अशौचाची अडचण दाखविली. त्यांची अशी टाळाटाळ दिसूं लागली तेव्हां त्यांनींही भेटीला येण्याचें बोलणें सोडून दिलें आणि तो खलिता कसा तरी त्यांच्या हातीं जाऊन पडावा ह्मणून दुसरी तजवीज चालविली. त्यानें आपल्या हाताखालच्या एका अम्मळ दाराबरोबर तो पाठवून दिला आणि कारभारी मंडळींपैकी कोणाजवळ तरी देऊन श्रीमंतांस प्रविष्ट करण्यास सांगितलें. परंतु त्रिवक्कजीला ते इतके

भीत होते कीं, त्यातला कोणी एके असामी तो हातात घरीना; तेव्हा तो अम्मलदार परत गेलाच परंतु पुनः पुनः जाऊन त्याने त्यांतल्या मुख्याला असें सांगितलें कीं, हा खलिता श्रीमंतांकडे न पोहोचवाल तर तुझांवर केवढी जोखीम राहील तें मनांत आणा. असें करतां करतां तो एकदां श्रीमंतांच्या हातांत जाऊन पडला.

एल्फिन्स्टनसाहेबानें बाजीरावसाहेबाला पाठविलेला हा लेख मासलेदार चरचरीत असून त्यात त्याची कानउघाडणी चालीच केलेली होती. शास्त्री बाबांच्या खुनांत त्रिबकजीचें अंग असल्याविषयी अनुमानें, प्रमाणें, वगैरे दाखवून पुढे असे लिहिलें होतः—“ सर्व गोष्टींवरून त्रिबकजी डेंगळ्याच्या अपराधाविषयी माझी खात्री झाली आहे असे मी ह्मणतो; आणि आपल्याला असें सांगतां कीं, आपण त्याला, तसेंच गोविंदराव *वंडोजीला व भगवंतराव गायकवाडाला कैद करावे आणि आपल्याला योग्य वाटेल त्या विश्वासू मनुष्याच्या ताब्यांत, सुरक्षित रहात अशा बंदोबस्तांत ठेवावे. या तिघांच्या अपराधाविषयी जरी आपली बालबाल खात्री होत नसली, तरी त्यांना अटकेंत ठेवण्याला पुरेसा चांगला आधार आहे हें आपण मान्य केले पाहिजे. नामदार गव्हर्नर जनरलसाहेब व आपण, या उभयतां या प्रकरणाचा विचार करण्यास सवड होईपर्यंत आपण असें करावे येवढेंच माझे सांगणे आहे; आणि आणखी इतकेंच ह्मणतों कीं, त्यांना ताबडतोब कैद करावे अशी माझी इच्छा आहे.

“ आपल्या भरस्वारीत परदरबारच्या वकिलाचा खून झाला; आपल्या धर्मप्रमाणे आपण यात्रा ह्मणजे एक मोठें पुण्यकर्म करण्यास गेलां असतां तेथें, देवाच्या सन्निध, बहुतेक देवळांतच कां ह्मणाना, एक ब्रह्महत्या झाली, आणि ती करणारे खुशाल निर्भयपणें हिंडत असल्यामुळे लोक पर्यायाः पर्यायानें आपल्या सरकाराविषयी अशा कांहीं गोष्टी बोलतात कीं, त्या मनांत देखील येऊं नयेत. हें मला आपल्याला कळविलें पाहिजे, छपवून ठेवणें बरें नाहीं. लोक असें जे काय बोलतात तें अगदीं खोटें आहे, अशी माझी जितकी खात्री आहे तितकी तुमच्या कौणाचीच नसेल, परंतु आपल्या कीर्तीला

* हे दोघे बडोद्याहून आलेले, सीताराम रावजीच्या पक्षाचे, त्रिबकजीकडे त्यानें पाठविलेले होते.

कलंक लागण्यासारखी असली ही कुभांडें आपण अगदी उडवून देणें जरूर आहे असें आपल्या मनांत येण्याला ती आपल्याला कळविणें हें माझे कर्तव्य समजून मी लिहीत आहे. मी आपल्याला विनंति करून आणखी असें कळवितां कीं, त्रिंबकजीचा अधिकार मोठा असल्यानें तो जोंपर्यंत मोकळा असेल तोंपर्यंत त्याला आणखीही अविचारार्ची कृत्यें करतां येतील आणि आपल्या व इंग्रजसरकारच्या दोस्तींत अंतर यावें ह्मणून तो तसें मुद्दाम करील. आपल्या दरबारांत कारभारी मंडळींत पुण्यास तो प्रमुख असून फौज त्याच्या हुकमांत आहे; तसेच आमच्या सरकारच्या, निजामाच्या व गायकवाडाच्या मुलखाला लागून आपला जो मुख्य आहे तो त्याच्या स्वाधीन आहे. त्यांत त्यानें जरी उघडपणें कांहीं धामधूम केली नाही, तरी तेथलें आपलें काम तो कोणत्या प्रकारें करील याजविषयी माझ्या मनांत काळजी उत्पन्न होऊन भीति वाटल्यावांचून रहात नाही. ह्याकरितां माझ्या सूचनेप्रमाणें आपण अगदी लौकर तजर्वाज करणें फार अवश्य आहे. मी आपणास ह्याप्रमाणें सूचना केली असून जर त्रिंबकजी कांहीं दंगाघोषा करील, तर त्याबद्दल गव्हर्नरजनरल आपल्याला जबाबदार धरतील. याकरितां मी आपल्याला जो मार्ग सुचविला आहे त्याप्रमाणें आपण चालवें. आपल्या दरबारी जे परंदरंवारचे वकील आहेत, त्यांचा आपल्यावरचा विश्वास नाहीसा झालेला आहे; तो मी सुचविल्याप्रमाणें केलें तरच पुनः बसेल. त्यावांचून आपल्याशीं कामकाज करण्याला जो निर्धास्तपणा अवश्य पाहिजे तो त्यांना वाटणार नाही. त्यांना शहरांत निर्भयपणें राहवणारसुद्धां नाही; आपआपल्या संरक्षणाकरितां ज्याला जो उपाय सुचेल तो करणें भाग पडेल, त्याचा एक परिणाम असा होईल कीं, मी सूचविलेली गोष्ट आपण करीपर्यंत इंग्रजसरकाराशीं आपला जो व्यवहार चालवयाचा तो बंद पडेल. श्रीमंतांस माझी अशी विनंति आहे कीं, ह्या खलिच्याचें उत्तर त्रिंबकजीशीं ज्याचा संबंध नाही अशा मनुष्याबरोबर यावें. ”

याप्रमाणें त्रिंबकजीला कैद करीपर्यंत आपल्याशीं आह्मी दुसरे कांहीं बोलणार नाही, असें स्पष्ट सांगून एल्फिन्स्टनसाहेबानें शेवटीं असें लिहिलें होतें कीं, एवढें झाल्यावर मग आपण जो दिवाण नेमावयाचा तो आपल्या मर्जीप्रमाणें नेमावा; त्या कामांत आह्मी बोलणार नाही. इंग्रजसरकारची व आपली जी दोस्ती आहे ती कायम राखून उत्तरोत्तर वाढत जाईल असें करणाराच मनुष्य आपण त्या जागीं नेमाल ही माझी खात्री आहे.

एल्फिन्स्टनसाहेबाचा खलिता तारीख १७ आगष्ट रोजी बाजीरावसाहेबाच्या हातांत पडला. पुढें एकदोन दिवसांनीं त्यांनीं सदाशिवराव माण-केश्वरा बरोबर त्याला असें सांगून पाठविलें कीं, मी तो सारा नीट वाचून पाहिला आणि गोविंदराव वंडोजी व भगवंतराव गायकवाड यांना अटकेंत ठेवण्यास हुकूम केला आहे. त्रिबकजीबद्दल तसें करतां येत नाहीं; आपल्या-कडचा एक कारकून पाठवून द्यावा ह्मणजे त्याचें कारण काय ते सर्व खुला-शानें कळवितों. हा निरोप खरेपणानें पाठविलेला आहे असें एल्फिन्स्टनसाहे-बाला वाटेना. कारण माणकेश्वरावरून श्रीमंतांची मर्जी कधींच उडालेली होती, आणि गोविंदरावाच्या व भगवंतरावाच्या घरावर जे पहारेकरी ठेविलेले होते, ते त्रिबकजीच्या येथचे असून आदल्या रात्रीच गोविंदरावाची व डेंगळ्याची भेट झाली होती असें त्याला पक्कें समजलें होतें. परंतु त्यानें त्या निरोपाचें उत्तर श्रीमंतास कोणत्याही प्रकारचा संशय न येई असें पाठविलें आणि कारकून पाठविला. बाजीराव त्याच्याजवळ पुष्कळ बोलून ह्मणाले, इंग्रजांच्या व आमच्या दोस्तींत अंतर येऊं नये ही आमची खरी इच्छा आहे. त्रिबकजी अपराधी नाहीं. परंतु त्यानें गुन्हा केला अशी शाबिती होईल तर त्याला कैद करतों. इतकेंच नव्हे, थोडेच लोक बरोबर घेऊन देवाला यावे असा त्यानें गंगाघरशाळ्याला तीनदां निरोप पाठविला असें एल्फिन्स्टनसाहेब सिद्ध करित असतील तर त्यानें गुन्हा केलाच असें समजून त्याला शिक्षासुद्धां करूं. त्यावर एल्फिन्स्टनसाहेबानें असें उत्तर पाठविलें कीं, मी आपल्याला पुरावा दाखविलाच आहे आणि हा आरोप सिद्ध करून देण्याला मी तयार आहे. याजकरितां पुनः सांगतों की त्रिबकजीला कैद करा; तो अधिकारावर राहून जर दंगाघोषा किंवा कांहीं कारस्थान करील आणि त्यामुळें आपल्या व आमच्या दोस्तीस बाध येण्यासारखें कांहीं घडेल तर त्याचा परिणाम वाईट होईल हें ध्यानांत ठेवा.

त्रिबकजीचा पक्ष बाजीरावानें पुराच धरला होता आणि एल्फिन्स्टन तर त्यालें कैद करा याशिवाय दुसरें कांहीं बोलेंना. ह्मणून बाजीरावानें फौज जमाविण्यास आरंभ केला तेव्हां त्यानें त्याला सांगून पाठविलें कीं, तुझी पुण्यांत फौज वाढवीत अहां हें बरें नाहीं; परिणाम वाईट होईल. श्रीमंतांनीं तें ऐकून ती फौज दहाबारा कोस दूर ठेविली. परंतु भरतीचें काम चाललेंच होतें. त्रिब-कजीबरोबरच आपला सोक्षमोक्ष काय व्हावयाचें असेल तें होऊं दे असा

त्यांचा अगदीं निश्चय झाला असल्यासारखें दिसूं लागलें. त्रिबकजीनें बंड केल्यासारखें करून पळून जावें अशीही एकदां त्यांनीं तयारी केली. पुनः एल्फिन्स्टन साहेबाजवळ तडजोडीचें बोलणें लाविलें. त्यांत मुद्दा कायतो एवढाच कीं, त्रिबकजीनें शास्त्रीबाबांना तीनदां बोलावणें पाठविलें हें सिद्ध करून द्यावे ह्मणजे त्याला कैद करून शिक्षा करतो. त्यावर त्याचें उत्तर त्याला कैद करा, पुरावा करून देतो; तो दिवाणगिरी करीत असल्यामुळें लोक साक्षीला उभे रहावयाला भितात; तेवढें भय नाहींसं झालें ह्मणजे ह्वा तेवढा पुरावा आहे.

याप्रमाणें निरोपानिरोपीं कांहीं दिवस काम चाललें होतें. इतक्यांत हैदराबादेस दंगा झाल्याचें वर्तमान आलें, तेव्हां बाजीरावाला दम आला आणि त्रिबकजीनें दरबारात आपल्या कामावर असावें असें ठरवून त्याने एल्फिन्स्टन-साहेबांकडे जरा चढाच्या शब्दांनीं निरोप पाठविला; व शास्त्रीबाबांच्या खुनावद्दल खोल्यानाट्या जबाब्या घेण्यास मुखात केली. तेव्हां आतां श्रीमंत तह मोडतात असे त्याला पक्कें वाटले. परंतु तो नेटानें पहिल्याप्रमाणेच बोलत राहिला. हैदराबादचें बंड खरे केवढेसे आहे तें मनांत न आणतां भलभल-त्याच उठलेल्या आवईवर विश्वास ठेऊन श्रीमंत कंपनीसरकारचा व आपला बेबनाव झाला असें ह्मणून पुणें सोडून कदाचित् बाहेर पडतील असें मनांत येऊन त्यानें त्याला असे कळविलें कीं, “ त्रिबकजी तुमच्या मर्जीतला ह्मणून त्याने भलते भलतें कांहीं शिकविलें आणि आपण तसें केलें तर कदाचित् त्याचा एकादा हेतु साधेल, परंतु आपलें व कंपनीसरकारचें वैमनस्य आल्या-वांचून राहणार नाहीं; आणि तसें झालें ह्मणजे तो बाजूस राहील; आपण मात्र हुलौकिक करून घेऊन गादीला मुकाल एवढें लक्षांत ठेवा. ” याप्रमाणें निरोप पाठवून त्याने घोडनदीची फौज पुण्यास आणविली आणि बाजीरावाला कळविलें कीं “ आपले दरबारच्या भाषणाचा रोख कांहीं निराळा दिसूं लागला आहे व आपण चोर्हीकडून फौज जमवीत आहां, ह्मणून आह्मांसही त्याचप्रमाणें तयारी ठेवणें जरूर वाटल्यावरून हीं पलटणे आणविली आहेत. ”

असा प्रकार चालला असतां सप्टेंबर आला आणि तारीख ४ रोजी गव्ह-रनरजनरलाचें उत्तर एल्फिन्स्टन साहेबांच्या हातांत येऊन पडलें. त्यानें लिहिलेलें सर्व पसंत करून लाट साहेबांनीं त्याला असें फर्माविलें होतें कीं, पेशवे सरकार तुमच्या ह्मणण्याप्रमाणें न करतील तर ते आमचे शत्रु झालेच; तुम्ही एकदां जें बोललां अहां त्यांत माघार घेणें ह्मणजे अप्रतिष्ठेचें काम आहे,

याजकरितां तसें करूं नये. परंतु एकदम निकरावर येऊन लढाईला उभें राहूं नये; बेताबेतांनं काम चालवावें. बाजीरावाला कळून किंवा न कळतां त्रिंबकजी पुण्यांतून पळेल, तर पळूं देऊं नये. तो गेला तर कदाचित् त्याच्या मागून तेही जाऊं लागतील; तसें होईल तर त्यांना हरएक प्रकारें अडथळा करावा, जाऊं देऊं नये. पुण्यास जी तैनाती फौज आहे ती तुमच्या हुकमांत आहेच, शिवाय तशीच जरूर वाटेल तर मुंबई व मद्रास येथील व कर्नल डोव्हरन याचे हाताखालील फौज बोलवावी.

गव्हरनर जनरलानें पेशव्यांस निराळा खलिता लिहिला होता, तो सादर करून एल्फिन्स्टन साहेबानें त्यांस असे कळविलें कीं, आपण शास्त्रीबाबांच्या खुनाची चौकशी न कराल तर त्रिंबकजीस आपल्या स्वाधीन करून ध्यावे असा मला हुकूम आहे. आपण अद्याप तसे कांहीं केलें नाहीं तर त्याला आमच्या स्वाधीन करावें. याप्रमाणें सांगून त्यानें मग त्यांना आणखी असा उपदेश केला कीं, आपण डोळे झांकून परिणाम मनांत न आणतां त्या वाईट मनुष्याचा पक्ष धरून आग्रहास पडाल तर फुकट संकटांत पडाल. इंग्रजसरकार त्याला आपल्या हातांत घेतल्यावांचून राहणार नाहीं.

याप्रमाणे एल्फिन्स्टन साहेबाने अखेर काय होणार ते सांगितले, तेव्हां बाजीराव जरा शुद्धीवर आले. मग त्यांनीं आपली भरवशाची मानलेली मंडळी जमवून विचार केला आणि त्याला सागून पाठविले कीं त्रिंबकजीला आही कैद करतो, परंतु तुम्ही त्याला देहान्त शिक्षा करा किंवा आमच्या स्वाधीन करा असें ह्मणूं नये आणि शास्त्रीबाबांच्या खुनाप्रकरणी आतां जास्ती कांहीं चौकशी करूं नये. एल्फिन्स्टनसाहेबानें ते त्यांचें ह्मणणें अर्थातच कबूल केलें नाहीं. कांहींएक अट न लावतां त्याला इंग्रज सरकारच्या स्वाधीन केलें पाहिजे एवढें एक ता धरून बसला होता. परंतु बाजीरावाला खुद्द आपल्याविषयीं भीति वाटू नये ह्मणून त्याने सदाशिवराव माणकेश्वराला असें सांगितलें की, एकदां त्रिंबकजी आमच्या स्वाधीन होऊन कैदेत राहिला, ह्मणजे मग या कार्मी आणखी कांहीं चौकशी करण्याची जरूर राहणार नाहीं. याप्रमाणें बोलणें चाललें असतां मध्यंतरीं श्रामंतांनी त्रिंबकजीची भेट घेऊन त्यांचें शांतवन केलें. तुझ्या मुलाबाळांचें संरक्षण करतो, कांहीं काळजी करूं नको, असें त्यांना आश्वासन दिले आणि साताऱ्याजवळ वसंतगडावर त्याची रवानगी केली. परंतु एल्फिन्स्टन कांहीं तशानें स्वस्थ बसणारा नव्हता. त्यानें

कांहीं आपलें बोलणें सोडलें नाहीं. गव्हर्नर जनरलाचा हुकूम आल्यापासून त्याचें भाषण अधिक नेटाचें पाहून आतां इंग्रजांवरोबरचा तह मोडला तर परिणाम नीट होणार नाहीं, असें बाजीरावाच्या मनांत आलें आणि त्यांन नवीन तयार कराविलेल्या फौजेवरचा सेनापति मेजर फोर्ड याची सल्ला घेऊन त्रिंबकजीला तुमच्या स्वाधीन करतो असें कबूल केलें. मग एल्फिन्स्टन साहेबांन त्याला असें आश्वासन दिलें कीं, आतां या प्रकरणांत जास्ती चौकशीची आह्मी जरूर समजणार नाहीं; त्रिंबकजीच्या जीवाला अपाय होणार नाहीं, अटकेंत असलें ह्वाणजे जेवढें दुःख व्हावयाचें त्याच्यापेक्षां त्याला कांहीं जास्त होणार नाहीं.

याप्रमाणें ठरून मेजर फोर्ड याच्या हाताखालील फौजेंतली एक तुकडी वसंतगडावर गेली. तेथे तारीख १९ सप्टेंबर रोजी त्रिंबकजी तिच्या हवाल्ली ज्ञाला. तेथून पुण्यास आणून तारीख २६ रोजी इंग्रजी फौजेच्या स्वाधीन होऊन त्याची मुंबईस रवानगी ज्ञाली आणि तेथून तो ठाण्याच्या किऱ्यांत जाऊन अटकेंत पडला. गोविंदराव बंडोजी व भगवंतराव गायकवाड यांस स्वाधीन करून घेऊन इंग्रजसरकारानें गायकवाडसरकारच्या * हवाल्ली केलें.

त्रिंबकजीला कैद करावें असें एल्फिन्स्टन साहेबांन झटलें, तेव्हांपासून शिंदे, होळकर, व भोंसले यांच्याशीं बाजीरावाचें कारस्थान बरेंच सुरू झालें होतें, असें त्या त्या दख्खराच्या रेसिडेंटांकडून जे सरकारांत रिपोर्ट गेले त्यांवरून दिसून आलें, त्यांच्या खटपटीमुळें व हैदराबादच्या बंडाची बातमी ऐकून बाजीरावाला चव येऊन तो हट्टास पडला होता.

शास्त्रीबावांच्या खुनाची बातमी कार्नी पडल्यापासून त्रिंबकजी हातीं येईपर्यंत एल्फिन्स्टन साहेबाला दुसरें कांहीं काम करतां आलें नाहीं. त्याची ठाण्यास रवानगी ज्ञाली, आपल्या अंगांत पाणी कसें आहे तें

* गायकवाडानें दोघांस दोन डोंगरी किल्यांत तुरंगांत टाकिलें. गायकवाडाचा दिवाण सीताराम रावजी त्रिंबकजीच्या सांग्यांना सामील होता व तो फौज जमवीत होता, झणून इंग्रजसरकारानें त्याला कामावरून काढून आपल्या स्वाधीन करून घेऊन अटकेंत ठेविलें. तें फत्तेसिंग गायकवाडाला बरें वाटलें नाहीं. पुणेदरबारच्या कारस्थानानें त्याच्या मनाची चलबिचल होत असल्याची चिन्हें दिसूं लागलीं.

बाजीरावाला नीट कळलें, तेव्हां आतां दरबारांत कांहीं बखेडा होणार नाहीं व आपल्याला पहिल्यापेक्षां ही स्वस्थपणानें आपल्या वाचनादिप्रिय व्यवसायांत निमग्न व्हावयास वेळ सांपडेल असें त्याच्या मनांत आलें असेल, परंतु तसें कांहीं घडलें नाहीं. त्रिबकजीला दूर, प्रयागच्या किंवा चुनारच्या किह्यांत, बंगाल्यांत नेऊन टाकावें असें त्यानें सांगितलें होतें, परंतु मुंबई-सरकारनें तें मान्य केलें नाहीं; त्याला अगदीं आपल्या डोळ्यांपुढें ठेविलें आणि सक्त बंदोबस्त रहावा ह्याणून त्याच्यावर कडक पहाणेकरी, सारे गोरे नेमिले. आतां कारागृहांतून आपली सुटका होईल अशी त्रिबकजीला तिळमात्र आशा उरली* नाहीं, परंतु भवितव्यता विचित्र होती त्यामुळे तसतसें घडून आलें. त्या गोऱ्या शिपायांना आमची भापा कळत नसल्यामुळे त्यांच्या देखत उघड उघड मसलत करण्याला त्याला सवड मिळाली. ती साधून त्रिबकजीचें आणि बाजीरावाचें सूत्र जमलें. किह्यांतल्या एका गोऱ्या अम्मलदाराच्या घोड्याचा मोत-द्वार मराठा होता, त्याच्या द्वारें उभयतांचें भाषण सुरू होऊन पळून जाण्याचा वेत ठरला. तो मोतद्वार साहेबाचा घोडा टेहेळवावयाकरितां काढी, तेव्हां त्रिबकजी ज्या गच्चीवर फिरत असे तिच्याच समोर त्याला फिरवी आणि तोंडांनं गाणें ह्याणूं लागे. त्यांत इकडची बातमी तिकडे व तिकडची इकडे पोहोंचवी. गोऱ्या पहाणेकऱ्यांस तें कांहीं कळत नसल्यामुळे काडीइतकाही संशय येत नसे आणि त्याचें काम निर्विघ्नपणें चाले. असे होतां होतां थोड्याच दिवसांत वेत होऊन त्रिबकजीचे मित्र व नौकर वगैरे टाण्यापासून जवळ जंगलात येऊन त्याला नेण्याची तयारी करून वाट पहात बसले. त्या मोतदाराने गात गात तें वर्तमान त्याला कळविले. मग भिंतीला भोक पाडून त्या वाटेनें त्याला घेऊन तो तारीख १२ सप्टेंबर १८१६ इ.स.ची रोजी तीन घटका रात्रीच्या सुमारास पळाला.

मुंबईसरकारच्या चुकीनें आणि बाजीरावाच्या साहाय्यानें त्रिबकजीस पळून जातां आलें. परंतु तेवढ्यानें मराठे लोकांत त्यानें हें शिवाजीसारख्या शूराला

* आतां आपला जन्म तुरंगांत जाणार असे त्रिबकजीला पक्कें कळलें, सुटकेची कांहींच आशा नव्हती, तेव्हां किह्यांतल्या गोऱ्या अम्मलदारांवरवर बोलतांना मी गंगाधरशास्त्राला तोडविलें खरें; परंतु तें आपण होऊन नाहीं, श्रीमंतांच्या हुकमावरून केलें असें तो ह्याने असें मराठ्यांचा इतिहास लिहिणारा थ्यॉट डफ यानें लिहिलें आहे.

शोभेसैं कृत्य केलें अशी त्याची वाहवा सुरू झाली आणि पुण्यांत मुख्य दिवाणें-गिरीच्या अधिकारावर असतांना तो जरी लोकांना अप्रिय होता तरी आतां फार प्रिय झाला. तो जो पळाला तो नासिक व संगमनेर यांच्या आसपास डोंगरांत भिळ, मांग, रामोर्शा जमवून त्यांच्या आश्रयानें राहिला. तो शंभु-महादेवाच्या डोंगरांत वरचेवर येऊन रहात असे.

भाग १० वा.

इ० सन १८१६-१७

गंगाधरशास्त्र्याचा खुन झाल्यापासून त्रिबकजी ठाण्याच्या किल्ल्यांत जाऊन अडकेपर्यंत एल्फिन्स्टनसाहेबाला अर्थातच चैन नव्हतें. चित्त स्वस्थ झाल्यावर ग्रंथावलेकन, शिकार, खेळ वगैरे पूर्ववत् सर्व प्रकार सुरू झाले; ते तो पळून जाऊन पुनः त्रास होऊ लागेपर्यंत अव्याहत चालले होते. त्या मधल्या काळांत त्याचा पत्रव्यवहार पुष्कळ झाला. त्यांत व त्याच्या रोजनाभ्यांत स्वतःविषयीच्या कांहीं गोष्टी व त्रिबकजीचा पक्ष धरून बाजीराव राज्यास मुकण्याच्या पंथास कसे लागले तें लिहिलेलें आहे, ते वर्णन या भागांत करूं. त्यावेळीं हिंदुस्थानची स्थिति कशी झालेली होती तेंही वर्णन यांत कोठें कोठें येईल.

एल्फिन्स्टन साहेबानें तारीख १५ फेब्रुआरी सन १८१६ रोजी आपला मित्र स्ट्राचीसाहेब याला एक लांबलचक पत्र लिहिलें. त्यांत तो द्वाणतोः—त्रिबकजीला स्वाधीन केल्यावर बाजीरावानें फौजही कमी केली आणि आतां जिकडेतिक्डे शांतता आहे. त्रिबकजी कामावर असतांना त्याच्या खटपटीमुळें मला नेहमी त्रास होत होता. आतां दोनप्रहरी बारावाजेपर्यंत सिसरोचे आणि सायंकाळी सहांपासून भोजनाच्या वेळेपर्यंत डॉक्टर जेफ्रिस बरोबर हिरॉडॉटसचे ग्रंथ वाचण्यास फुरसत मिळते. एक आठवडा आड करून आम्ही बुधवारों संध्याकाळीं दहाबारा मैल डुकराच्या शिकारीला जातों. गुरुवारी शिकार करतों आणि शुक्रवारी सायंकाळीं परत येतों. आज वर्षभर असा क्रम चालला आहे. वाहेर गेलों द्वाणजे ऊन लागून माझ्या नाकाचें सालडें जातें या शिवाय दुसरी कांहीं इजा होत नाहीं. आम्ही आपले भाले पूर्वीसारखे फेकीत नाहीं. ते पहिल्यापेक्षां लांब असतात; त्यांनीं आम्ही डुकरांना भोंसकतों, ते हातचे टाकून देत नाहीं. केव्हां केव्हां मुंबईची किंवा घोडनदीची मंडळी

पाहुणी येते, त्यांच्या संगतीत वेळ बरा जातो; अगदी रंगेलपणाही नसतो आणि औदासिन्यही नसतें. पेंढारी फार धीट होत चालले आहेत. गुदस्तां त्यांची एक टोळी घोडनदीजवळून गेली. ती पंढरपुरावर घाला घालते असें भय वाटत होतें. परंतु हैद्राबादच्या दक्षिणेस वळून ते कृष्णेजवळ गेले आणि सोडलेल्या (ceded to the English) मुलखांत धुमाकुळ मांडून, मद्रासच्या लोकांना घाबरवून सोडून सरहद्दीने उत्तरेस वळून पुनः नर्मदा उतरून रगड लूट आणलेली खुशाल घेऊन गेले. त्यांच्या ह्या स्वारीची हकीकत ऐकिली ह्मणजे हिंदुस्थानावर मागे ज्या मुसलमानांच्या स्वाऱ्या होत त्यांची अथवा अमेरिकेंत स्पेनचे लोक जी लूट करीत तिची आठवण होते. आमचा एक बातमीदार हेर त्यांच्या छावणीत गेला होता, तेव्हां लुटीची वांटणी चाललेली त्याला पहावयास मिळाली. सोने, जवाहीर, उंची कपडे आणि एका देवळांतून आणलेली देवाची सोन्याची मूर्ति ते वजन करून घेत होते. आह्माला त्यांच्या पाठीस लौकरच लागले पाहिजे. परंतु मध्यतरी नेपाळावर स्वारी करावी लागेलसें वाटतें; कारण गुगळे लोक तहनाम्यावर सही करीत नाही असें ह्मणतात. कच्छ जिंकण्यास फारशा मेहेनत पडली नाही, कारण आमची फौज पुष्कळ, गोरी काळी मिळून १३००० होती. कांहीं मुलूख मिळून शिवाय आमचें एक काम मोठें झालें आहे. गायकवाडाच्या आणि आमच्या गुजराथेंतील मुलखांत जे वरचेवर हल्ले होत ते आता होणार नाहींत. वाळ हाळकराच्या फौजेनें बंडावा केल्यामुळे तो पदरच्या मंडळीसह पळून एका डोंगरी किह्यात शिरून कोट्याच्या राजाच्या आश्रयानें राहिला आहे. हिंदुस्थानांत अन्यत्र कोठें कांहीं कमजास्त नाही.

खुष्कीच्या मार्गानें विलायतेस जावें आणि कौन्सिलांत जागा भिळविण्याची खटपट करावी असे माझ्या मनांत अर्घवट येऊ लागलें आहे. बोनापार्ट विलायतेंत (विलायतेच्या किनाऱ्यावर) आला ह्मणण्याच्या बातमीची सविस्तर हकीगत आह्माला नुकतीच पोहोचली आहे. एकेका फ्रेंच मनुष्याला पाहून केवढे याचें भाग्य असें मला वारवार वाटत असे आणि आमचे तसें नाहीं ह्मणून खेद होई. परंतु आतां तें पारडें फिरलें आहे. आह्मी तें वैभव उपभोगीत आहों आणि पूर्वीं कारण नसतां ते दुसऱ्यांना जीं दुःखें देत होते तीं आमचे मित्र त्यांना भोगावयास लावीत आहेत. तरी बोनापार्टाची स्थिति

पाहून मला दया येते आणि दुर्दैवाच्या फेऱ्यांत सांपडला आहे तरी त्याचा तो निश्चय आणि मनाची स्वस्थता पाहून आश्चर्य वाटतें.

एल्फिन्स्टन साहेबानें आपला चुलता लॉर्ड कीथ याला तारीख २७ एप्रील १८१६ इसवी रोजी पत्र लिहिलें त्यांत तो ह्मणतो:—

“ काका, नेपोलियनार्शी तुमची बोलचाल झाल्याबद्दल वर्तमानपत्रांतून जो मजकूर येतो तो मी अत्यंत उत्सुकतेने वाचतो. तुम्ही मोठे नशीबवान ह्मणून तो येवढा थोर पुरुष अशा संकटांत पडला असतां इतक्याजवळून त्याचें निरीक्षण तुम्हाला करावयाला मिळतें आहे. मी खुपकीच्या मार्गीनें घरीं जावें ह्मणतां, कारण त्यांत पुष्कळ मौज पहावयास मिळेल असे मला वाटते आहे; परंतु जलमार्गीनें गेलें असतां सेंट हेलेना येथे बोनापार्ट अटकेंत स्वस्थ पडलेला आहे, त्याचें दर्शन होईल असें मला खास वाटेल तर मी आपला पहिला वेत सोडून देईन. इतर कांहीं नाहीं, परंतु त्याच्या बुद्धीचें मला मोठें आश्चर्य वाटतें. ”

एल्फिन्स्टन साहेबानें आपल्या बहिणीला तारीख २२ नाव्हेंबर १८१६ रोजी पत्र लिहिलें त्यांत तो ह्मणतो—आमच्या बागेची सारी नासाडी झाल्याचें तूं लिहिलेंस तें वाचून मला फार वाईट वाटलें. आपला फार दिवसांचा एकादा मित्र भेल्याचें ऐकून दुःख व्हावें तसें झाले. आपल्या घरच्या स्थितींत उलटापालटी झालेल्या ऐकावयाला सान्याच वाईट, कारण आम्ही आपले इष्टमित्र टाकून इतके दूर या देशांत आलों, तेव्हां त्यांचा आमचा वियोग झाला तो झालाच; आतां आम्ही तिकडच्या माणसांवर आणि स्थलांवर प्रीति करतो हा भ्रम आहे; तशीं माणसें, स्थले व इतर सर्व वस्तु, केवळ काल्पनिक होत, असें आमच्या मनांत सद्दजच येत असते; आणि एकादे वेळीं उदासीन होऊन बसलेले असले ह्मणजे तें स्मरण झाल्यावांचून रहात नाहीं. त्यांचीं नावें मात्र पहिलीं तींच असतील, परंतु स्वरूपे, स्वभाव, व आमच्याविषयीं मनोवृत्ति आणि इतर सर्व कांहीं अगदीं पालटून गेलेले असेल. मला असें वाटतें कीं, आम्ही जेव्हां आपल्या घरच्या माणसांचा निरोप घेऊन, स्वदेश सोडून आलों तेव्हांच त्यांचा आमचा पक्का वियोग झाला; आतां तिकडे परत आलों तर नव्या लोकांत, नवीन वागणूक सुरू करावी लागेल. हे विचार मनांत आले ह्मणजे वाईट वाटतें. हे निराधार ठरले आणि तिकडे आल्यावर तेथच्या मंडळीला अगदीं परकेसे वाटलों नाहीं तर बरे होईल.

असे तरंग मनांत येतात तरी आमची बाग पहिली होती तशी करण्याला मी बराच पैसा देईन. चार्लस यानें ती मोडून टाकिली याचा मला राग आल्या-शिवाय रहात नाही. मला वाटें तो पैशाकरितां अगदी पेंचांत आला असावा आणि त्यामुळे तो मिळविण्याच्या नांदात आपण कसल्या कसल्या नामी स्थळांचा नाश करीत आहों याचें त्याला भान राहिलें नसावें. केव्हां केव्हां माझ्या मनांत असें येतें कीं, खुष्कीच्या वाटेनें घरीं येऊन आपल्या फार दिवसां मागच्या त्या आवडत्या स्थळांचें दर्शन घ्यावें आणि लहानपणच्या मित्रमंडळीची पुनः ओळख करावी. हें याच्या मागेच केलें असतें तर बरे होतें. इतके दिवस इकडे अव्यवस्थेनें आणि निःकाळजीपणान घालवून नुकतासा कोटें मी पैसे सांठवूं लागलों आहे अशा वेळां आलों तर मग पन्नाशी भरत येई. पर्यंत मला इकडेच रखडत रहावें लागेल. आतां मी स्वदेशी परत येऊन तेथें नांवलौकिक मिळवीन हें मनांत आणावयालाच नको. तसें करण्याला संधी नव्हतीच आणि असली तरी ती कधींच निघून गेली. आतां आलों ह्मणजे थोड्याशा उत्पन्नावर स्वस्थ आनंदांत राहून आयुष्याचे उरलेले दिवस लोटावे याशिवाय दुसरे माझ्या मनांत कांहीं नाही. माझ्या मनांत आलेंच तर स्टारलिंगशायरमध्ये आमच्या घराण्याचें पहिलें वजन होतें तसे बसवावें एवढें येणार. परंतु तें होण्याला जेवढी खटपट लागेल तेवढ्या खटपटीनें मोरोक्कोच्या राज्यांत आपलें वजन सहज बसवितां येईल ही माझी खात्री आहे. मी सहा महिन्यांची रजा मागितली आहे, मिळाली तर कान्स्टन्टिनोपल्ल्यंत एका मित्रा-बरोबर जाण्याचें मनांत आहे. परंतु रजा मिळणें कठीण. मिळाली आणि गेलों तर माझी प्रकृति सुधारेल. वाटेनें श्रम होतील हें खरें, परंतु चांगले चांगले देश पहावयास मिळतील. त्या योगानें आणि एकाच ठिकाणीं राहिल्यानें अंगांतील तस्तरी नाहीशी होत असते ती पुनः आल्यानें प्रवास हितावहच होईल. घरी लौकर परत यावे असें तूं ह्मणतेस तें सारें मला मान्य आहे, परंतु तेथें बसून निर्वाह होईल इतका पैसा सांचेपर्यंत मला इकडे राहिलेंच पाहिजे. माझी हांव कांहीं फार नाही; सालिना (१५००) दीडहजार पौंड मिळतील असें झालें ह्मणजे मी पुरे ह्मणतो. इतके मिळण्याला पांच वर्षे इकडे काढलीं पाहिजेत.

लेडी हूड नांवाची एक विद्वान व रसिक बाई एल्फिन्स्टनसाहेबाच्या पीरच याची होती, ती हिंदुस्थान पाहून विलायतेस गेल्यावर इकडच्या प्रवासाचें वर्णन

छापणार होती, परंतु तो बेत तिनें रहित केला. तें वर्तमान त्याला कळलें तेव्हां त्यानें तिला पत्र पाठवून त्यांत पुस्तक लिहिण्यात तर बरें होतें असें ह्मणून कांहीं विषयांच्या सूचना केल्या होत्या; त्यांतील एक अशी होती.—ज्यांच्या नैसर्गिक सौंदर्याचें वर्णन केलें असतां तें मनोरंजक होईल अशीं स्थळें हिंदुस्थानांत कांहीं थोडीं नाहींत. उदाहरणार्थ बादशहा महाल घेऊं. त्याचा तो जंगली चमत्कारिक देखावा असा कांहीं विलक्षण आहे की, त्याच्याहून वरचढ ह्मणावयाला साऱ्या जगांत दुसऱ्या कोठें बहुधा नसेल. बहुतेक दुर्गम अशा त्या अरण्यांत, अगदीं मध्यभागीं असलेल्या वाड्याचे ते अगदीं शुद्ध चौक व दिवाणखाने, तो यमुनेच्या स्वच्छ जलाचा वेगानें चाललेला प्रवाह, जवळच्या डोंगरांवरची किरीं दाट झाडी आणि त्या खोऱ्याच्या वाजुंघे प्रचंड पर्वत, इत्यादिकांचें जर यथास्थित वर्णन केलें तर त्याची वाचक वाहवा करणार नाहींत असें होणारच नाहीं. हिमालय पर्वत पाहून भीतर आश्चर्याने थक्क होऊन जातो. तुमची वृत्ति तशीच होते कीं काय तें मला माहीत नाही. त्याचा तो प्रचंड आकार आणि स्वरूप पाहून तेवढ्यानेंच मीं आनंदभरित होऊन जातो असें नाहीं. तेथची शांतता, एकांतवास आणि शोभा पाहून मनाची अशी कांहीं स्थिति होते कीं, तिचें मला नीटसें वर्णन करतां येत नाहीं, दुसरे असें मनांत येतें कीं, हे पर्वतराज कधीं जन्मास आले याचा तर मागमूस नाहींच आणि पुढें किती कालपर्यंत असेच राहतील याचे अनुमान करणेंही अशक्य आहे, तस्मात् हे चिरंजीव होत. त्याचीं गगनचुंबित शिखरे पाहून शिकंदर बादशहा आणि त्याच्या बरोबर आलेले मसिडोनियन लोक आश्चर्यचकित होऊन तोडांत घोटें घाटूं लागले तेव्हां तीं जशीं होती तशींच पुढें महंमद गिझनवी, चंगिझखान आणि दुसरे तैमुरलंग इत्यादि इमाम दांडग्यांच्या टोळ्याडीसारख्या झुंडीच्याझुंडी आल्या तेव्हांही होती आणि पुढें आह्मी व आमचें राज्य लयास जाऊन पृथ्वीवर आमचें नांवसुद्धां उरणार नाहीं तेव्हांही असतील; त्यांच्या स्थितींत तिळमात्र कमजास्त होणार नाहीं. वर्णन करण्याला अशीं स्थळें नेहेमींच भिळत नसतात. हिंदुस्थानाचे जे भाग आह्माला अगदीं यःकश्चित् वाटतात त्यांचेंसुद्धां वर्णन ईंग्रजलोकांनां अगदीं नवीन असल्यामुळें वाचावेसें वाटेल. ’

‘स्ट्राचीसोइवानें आणि भी रजा मागितली आहे; मिळाली तर आह्मी मार्चच्या अवेलीसच निघूं आणि जूनच्या अखेरीस युरोपांत पोहोंचूं. आह्मी

एशियामायनरमधून जाणार आणि मिसर देशांतून परत येणार. हा आमचा वेत आहे, परंतु आह्माला जातां येणार नाही; कदाचित् आलें तरी इतका दूर पळ्या होणार नाही असेंही घडेल. जर येथें कांहीं काम उपस्थित झालें तर आह्माला जागेवरून हालतां येणारच नाही. असें आहे, तरी ह्या प्रवासाविषयीं मनांत अनेक तरंग येऊन मी मनोराज्यांत अगदीं गुंग होऊन जातों. इतकें घर-जवळ येऊन माघारें फिरावयाचें झटलें ह्मणजे अत्यंत दुःख वाटल्यावांचून राहणार नाही. परंतु त्या मोहास गुंतून पुढें यावें तर चारपाच वर्षे चाकरांत ज्यास्त काढावी लागतील. —

एल्फिन्स्टनसाहेबांनं आपला जुलता लॉर्ड कीथ यास तारीख २६ नोव्हेंबर सन १८१६ रोजी पत्र लिहिलें त्यांत तो ह्मणतो:—सर पल्टनेचें बोनापार्टीबरोबर भाषण झालें, त्याचे टिपण त्याने केलें आहे तें फार मनोरंजक आहे. भाषण तुम्ही ऐकिलेंच आहे. हिंदुस्थानावर फौज पाठविण्याचा त्याचा वेत होता कीं काय हे त्याला कोणीच विचारलेलें दिसत नाही. ह्या देशाशीं ज्या ज्या लोकांचा संबंध आहे त्यांना त्यांना ही गोष्ट कळणें फार अगत्याचें वाटावें. बोनापार्टीनं जर तशी कांहीं खटपट केली असती आणि त्याला रशियन लोकाची चांगली मदत असती, तर त्यानें आह्माला बहुधा जिंकलें असतें. इराण जिंकून घ्यावे हा रशियनांचा हेतु आहे अशी जनवार्ता आहे; ती जर खरी असेल आणि ते अजून जरी तेवढे करतील तर आह्मी बहुतेक अंशीं त्यांच्या मुठींत सांपडूं. हिंदुस्थानची सरहद्द फार उत्कृष्ट, आश्चर्य करण्यासारखी आहे. तिचें रक्षण आह्मांला करतां आलें ह्मणजे मग कशाचें भय नाही. तें होण्याला आह्मांला इकडे बाकी मुळखांत निर्भयता पाहिजे. परंतु हल्लीं मध्यहिंदुस्थानांत अशी स्थिति आहे कीं, जशी सरहद्दीवर तशीच त्याच्यावर ही नजर ठेविली पाहिजे. हल्लीं जो मत्सर वाढलेला आहे तो ज्या मार्गानें कदाचित् टाळतां आला असता तो आह्मी फार दिवसापूर्वींच (कदाचित् लॉर्ड क्लाइव्हच्या कारकीर्दींत) सोडून दिला. तेव्हां दुसरा योग्य अथवा निर्भय उपाय झटलें तर साऱ्या हिंदुस्थानांत आपण श्रेष्ठ होऊन बसणें हा उरला. परंतु आह्मी तोही अर्धवट टाकून बसलों आहों. याचा परिणाम असा झाला आहे कीं, जिंकलेले लोक विजयी लोकांचा जो तिरस्कार करीत असतात त्याला मात्र आह्मी पात्र झालो आहों; आणि जिंकणारांच्या अंगीं जी हिंमत दिसावी ती आमच्यांत दिसत नाही. राज्यविस्तार मोठा झाला ह्मणजे

त्याबरोबर जी जबाबदारी येते ती आमच्यावर पडली आहे, परंतु त्या राज्या-पासून जो लाभ अथवा युद्धाच्या उपयोगी पडण्यासारख्या सामुग्रीची प्राप्ति व्हावी ती झाली नाही. तसें होईपर्यंत मध्यंतरी शांततेच्या काळांत साधेल तितकी आम्ही आपली शक्ति वाढवीत चाललों असतो तर अशा संकटावस्थेत राहणें कांहीं तरी योग्य आहे असें म्हणतां आलों असते. परंतु तें कांहीं नसून उलट आमच्या प्रांतांवर व आमच्या मित्रांच्या राज्यांवर लढाईच्या वेळेपेक्षां-ही अधिक हल्ला होण्याची व त्यांत लूट हाण्याची भीति आहे. इल्लींची आमची मुलखाच्या बंदोबस्ताची जी तऱ्हा आहे ती अगदीं वाईट असून त्या कार्मी एका वर्षीत जितका पैसा उडवो, तितक्यांत आमच्या शत्रूंचा चुराडा उडवून नीट नेटकें, चांगलें संरक्षण करतां येईल असें, आठपसर राज्य आम्हाला बनवतां आलों असतें.

गुदस्तसालीं पेंढाऱ्यांची धाड मद्रासेकडच्या मुलखावर पडली तें तुझाला माहीत आहेच. सालमजकुरी नागपूरकर भोंसत्याबरोबर आमचा तह झाला आहे, हा मार्गेच झाला असता तर आमची जी संरक्षणाची तऱ्हा आहे ती सुसाध्य दिसली असती. आमच्या मित्र राजांच्या उत्तर सरहद्दीवर त्यांच्या सैन्यापैकीं बरेंच व आझाला जितके स्वार पाठवितां येण्यासारखे आहेत तितके, अशी मोठा फौज आहे. दक्षिणेंत जी पर्वतांची आडवी ओळ आहे ती धरून तीतल्या घाटांतून पेंढाऱ्यांना येतां येऊं नये झणून नाकीं धरून आझी जागोजाग स्वारांच्या चौक्या ठेविल्या आहेत. असा आमचा बंदोबस्त होतो आहे, इतक्यांत पेंढाऱ्यांनीं आपला नेहमीचा क्रम आरंभिला. त्यांची तीन चार हजारांची एक टोळी जी निघाली ती आझाला जी वाट अडवण्याला अवकाश सांपडला नव्हता तिनें घुसून जालन्याच्या छावणी जवळून गेली. अहमदनगरच्या किल्ल्याच्या पश्चिमेस सुमार बीस मैलांवर एक आमचें पलटण छावणी करून होतें त्यांतले उंट त्यांनीं नेले; घोडनदास जी तैनाती फौज आहे तीतील कांहीं जनावरे नेलीं; ह्या शहरापासून सात आठ कोसांवरून पेशव्याच्या फौजेच्या एका लहानशा टोळीची दाणादाण उडवून देऊन जात जात ते दक्षिणेकडे पार झाले. ते मद्रासहलाख्याच्या पश्चिम भागांत शिरले असावे यांत शंका नाही. सरहद्दीच्या पूर्वेकडील भाग चांगलाच मजबूत आहे, त्यावर आझी नागपूरची तैनाती फौज आणून ठेवून बंदोबस्त केला होता. ती फळी फोडून जाण्याचा पेंढाऱ्यांनीं प्रयत्न केला तेव्हां तिनें प्रथम त्यांना धुडकावून

माघारें फिरवून लाविले; परंतु मागून एक ५००० पांच हजारांची टोळी आली, तिला कांहीं अडवितां आले नाहीं. ती सरळ उत्तरसरकार मुलखांत राजमंड्रीवर गेली आणि यावेळेस तेथचे कलेक्टर, जज वगैरेना गांगरवून हांकून लावीत असेल. मद्राससरकार आपल्या सरदहवीवर रांगेने चौक्या बसविणार होतें, परंतु चाळीस चाळीस पन्नास पन्नास मैलांच्या अंतरानें बसलेल्या असल्या शिपायांना पेंढारी जुमानतात ! त्यांची लगट केली तर ते रोज तीस चाळीस मैल याप्रमाणें आठ आठ दिवस सारखीं थोडीं पळवितात. चौकी-दारांना ते येत असल्याची बातमी लागण्याच्या आधीं ते निघून पार होतील हें अगदीं उघड आहे; आणि ते चौकीपासून पन्नास पावलांवरून गेल तरी काय होणार ? चौकीवाले त्यांच्यावर फार तर एक शिलक झाडतील, त्यांना त्यांच्या पाठीस लागवणार नाही. ह्या लुटारूंना वठणीस आणावयाचे हाटळें तर त्यांचीं जीं कायमचीं ठाणीं आहेत त्यांवर इले केले पाहिजेत, आणि जागोजाग स्वाराचे टप्पे बसवून त्यांच्या नेहेमी पाठीस लागत राहिले पाहिजे; त्यांच्या टोळ्या अगदीं मोडेपर्यंत किंवा सांपडतील तेथें अगदीं तोडून टाकीपर्यंत साऱ्या हिदुस्थानांत त्यांना कोठे ही चैन पडू देतां कामा नये. एवढाच एक उपाय आहे हें अगदीं उघड आहे. परंतु आझाला तसें करतां येत नाहीं; कारण त्यांचे मुख्य ठाणें शिवाच्या मुलखांत आहे. परंतु शिवाच्या दरबारीं आमचा जो रेसिडेंट आहे त्याचे मत असे आहे कीं, आझी जर शिवाला नेटानें सांगूं तर त्यांचा समूळ नाश करण्याला जें क्षणूं ते तो तत्काळ मान्य करील. बर, त्यांना मान्य न केले तर त्यांच्यावर एक लहानशी माहीत करून आझी त्यांच्याकडून जे पाहिजे ते कवूल करून घेऊं हें सर्वांना कळतें आहे. लॉर्ड मोईरा हे सर्व नीट जाणून आहे, आमच्या हातांत जो एकच उपाय आहे तोही त्याला कळतो आहे असें दिसतें. परंतु कोर्ट ऑफ डायरेक्टर्सच्या सक्त हुकमापुढें त्याचा नाझलाज झाला आहे असें समजते. हें जर खरें असेल तर डायरेक्टर्स साहेब तो हुकूम लौकर रद्द करोत अशी मी मनापासून इच्छा करतां. आमचे शत्रू आमचा मुख्य लुटून गबर होत चालले असतां आझी निष्कळ तयारी करीत बसण्यात आपला पैसा खर्चात आहे हें आधीं वाईट; परंतु दुसरी गोष्ट याहूनही वाईट आहे ती अशी कीं, आमच्या फौजेची हुरूप नाहींशी होत चालली आहे आणि आमची प्रजा घाबरूं लागली आहे. आमचे शत्रू दिवसेंदिवस बळावत

चालले आहेत; त्यांना असे खास वाटू लागले आहे की, अखेर इंग्रजांना जेरीस आणि त्याची युक्ति आपल्याला सांपडली. आपल्या पूर्वजांची ही लूट करीत सुटण्याची लढाईची रीत चांगली आहे; मराठे उदयास आले ते प्रथम याच तऱ्हेने आणि आतां आपण तेंच करून इंग्रजांना वेजार करूं. हे पत्र लिहितां लिहितां फार लांबलें. असो. विषयच तसा होतो. '

एल्फिन्स्टनसाहेबानें तारीख २७ नोव्हेंबर १८१६ रोजी आपली चुलती लेडी कीथ हिला पत्र लिहिलें. त्यांत लिहिण्याला वरच्यासारखा कांहीं मोठासा विषय नव्हता. तेव्हां त्यानें आपल्या आसमंतांतल्या गोष्टींचें वर्णन केलें. त्यावरून त्याची अवलोकनशक्ति आणि वर्णनशैली कशी होती तें चांगलें दिसून येतें. तो ह्मणतो—मी एका वागेत लिहीत बसलों आहे. हीत जीं झाडे आहेत त्यांतल्या बाहींना इंग्रजींत नावेंच नाहीत, बाकीचीं विलायतेंत अती दुर्मिळ असून ग्रीन * हासमध्ये ठेवितात तसली आहेत. माझ्या घरापासून पंधराव्यास पावलांच्या आंतच एक हिंदूंचें देऊळ आहे त्यांत देवापुढे धूप जाळतात त्याच्या धुरानें माझी खोली भरून गेली आहे. हिंदूबायकांचे थवेच्याथवे त्या देवाला वाजत गाजत येऊन फुलांच्या माळा वाहतात आणि जसा ज्याचा नवस असेल त्याप्रमाणें त्याच्यापुढे मेढरे तोडतात आणि आपल्या डोक्याचे केंस कापून टाकतात. याच वागेत एक फार प्राचीन, पडकें, एका वली मुसलमानणीचें थडगे आहे. ती जागा ह्मणजे मोठें जागृत स्थान आहे असे लोक समजतात आणि काफर लोक देखील त्याच्यापुढें येऊन कोणी शपथ घेतली ह्मणजे अगदीं अखेर झाली असें समजतात. येथून सरसेंच नदीच्या कांठावर मधारीं एक प्रेत आले, त्याच्याजवळ माणसें रडत होती, आतां चिता पेटू लागली आहे आणि तीं माणसें बाजूस स्वस्थ बसलीं आहेत. राख भरून टाकण्यासारखी दोईपर्यंत तीं अशींच बसतील. ह्याच जागीं मा पूर्वी सती गेलेली ह्मणजे मेलेल्या माणसावरोंवर जिवंत बायकोला जाळलेलें पाहिलें आहे. येथून जवळच दोन हत्ती पाण्यांत लोळत आहेत आणि नदी उतरून जाण्याच्या वाटेवर हशी, उंट, व सईल अंगारखे घालून लांबलांब

* कितीएक नाजूक वेली व लहान कोमल झाडे कोमेजून जाऊं नयेत, टवटवीत रहावी, ह्मणून त्यांच्यासाठीं मुहाम घर बांधून त्यांत तीं ठेवीत असतात, त्याला ग्रीन हाउस (Green house) असें ह्मणतात.

भाले हातांत घेऊन घोड्यावर बसलेले व पाई चालणारे पुरुष व बायका आहेत. त्यांचे पोषाख अनेक तऱ्हांचे आणि अनेक रंगांचे आहेत.

“आज मोहोरमच्या सणाचा ह्मणजे इसनहुसन लढाईत मेले तो दिवस असल्यामुळे यावेळीं मुसलमानांची स्वारी निघाली आहे. ते आरबां-सारखे पोषाककरून वेडेविद्रे नाचत, नंग्या तलवारी परजीत चालले आहेत. ह्या सणानिमित्तच शहरांत जिकडे तिकडे ताशे व शिंगे वाजत आहेत आणि आरडाओरडा चालला आहे. नर्मदेच्या पलीकडून लुटारू घोडेस्वारांची एक टोळी आली आहे, ती पुण्याच्या आसपासचे गांव लुटून फस्त करीत सुटली आहे. तेथचे गरीब विचारे लोक शहरांत आश्रयासाठीं धांवत आहेत. असा सारा एकच गोंधळ विलायतेंत कोणाच्या नजरेस पडणार नाही. परंतु हिंदुस्थानांतल्या असल्या साऱ्या चमत्कारिक गोष्टींचे वर्णन मागेच होऊन गेलें आहे आणि त्यांत मला आतां नवें असे कांहींच वाटेनासे झालें आहे.”

एफिन्स्टनसाहेबानें तारीख २९ नोव्हेंबर १८१६ रोजी एडवर्ड स्ट्राची-साहेबाला पत्र लिहिलें, त्यांत तो ह्मणतो—घरीं जावें असा तुझी मला उपदेश करावयाला नको आहे. माझ्या मनांत रात्रीदिवस तोच विचार घोळत आहे; स्वप्नांतसुद्धां तेंच दिसतें. कांहीं दिवस तरी जाऊन यावें ह्मणून मी अगर्दी निघण्याच्या बेतांत होतो. परंतु गेलें असतां तीनचार वर्षे उभेदवारीत घालवावी लागतील आणि पन्नाशी उलटेपर्यंत इकडेच रखडत रहावे लागेल हें मनांत येऊन पाय मार्गे घेतला. मला १५०० पौंड सालिना मिळूं लागल्याला पांच वर्षे चाकरी केली पाहिजे. तितका काळ इकडे राहिलों म्हणजे ह्या जगांत मुख मिळण्याचा संभव देखील पुष्कळ अंशीं मी घालवल्यासारखेंच होणार. आतां हातून एकादें मोठें कृत्य होण्याचा किंवा कीर्ति मिळविण्याचाही काळ नाही. तो मार्गे कधींच गेला. मी घरीं येईन तों बेचाळीस वर्षांचा होईन. तें वय म्हटलें म्हणजे लग्न करून संसार थाटण्याचेंही नाही आणि मंडळीत भिसळून वागण्याचेंही नाही; त्या दोर्हांवांचून मला कालक्रमण करतां येईल असेंही नाही. मला कांहीं काम न करतां रिकामें राहवेल कीं नाही याचीही शंकाच वाटते.

‘तुम्ही पुण्याची बातमी विचारलीत ती ऐका—त्रिंबकजी तुरुंगांतून पळाला त्याला आज दोनतीन महिने झाले, परंतु अद्याप कोठें कांहीं दंगा-घोषा करीत नाही. तो कोठें लपून राहिला आहे ती खरी बातमी मला

कांहीं लागत नाही; एकदा एक एकदा एक असें ऐकितों. तो जर थोडी गडबड करूं लागेल तर त्याला आम्ही लागलाच पकडूं. ती न करील तर तो न सांपडला म्हणून तरी काय गेले? पेंढान्यांचा दंगा शिवाय करून दुसरी हिंदुस्थानांत कोठें कांहीं धामधूम नाही. रणांगणीं आमचें सैन्य पुष्कळ आहे. तें पाहून शिंदे होळकर थरथर कांपत आहेत आणि 'ईश्वरा! यांच्याशीं तंटा उपस्थित व्हावयाला कारणच न घडो, अशी प्रार्थना करीत आहेत. परंतु त्यांच्यानें कांहीं पेंढान्यांना आवरवत नाही. ते आमच्या मद्रासेकडच्या मुलखांत व आमच्या दोस्तराजांच्या मुलखांत उपद्रव देत आहेत. येथून सात आठ कोसांच्या आंत दोनतीन दिवसांखालीं त्यांनीं लूट केली. अजिंक्य-कडून वगैरे त्यांना दक्षिणेत उतरतां येऊं नये म्हणून आम्ही सध्याद्रीपासून वर्ध्यापर्यंत वाटा बंद करावयास पहात आहों; परंतु असले सारे उपाय त्या लुटारूपुढें व्यर्थ आहेत. ते अशाला जुमानतात ! '

ग्रीस देश पहाण्याला जावें अशी मला पुनः उत्कट इच्छा झाली आहे. ते तीनशें स्पार्टन योद्धे थर्मोपिलीच्या खिडीत कोठेसे पडले तें मी पहातों आहे आणि शोधतां शोधतां त्यांच्या थडग्यावर उभा केलेला दगड मला खराच सांपडला आहे आणि त्यावरचा 'पांथस्थ हो ! तुमच्या आशेप्रमाणें आम्ही येथें पडलों आहो असें लसिडिमोनियन लोकांना सांगा ' हा लेख मी वाचतों आहे असें मनांत आणा. '

' माझा बेट एशियामायनर मधून जावें, तान माहिने ग्रीस देशांत रहावें आणि मिसरदेशांतून माघारे यावें असा आहे. विलायतेस आलें असतां एकादी जागा पटकावावयास सांपडेल असें वाटतें, तर मी तसाच पुढें सुद्धां आलों असतों. परंतु मुंबईवर मालकम् साहेबांची नजर आहे आणि आडाम साहेब कौन्सिलांत जाण्याला टपलेले आहेत. मुंबईची गोष्ट तुम्ही काढलीत म्हणून मी बोलतों. ती माझ्या मनांत सुद्धां आलेली नव्हती. तें काम मला करतां येणार नाही, असें मला वाटत आहे असें मात्र नाही. जोनेथन यानें तें काम केलें आणि चार्लस् रिकेट त्या जागेला लायक आहे असें जर लोक बोलतात तर माझ्यानें तें होणार नाही कीं काय ? परंतु माझा तीवर कांहीं हक्क नाही आणि मला ती विशेष हौसही नाही. ती आवडण्याला तरी पगाराशिवाय तीत दुसरें कांहीं नाही. मुंबईचा गव्हर्नर म्हटला म्हणजे तो नेहमी, सगळ्यांचा द्वेषास पात्र असावयाचाच. त्याचे मोठे काम ह्याटलें ह्याजें खर्च थोड

करावा आणि कापूस खरेदी करावा. त्याच्या हातांत जागा देण्याचें असतें, परंतु मला तें सुद्धां आवडणार नाहीं. शिफारसपत्रांखालीं मी बेजार होऊन जाईन, चांगल्या मनुष्याला मागें टाकून नालायक असामीला बढती देणें भाग पडेल आणि अभिमानी मनुष्याला नास्तुप करावें लागेल. घाणेरड्या कटकटीत पडण्याची मला कांहीं इच्छा होणार नाहीं. मुंबईची गव्हर्नरी म्हणजे अशी आहे.'

‘माझी ब्रह्मण पार्लमेटांत जाण्याच्या बाबतींत जें काय बोलली तें बहुधा पूर्वी ज्या दोन परगण्यांत आमच्या घराण्याचें वजन फार होतें (एकांत तर करूं तो कायदा होता) आणि आतां मुळींच नाहीं, त्यांच्यासंबंधानें ब्रह्मण असावें. तें करणे झाल्यास आमच्यापैकी कोणीतरी आधी आपली स्थिति पहिल्याप्रमाणे होण्याविषयी यत्न केला पाहिजे. मी तसे करावें हाटलें तर ती गोष्ट अगदीं निराळी आहे. हिंदुस्थानांतून जाणाऱ्या थोड्याच लोकांना मत्तें मिळवतां येतील. मला आपल्या ऐन उमेदींत सुद्धां कांहीं मिळवतां आलीं नसतीं.’

आपण रिकामपणांत काय करावे हा विचार एल्फिन्स्टन साहेबांच्या मनांत येई. केव्हां केव्हां त्याला वाटे एकादा ग्रंथ लिहावा. परंतु देशाटनाचे बेत त्यापेक्षां अधिक होत. सन १८१६ च्या अवेलीस त्याचा एक लेख असा आहे सकाळीं उपहार करून पुण्यांतल्या उलाढालीविषयीं बोलत बसले असतां माझ्या मनांत असें आले कीं, मराठ्यांच्या साम्राज्याचा इतिहास लिहिला असतां तो मनोरंजक होईल, आणि तो लिहिण्याची वेळ जलद निघून जात आहे. त्या इतिहासांत मोगल बादशाहीच्या न्हासाची हकीगत व सध्याची स्थिति कशी आहे आणि ती घडून येण्याला कारणें काय झालीं तेही वर्णन येईल. दीर्घ काळाचा एकादा इतिहास हाटला ह्याजें तो लांबलचक व्हावयाचा, परंतु हा आटोपसर व मोठा मनोरंजक होईल. तसेंच त्याला थोडें वैचित्र्य ही येईल. त्यांत दोष असणार आहे तो हा की, त्यांत वर्णावयाचे जे कर्ते पुरुष त्यांच्या अंगीं सद्गुणांचा अगदी अभाव व स्वभावांत थोरपणाचा अभाव, त्यांमुळे तो गोड लागणार नाहीं. शिवाजीने आणि त्याच्या पुत्रांनी, नातवांनी, जीव देऊन केलेलीं कामें; पहिल्या पेशव्यांनी केलेले मोठमोठे पराक्रम, तसेंच त्यांच्या नशिवांनीं उलट खाली तेव्हां त्यांना जे विलक्षण झोले बसले ते, त्यांनीं युरोपीयन युद्धकला उचलून ती लागू करून केलेली स्वसत्तेची पुनः संस्थापना, तेथून पुढच्या काळांत घडलेलीं दुष्कर्म आणि त्यामुळे उडालेली सारांवल,

अखेर वसईचा तह होऊन मराठ्यांच्या गडबडीचा आणि श्रेष्ठपणाचा झालेला विलय, इत्यादि गोष्टी ह्मणजे त्या इतिहासाला सामुग्री कांहीं वाईट नाही; लिहिणारा मात्र शहाणा पाहिजे. निरनिराळ्या देशांच्या व तेथच्या रीतिभार्तीच्या वर्णनानें व कित्येक प्रसिद्ध पुरुषांच्या चित्रांनीं ग्रंथाला शोभा आणतां येईल. लोकांना माहीत नसणाऱ्या अशाच इतर विषयांपेक्षां याची माहिती पुष्कळ मुलभ रीतीनें मिळवितां येईल. या विषयाचें पूर्ण ज्ञान करून घेण्याला ज्या साधारण सोई असावयाच्या त्यापेक्षां मी हल्लीं ज्या जागेवर आहें तीत त्या अधिक आहेत व मला संधीही अधिक आहेत. परंतु हा विषय युरोपियन लोकांना मोठासा वाटत नसल्यामुळें त्यांना गोड लागेसा होण्याकरितां त्याची मनुष्यजातीच्या साधारण इतिहासार्शी सांगड घाटून दिली पाहिजे; आणि तसें करण्याला मानवी कृत्यांच्या मूलतत्वांचे पूर्ण ज्ञान पाहिजे. थोड्या शब्दांत पुष्कळ अर्थाचा समावेश असून लेख जोरदार असावा अशी लिहिण्याची शैली पाहिजे. तसेच त्यांतले विचार चकित करणारे व गहन असले पाहिजेत. असा इतिहास तयार करण्यास हे अवश्य लागणारे गुण माझ्या अंगीं नाहीत. परंतु एवढ्यामुळेंच हा विषय मनांतून टाकून देतां उपयोगीं नाही. याचा चांगला विचार केला पाहिजे. ”

पुढें बरेच दिवसांनीं ह्मणजे तारीख १२ सप्टेंबर रोजीं त्यानें असें लिहिलें आहे.—विलायतेस गेल्यावर कांहीं काम नाही तर मला रिकामें राहवेल कसें हा विचार नेहमीं माझ्या मनांत घोळत असल्यानें मला अगदीं चैन पडेनासें झालेलें आहे. याकरितां मराठ्यांचा इतिहास किंवा मोगल बादशाहीचा व्हास आणि आमच्या राज्याची स्थापना यांचा इतिहास लिहवा हा उपाय मी मनांत आणला आहे. आतां मला असे वाटतें कीं, एरियनचें भाषांतर आणि त्यावर टीका करावी; ती मुख्यत्वे स्थलनिर्णयात्मक असावी. हा नुसता विचार मनांत आणला ह्मणजे मला ग्रीक भाषेचा अभ्यास करावा लागेल. टीकेचे साहित्य हिंदुस्थानांत जमा करतां येईल आणि घरीं जातांना मार्ग तपासतां येईल. ”

याप्रमाणें एल्फिन्स्टन साहेबाचा विचार व बेत चालले होते, आपल्या हातून एकादें मोठें कृत्य होण्याची व नांवलौकिक मिळविण्याची कांहीं आशा नाही असें वाटत होतें, परंतु कीर्ति हातांत माळ घेऊन उभी होती, ती तिनें एका वर्षाच्या आंतच त्याच्या गळ्यांत घातली. तशीच मुंबईची

गव्हरनरीही दुष्प्राप्य आणि फक्त त्रासास कारण ह्मणून तिजकडे डुंकून पहाण्याची सुद्धा आपली इच्छा नाही असें तो ह्मणत होता, परंतु तिचीही त्याच्या गळ्याला मिठी पडली आणि जी कीर्ति झाली तिला लोपविणारा असा अजून तर दुसरा कोणी गव्हरनर मुंबईस आला नाही. गव्हरनरजनरलीसुद्धा माझा स्वीकार करा असें त्याला ह्मणत होती, परंतु तिला त्यानें झिटकारलेंच. असो. तो प्रकार पुढें यथाक्रम वर्णन करण्यांत येईलच.

त्रिंबकजी पळाल्याचें वर्तमान कार्नी येतांच एल्फिन्स्टनसाहेबानें तें बाजीराव साहेबास कळविलें आणि छटलें, कंपनी सरकाराशीं आपली दोस्ती कायम राहावी अशी इच्छा असेल तर आपण त्याला आश्रय देतां उपयोगीं नाहीं; त्याला धरण्याविषयीं चोर्हीकडे सक्त हुकूम पाठवावे. बाजीरावानें तें कबूल केलें परंतु एल्फिन्स्टनसाहेबाने विश्वासावर न रहातां तो कदाचित् गडबड करील तर तीं चालू देऊं नये, ह्मणून बोडनदीची तैगती फौज पुण्यास आणविली.

त्रिंबकजी बाजीरावाच्या साहाय्याने पळून गेला असावा आणि कोठें लपून बसला आहे हेंही त्याला माहीत असावें असा इंग्रजांना जबर मंशय होता तरी तसें कांहीं बोलतां येईना; कारण पुरावा दाखवावयाचा कांहीं मिळेना. ह्मणून तो कोठेंतरी स्वस्थ पडून राहता तर ते त्याचे नाव घेतेना. परंतु तसें कसें व्हावें? पळाल्यापासून पंधराच दिवसांनीं तो पुण्यांत आला असावा अशी बातमी एल्फिन्स्टनसाहेबाला कळली. तो आपला करावयाचा तो बंदोबस्त करून स्वस्थ बसला होता. सदाशिवराव माणकेश्वर, मोरदीक्षित वगैरे कारभारी मंडळी त्याला भेटत. श्रीमंताचीही भेट होई. त्यांचा क्याप्टन फोर्ड यावर विश्वास फार होता; तो आपल्या पदरचा असे त्यांना वाटत असे. ह्मणून त्याच्यामार्फत एल्फिन्स्टनसाहेबाबरोबर पुष्कळ बोलणें होत असे. श्रीमंतांची गाडी उलटून त्यांना इजा झाली होती ह्मणून तारीख २० दिसेंबर रोजी डॉक्टर जेफ्रिस याला बरोबर घेऊन तो फुलगांवास जाऊन त्यांना भेटला. तेथें त्यांनीं एक नवीन बाग तयार केला होता, त्यांत स्वारी होती. 'याप्रमाणें उभयपक्षां वरकांती मोठें सख्य दिसत होतें, परंतु आंतून बाजीरावाची कपटव्यूह रचना अगदीं जारीनें चालली होती. शिंदे, होळकर, नागपूरकर भोंसले, अमीरखान पठाण आणि पेंढारी, ह्या साऱ्यांनीं एकदम इंग्रजांवर उठावें ह्मणून त्यांच्याशीं बोलणीं लाऊन त्याची खटपट चालली

होती. इकडे त्रिवकजीला पुष्कळ पैसा पोहोचत होता आणि तो मुलखांत जागजार्गी फौज जमा करीत होता. इंग्रजांना ती फौज उमगली तर ते बंडखोर किंवा पेंढारी आहेत असें दिसावे अशी त्यानें तजवीज ठेविली होती. परंतु एल्फिन्स्टन मोठा धूर्त, खरा मुत्सद्दी, त्याच्यापुढें बाजीरावाचे आणि त्रिवकजीचें शहाणपण कितीसें चालणार होतें ! प्रथम थोडे दिवस त्याला कांहीं नीटशी बातमी लागत नव्हती, परंतु मग अगदीं इत्थंभूत, कोठें काय चाललें आहे तें कळूं लागलें. क्याप्टन ब्रिग्ज त्याच्या हाताखाली होता त्यानें असें लिहिलें आहे.—

माझी नेमणूक एल्फिन्स्टनसाहेबाच्या हाताखाली सन १८१६च्या अवेलीस झाली. मला इकडच्या भाषा चांगल्या येतात असे पाहून थोड्याच दिवसांत त्यानें मला भाषांतराचें काम सांगितलें. शिंदे, होळकर वगैरे परदरवारी त्यानें जे वातमीदार ठेविले होते त्यांजकडून त्यावेळीं पुष्कळ अखबारा, वातमीपत्रे, येत, त्यांचें मी भाषांतर करी. एल्फिन्स्टन पूर्वी नागपुरास रेसिडेंट होता, तेव्हां त्याची कारभारी मंडळीशी ओळख झालेली होती व कोणाची चाल-चलणूक कशी आहे व कोणाचा कोणार्शी संबंध कसा आहे हें त्याला चांगलें कळलें होतें. मी सांगतो आहे ह्यावेळीं ह्या राजांच्या मुख्य मुख्य शहरां आमचें टपाल वसलेले असून सुरळीत चाललें होतें. तें सारें खातें आमच्या पुण्याच्या पोष्टमास्तराच्या ताब्यांत असल्यानें त्यांच्याकडून जें लिहून येई तें बहुतांशी खरे मानण्याला कांहीं प्रत्यवाय नसे; आणि त्याचे प्रत्यंतर पाहण्याला आही केव्हां केव्हां आपला एक खात्रीचा विश्वासू माणूस त्यांना पगार वांटण्याला ह्मणून एकेका बाजूस पाठवीत असूं. तो इत्थंभूत खरी हकीगत कळवी. बाजीरावाची जी परदरवारी पत्रे जात तीं नेणारे उंटावरचे हरकारे किंवा मुजरत सोडलेले पायचे जासूद असत; त्यांच्या हातांत लहान लहान बरच्या असत; त्यांच्या निरनिराळ्या रंगांवरून कोण कोणत्या दरवारचा हें ओळखत असे. वाटेनें त्यांना कोठें कांहीं भदत हवी लागली तर ती भिळवण्याला ती त्यांची खूण असे. बर्ची ही जासुदाच्या पेहेरावापैकींच, त्याची निशाणी असे, परंतु तिच्या रंगावरून तो कोणाचा हें निरनिराळ्या दरवारच्या अम्मलदारांना मात्र ओळखे. कारण प्रत्येक दरवारचा रंग ठरलेला होता. संस्थानी, जहागिरी मुलखांतील शहरांतल्या सावकार लोकांच्या जासुदाजवळ-सुद्धां तसल्याच बरच्या असत परंतु त्या साऱ्यांचा रंग बहुधा एक असे.

आमच्या टपालाच्या ठाण्यावरून जाणारा परदरवारचा कोणी जासूद पुण्यांत शिरला कीं आह्मांला त्याची तत्काळ वदीं पोहोचि. कोठचा कोण केव्हां येतो तें आह्मांला टपून बसून पहावयास सांपडे आणि तसेंच पेशव्याकडून कोण कोठें गेला तेंही कळें. ”

पेशव्यांचे परदरवारांमध्ये जे गुप्त व्यवहार चालत त्यांची इंग्रजांना याप्रमाणें जेव्हांच्या तेव्हां बातमी लागे. त्यांचे गुप्त हेर फिरत असत, त्यांच्याकडून कळें तें निराळेच. बाजीरावसाहेबही बातम्या काढण्याच्या खटपटीत असत आणि पुष्कळ पैसा खर्चीत; परंतु तो उलटा त्यांना बाधक होत होता, तें मात्र त्यांच्या ध्यानांत आलें नाहीं. ब्रिग्ससाहेबानें असें लिहिलें आहे:—सारे मराठे-मंडळ एक करून इंग्रजांवर उठावें असा बाजीरावाचा वेत होता. त्याचीं कारस्थानें गुप्तपणें चाललीं होती; परंतु तीं एल्फिन्स्टनसाहेबाच्या नजरेस आल्यावांचून राहिलीं नाहींत. बाजीरावाच्या मनांत तीही धुगधुग होती. मी जें करतों आहे तें एल्फिन्स्टनसाहेबाला कितपत कळतें आणि त्याचे वेत काय आहेत ते आपल्याला कळावे हाणून रेसिडेंन्सीतील जितकीं माणसे वळवावयाला सांपडतील तितकी तो वळवावयास झटत होता; तो त्यांना पुष्कळ मोठमोठी वचनें देई आणि लांचही देई. डॉक्टर जेफ्रिस एल्फिन्स्टनसाहेबावरोंवर रोज तासभर ग्रीक वाचीत असे. तो इतर खेळांपैकींच एक होता, परंतु तो त्याच्या विश्वासांतला, त्याच्याशीं गुप्त गोष्टी चालत असाव्या, असें बाजीरावाला वाटत होते आणि त्याला आपल्या कुटुंबांतल्या मनुष्यांना औपघ देण्याला पाठवावें असे सांगून पाठवून तो बोलाऊन नेई. तो दूर-आगतस्वागत फार करी, त्याच्यावर प्रेम दाखवी आणि इंग्रजांशीं आर्पण स्वीकृत आहे, आपण अगदीं इमानाने वागणार इत्यादि जें बोलें तें सारे त्याचीं खरे वाटे. त्यानें त्याला असें भारून टाकलें होतें कीं, प्रत्यक्ष लढाई सुरू होईपर्यंत त्याचा तो भ्रम गेला नाहीं. तैनाती (Contingent) फौजेवरच्या एका अम्मलदाराला असाच भ्रम पडला होता. बाजीराव आमच्यावर कधीं उठणार नाहीं असें तो अगदीं शेवटपर्यंत झणत असे. त्रिंबकजी कोठें आहे आणि काय करीत आहे ती बातमी काढण्याकरितां हाणून बाजीरावानें त्याला दोन लाख रुपये दिले होते. एल्फिन्स्टनसाहेबाला तें कळलें, तेव्हां त्यानें त्याचा जाब घेऊन जेवढी रक्कम शिष्टक होती तेवढी तिजोरीस जमा करविली. आपल्या जवळच्या कोणत्या कोणत्या माणसांना बाजीरावाकडून पैसा पोहोचत आहे हें एल्फिन्स्टनसाहेबाला

कळत होतें, परंतु तें दिसूं न देतां उलट त्यांच्याच द्वारानें तो त्यांच्याकडची सारी बातमी काढीत होता; ती येथपर्यंत कीं, श्रीमंतांनीं आज काय खालें याची वर्दी त्याला असे. ”

त्रिंबकजीचा शोध लावून तो काय काय करतो आहे, बाजीरावाचें त्याला साहाय्य कितपत आहे वगैरे बातमी काढण्याची एल्फिन्स्टन साहेबाची खटपट चालली होती ती लौकरच सफल होऊं लागून त्रिंबकजीच्या नांवावर बाजीराव लढाईच्या तयारीस लागले आहेत अशी त्याची खात्री होऊं लागली. प्रथम जानेवारीत त्याला असें समजले कीं त्रिंबकजी फलटणापासून पंढरपुरापर्यंत आसपासच्या मुलखांत असतो. पुढें असें कळलें कीं नरसिंगपूर येथें कांहीं बंडखोर लोक जमूं लागले आहेत. तेथच्या बातमीद्वारानें शंभुमहादेव, पुरंदर, भैमनगड, शिरसतवाडी, नातेपोतें, बुरुड वगैरे ठिकाणीं मिळून शंभुमहादेव आणि भैमनगड यांच्या दरम्यान १८०० लोक जमले आहेत, ते सारे पायचे असून बहुतेक मांग व रामोशी आहेत असें तारीख २९ जानेवारी रोजी कळविलें ते सारे त्रिंबकजीच्या हाताखाली आहेत असें लोक बोलतात असें ही त्यानें लिहिलें होतें, परंतु तें एल्फिन्स्टन साहेबाला प्रथम खरें वाटेना. त्रिंबकजी असें लोक कशाला जमवील ही त्याला शंका आली.

पुढें तारीख १८ फेब्रुवारी रोजी त्या बातमीद्वारानें असें कळविलें कीं, दहावीस दहावीस अशा स्वारांच्या टोळ्या चोर्हीकडून येऊन शंभु महादेवाकडे जात आहेत. त्रिंबकजीचे हेर मुलूखीं हेर हिंडत आहेत. बंडखोरांच्या तयारीविषयीं जर कोणी तोंड न ब्र काढला तर त्याची दशा अशी उडवतात कीं, ती पहाणाराचा थरकांप ह्जान जातो. एका सरदाराला आपले स्वार घेऊन ये, अमुक पगार मिळेल असे पत्र गेले होतें त्याची त्या बातमीद्वारानें ता. १९ रोजी नकल पाठविली आणि दर्शी पत्रें पुष्कळांना गेली आहेत असें लिहिलें. ता. २२ रोजी त्यानें असें लिहिले कीं, ह्या बंडाविषयीं गोष्टी बोलण्याला किंवा त्रिंबकजी याचा मुख्य आहे असें दाखण्याला आतां कोणाला दिकत वाटत नाही. त्याचा जो काय बेत ठरला आहे, त्याप्रमाणें करण्याचा दिवस तारीख १८ मार्च ठरला आहे.

एल्फिन्स्टनसाहेबाचे पुण्यांत बातमीदार पसरले होते. त्यांच्याकडूनही त्याला फेब्रुवारीच्या अवलीस वरच्यासारखेंच ऐकूं येऊं लागलें. त्यानें शंभुमहादेवाच्या दर्शनाला ह्मणून दोर्हीकडून दोन ब्राह्मण पाठविले होते, ते १५

तारखेच्या सुमारास तसेंच सांगत आले. जेऊरच्या बातमीदारानें तारीख १७ रोजी असें लिहिलें कीं, त्रिंबकजी बुरुड येथें स्वार जमवीत आहे. महादेवाजवळ १५०० जमले आहेत. तो फार सावध असून त्याच्या आणि त्याच्या सोबत्यांच्यामधून जाणें फार जिवावरचें आहे, असें साऱ्यांच्याच सांगण्यांत होतें.

तारीख २४ रोजी इंग्रजसरकाराशीं बरेच दिवस संबंध असलेला एक भला मनुष्य एका मराठ्याला एल्फिन्स्टनसाहेबाकडे घेऊन गेला. त्यानें सांगितलें, मी वीस स्वारांनिशीं त्रिंबकजीजवळ नोकरीस राहिलों आहे. तो स्वार वगैरे सोडून जंगलांत एकटा असतो. त्याच्या रक्षणाला ५०० रामोशी आहेत, ते त्याच्यापासून थोडे दूर असतात. त्यानें दोनतीन हजार स्वार जमविले आहेत, ते आसपासच्या गांवांतून आहेत. त्यांवर हुकूम त्याचा सासरा रविराव शिंद्याचा. आणखी पुष्कळ लोक चाकरीस राहिले आहेत, परंतु ते तूर्त आप-आपल्या गांवां आहेत. त्रिंबकजीनें मला थोडा पैसा आगाऊ दिला आहे आणि होळी झाल्यावर घोडा वाईट बरा असेल त्याप्रमाणें दरएकास चाळीस-पासून पन्नास रुपयेपर्यंत दरमहा, असा दोन महिन्यांचा पगार देईन असें सांगितलें आहे.

तारीख २५ रोजी एका गृहस्थानें एक स्वार एल्फिन्स्टन साहेबाला नेऊन भेटविला. तो पेशव्यांचा नोकर असून सध्यां त्रिंबकजीच्या दिमतीस होता. तो चांगला हुशार मनुष्य होता. त्याने वरच्यासारखी माहिती सांगून सध्याची स्थिति आणि त्रिंबकजीचे पुढचे बेत काय असावे तेंही सांगितलें. त्रिंबकजीच्या मागच्या साऱ्या कुत्यांची त्याला चांगली माहिती असल्यानें त्याचे ह्मणणें एल्फिन्स्टन साहेबाला खरें वाटलें. तो ह्मणाला, त्रिंबकजी आज दोन महिने फलटण आणि शंभूमहादेव ध्यांच्या आसपास असतो. त्याच्याजवळ ३००० स्वार आणि ३०० शिपाई आहेत; पुण्याशीं त्यांचा नेहमी संबंध आहे, सारी अगदीं तथ्य बातमी त्याला कळत असते; पेंढाऱ्यांकडचा एक वकील आला होता; बाजीरावाचें आणि त्याचें सूत्र अगदीं एक आहे. त्यांनीं हिंदुस्थानांत पुष्कळ ठिकाणीं खटपट चालविली आहे. त्रिंबकजी तारीख १५ मार्चच्या सुमारास उघडपणें बाहेर पडणार आहे.

आणखी स्वार जमत असल्याच्या बातम्या येतच होत्या. तारीख २ मार्च रोजी नरसिंगपूरच्या बातमीदारानें लिहिलें कालश्री पंढरपुराहून अमुक अमुक असामीकडून त्रिंबकजीकडे २१३००० रुपये आले. तारीख ३ रोजी

महादेवाजवळून एका ब्राह्मणानें येऊन एल्फिन्स्टन साहेबाला सांगितलें, आपा देसायाचा एक विश्वासु मनुष्य त्रिबकजीकडे येऊन भेटला.

तारीख ५ रोजी एक जहागीरदार एल्फिन्स्टन साहेबाला जाऊन भेटला. तो पहिला चांगला होता, परंतु अलीकडे त्याची जहागीर गेली होती. तो ह्मणाला, त्रिबकजी मला पुष्कळ स्वार घेऊन चाकरीस ये असें सांगत आहे. मी तुझाला त्याची बातमी सांगतो आणि त्याला धरीत असाल तर मदत करितों.

निरातारच्या एका गावांतला एक शेतकरी ह्मणाला, आमच्या गांवांत स्वार जमले आहेत आणि आसपासच्या गांवांतूनही जमत आहेत. एल्फिन्स्टन-साहेबाने त्याच्याबरोबर एक हरकास पाठविला; त्याला त्यानें ते गांवाबाहेर असलेले दाखविले. रोजी गुप्तपणें स्वारांच्या टोळ्या जात असलेल्याही दाखविल्या. तारीख १८ मार्च रोजी बंडाचा झेंडा उभारावयाचा अशी बातमी चोर्हीकडे असल्याचेही त्याला ऐकूं आलें.

सांगली, पुसेसांवळी वगैरेकडूनही एल्फिन्स्टनसाहेबाला बातमी लागली कीं, शंभुमहादेवाकडे त्रिबकजीजवळ फौज जमत आहे.

तारीख ७ रोजी एका सराफाकडे एक मनुष्य कांहीं होन मोडण्यास येऊन आला. त्याच्याजवळ बोलत बोलत त्यानें बातमी काढली. तीत एक पठाण सरदार त्रिबकजीजवळ नोकरीस राहिला आहे, त्यानें हे मोडावयास पाठविले आहेत असें कळलें. तें त्यानें एल्फिन्स्टन साहेवास कळविलें. त्याला आणखी पुष्कळ लोकांकडूनही असें कळलें कीं, त्रिबकजीजवळ सारें नाणें सोन्याचें आहे आणि फलटणापासून तहत भीमेपर्यंत तें मोडून रुपये करण्याची खटपट जिकडे तिकडे चालली आहे.

याप्रमाणें एल्फिन्स्टन साहेबाला त्रिबकजीच्या गुप्त तयारीची सारी बातमी लागूं लागली, तेव्हां त्यानें वाजिरावाच्या कारभाराला सांगितलें, शंभुमहादेवाच्या आसपास फौज जमत आहे ती पेशवेसरकारच्या हुकमानें कीं काय तें मला सांगा. तो ती हुकमानें जमत नाहीं एवढें बोलून राहिला नाहीं; तेथें मुठ्ठी फौजच नाहीं ह्मणाला. पेशव्यांची फौज नव्हे, तर ते लोक बंडखोर असावे असें मानणें भाग आहे असें ह्मणून एल्फिन्स्टन साहेबाने त्याला ते नातेंपोतें वगैरे कोठें कोठें होते तें सांगितलें आणि ह्मटलें ह्या टोळ्या लौकर मोडून टाकण्याचा उद्योग करा. तेव्हां त्याच्या समजुतीकरितां म्हणून बापू

गोखल्याच्या हाताखालील थोडेसे लोक रवाना झाले. ते बंडवाल्यांमध्येच जाऊन स्वस्थ बसले आणि आम्हाला कोठे कोणी बंडखोर दिसत नाही छानू लागले. बाजीराव साहेब त्रिवकजीची आपल्याला कांही माहिती लागत नाही आणि बंडाची ही कोठे कांही वार्ता ऐकू येत नाही असेच ह्मणत होते; आणि एल्फिन्स्टन साहेबाला त्यांनी सांगून पाठविले की तुझाला जर उगाच भल-भलत्या अफवा खऱ्या वाटत असल्या तर बंडखोर कोठे आहेत ते पाहून तुझी त्यांचा पाहिजे तसा समाचार घ्या. तेव्हां श्रीमंत त्रिवकजीला सामील आहेत अशी एल्फिन्स्टन साहेबाची पुरी खात्री झाली.

तारीख ३ नवंबर रोजी बाजीरावाने एल्फिन्स्टनसाहेबाला गुप्तपणे असा निरोप पाठविला होता की आझी कांही दिवस पुणे शहर सोडून बाहेर जाणार आहों, तेव्हां मागे मुलखांत स्वस्थता असावी अशी आमची इच्छा आहे. परंतु त्रिवकजीची जर समजूत केली नाही तर तो बहुत करून दंगा-धोपा करील. याजकरितां इंग्रज सरकारच्या तर्फेने ह्मणून त्याला कांही अटी सांगाय्या असे आमच्या मनांत आले आहे. त्याप्रमाणे तो वागेल ह्मणण्याची आझी खात्री सांगतों. हा निरोप ह्मणजे यमकावणी असावी, निदान त्रिव-कजी बंड करील असे कांहीं आले असतां इंग्रजसरकारची चित्तवृत्ति कशी होते ते पहावे हा बेत असावा असा त्याचा अर्थ करून एल्फिन्स्टन साहेबाने उलट उत्तर गुप्तपणे व प्रसिद्धपणेही असे पाठविले की तुमच्या साहाय्या-वांचून त्रिवकजीची बंड करण्याची छाती नाही; याजकरितां त्याणे बंड केले तर त्याचा जावसाल आपल्याला द्यावा लागेल; आणि आपण तहनाम्याविरुद्ध आमच्या सरकाराशी वेमानपणाने वागूं लागलां असे नजरेस येऊन तसा पुरावा दिसला तर आपला सर्वस्वी नाश होईल, येवढे ध्यानांत असावे. ह्या खरमरीत उक्तीने हटले असतां बाजीरावाचे डोळे उघडावयाला पाहिजे होते, परंतु बुडत्याचा पाय खोलांत ह्मणतात त्याप्रमाणे त्याची दिवसे दिवस स्थिति होत चालली. त्याचा नित्यक्रम सुटला. गुहागर व कोपरगांव येथे स्वारी वर्षास जावयाची ते राहिले. एक त्रिवकजीचे ध्यान लागले. पुण्यापासून १७ मैलांच्या आंतच फुलशहर येथे विनाकारण मुकाम झाला. तेथून भास्कर-पंत त्रिवकजीकडे जाईयेई व त्याचीही तेथे भेट झाली. तो बरोबर पुष्कळ स्वार घेऊन आला होता आणि ते गांवाभोंवते वेढा देऊन बसले होते. एल्फिन्स्टन साहेबाला ही सारी बातमी लागत होती.

बापू गोखल्याची बंडवाल्यांवर खानगी झाली होती, परंतु तो कांहींएक न करतां स्वस्थ बसला होता. त्याणें तारीख २४ फेब्रुवारी रोजी फलटणाहून पत्र पाठविलें कीं मला इकडे कोठें बंडवाले दिसत नाहींत. नातेंपोत्याच्या कमावीसदारानेंही तसेंच लिहिलें होतें. तीं दोनही पत्रे कारभार्यांनीं एल्फिन्स्टनसाहेबाकडे पहावयास पाठवून दिलीं आणि “ बंड नाहीं कांहीं नाहीं, उगाच कांहीं तरी बोलतां. कोठे आहे त्रिंबकजी ? श्रीमंतांजवळ बोलावयाचें तें नीट विचार करून, चौकशी करून, विचार पाहून बोलावें ” असें ह्मणून लागले. तेव्हां त्यानें उत्तर केलें, “ सारे लोक बंड झालें आहे असें बोलत असून तुझाला मात्र तें कोठें ऐकूं येत नाहीं हें मोठें आश्चर्य आहे. असो. मला करावयाचें होतें तितकें मी केलें. पुढें जें होईल त्याचे जबाबदार तुम्ही आहां.”

याप्रमाणें फेब्रुवारी महिना सारा गेला. बंड वळावत चाललें. श्रीमंतांच्या व एल्फिन्स्टनसाहेबाच्या पुष्कळ भेटी झाल्या. तुमची आमची दोस्ती कायम रहावी असें ते बोलत, परंतु आंतून कृति अगदीं उलट चालली होती. ह्मणून आतां ह्या भेटी पुरे आहेत असें त्याला वाटूं लागलें. तारीख २४ फेब्रुवारीच्या रोजनाभ्यांत त्याचा लेख असा आहे—“आज संध्याकाळीं त्रिंबकजीविषयीं मला पुष्कळ बातमी लागली. मला मारण्याचे बेत चालले आहेत असें अलीकडे मी ऐकतां त्याप्रमाणें आजही कार्नी आलें. त्रिंबकजीला क्षमा करावी ह्मणून लालूच दाखवून, विनवणी करून प्रयत्न झाले; तशानें मी वळत नाहीं असें दिसलें तेव्हां आतां भीति घालून पहावें अशा उद्देशानें बहुत करून ही कंडी पिकली असेल. अखेर हा रंग होईल असें मला वाटतच होतें. त्याप्रमाणें वेळ आली तर मला कांहीं भ्यावयास नको. माझा जीव घेण्याचा खराच बेत झाला तर तो माझ्यानें कसा टाळवणार ? मनांत तेंच घोळीत बसलें ह्मणजे रिकामा त्रास मात्र होणार, याजकरितां तिकडे मुळीं लक्षच देतां कामा नये. ऐकिलेलें मनांत येऊन माझें चित्त घटकाभर जरी अस्वस्थ झालें तरी मला त्याची लाज वाटली पाहिजे.”

त्रिंबकजीची ठाण्याच्या तुरुंगांत खानगी झाल्यापासून एल्फिन्स्टन स्वस्थ होता. आतां रजा घेऊन ग्रीसदेश पहावयास जावयाचें, पांच वर्षांनीं चाकरी सोडून घरीं जावयाचें, हे बेत चालले होते; तें मागे सांगितलेंच आहे. त्यावेळीं त्याच्या मनांत नानाप्रकारचे तरंग उठत असत आणि त्यांनीं केव्हां केव्हां चित्त अस्वस्थ असे. परंतु त्रिंबकजी पळून जाऊन गडबड करूं लागला

तेव्हांपासून ते अगदीं नाहीसं झालें. मार्च महिन्यांत आरंभी त्याच्या रोज-नाम्यांत असा लेख आहे:—“ आतां त्रिवकजी आणि बाजीराव यांच्या प्रकरणीं काम पुष्कळ आहे. फौजेची व्यवस्था वगैरेही पाहिली पाहिजे. आतां मनाला कल्पनातरंगांत गुंग होण्याला अवकाश नाही. हे त्रिवकजीप्रकरण कोणत्या थराला जाणार कांहीं कळत नाही. ”

त्रिवकजीला बाजीरावाचें पूर्ण साहाय्य आहे अशी खात्री झाली तेव्हां तारीख १३ मार्चरोजी एल्फिन्स्टन साहेबानें गव्हर्नर जनरल लॉर्ड मोइरा याला सर्व हकीमतीचें एक पत्र लिहिलें. त्यांत वर सांगितलेली बातमी लिहून तो पुढें ह्मणतो:—

‘ त्रिवकजी पळून जाण्याच्या आधीं पुष्कळ दिवस मराठे मुलखांत सान्या लोकांचें मत असें झालें होते कीं, त्याला कैदेत टाकलें हा आपल्याला डाग लागला आहे असें बाजीरावास वाटत आहे. ह्मणून इंग्रजांचा सूड उगवण्याकरितां आपलें अंग दिसूं न देतां तो बंड माजवील. चांगले लोक असें ह्मणतात कीं, त्याला मुक्त करून पुनः पूर्वपदारूढ करण्याकरितां तो अनेक खटपटी करील, आर्जवे करील, लोभ, लाडूच दाखवील; तीं फुकट गेलीं तर भय दाखवील; त्यानें कांहीं झालें नाही, तर इंग्रजांनीं कंटाळून तरी आपल्या मनाप्रमाणें करावें ह्मणून गुप्तपणें बंडावा माजवील. ’

‘ बाजीरावाला मीं अनेक वेळ बजाऊन सांगितलें असतां तो बंडास फूस देतच आहे, तेव्हां मला असें वाटतें कीं, तो हें समजून उमजून आरंभिलें कृत्य सहज सोडणार नाही. त्याच्या राज्यांत मध्यभागीं व दक्षिणेकडेही त्रिवकजीला मिळण्याकरितां फौज तयार होत आहे. वन्हाडांत व खानदेशांत त्याचे अम्मलदार फौज जमवीत आहेत. यशवंतराव जिवाजी ह्मणून एक मोठा लुटारू नाईक महाराष्ट्राला पूर्वीं फार उपद्रव देत होता, त्याच्याशीं बाजीरावानें संधान बांधलें आहे असें मीं कांहीं महिन्यांपूर्वीं ऐकिलें, परंतु मला तें खरें वाटेना; कारण यशवंतराव कधींच भेला असें मीं समजत होतों. परंतु आतां असे कळतें कीं, तो खानदेशांत पुष्कळ लोक जमवून बसला आहे, आणि आतां हालण्याचे तयारीत आहे. बाजीरावाची किड्यांची डागडुजी कधींच अगदीं बंद नसे; परंतु अलीकडे तें काम फार जरीनें चाललें आहे. त्याचें गायकवाडाकडे चाललेलें बोलणें व शिंदे होळकरांच्या दरबारीं चाललेल्या खटपटी आपल्यास कळल्याच आहेत. चोळीमहेश्वर अगर उजनी

येथें येथून ३०००० रुपये गुप्तपणें चालले होते ते घाटांत आमच्या चौकी-दारांनीं घरले. अमरचंद वगैरे पांच मोठमोठ्या मारवाड्यांच्या नांवाने बाजीरावाने कितीएक लाख रुपये हिंदुस्थानांत रवाना केले आहेत.

हें बंड पेशवे सरकारास व कंपनी सरकारास सारखेंच अपायकारक आहे व तें पेशवे खचित मोडतील असें तारीख २४ फेब्रुआरीपर्यंत मी समजत होतो; परंतु कारभाऱ्यांनीं गोखल्याचें पत्र माझ्या तोंडावर टाकले, तेव्हांपासून मीज्जो ग्रह निराळा होऊन त्यांना योग्य तसें मी उत्तर दिलें. तारीख २ मार्च रोजीं मी बाजीरावाला असा निरोप पाठविला कीं, आपल्या चालू कृतीला काय ह्मणावें आणि आपला हेतु काय आहे तें स्पष्ट कळवा. सर्व लोक बंड झालें आहे असें ह्मणत असून आपण नाहीं ह्मणतां, तस्मात् इंग्रज सरकाराशीं उघड व सलोख्यानें बोलावयाचें नाहीं, असा आपला निश्चय झाला आहे असें मी समजेन.'

'मला सारी बातमी आहे असें बाजीरावाला वाटलें तेव्हां त्यानें बंड झालें आहे असें कबूल केलें; परंतु "त्याला मी काय करूं? त्रिंबकजी कोठें आहे मला माहीत नाहीं. इंग्रजसरकाराशीं अगदीं स्नेहानें वागावें अशी माझी इच्छा आहे आणि मी तसा वागत आहे. परंतु तुमची खात्री कशी होणार? तें माझ्या स्वाधीन नाही;" असें ह्मटलें. तेव्हां तारीख ४ रोजीं मी ह्मणालों त्रिंबकजीचीं माणसें धरून आह्मांकडे ओलीस द्या. पुढें तारीख ७ रोजीं त्याला एक नीट विचार करण्यासारखें लांब पत्र लिहिलें. त्यांत असें ह्मटलें होतें—हल्लीं आपला चालू असलेलाच क्रम पुढे चालेल तर इंग्रजसरकारचा व आपला सलोखा राहणें अशक्य आहे; ह्या तंट्याचा परिणाम घातक होईल. त्रिंबकजीला आपण मदत करून कांहीं उपयोग नाहीं. तो आह्माला जिकील असें खचित कधीं कोणी मनांतसुद्धां आणावयाला नको. त्याच्याशीं तुह्माला करार करतां येणार नाहीं. तो पुनः आमच्या तुरुंगांत येऊन पडेपर्यंत त्याच्या जिवाला अपाय होणार नाहीं असा करार आपल्याशीं होणें अशक्य आहे. हें बंड आपोआप नाहींसें झालें तरी आपलें मन आमच्याशीं शुद्ध आहे अशी लाटसाहेबांची खात्री करून देणें कठीण आहे; आपण जें बोलतां तें खरें, मनापासून आहे, असें दाखविणें असेल तर त्याप्रमाणें आचरण ठेवणें हाच शहाणपणाचा मार्ग आहे. तसें झालें ह्मणजे त्रिंबकजी सांपडण्याला कांहीं उशीर लागणार नाहीं."

‘यावर बाजीरावानें मला पुनः पहिल्यासारखेंच उत्तर दिलें. “फौज तुमच्या स्वाधीन करतो, तिला जेथें बंडवाले आहेत असें वाटेल तेथें पाठवा. अमूक असामी त्रिविक्रजीला सामील आहे असें झणाल तर त्याला धरतो;” असें झटलें. तेव्हां तारीख ९ रोजी मी असा निरोप पाठविला कीं, आमच्या थोड्याशा फौजेनें बंड मोडणें होणार नाहीं आणि तो माझा तादश हेतुही नाहीं. माझा मुख्य हेतु इतकाच आहे कीं, आपलें मन आमच्याशीं निर्मळ आहे कीं नाहीं, इतर कशाही प्रसर्गां आपल्यावर विश्वास कितपत ठेवावा, हें पाहून ठेवावें. आपल्या मनांत असलें तर बंडवाले आणि त्रिविक्रजीचे साथीदार आपल्याला सांपडणें कठीण नाहीं.’ मग त्यानें मला सांगून पाठविलें कीं, ते लोक धरतो. त्यानें मेजर फोर्ड यास बंडवाल्यांवर जाण्यास हुकूम केला. परंतु मी तो जावयास नको असें सांगितलें. कारण बंडवाल्यांत जातीचा जोर कांहीं नाहीं; आंतून फूस असल्यानें बाऊ झाला आहे. आतां मला अशी बातमी लागते कीं, शंभुमहादेवचे व त्याच्या आसपासचे स्वार नाहींसे होऊं लागले आहेत.”

‘काल प्रभाकर पंडिताबरोबर मला लांबच लांब निरोप आला; त्यांत हांशील इतकेंच कीं, तुम्ही माझ्याविषयीं संशय घेतां तो निराधार आहे. इंग्रजांबरोबर लढाईला उठावें किंवा त्यांच्यापेक्षां त्रिविक्रजीच्या स्नेहाची किंमत अधिक मानावी इतका मी मूर्ख नाहीं. माझ्या निरोपांतल्या एका वाक्याचा त्यानें आपल्याला फार राग आलासें दाखवून म्हटलें, टिपूसुलतानासारखी माझी दशा उडविण्याची मला भीति दाखवितां होय? परंतु मी तसलें मुर्खीच कांहीं म्हटलें नव्हतें, झणून त्याचें निराकरण तेव्हांच केलें. त्याच्या मनाचा माझ्याविषयीं कांहीं विपरीत ग्रह झाला असेल तर तो दूर व्हावा झणून मी असें सांगितलें कीं, आपल्याशीं स्पष्ट बोलणें हा माझा धर्म आहे. मी जरी आपला दिवाण असतो तरी आपली खरी स्थिति कशी आहे ती उघड करून सांगितली असती. त्यापासून आपल्याला कितीही राग आला तरी फिकीर नाहीं म्हटलें असतें. आपल्या मर्जीप्रमाणें बोलून किंवा आपल्याशीं कपट करून, आपला ज्यांत नाश त्या मार्गास लागण्यास आपल्यास उत्तेजन दिलें नसतें. असें केलें असतें तरच आपली खरी सेवा केली असें समजलों असतो. इत्यादि. त्रिविक्रजीला आश्रय द्याल तर परिणाम वाईट होईल असें मी आज चार महिने सांगतो आहे त्याचें स्मरण करा, असेंही सांगितलें.”

‘आपा देसायाच्या वकिलाची बाजीराव केव्हां केव्हां गुप्तपणें भेट घेतो, हें मागें सांगायचें राहिलें. आतां पुढें श्रीमंत कोणता मार्ग स्वीकारतात हें थोडे दिवस पहात रहातों, आणि बंड मोडण्याची त्यांनीं जर नीट तजवीज केली नाहीं तर मी आपली फौज पाठवितों. परांड्याजवळ स्वारांचीं दोन पलटणें आणि अहमदनगराजवळ एक पलटण पाठविण्यास मी कर्नल स्मिथ यांस लिहिलें आहे. तसेंच तुळजापुराजवळ एक पलटण पाठविण्यास हैदराबादच्या रेसिडेंटास लिहिलें आहे, त्याप्रमाणें तीं नेमल्या जागीं तीनचार दिवसांत जातील. ”

याप्रमाणें गव्हर्नरजनरलास पत्र पाठवून एल्फिन्स्टन त्याचा हुकूम येण्याची वाट पहात बसला. तुक्को बंडवाल्यांना फूस देत आहां, इंग्रजसरकारला अगदीं अनिष्ट अशा प्रकारे वागण्याचा तुमचा संकल्प झालेला दिसतो, परंतु हें बरें नव्हे, याचा परिणाम फार वाईट होईल; असें तो पुनः पुनः सांगून पाठवीत होता, परंतु तिकडे मुळांच लक्ष न देतां बाजीराव फौज जमा करूं लागला. कारभारी मंडळीच्या भाषणांत उद्धटपणा दिसूं लागला. तुमच्या मनांत स्वस्थ रहावयाचें आहे अगर लढाईचा बेत आहे ते कळूं द्या असें ते त्याला विचारू लागले. तेव्हां त्यानें कर्नल स्मिथ यास पलटण घेऊन पुण्यास येण्यास सांगून पाठविले आणि त्याला बोलाविल्याचें बाजीरावास कळविलें. सान्या गोष्टींचा नीट विचार करून पहातां त्याला असें वाटले कीं, आतां गोष्ट निकरावर आणलीच पाहिजे. कारण बंडवाले खानदेशांत बळावत चालले; एक किल्ला त्यांच्या हातीं लागला; बाजीरावाचे किल्लेकोटांची दागदुजी करण्याचें व फौज ठेवण्याचें काम जारीनें चाललें; पर्जन्यकाळ जवळ येत चालला; तो लागून बाजीराव एकाद्या विकट डोंगरी किल्ल्यावर जाऊन बसला आणि ‘लढाई सुरू’ झाल्या झणजे ती थोडक्यांत आटोपणार नाहीं; कदाचित् मराठे सरदारांना आवेश येऊन सारे उठून त्याला मिळतील. याच संधीस दुसरी गोष्ट अशी झाली कीं, कटक प्रांतांत दंगेधोपे होऊन कळकल्याचें टपाल बंद झालें; त्यामुळें गव्हर्नरजनरलाचा हुकूम केव्हां येईल याचा नेम लागेना, परंतु एल्फिन्स्टनसाहेबाच्या सुदैवानें त्याच्या सेक्रेटरीचें खासगीपत्र त्याला पोहोचलें. त्यांत असे लिहिलें होतें कीं, पेशव्याकडून आतां कोणत्याही प्रकारचे ठराव करून घेणें झालें तरी आधीं त्रिवंकजीस स्वाधीन केलें पाहिजे ही पहिली अट असणारच. इतकी सूचना मिळतांच त्याला जोर

येऊन तो पुढच्या तयारीस लागला. त्याने बाजीरावाला सांगून पाठविले कीं, त्रिंबकजीला धरून आमच्या स्वाधीन करा, बंड मोडा, फौज जमवीत आहां तिला फांटा द्या, आणि किल्ल्यांची दुरुस्ती चालविलेली बंद करा. आम्ही गव्हर्नर जनरल कडे सारे लिहून पाठविले आहे. त्यांकडून हुकूम येईल त्याप्रमाणे आणखी काय काय केले पाहिजे ते मागाहून सांगूं.

बाजीरावाने हाही निरोप जुमानला नाही, केवळ लढाईचा घाट घातला. याप्रमाणे मार्च महिना गेला. तारीख २८ चा एल्फिन्स्टन साहेबाचा लेख असा आहे—“ काल अगदी लढाईचा रंग दिसत होता. आज ताळ्यावर आल्यासारखे दिसते. ” पुनः तारीख ३१ चा लेख असा आहे—“ काल बाजीरावाने शरण येऊन फौजेस फांटा देतो, ठाणीं उठवतो, आणि गव्हर्नर जनरलचे काय लिहून येते पहातो असे कबूल केले. मी सांगितले तुम्ही बंड मोडण्याची खटपट ज्या मानाने खरी कराल त्या मानाने त्यांचा निहाल सौम्य अगर कडक असेल, श्रीमंतांचे भाषण खरे मनापासून आहे असे मला फारसे वाटत नाही. मनापासूनचे असले तरी देखील कदाचित् दंगा होईल. ”

हा संशय दुसऱ्याच दिवशी खरा होण्याची वेळ आली. तारीख ३१ च्या प्रसंगाचे वर्णन लेफ्टनंट जनरल ब्रिग्ज साहेबाने केले आहे ते पुढे देतो. त्यावरून एल्फिन्स्टन साहेबाचे धैर्य, स्थैर्य, विचारीपणा, वगैरे गुण कसे होते तेही चांगले दिसून येईल. ब्रिग्ज ह्याणतोः—

फौज शहरांत भरत आहे अशी बातमी असल्यामुळे दिवस काळजीत गेला. पुढे मला असे कळले कीं तोरखान्याकडील बैल आणण्याला हुकूम गेला होता त्याप्रमाणे ते आले, तास झाला. तोफा बाहेर ओढल्या आहेत, रस्ते स्वारांनी भरून गेले आहेत, आणि पेशवे साहेबांनी सरदार मंडळीस बोलाऊन दरबार भरला आहे, आतां लढाई सुरू करण्याची वाटाघाट चालली आहे. मी तसाच उठून ते वृत्त एल्फिन्स्टन साहेबास कळवावयास गेलों. तो एका मोठ्या तंबूत गंजिफानी खेळत बसला होता. मंडळी बरीच होती, तीत कांहीं मडमाही होत्या. मला त्याणें पाहिले आणि कांहीं तरी विशेष जरूरीचे बोलण्याकरितां आलों आहे हेंही चर्येवरून ओळखिलें. परंतु रोजच्या सारखा स्वस्थपणे डाव चालविला. तो अर्ध्यातासाने आटपून सारी मंडळी गेली. साऱ्या मडमांनां म्याऱ्यांत बसवून रवाना केल्यावर तो हात चौळीत मजकडे आला आणि ह्याला “ हां, काय आहे ? ” मी ऐकिलें सांगितलें, ते

त्यानें अगदीं स्वस्थ चित्तानें ऐकून घेतलें आणि कचेरीची वाट धरली. तेथें तनाती (Contingent) फौजेचा अम्मलदार आलेला होता त्याला त्यानें विचारले यावेळीं वातमी काय आहे ? त्याला काय चाललें होतें तें कळलेंच नव्हतें असें दिसलें. तो झणाला दिवाणाची आणि माझी ही आतां नुकतीच भेट झाली. पेशव्यांनीं नवीन ठेवलेल्या फौजेपैकीं कांहीं सोडली, आणि सारें स्वस्थ आहे असें त्यानें मला सांगितलें. एल्फिन्स्टन मला झणाला तुझी काय तें सांगा. मी पुनः सारें सांगितलें, तेव्हां तो त्याला झणाला ऐकिलेत ! तुझी सांगता त्यांतला एक शब्द सुद्धां मला खरा वाटत नाही. तो झणाला “ मला खुद्द दिवाणानें सांगितले तें मी बोललों. रस्त्यांत स्वार आहेत झणता, परंतु मला रोजचे गस्तीचे वगैरे असतात त्यांपेक्षां जास्त दिसले नाहीत. तोफखान्याचे बैल आलेले वगैरे मला माहीत नाही. ” ती वेळ मोठी कठीण दिसली. कारण रेसिडेन्सीवर हल्ला झाला असतां निभाव लागण्यासारखा नव्हता. रेसिडेन्सीजवळ स्वारीच्या लव्याजभ्यापुरते स्वार शिपाई असत; तेवढ्यांवर अशा प्रसंगां संरक्षण होण्यासारखें नव्हतें. लष्करांत जाऊन तेथून पेशव्यावर एकदम हल्ला करावा असा त्या घाईत विचार निघाला, परंतु मग तो बेत राहिला. एल्फिन्स्टन साहेबानें असा निश्चय केला कीं, सकाळपर्यंत कांहीं करावयाचें नाही; मग योग्य वाटेल तसा बंदोबस्त करतां येईल. ती रात्र काळजीत गेली. मला व त्यालाही फारशी झोप लागली नाही. परंतु सुदैवानें त्या रात्री कांहीं गडबड झाली नाही. कारण कारभारीमंडळीपैकीं कांहीं असामी लढाई करूं नये असें झणाले. बाजीराव जातानें भित्रा, अगदीं भागूबाई होता. हें नेहेमीं दिसून येत होते आणि त्याला तें आपल्या तोंडानें बोलून दाखविण्याला लाज ही वाटत नसे. ती रात्र तशीच गेली. कोणीं कांहीं केलें नाही. सकाळीं एल्फिन्स्टनसाहेबानें छावणींतून कांही फौज आणि दोन तोफा आपल्या बंगल्याजवळ आणून ठेवविल्या ”

तारीख १ एप्रिल रोजी रेसिडेन्सीच्या संरक्षणाची तजवीज लावल्यावर एल्फिन्स्टनसाहेबानें बाजीरावाला सांगून पाठविलें कीं, तुझी जर फौज वाढवीत रहाल तर आझी तुमच्यावर हल्ला करूं; जर स्वस्थ बसाल तर गव्हर्नरजनरलकडून हुकूम काय येत आहे त्याची वाट पहात बसूं.

हा निरोप पोहोचतांच बाजीराव घाबरले. आलीकडे बरेच दिवसांत त्यांनीं एल्फिन्स्टन साहेबाची भेट भेटली नव्हती. त्यानें भेटावयास येतो झटलें

झणजे कांहीं तरी निमित्त करून नको झणत. परंतु आता उलटे त्याला एकदा भेटावयाला या झगू लागले. त्यांच्या भाषणाचा रंगही लागलाच पालटला. एल्फिन्स्टन साहेबाने जनरल ब्रिगज याला आपल्या बराबर नेले होते, त्याने त्या भेटीची हकीगत लिहिली आहे ती अशी:-

‘ बाजीराव झणाला माझ्या हातून अशी गोष्टी व्हावयाची नाही. तुझी भलतेच मनांत आणू नका, इत्यादि भाषणाने त्याने एल्फिन्स्टन साहेबाला अगदी पुरेपुरसे केले. माझे ह्या गादीला पुनः पाय लागले, पुणे पुनः दृष्टीस पडले आणि ह्या एवढ्या ऐश्वर्याचा उपभोग घडत आहे हे केवळ तुमचे उपकार; असे असतां मी तुमच्यावर शस्त्र घरीन असे कसे घडेल बरे ? माझ्या हातून असे कधी व्हावयाचे नाही असे पुष्कळ बोलून त्याच्या प्रत्यंतरास त्याने आपल्या नामदर्पणाच्या देखील गोष्टी सांगितल्या. तो झणाला तोफेचा बार उडालेला नुसता ऐकला तर घाबरून जातो इतका मी जातीचा भित्रा. झणून तुझाला भेटण्याला वेटावर आलों तर तुझी ज्या सलामीच्या तोफा उडवता त्या मी दूर, अमूक ठिकाणी, जाईपर्यंत उडवू नका असे सांगतो. हे तुझाच माहीत असतां असला हा भित्रा माणूस मोठ्या वीराचे सोंग आणून, शौर्याचा आव घालून, फौजेला हुकूम करावयाला तिच्या अघाडीस जाऊन उभा राहिल असें तुमच्या मनांत येते तरी कसे ? अशा प्रकारच्या त्याच्या भाषणावर एल्फिन्स्टन साहेबाने एवढेंच उत्तर दिलें कीं तुझी झणता हे सारे खरे दिसवें; परंतु ह्या भाषणाला आणि कृतीला मेळ दिसत नाही. तुझी लढाईची तयारी करीत आहे झणण्याबद्दल मजजवळ हा हवा तितका पुरावा आहे. इतके दिवस बंड होऊन झाले आणि तें माजत चाललें आहे; ‘ अहो, तें लौकर मोडून टाका ’ असा मी कंठशोष करतो आहे; परंतु तुझी तिकडे मुळीं लक्ष देत नाही याला काय झणावें ? अशी एल्फिन्स्टन साहेबाने त्याची कानउघडणी बरीच केली, परंतु सारें व्यर्थ गेलें. त्रिंबकजीच्या कृत्यांत आपलें अंग किती आहे याची त्याला मनोमन साक्ष पडत असावी, कदाचित् कांहीं त्याचा अभिमान असावा आणि त्यांत स्वाभिमानाची भर पडून एल्फिन्स्टन साहेबाच्या झणण्याप्रमाणें कांहीं करावयाचें नाही असा त्याच्या मनाचा निश्चय झाला. ”

बाजीरावाच्या आर्जवी, गोड आणि नम्रपणाच्या भाषणाला एल्फिन्स्टन कांहीं बघला नाही. त्याचा तारीख ६ एप्रिलचा लेख असा आहे—‘ गव्ह-

नरजनरलाचा ठराव अमुक प्रकारचा येईल असें मी बाजीरावाला वचन देणार नाही. त्याची लढाईची तयारी करण्याची इच्छा असली तर 'नको,' जरा थांबा,' ह्मणणार नाही. तारीख ४ रोजी सदाशिवरावभाऊ माणकेश्वराला भेटलों तेव्हां असेंच सांगितलें. त्रिंबकजीच्या प्रकरणीं जशी चित्ताची तळमळ होत होती तशी या प्रकरणांत होत नाही. पेशव्याबरोबर लढाई होईल तर मीं असें मला वाटतें आणि ह्मणूनच मी अगदीं निर्धास्त आहे. लॉर्ड मोइरा (ग. ज.) साहेब 'कसें करूं काय करूं' हा जप करीत बसतील कीं काय एवढी मीति वाटते. ३१ तारखेच्या दिवशीं देखील मला यत्किंचित् धास्ती वाटली नाही.'

'आतां कामामुळें मला ग्रीक वाचण्याला फुरसत नाही, तरी थोडेंसें शकतो. ह्या गडबडीमुळें आणि उन्हाळ्यामुळें माझ्या मनांतले मागचे पुष्कळ वेचार निघून गेले. ग्रीसदेशाला जावयाचें आतां मनांत येत नाही. खुद्द ग्रीसची आतां आठवणसुद्धां होत नाही "

बाजीरावाचें स्वरूप कळल्यावर आतां त्रिंबकजीचें बंड आधी मोडलें माहिजे, उपेक्षा करून उपयोगीं नाही, असे एल्फिन्स्टन साहेबाला वाटलें आणि जागजागीं ठेवलेल्या फौजेला त्यानें हुकूम दिला. ४००० स्वारांच्या एका टोळीमागे प्रथम कर्नल स्मिथ लागला. ती नीरा, भीमा, गोदा व घाट उतरून पळत सुटली होती. अखेर विंचूरकर तिच्या पाठीस लागले, शेवटीं जामेदारी येथें तिचा अगदीं फडशा उडाला. ह्या टोळीनें पळतां पळतां बरींच अघोर कृत्यें केलीं. लेफ्टनंट बोर यास ठार मारिलें. तिचा उद्देश खानदेशांत गोघाजी डेंगळे यांन २००० ची एक टोळी जमविली होती, तिला जाऊन मिळण्याचा होता, परंतु तो सिद्दीस गेला नाही. लेफ्टनंट डेव्हिस यांन गोघाजी-व्या मागे लागून त्या टोळीची दाणादाण उडवून दिली होती.

बंडवाल्यांत जीव कितीस होता तो कळला. परंतु त्रिंबकजी कांहीं हातीं शगला नाही आणि बाजीरावाची तयारी चाललीच होती; ह्मणून लढाईवर वेतणार असें खास वाटत होतें. अवकाश कायतो गव्हरनरजनरलचा हुकूम येण्याचा होता. परंतु त्याची वाट न पहातां प्रसंग दिसेल त्याप्रमाणें करण्यास—बाजीरावास कैद करण्याससुद्धां—एल्फिन्स्टन सिद्ध होता. तारीख २७ एप्रीलचा त्याचा लेख असा आहे—'शहरांत जाऊन पेशव्याला कैद करण्याचा यत्न करण्याचे सर्व विचार मी सोडून दिले आहेत. कारण तसें करूं लागलों तर शहराच्या लोकांवर अनर्थ गुदरेल ?

एप्रील महिना गेला तरी गव्हरनरजनरलाचें उत्तर आलें नाहीं. त्रिंबकजीला आमच्या स्वाधीन केलें पाहिजे; निदान आपल्या मुलखांत राहूं देतां कामा नये असें एल्फिन्स्टन साहेबांन बाजीरावाला सांगितलें. परंतु त्याचा कांहीं उपयोग झाला नाहीं तेव्हां तारीख ६ मे रोजी त्याणें पत्र पाठविलें. त्यांत असें लिहिलें होतें कीं आजपासून एक महिन्याच्या आंत त्रिंबकजीला धरून आमच्या स्वाधीन करावें व करतो क्षणाल तर खात्री वाटण्याकरितां सिंहगड, पुरंदर आणि रायगड हे किल्ले २४ तासांच्या आंत आमच्या हवाली करावे. असें न होईल तर लागलाच शहराला वेढा घालून लढाई सुरू होईल. इतकें झालें तरी बाजीरावाचा हेका सुटना. एल्फिन्स्टन असा निकरावर येणार नाहीं असेंच त्याला वाटत होतें, आणि त्या रात्री त्याणें त्याची भेट घेतली. तीविषयी एल्फिन्स्टन साहेबानें असें लिहिलें आहे—तारीख ७. गेल्या रात्री पेशव्यांची भेट झाली. ही कदाचित् अखेरची असेल. ते पुष्कळ बोलले. बोलतांना त्यांचें चित्त स्वस्थ होतें, सल्ला करण्यास प्रवृत्त आणि सावध होते, परंतु त्रिंबकजीला स्वाधीन करतो असें कबूल करीनात. आतां निकराची वेळ आलेली आणि हे दगलबाज आहेत, तेव्हां कदाचित् मलाच धरून सिंहगडावर नेऊन टाकतील आणि ओलीस घेतल्यादाखल ठेवतील असें मला वाटले. परंतु त्यांच्या मनांत तसें करण्याचा गंधही आलेला दिसला नाहीं. आज जिकडे तिकडे अगर्दी सामसूम, फौज जालन्यास आणि पेशवे कोपरगांवास असल्यासारखें दिसतें आहे. बाजीरावानें जरी इतकी दुष्कर्म केली आहेत आणि तो जरी मोठा विश्वासघातकी आहे, तरी आपण होऊन गादीला मुकेल तर मला वाईट वाटेल. ’

‘तारीख ९.—किल्ले स्वाधीन करण्याला मुदत अगर्दी थोडी ठेविलीत, चार पांच दिवसांची फुरसत द्या, असे बाजीरावाकडून रात्री निरोपावर निरोप आले. मग रायगड राहूंचा, पुरंदर आणि सिंहगड, दोनच घ्या, असे आले. सकाळीं सात वाजतां जेव्हां फौज अगर्दी शहराजवळ जाऊन ठेपली तेव्हां कबुलीचा जबाब आला. फौजेनें कूच करून शहराला वेढा छान घातला. मग दहा वाजतां दोन किल्ले स्वाधीन करण्याचा हुकूम आला. खरा मुख्य कायतो रायगड, त्याबद्दल हुकूम तीन वाजतां आला—तो जो कारकून घेऊन येत होता त्याची आणि स्वारांच्या तुकडीची चुकामूक पडली आणि त्याचें तडू लंगडें होतें त्यामुळें वेळ लागला. सिंहगड अगर्दी रिकामा स्वाधीन झाला.’

त्यांतला पैका काढून नेण्याला वेळ लागला. रात्री पेशवे असे अगदी पळत होते आणि मी त्यांना अडवण्याकरितां स्वार पळवण्याच्या घाईत हातों मी सारा दिवस छावणीत काढला आणि संध्याकाळी घरी आलों. आता येथून पुढचा काळ निराळा लागणार, किंवा मागचें तेंच पुनः होणार आणि अखेर पेशवे बुडणार. ”

गव्हरनरजनरलाकडे एल्फिन्स्टनसाहेबानें तारीख १५ मार्च रोजी पाठविलेल्या पत्राचें उत्तर त्याच्याकडून तारीख ७ एप्रिल रोजी खाना झालें होतें; तें तारीख १० मे रोजी पुण्यास येऊन त्याच्या हातांत पडलें. तें त्याला वाटलें होतें त्याच्याहीपेक्षां कडक होतें. लढाईवर बेतलें क्षणजे साम्यच गेष्टी जड जातात हें सर्वविश्रुतच आहे. बाजीरावानें लढाईची तयारी बहुतक उघडपणें चालविली असून एल्फिन्स्टनसाहेबाला उडवाउडवीचीं उत्तरे दिलीं; त्यानें पुष्कळ कानउघाडणी केली तरी जुमानले नाही तेव्हां एकंदरीत त्याच्या वर्तनावरून पहातां त्यानें शत्रुत्व आंभिलें असें दिसून येत हातें क्षणून त्याला शासन करण्याचा व पुढे तो नीट वागेल असा बरोबर त करून घेण्याचा आझाला हक्क प्राप्त झाला आहे हें अगदीं निर्विवाद आहे, असें ईंग्रजांचें क्षणें होतें. गव्हरनरजनरलानें एल्फिन्स्टनसाहेबास असा हुकूम पाठविला की, पेशव्यांकडून नवा तहनामा करून घ्यावा. त्यांत कलमें अशा असावीं—पेशव्यांनीं परदरबाराशीं पत्रव्यवहार ठेऊ नये; असलेला एकदम बंद करावा; सर्व जाहागीरदारांना रजा द्यावी; आगण ईंग्रजसरकारचे अगदीं ताबेदार आहों असें कबूल करावें; सर्व मराठे मंडळाचा धनीपणा त्यांच्याकडे उगाच नांवाला आहे तो सोडून द्यावा; त्याचा हक्क अगदीं सांगू नये आणि चाकरीच्या फौजेच्या (Subsidiory) खर्चाकरितां सुद्धा तोंडून द्यावा. त्रिषकर्जानें गुन्हा केला असे आपल्याला खास वाटतें, असें तहनाम्यांत अगदीं प्रथम कबुलीचें कलम असावें.

झा अटी खरोखर फार जबर होत्या. पेशव्यांबरोबर लढाई करून जय मिळाल्यावर तह झाला असता तरी त्यावेळीं सुद्धां याहून जबर करार करून कोणी मागितले नसते. केवळ तलवारीच्या धारेवर घेतल्यावांचून एकादा स्वतंत्र राजा या करारांप्रमाणें वागेल असें कोणाही मुत्सद्याला वाटलें नसतें. बाजीरावाला पेशवाईच्या गादीवर कायम राखावयाचें आणि त्याच्याकडून असले लाजिरवाणे करार करून घ्यावयाचे क्षणजे विसंगत होतें. त्यानें लढा-

ईला पुनः उद्युक्त होऊं नये असा चांगला पक्का बंदोबस्त केला नाहीं तर त्याचा परिणाम भयंकर झाल्यावांचून राहणार नाहीं असें वाटणें साहजिक होतें. *

रायगडसुद्धां स्वाधीन करण्याचा हुकूम हातीं पडला तेव्हां एल्फिन्स्टन साहेबानें लागलाच वेढा उठविला. पेशव्यांबरोबर पुनः सख्यसंबंध जमून तो सुगुंतीत चालण्याला गव्हरनर जनरलाकडून लिहून आलेले करार त्यांना फार अनुकूल आहेत असें एल्फिन्स्टन साहेबास वाटलें आणि ते मान्य करण्यास त्यानें सांगितलें. परंतु बाजीरावांस ते बरे कसे वाटायें ? वाईट वाटणें सहजच होतें. ह्मणून कबुली न देतां त्यांनीं लढाईची तयारी चालविली. ती इतकी कीं, तारीख १३ रोजी रात्री खास स्वारी पुण्यांतून बाहेर पडून बंडवाल्यांस जाऊन ठिठण्याची पुरी तयारी झाली, कांहीं करावयाचें राहिलें नाहीं. परंतु बाहेर पाऊल टाकण्यास धैर्य होईना आणि सारा बेत फिरला. आपली स्थिति काय आणि परिणाम होईल काय हें मनांत नीट आलें असावें. मग एल्फिन्स्टन साहेबाशीं करार केल्याप्रमाणें खरोखर वागण्याची उत्कट इच्छा दाखवून त्यांनीं त्रिवक्कीचे आससंबंधी वगैरे लोक धरून कैद केले; बंडांत सामील असलेल्या कांहीं लोकांची घरेदारें जप्त केलीं आणि त्रिवक्कीला सामील असलेले कांहीं लोक धरून आणणाराला बक्षीस व खुद्द त्याला, जिवंत अगर मेल्या, कसाही, जो कोणी आणून हजर करील त्याला दोन लाख रुपये रोख व दहा हजार रुपये दरसाल उत्पन्नाचा गांव इनाम देऊं असा जाहिरनामा लाविला आणि बंड मोडण्याचीही कांहीं तजवीज केली.

* गव्हरनर जनरलाच्या हुकमांत तीन प्रकार होते. ते असे-१ बाजीरावानें त्रिवक्कीला धरून स्वाधीन केलें किंवा धरण्याला खरा मनापासून प्रयत्न केला तर त्याच्याशीं पूर्ववत् वागावें. २ तो लढाईलाच सिद्ध झाला तर त्याला धरून कैद करावें आणि मुलखाचा बंदोबस्त करून राज्य चालविण्याची तूर्तातूर्त तजवीज लावावी. ३ ह्या दोहोंपैकीं त्यानें कांहीं केलें नाहीं, स्वस्थ बसला, किंवा पुढें टाळाटाळ करूं लागला, तर त्याच्याकडून इतके करार करून घ्यावे.

सारे मध्यहिंदुस्थान रणांगण करून त्यावर सैन्य नाचविण्याची इंग्रजसरकारची तयारी चालली होती, अशा समयीं मराठेसाईंच्या नामधारी अधिपतीला कैद करून त्याचें राज्य हिसकाऊन घेणें ह्मणजे मोठें साहस झालें असतें आणि तें फार जाचलें असतें असें कोलब्रूक ह्मणतो.

बाजीरावाचा हा केवळ जुलमाचा रामराम आहे, त्रिंबकजीला धरून आणवें हें काहीं त्याच्या मनांत नाहीं, असेंच त्याच्या प्रजेला वाटत होतें; ह्मणून त्याला घरण्याच्या नाहीं कोणी लागला नाहीं. परंतु इंग्रजसरकाराला काहीं तसें ह्मणतां येईना. कराराप्रमाणें त्यानें केलें. एल्फिन्स्टन नव्या तहनाम्याचा मसुदा करूं लागला. तारीख २० रोजी बाजीरावानें मोरदीक्षितास दिवाण नेमलें. तारीख २८ रोजी एल्फिन्स्टन साहेबानें त्याला तो मसुदा वाचून दाखविला. मग दुसरे दिवसापासून ती वाटाघाट सुरू झाली. मसुद्यांत पाहिलें कलम असें होतें कीं, त्रिंबकजीने गंगाधर शास्त्र्याचा खून करविला खरा; सबब त्यास धरून इंग्रजसरकारच्या स्वाधीन केलें पाहिजे. तें करीपर्यंत न्याची बायका-मुलें ओलीस द्यावीं. मग पुढचीं कलमें लागलीं, त्यांत करार असा कीं, कोणत्याही परदरबाराशीं संबंध ठेऊं नये—कोणाकडे वकील पाठवूं नये, आपल्याकडे कोणाचा येऊं देऊं नये—तुंगभद्रा व नर्मदा यांमधील मुलूख हें आपलें राज्य, या हद्दीबाहेर कशावर हक्क सांगूं नये; गायकवाडाकडून दरसाल चार लाख रुपये ध्यावे, त्यांत सारें आलें असें समजावें. अमदावादचा सुभा त्याच्याकडेच मक्त्यानें ठेवावा व त्याबद्दल दरसाल साडेचार लाख रुपये ध्यावे. काठेवाडची खंडणी व गुजराथेंतील इतर बावी वगैरे शिवाय; त्यांबद्दल कलम निराळें. वसईच्या तहनाम्यांत ५००० स्वार व ३००० पायदळ चाकरीस तयार ठेवण्याचा करार होता, त्या फौजेच्या खर्चाबद्दल चौतीस लक्षांचा मुलूख स्वाधीन करावा; अहमदनगरचा किल्ला द्यावा व नर्मदेच्या उत्तरेकडे जे काय हक्क वगैरे असतील ते सारे सोडून द्यावे. सन १८१२ मध्ये जहागीरदारांबरोबर झालेले करार कायम करावे; माधवराव रास्त्याची जहागीर सोडून द्यावी आणि निजामाच्या हद्दीवरचें मैलघट ठाणें सन १८११ मध्ये बळकावलेलें सोडून द्यावें.

बाजीरावसाहेब त्या तहनाम्यावर सही करीत नाहीं ह्मणाले. त्यांच्या सरदारांनींही तो कबूल करूं नका ह्मटलें. इतकी अप्रतिष्ठा करून घेण्यापेक्षां तलवारीचे दोन हात करावे, मग काय नशिबीं असेल तें होईल असें ते ह्मणत होते. परंतु श्रीमंतांस धैर्य होईना, हे करार मला मान्य नाहींत; परंतु माझ्या अंगीं लढण्याचें सामर्थ्य नाहीं, नाइलाज आहे; असें ह्मणून मोठ्या दुःखानें त्यांनीं तारीख १३ रोजी त्या तहनाम्यावर सही केली.

पुढें पेशव्यांनीं कांहीं गडबड करूं नये ह्मणून एल्फिन्स्टन साहेबांनं त्यांच्या-
कडून हा तहनामा कबूल करवून त्यांचे हातपाय अगदीं बांधून घेतले. परंतु
ह्या लाजिरवाण्या कराराप्रमाणें ते वागतीलच असें त्यालाही वाटत नव्हतें.
त्यानं आपला अभिप्राय असा असलेला अगदीं स्पष्ट लिहून ठेविला. तो
ह्मणतो:—“ आह्मी पेशव्यांना मान खाली घालावयाला लावून हे त्यांना
रुजास्पद वाटण्यासारखे करार करून घेतले आहेत, तर उत्तर हिंदुस्थानां-
तल्या गोष्टी जरा अनुकूल दिसल्याबरोबर त्यांनीं आमचे शत्रु बनून उघडपणें
युद्धास सिद्ध होऊं नये ह्मणून आमची तयारी असली पाहिजे आणि तसा
बंदोबस्त ठेविला पाहिजे. ”

गव्हर्नर जनरल लॉर्ड हेस्टिंग्ज यांचेही मत त्यावेळीं तसेंच होतें.*

भाग ११ वा.

खडकीची लढाई. सन १८१७-१८

वसईच्या तहांत बाजीरावाचे हातपाय खूप बांधलेले होते तरी इतके
दिवस त्यांना ते बरेच हालवितां येत होते. आतांच्या तहांत त्यांची अगदीं
गडडीच वळली. ती तशीच कायम राहिली असती तर त्यांचें वास्तव्य पुण्यांत
आणखी पुष्कळ काळपर्यंत झालें असतें. परंतु त्यांचें नशीब पुढें घांव

* तारीख १२ एप्रिलच्या आपल्या खलित्यांत पेशव्यांकडून असे जबर
करार करून घेणें अगदीं अवश्य कां वाटावें तें लिहून लॉर्ड साहेबांनीं असें
घाटलें आहे कीं, पेशवे आमच्यावर उठण्याकरितां कट करीत आहेत अशी
आमची खात्री झाली आहे. त्यांच्या मुलखांत आमचें युद्धसामर्थ्य उत्तरोत्तर
वृद्धिंगत होत जाण्याकडे आह्मी लक्ष पुरविलें पाहिजे. आमच्या हिताला केव्हां
बाध येऊं नये ह्मणून अगदीं पक्का बंदोबस्त करून घेण्याच्या उद्देशानें आह्मी
जे करार करून घेत आहो ते पेशव्यांच्या मनांत खचित सलत राहतील;
याकरितां त्यांच्या मुलखांत आपल्यास उपयोगी पडे अशी फौज वाढवीत
जाण्याकडे, तिची सुधारणा करीत जाण्याकडे आणि तिच्याशीं त्यांचा कांहीएक
संबंध नसून ती स्वतंत्रपणें आमच्या अम्मलदारांच्या ताब्यांत राहण्याकडे
आमची नजर राहिली पाहिजे.

धेत होतें तें स्वस्थ बसेना. त्यानें त्यांचा मित्र मालकमूसाहेब याची लौकरच गांठ घालून दिली. त्याला त्यांची दया येऊन त्यानें त्यांच्यावर खऱ्या मनानें उपकार केले; परंतु त्यांना आपल्या स्वभावाप्रमाणें वर्तून गादीवर आल्यापासून आरंभिलेल्या कपटनाटकाचा शेवटचा अंक रचून त्याचा प्रयोग करण्यास ती उत्तम संधि मिळाली. मालकमूसाहेबाचें करणें एल्फिन्स्टनसाहबाला अगदीं नापसंत होतें, परंतु तो हुकमाचा ताबेदार पडला; त्याचें कांहीं चालेना. त्याच्या कीर्तिचंद्राचा उदय होण्याचा कालही समीप येत चालला होता, त्यामुळे तसतसा एक एक योग जमून येत चालला हाटलें तरी चालेल. बाजीरावाबरोबर तह होण्यापूर्वीच त्याच्या मनांत पुण्यांतून जावें असें येऊन तो त्या उद्योगास लागलाही होता; परंतु मुकाम होऊन थोड्याच दिवसांत त्याच्या हातून पेशवाईचा शेवट लागला आणि दाक्षिणेंत इंग्रजी अमलाची स्थापना झाली. तो प्रकार आतां वर्णविषयाचा.

मागें प्रसंगानुसार कांहीं स्थळीं पेंढार्यांविषयी उल्लेख झाला आहे. त्यांचा समूळ उच्छेद करावा तेव्हांच आपल्या व आपल्या दोस्तगजांच्या सुखवास स्वस्थता मिळून सुखवृद्धि होऊं लागेल हें हिंस्थानसरकारच्या लक्षांत केव्हांच येऊन चुकलें होतें; परंतु तें कार्य सामान्य नव्हतें झणून बरेच दिवस हातीं घेतां आलें नाहीं. अखेर सन १८१७ मध्यें ता योग आला.

पेशवे उत्तर हिंदुस्थानांत स्वाऱ्या करूं लागले, तेव्हांपासून पेंढारी त्यांच्या फौजेबरोबर असत. शत्रूंच्या सैन्याभोंवत्या घिरव्या घालून साधेल त्या तऱ्हेनें उपद्रव देऊन त्यांना नको नकोसें करावें, चैन पडूं देऊं नये, हें त्यांचें पहिलें काम होतें. तें करण्यांत मोठे तरबेज होऊन ते उत्तरोत्तर बळावत चालले. त्यांचे नारिक मध्यहिंदुस्थानांत थोडथोडा मल्लूळ भिळवून कायम ठाणीं घालून बसले. कांहीं असामीनीं कायमच्या थोड्याबहुत फौजा ठेऊन मोंगल पादशाहीच्या व्हासकाळांत तिलाही धक्के दिले. असा लौकिक गाजल्यावर मग दुसऱ्याच्या पदरचे न झणवतां ते आपल्या जातीवर हिमतीनें हर्ष तें करूं लागले. इंग्रजांशीं शिदे-होळकरांच्या लढाया होऊन ते हतवीर्य झाले, इंग्रजांनीं आपलीं पलटणें त्यांच्या पदरीं बांधली. आणि पहिल्यासारखी त्यांना हालचाल करतां येईनाशी झाली, तेव्हां त्यांच्या पदरचे पुष्कळ लोक रिकामे झाले. त्यांचा पेशा शिलेदारी; अंगांत पाणी, हिंमत आणि करामत असून पोटाला घालणारा कोणी नाहीं असें झालें, तेव्हां तेही पेंढा-

ज्यांत शिरू लागले. असें पेढान्यांचें प्रस्थ आणि उपद्रव दिवसेंदिवस वाढत चालले. त्यात अभीरखान पठाण पुष्कळच बलाढ्य झाला, सन १८०८ मध्ये त्याची नागपुराकडे नजर फिरली, तेव्हां मोसले कसे घाबरले होते आणि इंग्रज त्याला तोंड देण्याला उभे न राहते तर त्याची काय अवस्था होत होती हें मागे सांगितलेंच आहे. कितीएक लोकांचें असें मत आहे कीं, पेढान्यांना शिंदे-होळकरांची प्रत्यक्ष मदत नसली, तरी निदान त्यांच्याकडे ते कानाडोळा करीत होते ह्याणून ते इतके बळावले. तें काय असेल तें असो, पण येवढें खरें कीं, त्यांनीं इतकी लुटालूट केली तरी त्यांना कोणी आडवें आलें नाहीं. त्यामुळे ते फुशारून अधिक अधिकच अनर्थ करूं लागले. एकदां एक मोठी टोळी गंगातीरी इंग्रजी इर्द्दाल्या मुलखांत शिरली. ते नर्मदातीरी जमून तेथून दरसाल दूर कोणत्या मुलखावर जाऊन घाड घालावयाची ते बेत करीत आणि त्याप्रमाणें दक्षिणदेशीं शेकडों कोस दूर जाऊन लूट करीत. ते ज्या मार्गांनीं जात, त्यावर जागोजाग असे कांहीं अनर्थ करीत कीं, ते ऐकून अंगावर कांटा येतो. सन १८१६ च्या एप्रिलमध्ये एल्फिन्स्टनसाहेबाने आपल्या चुलत्याला पत्र लिहिलें त्यांत तो ह्याणतो, ‘ आतां पेढान्यांची संख्या २५००० पासून ३०००० पर्यंत आहे. त्यांचें मुख्य ठाणें मध्यहिंदुस्थानांत असून तेथून ते ५००।६०० मैल दूर पळा करतात. ते नुकतेच निजामाच्या मुलखांतून मद्रास इलाख्यांत शिरले होते आणि मद्रासच्या लोकांना गर्भंगीळ करून सोडून निजामाच्या व पेशव्याच्या मुलखांतून माघारे गेले. हिंदुस्थानांत आमचा अम्मल चालला आहे तो आमच्या लौकिकावर-परंतु त्यांचा उपद्रव असाच सोशीत राहिलें तर तो लौकिक जाईल. त्यांचा बंदोबस्त देशभर लढाई मांडल्यावांचून होणार नाहीं; आणि अशा प्रसंगीं लॉर्ड मोइरा कामावरून निघणार अशी बातमी आहे. ती जर खरी असेल तर हें काम निदान आणखी एक वर्ष लांबणीयर पडेल. ’

लॉर्ड मोइरा सन १८१३ च्या आक्टोबरमध्ये गव्हरनर जनरल झाला. त्यानें पेढान्यांचा दंगा मोडून टाकण्याचें मनांत ठेऊन विलायत सरकारास लिहिलें. तें मान्य होऊन तिकडून हुकूम आला. परंतु अनेक कारणांमुळे सन १८१७ पर्यंत त्याला त्या कामाला हात घालतां आला नाहीं. तिकडे नेपाळाबरोबर चाललेली लढाई संपली; इकडे पेशव्यांबरोबर तह होऊन

त्यांचे हातपाय आंबळले, तेव्हां तो निर्घास्तपणाने त्या कामास लागला. त्याला प्रथम असें दिसून आलें कीं, सन १८०५।६ मध्ये राजेरजवाड्यांबरोबर तहनामे होऊन जी व्यवस्था झाली, तीत व्यंगें आहेत ती काढून टाकली पाहिजेत. शिंदे-होळकर वगैरे सर्वांशीं नवीन करारनामे केले पाहिजेत. पेंढा-न्यांचा जमाव मोठा आहे, तेव्हां सान्या राजेरजवाड्यांची आपणास तितकी मदत मिळविली पाहिजे.

हिंदुस्थानांत जसे पेंढारी तसे पठाणही लुटारू झाले असून ते सान्यांत प्रबळ होते. त्यांचा तोफखाना उत्कृष्ट आणि पायदळही नामी होतें. होळकराच्या अगदीं पहिल्या पलटणांतले लोक मूळ त्यांत होते. त्यांचा जमाव मोठा, १५००० स्वार आणि १०००० पायदळ, असा २५००० होता. पेंढान्यांत आणि त्यांच्यांत दुसरें अंतर असें होतें कीं, ते महिनेमहा कायम पगार ठरवून घेऊन पाहिजे त्याच्या पदरीं नोकरीस रहात. पगार वेळेवर पोहोचला नाहीं ह्मणून लागलेच निघूनही जात नसत.

पेंढान्यांची संख्याही वाढत वाढत २५००० झाली होती, ज्याचा शिपाई. गिरीचा धंदा दुसऱ्या कोठें चालेना, त्याने आपला घोडा आणि भाला सरसाऊन पेंढान्यांत शिरावें असें झालें होतें. मोठमोठ्या मराठे सरदारांची ह्या लुटारूंना आंतून फूस आणि मदतही असे.

बाजीराव साहेबाजवळ त्रिंबकजीचे प्राबल्य फार झाल्यापासून सारें मराठे मंडळ एक करून इंग्रजांना हांकून लावावें हा बेत चालला होता; शिंदे होळकर, भोसले, गायकवाड, वगैरे सान्या लहानथोर दरबारांत त्याच्या खटपटी चालल्या होत्या. त्रिंबकजी कैदेतून पळाल्यापासून तर त्यांना अधिक चेव ओल्या होता. इंग्रजांना तें कळत होतें. गव्हरनर जनरलानें प्रथम असें मनांत आणलें कीं, लहानथोर न ह्मणतां सर्वांबरोबर नवीन तहनामे करावे; ज्याच्याकडे जो मुलूख चालत असेल, तो त्याच्याकडे कायम ठेवावा आणि त्याचें संरक्षण करण्याचें आश्वासन द्यावे. लहानसहान संस्थानिक, जाहागीरदार वगैरे ह्या व्यवस्थेस तेव्हांच, इंसत कबूल होण्यासारखे होते; परंतु शिंदे, भोसले वगैरे काहीं नाकबूल होण्याचा रंग दिसत होता. शिंदे व भोसले यांचा असा करार झाला होता कीं, आपण पेशव्यांच्या हुकमांत राहून त्यांची नोकरी बजावावयाची. होळकराच्या दिवाणाला अनुकूल करून घेण्याची त्यांची खटपट चालू होती. ह्मणून त्यांना दटाऊनच तहनामे कबूल करूच

ध्यावे लागतील असे दिसत होतें. पठाणांचा नाईक अमीरखान याची जाहागीर चालवून त्याचें संरक्षण करण्याचा ठराव झाला. त्यानें आपल्या मुलखाच्या बंदोबस्तापुरते लोक ठेऊन घेऊन बाकीच्या साऱ्यांस फांटा द्यावा, कोणा लुटारुशीं कांहीं संबध ठेऊं नये, आपला सारा तोफखाना इंग्रजांस द्यावा आणि त्याच्याबद्दल योग्य पैसा द्यावा, असा करार त्याच्या वकिलामार्फत झाला. त्याप्रमाणें त्यानें कागद सही करून द्यावयाचा, परंतु पेशव्यांकडून त्याच्याकडे वकील आला होता, त्याच्याशीं बोलणें चाललें होतें, ह्यापुन पुण्यास चाललेल्या प्रकरणाचा शेवट कसा काय होतो तें पहात तो बसला होता. अखेर त्यानें सही केली.

याप्रमाणें करतां आला तितका बंदोबस्त करून पेंढाऱ्यांना आणि त्यांना सामील असतील त्यांना, चौहोंकडून कोंडून अखेर त्यांचा अगदीं चुराडा उडवून द्यावयाचा निश्चय ठरून फौजेची तयारी झाली. *साऱ्या फौजेचें आधिपत्य सर टॉमस हिस्लाप, मद्रासचे कमांडर इन् चीफ, यांजकडे देऊन तीपैकीं दक्षिणेंत पाठवावयाच्या भागाच्या पांच तुकड्या करावयाचें ठरलें. सगळें काम नीट होतें कीं नाहीं, हें पाहण्याकरितां व कांहीं कमजास्त करावें लागल्यास हुकूम देण्यास अवकाश लागूं नये म्हणून गव्हरनर जनरल बंगालची फौज आपल्या हाताखाली घेऊन स्वतः रणांगणीच उभे राहिले. दक्षिणेंतली फौज ५७००० वरच होती. तिच्याबरोबर गव्हरनरजनरलतर्फे एजंट ह्यापुन मालकम साहेबाची नेमणूक झाली. शिवाय एका तुकडीचें आधिपत्यही त्याला मिळालें. शिंद्याच्या मनाची चलविचल दिसत असल्यामुळें बुंदेलखंडाच्या उत्तरेस काय होणार आहे, याचा त्याला गधही येऊं नये असा गुप्तपणें सारा प्रकार चालला होता. त्यानें तहनामा मुकाट्यानें कबूल करावा ह्यापुन ग्वाल्हेरच्या दक्षिणेस जवळच आणि उत्तरेस ढोलपुरास पुष्कळ फौज घेऊन जाऊन त्याचा तोफखाना आणि लष्कर माऱ्यांत घेऊन बसावें असाही बेत झाला.

याप्रमाणें उत्तरेस चाललेल्या त्या मोठ्या थोरल्या मोहिमेच्या तयारीची सारी बातमी एल्फिन्स्टनसाहेबाला वेळोवेळीं कळतच होती. आपण तीत शिरावें असेंही त्याच्या मनांत होतें. बाजीरावाबरोबर जो नवा तहनामा ठरला.

× ह्या कामाकरितां एकंदर फौज ११६००० जमली होती. तोफा ३०० होत्या. एवढी मोठी फौज यापूर्वी इंग्रजांनीं आपल्या मुलखांत केंव्हांच जमविली नव्हती.

वयाचा होता तो त्याला कांहीं सर्वथैव पसंत नव्हता, झणून तें काम दुसऱ्याच्या हाती गेलें तर बरें असें त्याला वाटत होतें. तारीख १५ मेचा त्याचा रोजनामा असा आहे—मी नव्या तहनाम्याचा मसुदा करूं लागलों आहे. माझी बदली लखनौस करून मालकमसाहेबाला येथें पाठविलें तर बरें होईल असें मी हुजूर लिहिलें आहे. असें झालें तर पेशव्यांचें मन कदाचित् वळवतां आलें तर येईल. फक्त एवढ्यासाठीं मी हें लिहिलें आहे. माझ्या प्रकृतीला, सुखाला वगैरे ही जागा जशी मानवते, योग्य आहे, तशी दुसरी कोणतीच कधीं असणार नाहीं हें मी जाणतो आहे. तरी मला लखनौ बरें वाटतें; कारण मला स्थलांतर आवडतें; पुष्कळ दिवसांच्या संवई मोडून जातील, तेथच्या राहण्याचा प्रकार अगदीं निराळा असल्यानें तो मला उपयोगी पडेल असें मनांत येतें; पुनः हिंदुस्थान पहावयाला सांपडेल आणि सर्वांत विशेष हें कां, कलकत्यांतली जुनी मित्रमंडळी भेटेल. गाझी नेमणूक लखनौस न होता दुसऱ्या कोठें होईल आणि त्या स्थळाचा मला त्रास येईल असेंही होईल. परंतु मी जी सूचना केली आहे, ती सरकारच्या बऱ्याकरितां, आपल्या सोईकरितां नव्हे. याजकरितां माझ्या मनासारखें न झालें झणून उघडपणें किंवा मनांतल्यामनांत देखील कुरकुरूं नये यांतच प्रतिष्ठा आहे हें मला ध्यानांत ठेविलें पाहिजे.

पुढें मालकम साहेबाची नेमणूक मोहिमेवर झाल्याचें समजलें तेव्हां त्यानें तारीख ८ जून रोजीं असें लिहिलें आहे—‘ आतां होणाऱ्या मोहिमेंत रेसिडेंट निर्मात्यवत् होणार हें मनांत येऊन मला थोडेंसें वाईट वाटलें होतें; परंतु तें मनांतून गेलें. जो बेत ठरला आहे तो अगदीं उत्तम आहे आणि तो सिद्धीस नेण्याला मालकमसाहेबाची नेमणूक झाली आहे ही अगदीं यथायोग्य आहे. लखनौला जावें असें जें माझ्या मनांत येत होतें, त्याचा मला आतां बहुतेक विसर पडला आहे. प्रसिदेश पहावयास जावयाचा आणि दुसरे जे माझे बेत होते ते सारे ह्या गडबडीमुळें आतां बाजूस राहिले. ’

पेशव्याबरोबर तह झाल्यानंतर पुढें थोड्याच दिवसांत पुण्यास गोळी उडण्याचा प्रसंग आला; त्याला इंग्रजग्रंथकारांनीं मराठ्यांबरोबरचा तिसरा संग्राम असें नांव दिलें आहे. पेंढाऱ्यांचा उच्छेद करण्याकरितां युद्धाची मोठी थोरली तयारी होऊन इष्टकार्यास आरंभ झाला असतां मध्येंच हें विघ्न उभें राहिलें झणावयाचें. परंतु याचा परिणाम ज्याचा त्यासच घातक झाला.

यावेळीं जे काय चार मराठे एकत्र जमले ते जमले. त्यानंतर तसा योग पुनः केव्हां आला नाहीं आणि येणारही नाहीं. आतां आपला नांवलौकिक होण्याची गोष्ट बोलावयास नको, असे ह्याणत एल्फिन्स्टनसाहेब अगदीं निराश होऊन वसल्यासारखा होता हे मागें सांगितलेंच आहे. परंतु या प्रसंगीं ज्यांची रणांगणीं कीर्ति झाली, त्या तिघांपैकीं तो एक होता. दुसरे दोघे मालकम आणि मनरो हे होत. हीं तीनही नांवे हिंदुस्थानांत सर्वतोमुख झालेलीं आहेत.

युद्धाच्या तयारीस लागल्यानंतर गव्हरनर जनरलसाहेबांनीं मालकमसाहेबास प्रथम साऱ्या दरबारांतून फिरून कोणाचें मन कसें आहे हें पहावें, साऱ्या रेसिडेंटांना भेटून त्यांची सल्लामसलत घ्यावी आणि राजेरजवाड्यांना आश्वासन द्यावें, ही कामगिरी सांगितली. लष्करी खात्याकडे त्याची नेमणूक ब्रिगेडीयर जनरल ह्या हुद्यावर झाली असून लढाईत जी फौज अघाडीस जाईल तिच्याबरोबर अगदीं विनीवर तुझाला पाठवूं असें वचन मिळालें होतें. ह्या गोष्टीचा त्याला फार आनंद झाला. त्यानें आपल्या बायकोला असें लिहिलें:—“ माझी वडती झालेली पाहून गव्हरनरजनरलापासून खालीं यःकश्चित् काढ्यागोन्या, उघड्यानागड्या माणसापर्यंत सर्वांना आनंद झालेला दिसत आहे.” एल्फिन्स्टन साहेबांची गोष्ट तशी नव्हती. त्याला वाईट वाटण्यासारखें झालें होतें आणि वाटलेंही. तारीख १६ जूनचा त्याचा लेख असा आहे—“पेंढार्यांबरोबरच्या लढाईत आणि पेशव्यांबरोबर आमचा तंटो होऊन युद्धावर बेतल तर त्यांतही दक्षिणेचा एकंदर बंदोबस्त ठेवण्याच्या कामावर सर टॉमस् हिस्लेप यांची नेमणूक झाली आहे असा तारीख १४ रोजी मला हुकूम आला. दक्षिणेचें आधिपत्य त्याला दिल्याने मी मागें पडलों ह्याणून मला राग आला आणि प्रथम दुःख वाटलें; आणि आडामसाहेबाला पत्र लिहून याप्रमाणें मनाची स्थिति झाल्याचे त्याला थोडेसे दर्शविलें. परंतु दुसऱ्या दिवसाला तों चित्तवृत्ति अगदीं पहिल्याप्रमाणें आनंदित झाली. कांहीं झालें तरी ही अशी राखणें देंच आपलें कर्तव्य आणि यांतच प्रतिष्ठा आहे. मला वाईट वाटते आहे असें मी केव्हांही एक अक्षर तोडांतून काढतां कामा नये. मित्रांशीं ही गोष्ट मुळीं काढूं नये; आपल्याशीं सुद्धां कांहीं बोलूं नये; फक्त What cares Hippocides * ‘मला याची काय पर्वा आहे’ एवढेच ह्याणावें.”

* हिरोडोटस् नामक एक मोठा ग्रीक इतिहासकार होऊन गेला. त्यानें हिपॅक्लिडिसाची गोष्ट लिहिलेली आहे, तीवरून ही ह्याण पडली. एल्फिन्स्टननें १५-१५४-२०००.

पुनः तारीख २७ रोजी तो हाणतो:—तहनाम्याची गडबड संपली आणि मला आपलें सध्यांचें काम गोड वाटनासैं झालें; आणि आतां पुढे कांहीं काम करून दाखविण्याची किंवा प्रसिद्धीस येण्याची आशा नाहीं हाणून वाईट वाटूं लागलें. परंतु माझी जागा आणि फारकरून माझी बुद्धि ही माझी कीर्ति होण्यासारखी नाहीं. अप्राप्य वस्तूबद्दल झुरणीस लागूं नये. बहुधा कधीं पुरी होणार नाहीं असली मोटेपणाची हौस धरूं नये. आपलें काम करीत असावे. What cares Hippoclidides ही जी माझी आवडती हाण आहे ही हाणत असावे हाणजे एखाद्या गोष्टीची निराशा झाल्यानें दुःख वाटणार नाहीं. असें मी हाणतो तरी माझी बदली व्हावी, गडबड, मौज आणि कीर्ति हवी असें माझ्या मनांत येते.

पुढे तारीख ३० रोजी तो हाणतो:—“ एडिबरो रिव्हूमध्ये लॉर्ड बायरन याचा लेख आलेला वाचला; तो मोठा शहाणपणाचा आणि गेल्या जानेवारी महिन्यांत मी आपल्या रोजनाम्यांत ज्या कांहीं गोष्टींची चर्चा केली आहे त्यांवर अगदीं समर्पक आहे, हाणून सध्या जरी मला असला उपदेश कोणी करावयास नको आहे तरी तो मी उतरून टेवितों.—“ मनुष्यमात्राला खरोखर मागे सारून जे उच्चपद पावतात ते दुःखी असतात असें नाहीं; तर सर्वाना मागे ढकलून आपण पुढे व्हावे हा हेतु धरून जे सारखे धडपड करीत असतात तेच दुःखी होते. त्यांना आंत हृद्रोग लागलेला असतो आणि बाहेर जरा कांही झाले की दुःख होते व त्याच्या उलट कोणी गेल कीं राग येतो, असा त्यांचा स्वभाव निरुत्साह झालेला असतो. याचे कारण बहुधा असें असतें की, त्याच्या अंगांत खरे जेवढे गुण असतात त्यापेक्षां ते आपली योग्यता मोठी समजत असतात. ” मोटेपणा प्राप्त होण्याच्या ज्या गोष्टी आहेत त्यांत केवळ नशिवावर हवाला देऊन रहावे यासारखा शहाणपणा नाहीं. या बाबतींत भवितव्य कधीं चुकत नसतें आणि ज्या मनुष्याची बुद्धि विशाल असते त्याला एकदा थोडा आधार मिळाला हाणजे तिचा विकास होण्याला योग्य अशा उच्चपदाला तो चढावयाचाच. प्राप्त होण्याला खरोखर कठीण अशी एकादी जागा जर आपल्याला मिळेल तर आपल्यांतच काही तरी कमीपणा आहे असें पक्कें समजावें आणि स्वस्थ तरी बसावें ती वाचल्यापासून त्याच्या तोंडीं ती कायमची बसली आणि त्याच्या लेखांत पुष्कळ ठिकाणीं आढळते. ती गोष्ट मोठ्या मौजेची आहे.

किंवा तो दोप काढून टाकण्याला लागावें, नशिवाला किंवा वरिष्ठाना शब्द ठेवावयाला लागू नये. ”

गव्हर्नर जनरलाकडून हुकूम आल्याप्रमाणें एल्फिन्स्टन साहेबानें पेशव्यांकडून तहनामा करून घेतला ह्मणून त्याला तिकडून शावासकी आली; पुष्कळ तारीफ झाली होती, ह्मणून तो निरुत्साह झाला नाहीं.

तारीख २१ जुलैचा रोजनामा असा आहे—“काल संध्याकाळीं मी आपलीं काहीं जुनी, सन १८११ मधलीं, मी पहिल्यानें येथें आलो तेव्हांचीं, पत्रे वाचली. सहा वेप होऊन गेली; इतक्या काळांत माझे पुष्कळ वेत जागच्या जागीच नाहींसे झाले. मी होतों तसा आहे; मला पुष्कळसा पैसा मिळेल, मुख होईल, किंवा अधिकार मिळेल ही कांही मोठीशी आशा नाहीं. परंतु हा जो काळ गेला तो अगदीं फुकट गेला असें कांहीं नाहीं. कारण इतक्या अवकाशात मी त्यांचांचून न अडतां रहाण्याला शिकलो आणि मला जें काय प्राप्त करून घेतां आले असते त्याचें मोठेंसे महत्त्व नसतें असें आपल्या मनाचे शांतवनही करून ध्यावयास शिकलों. असें आहे तरी जो काल गेला त्याबद्दल मला वाईट वाटले आणि मी थोडासा उदास झालों, परंतु तें लौकरच मनांतून गेलें. केव्हा केव्हा कांही कारण नसतां मला उदासीनता आली ह्मणून दुःख मानणे योग्य नाहीं. कारण ज्या गोष्टींचे स्मरण झालें असतां मला वाईट वाटावें त्यांविपर्यी माझ्या मनात कांहींच येत नाहीं असेही होत असतें.

याप्रमाणें एल्फिन्स्टन आपल्या मनाचे शांतवन करित होता; परंतु पुण्यांतून जावें अशी त्याला फार इच्छा झाली होती. मेजर जनरल ऑक्टरोलोनी याची नेमणूक उत्तरेस झाली होती; त्याच्या हाताखालीं मालकम साहेबाप्रमाणें आपणही गव्हर्नर जनरलाचा एजंट ह्मणून जावें असे मनात येऊन त्यानें त्याला पत्र पाठवून ठेविलें. त्याचा मित्रे स्ट्राचीसाहेब याजकडून त्याला असें कळलें कीं, कौन्सिलत एक जागा रिकामी होणार आहे. तेव्हा ती मिळावी ह्मणून त्यानें आपल्याला मिळालेली गव्हर्नरजनरलाची सरटिफिकिटें आपल्या चुलत्याकडे पाठवून देऊन त्याला खटपट करावयास लिहिले. नवीन ठरलेल्या तहनाम्यावर बाजीरावाची सही झाल्यावर तो गव्हर्नरजनरलाच्या सही करितां त्याने त्याजकडे पाठविला होता; तो पुरा होऊन तारीख २७ जुलै रोजी परत आला. ठरल्याप्रमाणें मुख्य ताब्यांत घण्याचें, हिशोबाचें, वगैरे काम चाललें होते. याप्रमाणें जुलै महिना निघून गेला. बाजीरावसाहेब दरवर्षाप्रमाणे आषाढीच्या यात्रेला

पंढरीस निघून गेले. त्यांच्याबरोबर तो गेला नाही. तारीख ३१ जुलैचा त्याचा लख असा आहे—“सर टॉमस हिस्लॉप याची नेमणूक केल्याचा मला हुकूम आल्यापासून मी रंजिस आहे. याचें कारण चालू पुणेप्रकरण शेवट्यास नेण्याचे कार्य माझ्या हातांतून हिसकून घेऊन त्याच्या हातांत दिले हे आहे. हरतऱ्हेने आपली प्रतिष्ठा वाढवावी ह्मणून मालकमसाहेबाने हे कृत्य केले असावे असे मला वाटले. मी ते काम दुसऱ्याच्या मदतीशिवाय संपविले होते ह्मणून मला पूर्ववत् आनंद व्हावयास पाहिजे होता, परंतु तसे झाले नाही. मला वाटते याचे बीज हे असावे की, माझ्यावर दुसरा कोणी असणे मला पुरवत नसावे आणि आता जी मोहीम व्हाययाची आहे तीत दक्षिणेची व्यवस्था माझ्या हातांत नाही ह्मणून अधिकच वाईट वाटत असावे. ह्या गोष्टीचा मी पुष्कळ वेळ विचार केला आणि मालकमसाहेबाची बरोबरी करू लागण्याला त्याच्या इतका पुष्कळ दिवसांचा अनुभव किंवा काम करण्याची योग्यता वगैरे गुणांनी त्याच्यासारखा माझा काहीएक हक्क नाही असे मला वाटलें. तरी कोणत्यातरी प्रकारची गव्हर्नरजनरलाच्या एजंटाची जागा मिळावी ही इच्छा मला झाली आहे आणि ही माझी चित्तवृत्ति बिघडीवते, आनंदित राहू देत नाही. आमच्या हेरस्थानांतल्या राजकीय स्वात्यात ही गोष्ट मोठी आहे की, आझाला मोठी आशा त्या गावा अशी आमची स्तुति होत असते, परंतु ती आशा सफळ होण्याचा संभव नसतो. अशांने मने विघडतात आणि उदासीनता येते. मी आपले मागचे, सन १८०२।३ मधले रोजनामे वाचीत असतो. मला असे खचित वाटतें ली, मी आपल्या मनाला मत्सर आणि असंतोष याचा विटाळ राहू दिला नाही, ते धुऊन निर्मळ केले आहे. ते दोष राहूं देणे ह्मणजे हलकपणा आहे इतकच नव्हे, त्यांत अन्याय आणि कृतघ्नपणा आहे.”

राजेरजवाड्यांचीं मनें आपल्या सरकाराशीं कशीं आहेत तें पाहण्याकरितां मालकम साहेब निघाला तो फिरत फिरत तारीख ५ आगस्ट रोजी पुण्यास आला. त्याला बाजीराव साहेबाना भेटावयाचे होतें, परंतु ते पंढरपुराहून साधारें धरीं न येतां माहुलीस जाऊन बसले. त्यांच्याकडून उत्तर येईपर्यंत त्याचा मुकाम झाला. तितक्या काळांत एल्फिन्स्टनसाहेबाचें व त्याचें अनेक विषयांवर संभाषण झाले. सर टॉमस हिस्लॉप याच्या नेमणुकीविषयीही बोलणें झालें. त्यात त्यालाच नेमणे योग्य होतें अशी एल्फिन्स्टन साहेबाची खात्री झाली.

‘ एल्फिन्स्टनसाहेबांला कांहीं तरी बक्षीस द्यावें अशी सरकारांतून शिफारस झाली आहे, तर तुझीही तशीच करा, ’ असें मालकम साहेबांने त्याच्या चुलत्याला आग्रहपूर्वक लिहिलें. त्यावर एल्फिन्स्टन ह्मणतो—“ परंतु तो मला काय बक्षीस देवविणार? आणि खरें झटलें तर बक्षीस देण्यासारखी माझी काय योग्यता आहे? ह्या शिफारशीनीं मला जे मिळावे असे मानण्याचा हक्क आहे तें सारे मिळेल. तें काय तर माझ्या आत्मांचा माझ्याविषयी खरोखर अगदी चांगला ग्रह होईल आणि कदाचित् त्यांच्याशिवाय आणखी कांहीं मंडळांत माझे नांव होईल. यापेक्षां आणखी कांहीं जास्त व्हावें असें मी मनांत आणीन तर माझा निराशा होईल आणि त्यांत विशेष येवढें होईल कीं, मी भलत्याच आशेस गुंतून पसलों. ”

मालकमसाहेब निघून गेल्यावर एल्फिन्स्टनसाहेबांने त्याच्याविषयीं असे लिहून ठेविलें—त्याच्याविषयीं माझ्या मनांत जे काय काळीजें अलें होतें तें त्याची भेट झाल्यानं अगदी पार निघून गेलें. त्याच्याभारखा मोकळ्या मनाचा आणि आनंदवृत्ति मनुष्य नाही अशा बऱ्यांत त्याची ती दौस, मनाची आणि शरीराची चपळता, अतोनात हिम्मत आणि सदां शांत स्वभाव, हे गुण खरोखर आश्चर्य करण्यासारखे आहेत. इतके गुण असून शिवाय त्याची वृद्धि प्रोक्त आहे आणि वाचनानें व अवलोकनानें त्याला माहित पार झालेली आहे.

एल्फिन्स्टनसाहेबांन आंकटरलेनी याला जे पत्र पाठविले तेनें त्यावर त्याच्याकडून त्याला भंतोप वाटण्यासारखें उत्तर आलें. त्यानें सुनविलेही ती नव्हे, परंतु दुसरी कोणती तरी चांगली जागा मिळण्याची आशा उत्पन्न होऊन हुकूम येण्याबरोबर निघावें लागणें तर तारावळ होऊ नये ह्मणून त्यानें आपल्या कागदपत्राची व्यवस्था लाविली. माठमोठ्या मजला करून अलाहाबादेला पधराव्या किंवा सोळाव्या दिवशीं जाऊन पोहोचून असा त्यानें अजमास देखाळ करून ठेविला.

याप्रमाण आशेवर बसून हिंदुस्थानासंबंधी माहितीची पुस्तके देखील तो वाचत होता. सारा आग्रह आणि सगटवर देखील गेला तरी ती आशा काहीं सफल झाली नाहीं. पुढे आक्टोबर सुरू झाला आणि त्याचें नशीब बसल्या जागेंच खुरण्याची वेळ आली.

तद्दनामा झाल्यावर बाजीरावसाहेबांनीं आपली फौज—मुज्यवें स्वार—लागलीच कमी केली. ते पंढरपुराहून पुण्यास परत न येता कृष्णावेग्येच्या

संगमावर माहूलीस जाऊन सप्टेंबर अखेरपर्यंत तेथेंच बसले. मालकम् साहेबास भेटिला येथेच यावे असा निरोप गेल्यावरून तो तेथें जाऊन भेटला. उभतांची भेट मोठ्या प्रेमानें झाली. ते दोघे पुरुष दोन तऱ्हांचे होते. मालकम आनंदी, मनाचा मोकळा, मोठा थोर, उत्तम शिपाई आणि शिष्टाईच्या कामांत पटाईत होता. बाजीरावाच्या अंगी त्याच्या जोडीला बसण्यासारखा एकही गुण नव्हता; सारेंच उलटें होतें. परंतु एका गोष्टीत दोघांचें अगदीं साम्य होतें. आपल्या वाक्चातुर्यानेच आपण आपला कार्यभाग उरकून घेऊ असे उभयतांसही खात्रीपूर्वक वाटत असे. मालकम साहेबानें त्याप्रमाणें आजपर्यंत पुष्कळ प्रसंगीं वाक्प्रभाव दाखविला होता आणि साऱ्या गव्हर्नरजनरलांच्या चित्ताचें आकर्षण करून त्यांचा आपल्यावर विश्वास बसवून घेतला होता. परंतु या प्रसंगीं कपटपटु बाजीरावानें आपली छाप त्याच्यावर दाखवून त्याला अगदीं भारून टाकलें. कंपनीसरकारची व आपली दोस्ती इतके दिवस चालत आली असून आता तिला व्यत्यय यावा आणि आपल्याकडून परवांच्या तद्दामांत असे विलक्षण करार करून घ्यावे, हे उचित काय ? आपल्याला ह्याबद्दल फार वाईट वाटत आहे; तुम्ही मला गादीवर आणून बसविलेत, आणि आजपर्यंत संरक्षणही करीत आलेत, असे असतां तुमचे ते सारे उपकार मी अगदीं विसरून जाऊन कुतघ्न होईन असे तुझाला वाटतें तरी कसे ? असे अनेक प्रकारे भाषण करून त्याणे त्याला द्रव आणला आणि आपला स्नेहभाव अगदीं अकृत्रिम आहे असें भासविलें. उलट पर्थी तसें होत नसतें, एल्फिन्स्टन साहेबाचा आपल्यावर विश्वास नाहीं, तो नेहमी वातम्या काढीत असतो, त्याचे गुण हेर चौहीकडे पसरलेले आहेत, मी पानावर बसून काय ग्यालें ही देग्याळ वातमी त्याला असते, इतका त्याचा माझ्यावर पद्दारी आहे असें सांगितलें. ते ऐकून मालकम् साहेबाला वाईट वाटलें आणि त्याने त्याचें शांतवन करून घटलें “असो, झालें तें झालें. परंतु आतां लोट साहेबाचा नेत पेढाऱ्यांचा उल्लेख करावा असा आहे. ते काम मोठें आहे. तर या प्रसंगीं तुम्ही चांगले साहाय्य करून सरकारची खात्री करून घ्यात्री आणि स्नेह दृढ करावा. तद्दामध्ये आपला जो मुख्य गेला आहे तो काहीं गुटणार नाहीं परंतु आपल्या हातून होईल तितकी मदत कराल आणि मी सांगतो याप्रमाणें वागून आपला प्रामाणिकपणा दाखविण्याची आयती संधी आलेली आहे ही साधून स्नेहाविपरीत सरकारची खात्री करून घ्याल तर लोट साहेब ते लक्षांत वागवून आपल्याला बऱ्हीम देतील, त्यांत

झालेलें नुकसान भरून येईल. ” बाजीरावानें तें मान्य करून फार गोड भाषण केलें आणि आपले मन अगदीं मोकळे व निर्मळ आहे, कंपनी सरकाराशीं स्नेह वाढत जावा अशी आपली फार इच्छा आहे, याकरितां पाहिजे तितकी मदत करण्यास सिद्ध आहों, असें सांगितलें. मोठा विचारा मालकम् त्या गोड मिठ्या भाषणानें अगदीं फसला. बाजीराव इंग्लिशांच्या पक्षास अगदीं मनापासून साहाय्य करील, त्याला फौज ठेवण्याला उत्तेजन दिलें आणि त्याच्यावर पूर्ण विश्वास टाकला ह्मणजे तो चांगला स्नेहानें वागेल असें त्याला वाटलें आणि त्यानें त्याला फौज ठेवण्यास सांगितलें. मालकम् साहेबाच्या चरित्रांत त्याचे एक पत्र छापलेले आहे त्यावरून असे दिसतें कीं तो कलकत्याहून इकडे यावयास निघाला तेव्हांच त्याच्या मनाचा ग्रह असा झाला होता की, बाजीराव गैरशिस्त वागणारे नव्हत, कोणा दुर्भय्याच्या नादाळें लागून फसले असतील इतकेंच; परंतु आतां त्यांना त्याबद्दल जें प्रायश्चित्त घडलें आहे त्याने ते ताळ्यावर आलेच असतील; आपला त्यांचा पहिल्यापासून स्नेह आहे तेव्हां आपल्या सरकाराशी नीट स्नेह संपादून वागलें तर गेलेला अधिकार थोडाबहुत परत मिळेल अशी आशा दाखविली ह्मणजे ते आपल्यास चांगलेच वश होतील. मग समज भेटत जें भाषण झाले त्यावरून तर त्याचा तो ग्रह चांगलाच दृढ झाला. माहुलीहून पुण्यास परत गेल्यावर त्याने एल्फिन्स्टन साहेबाला सारे वर्तमान सांगितले आणि ह्याटले तुझी उगाच त्याच्याविषयी संशय धरून वसूं नका आणि तो काय करील न जाणो ह्या भीतीने विनाकारण इतकी पौज अडवून ठेऊन सरकारचे जे मोहिमेचे वेत चालू आहेत त्यांना विघ्न आणूं नका.

मालकम् साहेबाचे बोलणें एल्फिन्स्टन साहेबाच्या मनाला आले नाहीं, परंतु तो मनाचा उदार पडला, त्यामुळे त्याने अगदीं नाखुशीने कां होईना पण त्याच्या ह्मणण्याला रुकार दिला आणि पुण्याच्या संरक्षणाला शिष्यांच्या तीन बलहीन पलटणी ठेऊन बाकीच्या तैनाती (Subsidiary) फौजेपैकी बहुतेक भागास उत्तरेस निघून जाण्यास हुकूम झाला. आतां आपल्याला मालकम् साहेबाच्या तर्फेन बोलावयाचें हाटलें तर असें ह्मणतां येईल कीं उत्तरेच्या थोरल्या फौजेची वाट काय होते ते पाहून बहुधा मगच बाजीरावसाहेब पुढें पाऊल टाकतील असे त्याला वाटले असावे. तिकडे कांहीं विपरीत प्रकार घडून आल्यावांचून उघडपणें एकाद्रे कृत्य करून

शत्रुत्व दाखविण्याची त्यांस छाती होणार नाही असें एल्फिन्स्टनसाहेबाला अगदीं शेवटपर्यंत वाटत होतें. परंतु जनरल स्मिथ याच्या हातखालची फौज हालली आणि पुणें उघडें पडलें असें दिसलें ह्मणजे ही संधी बरी आहे असें मनांत येऊन श्रीभंत कांहीं तरी गडबड करण्यास चुकणार नाहींत असें त्यांचें मन ह्मणत होतें.

बाजीरावसाहेब माहुलीस कांहीं स्वस्थ स्नानसंध्या करीत बसले नव्हते. इंग्रजांना घालवून लावावें हा त्यांचा फार दिवसांचा हेतु होता आणि तो सिद्धीस जावा ह्मणून त्यांची सक्त मेहेनत चालली होती. नवीन तह होतांच त्यांनीं फौज कमी केली असें मागें सांगितलें आहे, परंतु ती कमी करतांना त्यांनीं साऱ्या शिल्लेदारांना सात सात महिन्यांचा पगार आगाऊ देऊन आप- आपल्या गांवां जाऊन बसा, मिळतील तितके स्वार मिळवून सारे तयार असा आणि आमची सूचना होतांच हजर व्हा असे सांगून निरोप दिला होता.* त्यांची सारी तयारी अशीच गुप्तपणें चालली होती, परंतु ती पुरी झाली ह्मणजे इंग्रजांवर उघडपणें चालून जावयाचें असे वापू गोखल्याच्या मसलतीनें ठरले होतें. मी तुमच्या विचाराबाहेर वागावयाचा नाहीं असें त्यांनीं गोखल्याला शिक्रे मोर्तवानिशीं, शपथपूर्वक पत्र लिहून दिलें आणि सारा अधिकार त्याच्याकडे सोंपवून फौजेच्या तयारीकरितां एक कोट रुपये खर्चास दिले. इंग्रजांना हांकून लावावयाचे असा संकल्प ठरल्यापासून त्यांनीं पुष्कळ जाहागीरदारांचे मुखूख जत केलेले सोडले आणि कांहीं वर्षे सर्व प्रकारच्या लहानथोर लोकांची प्रीति संपादण्याची खटपट चालविली. त्यांनीं आपला लढाई करण्याचा वेत छत्रपति महाराजांस व त्यांच्या मातुश्रींस कळवून ही गोष्ट बाहेर फोडणार नाहीं, तुम्हाला मदत करूं अशी त्यांकडून शपथ घेतली; परंतु त्यांना सकुटुंब सपरिवार वासेटा किल्ल्यावर टाकून तेथचा सक्त बंदोबस्त केला. किल्ल्यांची दागडुजी, त्यांवर दाणा, सामानसुमान, शिबंदीची वगैरे बेगमी आणि आरमाराची तयारी जारीनें चालविली. त्रिवंकजी त्यांच्यासाठीं पुष्कळ भिल्ल व रामोशी जमवूं लागला. शिंदे, होळकर, भोसले व अभीरखानपठाण, यांजकडे मुद्दाम वकील रवाना झाले. परंतु श्रीभंतांनीं स्वतः काम करण्याचें योजलें तें याहून निराळें होतें. तें कोणतें ह्मणाल तर पुण्यांतील पलटणांतले शिपाई फितुर करावयाचे आणि रेशिडेंटाचा खून कर-

* हें पुढें कळेल.

वयाचा. पलटणावरचे गोरे अम्मलदारसुद्धां फितवावयाचे असा त्यांचा बेत होता आणि ते काम त्यांनीं यशवंतराव घोरपड्याला सांगण्याचें योजलें. त्याची सर्व अम्मलदारांशीं चांगली ओळख झालेली होती व त्याला महिना हजार रुपये इंग्रजांकडून पेन्शन मिळत असे. श्रीमंतांनीं त्याला पुष्कळ वचनें देऊन गोष्ट बाहेर फोडणार नाहीं अशी त्याच्याकडून शपथ घेतली आणि त्याला आपला हेतु सांगितला. हें काम होणे अगदीं अशक्य आहे अशी त्याची पक्की खात्री होती तरी त्यानें करतों हाणून सांगून तूर्त खचास हाणून पन्नास हजार रुपये घेतले. शपथप्रमाणें त्यानें तोडाला खीळ घातली होती, परंतु तो एल्फिन्स्टनसाहेबाला फार मानीत असे; हाणून आतां पुढे अमुक होणार आहे एवढी बातमी सर्वांच्या आधीं नेहेमीं जाऊन त्याला सांगत असे; आणि पुढें मोठ्या मनुष्यापैकीं उघडपणें इंग्रजांस जाऊन मिळाला असा तो एकच; परंतु त्यांच्या अत्यंत उपयोगीं पडला असा एक वाळार्जापंत नातू. * त्याची दक्षता, शहाणपणा, विश्वासुपणा, आणि निश्चय त्या प्रसंगा चांगला दिसून आला आणि त्याची ते मोठा तारीफ करतात.

वाजीगाव साहेबाची फौज जमविण्याची खटपट जारीनें चाललीच होती, आणि इंग्रजी पलटणातील शिपाई फितर करण्याचें त्यांनीं मनात आणि होतें तेही काम माठ्या मेहनतीनें चालले होते; परंतु सान्य मंत्र झालें नाही. त्यांना

* वाळार्जापंत नातू खेडराव रास्त्याजवळ कायकून होते रेमिडंटाकडे त्यांचें जाणेंयेणें पुष्कळ असे. रास्त्यानीं मरताना आल्या मुलाचें पालनपोषण करण्याचे त्यांच्यावर सोंपविले होतें. त्याच्यामाठीं त्यानीं पुष्कळ मेहनत लेकी. एल्फिन्स्टन साहेबाची त्यांच्यावर मर्जी बसली. इंग्रजसरकारचा पक्ष त्यांनीं उघडपणे स्वीकारला आणि मोठी प्रतिष्ठा मिळविली. एल्फिन्स्टन मुंबईस गव्हरनर होण्यापूर्वीच त्यांस सरकारांतून इनाम गांव वगैरे बक्षीस मिळालें. ग्रांटडफ साहेबानें मुद्दाम सांगितल्यावरून त्यानीं आपल्या वळची सारी हकीकत अगदीं विनचूक, आधारसहित लिहिली. ते पुस्तक पुष्कळ मोठें झालें. ग्रांटडफ साहेबानें त्याचें भाषांतर करून घेतलें. मूळ हस्तलिखित प्रत त्यांनीं आपल्याजवळ ठेऊन घेतली. अनेक कारणांमुळे ती दुसऱ्याच्या हातीं न देणें यांतच शहाणपण आहे असें त्यांस वाटणें योग्यच होतें.

लालूच दाखवून फितूर करण्याची कोणी गोष्ट काढली तरी कित्येक रागावत, कित्येक ती आपल्याला मानवल्यासारखें दाखवून ऐकून घेत, परंतु लगेच जाऊन ती आपल्या वरिष्ठ अम्मलदारांना कळवीत. आपल्या शिपायांच्या इमानीपणाबद्दल जरी त्यांची पूर्ण खात्री होती, तरी चोर्हीकडून जेव्हां अशा बातम्या वरचेवर कार्नी येऊ लागल्या आणि त्यांची घरेदारें पेशव्यांच्या मुखांत व जे शिपाई कबूल होत नाहीत, त्यांच्या आतःशब्दांचे हाल हाल करण्याची त्यांना भीति घालीत आहिले व कित्येकांचे छळ होऊ लागले आहेत, अशी वार्ता येऊ लागली, तेव्हां त्यांना सहजच मोठी काळजी वाटू लागली.

श्रीमंतांनीं आणखी एक वेत असा केला होता कीं, लढाई सुरू करण्या-पूर्वी कांहीं बोलण्याकरितां ह्मणून एल्फिन्स्टन साहेबाला बोलावून आणावें आणि टार मारावें. परंतु ती गोष्ट बापू गोखत्याला पसंत पडली नाहीं. पलटणांतले सारे शिपाई फितूर करण्याला हरकत नाहीं, परंतु एकदोन वेळ जो आपल्या चांगला उपयोगी पडला, जो आपला मित्र, त्याचा खून करण्याचा विचार गैर असैं त्याने सांगितलें. परंतु बाजीराव साहेबांनीं जी गोष्ट मनांत आणली ती त्यांना टाकवेली. एल्फिन्स्टन घोड्यावरून फिराव-वयाला बाहेर गेला ह्मणजे त्याला तेथे गांठून मारावें; ते साधले नाहीं तर त्रिवकजीला पुष्कळ भिड आणून रात्री एकाएकी त्याच्या बंगल्यावर पडून काम करण्याला सांगावें आणि त्याचवेळीं इकडे छावणीवर हल्ला करावा असा त्यांचा विचार चालला होता.

श्रीमंतांची स्वारी माहुलीहून परत आल्यावर एल्फिन्स्टनसाहेबांची भेट होई, तेव्हां तेव्हां कंपनी सरकारानें आपली दोन वेळ अप्रतिष्ठा केली याबद्दल आपल्याला फार वाईट वाटत आहे असैं ते बोलत आणि आपली फार दिवसांची दोस्ती असून आपल्याला पहिल्याने मोठी आशा वाटत होती, परंतु ती व्यर्थ गेली आणि आतां अगदीं उलट स्थिति होऊन बसली आहे याचें दुःख वाटत असैं ह्मणून कष्ट होत. ईं नाहीसैं करून पुनः पूर्ववत् सुखांत ठेवणें तर एक कंपनी सरकारच ठेवील असेही ते ह्मणत. एल्फिन्स्टन त्यांचें शांतवन करी. मालकम् साहेबाने आपल्याला सरकाराकडून बक्षीस कसें मिळेल तें सांगितले आहे, तें ध्यानात ठेऊन आतां प्रसंग जवळ आला आहे, तेव्हां आपण चांगले उपयुगी पडावे ह्मणजे आपल्यावर पूर्ववत् विश्वास बसेल आणि आपला हेतु सिद्धास जाईल असैं सांगितले. परंतु तें सर्व व्यर्थ गेलें.

त्यांचें त्याच्याजवळ बोलणें एक आणि इकडे करणें दुसरेंच असें चाललेंच होतें. फौज जमविण्याचें काम सारखें चालू होतें. जो येईल तो शिपाई आणि त्याला मिळेल तसलें धोडें, तड्डुमुद्धां चालत होतें, अशी भरती चालली होती.

याप्रमाणें श्रीमंतांची तयारी चालली होती. तिची एल्फिन्स्टनसाहेबाला बातमी लागत नव्हती असें नाहींच. “इतकी फौज उगाच कशाला जमवात अहां, हिची कांहीं जरूर नाहीं” असे तो हणें. त्यावर मालकम साहेबानें सांगितल्याप्रमाणें पेंढाऱ्यांबरोबरच्या लढाईत तुम्हांला मदत करण्यासाठींच ही तयारी चालली आहे; त्यांचा अगदीं बीमोड करावयाचा तर तयारी चांगलीच पाहिजे, अर्धवट कशी चालेल हें उत्तर तयार होतें तें त्याला ऐकून ध्यावें लागे. बाजीरावाला वाटले होतें त्यापेक्षां जास्त वेळ मिळाल्यानें पुष्कळ फौज जमवितां आली. जहागीरदारांच्या हाताखाली ही फौज पुष्कळ जमली आणि ती सारी येऊन पुण्यांत भरूं लागली.

एल्फिन्स्टनसाहेबाकडून गव्हर्नर जनरल साहेबाला वरचेवर खलिते जात होते, त्यांतल एकान्त असें लिहिलें होतें:—“पेशव्यांची तयारी उघडपणें व उत्साहानें चाललेली पाहून, आणि त्यांचें नुकसान झालेलें माहीत असल्यामुळें कदाचित् वाईट वाटत असेल, हणून मराठेशाईचे नष्ट झालेलें वैभव कदाचित् माघरें येईल अशी आशा उत्पन्न होऊन लोक त्यांच्या पक्षाला पहिल्यापेक्षां आनंदानें मिळत आहेत. आणि तेही त्यांच्या मनाची अशीच समजूत होत जावी व आह्माविपर्यी तिरस्कार वाढत जावा हणून हेईल तितकी खटपट करित आहेत. हिदुस्थानात सारे लोक एक होत आहेत, आमच्या फौजांचे पराभव होत चालले आहेत, आमचे मित्र आमचा पक्ष सोडूं लागले आहेत आणि आमचें सैन्य विथरलें आहे, अशा प्रकारच्या बातभ्या सक्त मेहनत घेऊन पसरीत आहेत आणि त्या लोकांना खऱ्या वाटत आहेत.”

बाजीरावसाहेबांनीं पुष्कळ फौज जमविली आहे, वगैरे एल्फिन्स्टनसाहेबांनीं गव्हर्नर जनरलाला ज्या खलित्यानें कळविलें त्यांत असे लिहिलें आहे:—“ही एवढी तयारी कशाकरिता चालली आहे, असें पेशव्यांस विचारलें तर सर जॉन मालकम् साहेबाने आपला जो बेत चालला आहे हणून सांगितलें तो सिद्धीस नेण्याच्या उद्देशानेंच असें उत्तर देतात. परंतु सध्यां जी फौज जमली आहे, ती त्या कामाला वास्तविक जितकी लागेल तिच्या दुप्पट आहे. पेशवे आणखी ज्या कित्येक गोष्टी करित आहेत,

त्या पैढान्यांपासून आपल्या मुलखाला उपद्रव लागू नये ह्या गोष्टी करावयाच्या त्यांच्याशी कांहीं संबंध नाही अशा प्रकारच्या आहेत. सातारच्या महाराजांची मनोधारणा याच प्रकारची समजावयाची. पेशवाई स्थापन झाल्यापासून कधी कोणाच्या मनांत आली नसतील इतकी हल्ली त्यांची-आर्जवे चालली आहेत. बाजीराव आपले बंधु व मोठमोठे सरदार यांची ही मर्जी संपादीत आहेत. ते व त्यांच्या पदरचे मोठमोठे लोक आपली चीजवस्त पुण्यांतून बाहेर सुरक्षित स्थळी नेऊन ठेवण्यांत गुंतले आहेत. ”

जनरल स्मिथ याला आपल्या हाताखालची पलटणें घेऊन हिंदुस्थानांत निघून जाण्याचा हुकूम झाला, त्याप्रमाणें तो चालता झाला; परंतु बाजीरावाची तयारी पाहून त्याला काळजी उत्पन्न झाली. आपली फौज निघून गेली ह्याजे पेशवे निर्भय झाले, मग त्यांनीं जर कांहीं गडबड केली तर फार जड जाईल याजकरितां सारें सैन्य उत्तरेस नेऊन पिछाडी अशी मोकळी टाकणें अगदीं धोक्याचें आहे, असे एल्फिन्स्टन साहेबाला सांगून त्यानें सरकारास एक सणसणीत पत्र लिहिलें आणि तें रवाना करण्याकरितां त्याजकडे पाठविलें. एल्फिन्स्टन साहेबानें तें वाचून पाहून लागलेंच तारीख ५ आक्टोबर रोजी त्याला उत्तर पाठविलें; त्यांत त्याने लिहिलेल्या साऱ्या गोष्टी कबूल करून पुढें ह्मटलें, “ असे जरी आहे तरी मला खरोखर असें वाटतें की, हे कडक शब्द वाचून सरकारास राग आल्यावांचून राहणार नाही. पिछाडीचा बंदोबस्त नीट राहिलाच पाहिजे, हें तुमचे मत मान्य करून तुझाला अजिंक्याच्या अलीकडेच ठेवतील, परंतु त्याचा परिणाम एवढाच होईल की, पुढच्या मोहिमेंत तुझाला आपला मोठा पराक्रम दाखविण्याची संधि आलेली स्वहस्तांनीं घालविलीत असें होईल आणि शिवाय तिकडे त्यांचे जे मूळ बेत ठरलेले आहेत, त्यांना विघ्न आणल्याचा दोष तुमच्या मार्थी ठेवतील. पेशव्यांना पाहिजे तशी फौज जमवूं देऊन आही आपली ह्या मुलखांतून बाहेर जाऊं देतो, तेव्हां त्यांच्या मनांत आल्यास आपलें हित साधून घेण्यास त्यांना चांगली सवड मिळेल. आही होऊन आपल्यावर संकट आणून घेत आहों हें खरें, परंतु तुमची फौज न गेली, तर तुझांकडे नेमलेलें काम करण्यास सर टॉमस हिल्सोप अडकून राहणार, त्या पेश्यां मला हें संकट पुरवेलें. मालकम येथें असतांना आही जो बेत सांगत होता तो सर्वानाच खरोखर उत्तम होता. परंतु माझा बेत आहे तो नीट सिद्धीस गेला तर चालेल. तुझांकडून पुनः

लिहून येईपर्यंत पत्र ठेऊन घेतों. नीट विचार करून लिहा ह्याने त्याप्रमाणें तें पुढें पाठवीन किंवा फाडून टाकीन.’

तारीख १४ आक्टोबर रोजी एल्फिन्स्टन साहेबाची व बाजीरावाची भेट झाली तेव्हां ते पूर्वीप्रमाणें आतांच्या तहनाम्याने आपला मुख्य गेला, अप्रतिष्ठा झाली वगैरे बोलले, तरीपण इंग्रजसरकारची व आपली पहिली दोस्ती, आपल्यावर त्यांचे उपकार आहेत व ते आपण स्मरत आहों, वगैरे बोललेच. आपली फौज सरकारच्या मदतीस सरहद्दीवर गेली पाहिजे, असें कारभाऱ्यांबरोबर तो श्रीमंतांस वरचेवर निरोप पाठवीत असे, त्यांचें उत्तर ‘ पाठवितों ’ असेंच येत असे. ह्या भेटीत त्याने ती गोष्ट पुनः काढली, तेव्हां दसरा होण्याबरोबर फौज रवाना होईल असें त्यांनीं उत्तर दिलें.

पुढें पांच दिवसांनी, तारीख १९ रोजी, दसरा आला. त्या दिवशी श्रीमंतांच्या स्वारीचा डौल आणि फौजेचा थाट असा कांहीं उत्कृष्ट बनला होता की, बाजीराव साहेब गादीवर आल्या दिवसापासून तसा केव्हाच पुण्याच्या दृष्टीस पडला नव्हता; आणि त्यांत दोन गोष्टी विशेष नजरेस आल्या. रेसिडेंट साहेब आपल्या लव्याजम्यानिशीं सालाबादप्रमाणें समारंभाला आले होते, ते ह्याने कःपदार्थ, आपल्या खिसगणतीत नाहींत, असें बाजीरावांनीं लोकांना दाखविलें ही एक, आणि स्वारी बाहेर निघाल्याबरोबर नारोपंत आपटे आपलें पथक घेऊन जे भरधांव निघाले ते इंग्रजांचीं पलटणें उभीं होती त्यांच्या एका बाजूवर जाऊन पडतात असें वाटले, परंतु तसें कांहीं न करतां तेथून गर्गर माघारे फिरले ही दुसरी. नारोपंतानें जी ही कवाईत केली तिचा उद्देश एवढाच होता की, पलटणांतल्या शिपायांनीं घाबरावें आणि ह्या भालेबरचीवाल्या अफाट सेनासमुद्रांत आपण बुडून जाऊं असें त्यांस वाटावें, आणि श्रीमंतांचीं गुप्त कारस्थानें चाललीं होती त्यांना जोर यावा. त्यांची ती फौज आणि सरदार आतां इंग्रजांना आपण सहज चिरडून टाकूं अशा मोठ्या तोऱ्यांत होते. मनांत कांहीएक अंदेशा न आणतां, स्वस्थपणें आपल्यापुढें उभ्या असलेल्या ह्या दुर्बल तीन पलटणींपैकीं एकीच्याच हातून तीन महिन्यांच्या आंत आपली अगदीं धूलघाण उडून जाणार आहे असें एका देखील विचान्याच्या मनांत स्वप्नांतसुद्धां आलें नसेल. तसें कोणी भविष्य सांगता तर त्यांतला एक तरी कोणी तें ऐकून घेता ?

जनरल स्मिथ निघून गेल्यानंतर मुंबईहून एक गोरें पलटण पुण्यास यावयाचें ठरलें होतें, त्याप्रमाणें त्याची तयारी चालली होती. तें ऑक्टोबर संपतां संपतां येऊन पोहोंचावयाचें होतें.

तारीख २१ चा एल्फिन्स्टनसाहेबाचा रोजनामा एवढाच आहे—‘परवां दसरा झाला. १०००० घोडा बाहेर निघाला होता. छान मौज दिसत होती. आझी पुनः भेजवान्या करूं लागलो आहों; काल रात्री मंडळी छान जमली होती, चांगली मजा झाली.’

तारीख २२. पेशवे लढाईची तयारी उघडपणें करीत आहेत, आणि डौलही दाखवितात. गुप्त बेत चालले आहेत, कट होत आहेत, बंडें होत आहेत, खून होत आहेत, अशा हजारों वातम्या येत आहेत आणि इशारे होत आहेत. परंतु आंत खरें पाटूं गेलें तर असे असावेसे दिसतें कीं, पेशवे-साहेबांच्या मनात परभार लावालावा करून आमचा जरा कोठे पराभव झाला तर आपला हात साधून घेण्याला तयार असावे.

दसऱ्यापासून एक एक दिवस अधिकाधिक महत्त्वाचा होत गेला. २५ तारखेला तर चौहीकडून पुण्यांत फौज येऊं लागली; रात्रंदिवस सारखी रव लागली. आपल्या फौजेवर मोठें संकट गुदरतें असं एल्फिन्स्टन साहेबाला वाटूं लागले. पुण्याचा बंदोबस्त नीट ठेवता यावा ह्मणून सर आर्थर वेलेस्लीनें शहराला अगदी लागून, उत्तरेच्या वाजुला प्रथम जेथे छावणी केली होती, तेथेंच ती अजून होती. परंतु तेव्हांच्या आणि आताच्या स्थितीत अंतर फार पडलें होतें; भोंवतालीं आवारे, वाडगों, निवडुंगाचे फड वगैरे पुष्कळ अडचण होऊन इत्त्याला आणि फितुगंना पळून जाण्याला मोठी सोय झाली होती. ह्मणून तेथून तळ उठवावा असे एल्फिन्स्टन साहेबांच्या मनांत होतें आणि त्याप्रमाणें त्याने पेशव्यांस कळविलेही होतें. परंतु ही फौज येथून काढून दूर नेलीत तर पुणे उघडें पडेल, बंदोबस्त नाहींसा होईल, असें ते ह्मणत आणि आतां विशेष आग्रहानें ह्मणूं लागले. त्यांचे थोडे थोडे स्वार आसपास जाऊन उतरूं लागले; थोड्याच दिवसांत त्याची संख्या पुष्कळ झाली. गोसाव्यांचें एक पलटण एका बाजूस जाऊन उतरलें. बिचूरकरांची फौज, कांहीं स्वार व तोफा सुद्धां, रेसिडेन्सीच्या आणि भांबुरड्याच्या मध्येंच जाऊन बसली.

तारीख २७ चा एल्फिन्स्टन साहेबाचा रोजनामा असा आहे.—माझा जीव घेण्याचे आणि लढाई करण्याचे बेत चालले आहेत, ह्मणून सावध अस-

ण्याविषयी मला पुष्कळ सूचना आल्या. अखेर आमचें सैन्य फितूर करण्याचो खटपट पेशव्यांनीं चालविली असल्याबद्दल मला अगदीं पक्की, निरनिराळ्या वाजुंनीं बातमी लागली. फितुरीचें काम नीट सिद्धीस जावें हाणून आमची छावणी त्यांनीं आपल्या सैन्याकडून अगदीं बहुतेक वेढून टाकली आहे. मी हें घडूं दिलें नसतें, परंतु शिंघावरोवर तह ठरतो आहे, तो पुरा होईपर्यंत मला येथें अगदीं स्नेह दाखविला पाहिजे. त्रिवर्जनीं पुन्हां लढाईची तयारी चालविली आहे, आणि साऱ्या देशाला भीति उत्पन्न झाली आहे. खरोखर अशी संकटावस्था मला केव्हांही प्राप्त झाली नव्हती, त्यामुळें सहजच मोठी काळजी उत्पन्न झाली आहे. परंतु यावेळीं मी दुसऱ्या कोठे असतां तर बरें होतें असें माझ्या मनांत केव्हांही येत नाहीं. पेशव्यांनीं चालविलेले सारे बेत लटपटवून टाकून मी नांव मिळवीन. आजची एक, उद्याची आणि परवांची अशा तीन रात्री पार पडतिल तर आमच्यावर आतां जो हा कठीण प्रसंग गुदरला आहे यांतून मी चांगला पार पडेन आणि साऱ्यांना पार पाडीन असें मला खास वाटतें. मी आपले कांहीं गुप्त कागदपत्र जाळून टाकले. आतां कांहीं तशी फिकीर नाहीं. आज वारा आणि पाऊस याची मोठी गर्द आहे. पेशव्यांना आमच्यावर तुटून पडण्याला आजच्या रात्री सारखी संधी मिळावयाची नाहीं. ”

एल्फिन्स्टनसाहेबाची काळजी दिसोंदिवस वाढत चालली होती. मुंबईहून गोरी फ्लटण यावयाला निघाली आहे ती येऊन दाखल होण्यापूर्वी इंग्रजांच्या छावणीवर हल्ला करावा आणि आपलें काम फत्ते करून घ्यावें असा बाजीरावाचा आणि त्याच्या मुत्सद्दींमंडळींचा खल कितीएक रात्री चालला होता. अखेर तारीख २८ रोजी रात्री तसें करण्याचें ठरून तोफांना बैल जुंपले, घोड्यांवर सामानें पडलीं आणि पायदळ तयार होऊन उभे राहिलें आहे अशी मध्यान्हच्या जरा आधीं एल्फिन्स्टन साहेबाला बातमी येऊन पोहोचली. तेव्हां आतां कसेंही असो, निदान आपले प्राण वांचविण्याकरितां आपण तयार होऊन त्याच्यावर जाऊन पडावें कीं नाहीं, असा क्षणमात्र त्याला विचार पडला. ती घटका मोठ्या काळजीची होती. इंग्रजी छावणींत आणि रेसिडेन्सी बंगल्यांत जिकडे तिकडे सामसूम होतें. पुष्कळ दिवस शांतता असल्यामुळें लोकांना निर्वेधपणें घोरत पडण्याची संवय लागली होती, त्याप्रमाणें ते सारे स्वस्थ झोंप घेत पडले होते. एल्फिन्स्टन

साहेबाला मात्र चैन नव्हतें. पेशव्यांच्या लष्करांत शहराच्या दक्षिणेस, सारी गडबड आणि आरटाभोरड चालली होती ती ऐकत तो गच्चीवर उभा राहिला होता. त्याच्याजवळ कायतो एक ग्रँटडफ साहेब होता. त्यानेच त्या प्रसंगाचे हें वर्णन केलेलें आहे. तो म्हणतो:—‘एल्फिन्स्टन साहेबानें हा वेळपर्यंत पेशव्यांच्या विश्वासघातकीपणाचा आपल्याला संशय आल्याचें यत्किंचित् चिन्ह दिसूं दिलें नव्हतें. परंतु आपण मालकम् साहेबाच्या सांगण्यावरून बाजीरावावर विश्वास ठेऊन बसलों आणि तो वाजवीपेक्षां फाजील ठेवला ही चूक केली असें त्याला बहुधा वाटलें असावे. कारण त्यामुळें आतां असा प्रसंग येऊन ठेपला की, आपल्या सैन्याची निजल्याजागा कत्तल उडेल; आपण शिपाई, हातांत शस्त्र घेऊन मेलो तर फिकीर नाही इतकी मनाची उगाच समजूत करण्याचीसुद्धां त्या विचार्यांना संधी राहिली नाही त्या निर्वाणाच्या प्रसंगां त्याच्या मनांत दुसऱ्या कित्येक गोष्टी आल्या आणि पुढे काय होतें तें पहात स्वस्थ बसण्याचाच त्यानें निश्चय केला. बाजीरावाला राजेरजवाडे ओळखून आहेत, तेव्हा ते त्याच्यावर विश्वास ठेवणार नाहीत; शिंदे त्याला चांगलाच ओळखतो आहे, म्हणून श्रीमंतांनीं आमच्याशी लढाई उघडपणें आरंभिल्याशिवाय तो युद्धाला प्रवृत्त होणार नाही, अशी त्याची दृढ समजूत होती; गव्हर्नर जनरलाचे बेट काय आहेत, ग्वाल्हेर मुकाट्यानें जाऊन वेढण्याची तयारी कशी आहे हे त्याला कळलेले होतें; परंतु अनेक कारणांनीं ते विचार जरा लांबणीवर पडले असतील असे मनांत येऊन, जेणेंकरून शिंद्याबरोबर बोलणे चाललेला तह ठरण्यास हरकत येईल, किंवा त्याचे गुप्त हेर पुण्यांत आहेत त्यांना आतां येथें लढाई खास सुरू होते असें वाटेल असें दिसूं द्यावयाचे नाही, असा त्याचा निश्चय होता. तेवढ्या रात्री पलटणींना तयार व्हा म्हणून हुकूम पाठवावा तर पुष्कळ गडबड उडणार, आपल्या हेरांकडून बातम्या येत आहेत त्यांवरून पेशवे अद्याप विचारांत गुंतले आहेत आणि रात्र तर हळू हळू निघून चालली आहे, शहराकडून गलबला पेकू येत होता तो थोडा थोडा कमी होऊं लागला आहे इत्यादि गोष्टी मनांत आणून आणखी कांहीं तास तरी स्वस्थ बसावयाचें, हालचाल करावयाची नाही असा त्याचा निर्धार झाला. मुंबईहून जें पलटण येत होतें त्यावरचा अम्मलदार भेजर उइलसन याला ‘इकडे आझांवर कठाण प्रसंग आहे, येववेळ तितकें लौकर धांवत या’ असा निरोप गेलाच होता आणि त्याप्रमाणें तो धाई करीतच होता.’”

ती रात्र पार पडेपर्यंत एल्फिन्स्टनसाहेबाच्या जिवांतजीव नव्हता. मग धीर आला. सकाळी त्याने लष्करांत हुकूम पाठविला की, जागच्याजागी तयार असा, परंतु यत्किंचित् गडबड दिसू देऊ नका; मग तिसऱ्या प्रहरा मेजर फोर्डबरोबर त्याने बाजीरावाला सांगून पाठविले की, आपले स्वार आमच्या छावणीला अगदी येऊन भिडत आहेत, हे चांगले नाही. छावणी करण्याची अशी आजपर्यंत रीत नाही. अशाने माणसामाणसांत सहज कटकट होईल ह्मणून आम्ही आपले लोकांस जागच्याजागी बसावयास सांगितले आहे, परंतु आपण आपल्यांस मार्गे हटवा; तेथून काढा. हा निरोप ऐकून दरबार गडबडले. बापू गोखला ह्मणू लागला आतां फुरसत देऊन उपयोगी नाही, यावेळी जाऊन हल्ला केला पाहिजे. पण बाजीरावाला धीर होईना. तो ह्मणू लागला जरा थांबा, थोडी फुरसत द्या ह्मणजे इंग्रजांची पलटणे आमच्याकडे खचित येतात. मुंबईचे गोरें पलटण कांहीं इतक्यांत येत नाही, ते अजून दूर आहे; आमची फौज वाढत चाललीच आहे. याप्रमाणे बाजीरावाने प्रसंगी भिन्नेपणा धरून इंग्रजांना चांगलाच हात दाखविण्याची ती जी एक शेवटची खरोखर उत्कृष्ट संधी होती ती अगदी फुकट घालविली. मोठी लढाई करवी न लागतां फंद कितुरानेंच आपल्याला अनायासे जय मिळेल अशी त्याच्या मनाची अगदी शेवटपर्यंत समजूत होती. हा भिन्न माणूस आज उद्यां करीत बसणार ही त्याची गोम एल्फिन्स्टनसाहेबाने नाट ओळखिली ह्मणूनच आणखी दोन दिवस कसेतरी काढूं असा त्याला दम होता, त्याप्रमाणे तो दिवस आणि रात्र दरबारच्या विचाराखालीच गेली. पुढे तारीख ३० रोजी संध्याकाळी चार वाजतां मुंबईचे पलटण येऊन दाखल झाले, आणि एल्फिन्स्टन साहेबाची काळजी दूर झाली.

तारीख ३१ चा त्याचा लेख असा आहे—“पेशवे काय करणार हे मला माहीत नव्हते, परंतु त्यांच्याने काय करवेल हे कळत होते. ह्मणून तारीख २९ पर्यंत मी काळजीत होतो, आणि फौज हुशार असूद्या असे सांगितले आणि मुंबईच्या पलटणास लौकरी बोलाविले. आमची तयारी पाहून पेशव्यांनीही तशीच केली. आमच्यावर आतां हल्ला येतो, घटकेने येतो, अशी सारी रात्र काळजी वाटत होती. काल गोरें पलटण आले आणि उद्यां फौज खडकीस जाते. मग आमचे शिपाई फितविण्याचा जो उद्योग चालला आहे तो आम्हाला

बंद करतां येईल. जे लोक ती खटपट करीत आहेत त्यांना आणि त्यांना जे सामील झाले आहेत त्यांना कदाचित् शिक्षाही करतां येईल. २९ तारखेला जेव्हां मी आपल्या मनाचा निर्धार करीत होतो आणि साऱ्याच गोष्टी आझाला अगदीं प्रतिकूलशा दिसत होत्या तेव्हां शत्रूच्या सैन्याची दाणादाण उडवून दिली, बंडे भोडून टाकली, ह्मणजे जी कीर्ति होत असते, ती मनांत येऊन त्या विचारांत मी अगदीं दंग होऊन गेलों होतो. परंतु पेशव्यांनीं काहींच केले नाहीं असें जेव्हां मला दिसलें तेव्हा आतां माझे सारे वेत व्यर्थ गेले ह्मणून मला लाज वाटूं लागली. “ अति उच्च पदापासून खाली हास्यास्पद-स्थानीं येण्याला फार काहीं लागत नाहीं; एक पाऊल चुकलें ह्मणजे झालें. ”

मुंबईचे पलटण येण्याबरोबर आतां आपली छावणी येथून उठवून दोन कोस दूर खडकीस न्यावयाची असें एल्फिन्स्टन साहेबानें ठरविलें. पेशव्यांशीं बेवनाव होण्याची वेळ येईल तर छावणीला ती जागा सर्व तऱ्हांनीं चांगली असें जनरल स्मिथ यानें मार्गेच सांगितलें होतें. तुमच्या स्वारांची आमच्या छावणीजवळ अगदीं गदीं होत चालली याजकरितां आर्मी आपली पलटणें तेथून काढून दूर नेतो असा बाजीरावाकडे निरोप पाठवून तारीख १ नोव्हेंबर रोजीं त्यानें त्यांना खडकीस पाठवून दिलें; आपला बगला शहरालगत ह्मणून रक्षणाकरितां २५० शिपाई ठेवून घेतले. याप्रमाणें तयारी झाल्यावर आतां आपण काहीं नांव काढावयाचें नाहीं, हल्ला आला ह्मणजे पहातां येईल असें ह्मणत तो स्वस्थ बसला. एक प्रवळ एक दुर्बळ अशांची जेव्हां गांठ पडते तेव्हां अशक्तानें सशक्ताच्या वाटेस जाणें ह्मणजे फार गैर, असेंच कोणी झालें तरी म्हणतें, आणि त्यांत त्याला थप्पड बसली ह्मणजे त्याचें सहजच हें होतें; परंतु तोच प्रकार उलटा झाला ह्मणजे विलक्षण मौज होत असते, हे ध्यानांत धरून तो बेठावरून हालला नाहीं. त्याचा खून होण्याच्या वातम्या येतच होत्या आणि त्या केवळ निराधार बकवा नव्हत्या. पण तो थोर, भ्याला नाहीं; ह्या खोट्या आहेत असेच ह्मणें. अखेरपर्यंत त्याला तसेंच वाटत होतें, हा त्याच्या मनाचा खरा थोरपणा होय.

पलटणें खडकीवर गेलीं असें पाहून श्रीमंताची फौज फुशारली आणि इंग्रज आझाला भ्याला असे समजून हवें तें बडबडू लागली. तिनें त्यांची छावणी लुटली. लेफ्टनंट शॉ मुंबईला चालला होता त्याला पेशव्यांच्या हुजरातींतल्या विश्रामशिगनामक स्वाराने गाहून दिवसा दबळ्या लुटून

आल्यानें भोंसकले. कारभारी भंडळी मोठ्या तोऱ्यानें बोलूं लागली. खडकीच्या आणि जुन्या छावणीच्या मध्ये जाऊन तळ द्यावयाचा ठरवून त्याप्रमाणें करण्यास कांहीं स्वार गेले. तेव्हां एल्फिन्स्टन साहेबानें श्रीमंतांस निरोप पाठविला की, आतां जर आपले लोक दडपीत दडपीत आमच्या फौजेच्या सरसे येतील तर आम्ही त्यांना शत्रू समजूं. श्रीमंतांनीं पलटणें फितूर करण्याचें काम चालविलें होतें तें चांगलें साधलें आहे असें त्यांना वाटत होतें, आणि त्यांचे त्या कामांतले वातमीदार त्यांना जें सांगत त्यावरून आता सारे शिपाई आपल्याला अनुकूल आहेत असा त्यांचा समज झाला व लढाईला आरंभ करण्यास हरकत नाहीं, आपला जय खास होणार असें त्यांना वाटूं लागलें.*

श्रीमंतांना आपली तयारी झाली असें वाटत होतें. तरी ते आणखी फौज येण्याची वाट पहात होते ह्मणून घाई नकी ह्मणत होते. पटवर्धन आणि निपाणकर देसाई इतक्यांत येतील असें त्यांना वाटत होतें, परंतु ते येण्यापूर्वीच गोष्ट निकरावर आली. जनरल स्मिथ खानदेशांत निघून गेला होता, परंतु त्याला पुण्याची काळजी मोठी होती. हिस्लॉप साहेबाच्या हुकुमाची वाट न पाहतां त्यानें आपली फौज गोदातीर्षी पुणतांब्यास एकत्र केली. पुण्यांतून जातांनाच एल्फिन्स्टन साहेबाचें व त्याचें असें ठरलें होतें की, इकडून कांहीं वातमी कळली नाहीं तर लढाई जुंमली असेंच समजावें. त्यानें एक सडें

* पलटणांतले शिपाई फितूर करण्याची खटपट फार चालली होती व खर्चही फार होत होता. परंतु कंपनी सरकाराशीं बेईमानपणा त्यांतल्या कोणी एकांनेंही केला नाहीं. उलट सारी इकीगत आपल्यावरील गोऱ्या अम्मलदारांस शिपाई कळवीत होते. शेख हुसेन ह्मणून एक जमादार होता, त्याला पैशाची ऱ्हालूच दाखविलेली त्यानें लेफ्टनंट बिल्मोर यास कळविली, तेव्हां त्यानें तूं होय ह्मण आणि पैसा देतील तो घेऊन ये, असें त्याला सांगितलें. मग श्रीमंतांच्या बोलावण्यावरून तो त्यांजकडे गेला. त्यांनीं मोठालीं वचनें दिली आणि १०००० रुपये देण्याला एका कारकुनाला सांगितलें. त्यानें त्याला निम्मेच दिले आणि निम्मे आपल्या खिशांत टाकले. तो जमादार तें ५००० एका तांदुळांच्या पोत्यांत घालून लेफ्टनंट बिल्मोर याजकडे घेऊन गेला. पुढें लागलीच लढाई सुरू झाली.

पलटण (light battalion) घोडनदीवर माघारें लावून दिलें होतें तें आणि मदतीच्या रिसाल्याची (auxiliary horse) एक तुकडी एल्फिन्स्टन साहेबानें तारीख ३ रोजी पुण्यास बोलाविली. तें वर्तमान दुसऱ्या दिवशीं बाजीरावास कळलें तेव्हां आतां इल्ला करण्याला उशीर लावावयाचा नाहीं, असा त्यांचा निश्चय झाला; उद्यां करावचाच असें ठरलें.

तारीख ४ रोजी श्रीमंतांचें दिवाण मोर दीक्षित मेजर, फोर्ड साहेबाला भेटावयास गेले. त्याला ते आपला मित्र समजत ह्मणून त्याच्या जिवाची त्यांना काळजी पडली होती. तुमचे सारे शिपाई श्रीमंतांकडे फितले आहेत आणि सारे गोरे कापून काढावयाचे, एक माणूस सोडावयाचा नाहीं असा त्यांचा बेत आहे, तुम्ही त्यांत न शिरतां बाजूस रहाल तर तुमची चीजवस्त, मुल्लेमाणसें निभावतील; असें सांगूं लागले. तें ऐकून तो ह्मणाला तसें कांहीं होणार नाहीं, मी आपल्या जातभाईत आतां जातो. 'तर तुमची आमची ही शेवटची भेट' असें अगदीं गहिवरून ह्मणून माझ्या हातून निदान तुमच्या मुलामाणसांचें रक्षण होईल तर मी करीन, असें सांगून दीक्षित आणखी ह्मणाले लढाईचा प्रसंग मोठा कठीण, जयापजयाचा नेम काय ? आह्मांवर बेतेल तर तुम्ही माझे रक्षण केलें पाहिजे. मला वचन द्या, असें त्यानें म्हटल्यावरून फोर्ड साहेबानें तत्काळ वचन दिलें.*

मेजर फोर्ड जरी रोज शहरांत जात असे आणि दरबारची स्थिति एल्फिन्स्टन साहेबानें त्याला सांगितली होती, तरी मोर दीक्षिताच्या तोंडची बातमी कळेपर्यंत बाजीराव लढाईला प्रवृत्त होणार नाहींत असेंच त्याला वाटत होतें; ह्मणून आतां त्याला मोठें आश्चर्य आणि तसेंच भयही वाटलें. एल्फिन्स्टन साहेबाला त्यानें तें वर्तमान तत्काळ अगदीं धांवत जाऊन सांगितलें असेल यांत संशय काय ?

तारीख ५ रोजी सकाळीं सात वाजतांच श्रीमंतांची तयारी होऊं लागली. परंतु ती एल्फिन्स्टनसाहेबाला कळू देऊं नये आणि भ्रमांत पाडावें ह्मणून

* दीक्षितांनीं आपल्या मित्राकडून वचन घेऊन आपल्या जिवाला अपाय होऊं नये असा बंदोबस्त करून ठेविला होता. परंतु भवितव्यता कोणाच्या स्वाधीन ? त्या स्नेह्याच्या हाताखालच्याच पलटणाबरोबरच्या एका तोफेचा गोळा लागून बिचाऱ्याचा प्राण गेला.

त्यांनी त्याला कित्येक निरोप सांगून पाठविले. ते असे- 'खडकीस तुमची फौज हत्यारबंद होऊन राहिली आहे हे ऐकून धामच्या फौजेस भीति उत्पन्न झाली आहे; आम्ही पर्वतीस दर्शनाकरितां जाणार आहों तेव्हां दुतर्फा फौज सलामीकरितां उभी रहात आहे. 'तिसऱ्या प्रहरां सारा' तयारी झाली. झाडून सारे थोरथोर कामदार वाड्यांत जमले, तेव्हां बापू गोखल्याच्या मसलतीवरून श्रीमंतांनीं खुद्द आपल्याजवळ असणाऱ्या विठोजी गायक-वाढाबरोबर एल्फिन्स्टनसाहेबाला सांगून पाठविलें कीं, 'तुम्ही पुण्यांत इतकी फौज जमवित अहा हे पाहून आम्हाला फार राग आला आहे; गोरे रोजिमेट आणलें आहे, तें माघोरें लाऊन द्या; काळी फौज कमी करून नेहमी असावयाची तितकी ठेवा आणि ती आम्ही दाखवूं त्या जागीं राहिली पाहिजे. याप्रमाणें जर न कराल तर आम्ही पुण्यांतून बाहेर जाऊं, ते मग कधीं माघारे येणार नाहीं. एल्फिन्स्टन साहेबानें तें ऐकून घेऊन त्याला सांगितलें, "आपल्या यजमानाला जाऊन असें सांग कीं, गोरे रोजिमेट लाऊन द्या हणण्याचा आपल्याला अधिकार नाहीं मी सडें पलटण (light battalion) आणलें आहे तें अशा अशा कारणाकरितां. तुम्ही वचन दिल्याप्रमाणें आपली फौज सरहद्दीवर पाठवून द्या हणजे कोणालाच कांहीं बोलण्याचें कारण राहणार नाहीं. श्रीमंत निघून लष्करांत गेले, तर मीही संगम सोडून आपल्या लष्करांत जाईन." एल्फिन्स्टनसाहेबबरोबर पुष्कळ बोलत बोलत विठोजी बराच वेळ राहिला. कारण त्याला बोलण्यांत गुंतवावें ह्याच उद्देशानें तो आला होता. अखेर 'तुम्ही श्रीमंतांचें ऐकिलें नाहीं तर परिणाम चांगला होणार नाही.' असें सांगून तो निघून गेला. इकडे तितक्या वेळांत श्रीमंतांनीं वाड्यांत जमलेल्या कामदार मंडळींस लष्करांत लाऊन दिलें आणि खासा स्वारी पर्वतीवर जाऊन बसली; विठोजी निघून जातो इतक्यांत एल्फिन्स्टन साहेबाला बातमी आली कीं, शहरच्या पश्चिमबाजूकडून पेशव्यांची फौज बाहेर पडून चालून येत आहे. आपल्या बंगल्याचें संरक्षण करावें असें त्याच्या मनांत होतें, परंतु विचाराअर्ती चारचौघांचे मते तें होणें अशक्य दिसलें. तेव्हां सारे असामी स्वार होऊन आतां खडकी गांठावी असें हणून निघाले, आणि नदी उतरून पार झाले. मुळानदी खडकीकडून S अशावळणानें येऊन मुठेला मिळाली आहे. रेषिडेंयचा संगमावरचा बंगला आणि खडकी तिच्या एकाच बाजूस, परंतु पहा दूर; जवळच्या मार्गानें जाणें तर नदी दोनदां

उतरली पाहिजे. पैकीं खडकी गावाजवळ पूल होता हणून पुनः उतरण्याची काळजी नव्हतीच, आणि मागून अंगावर चालून येणाऱ्या फौजेला अंतरही पुष्कळ पडलें. शहरांतून जाणारी फौज रेसिडेन्सी बंगल्यांतून दिसत नव्हती आणि तिचा बेत त्या बंगल्याच्या आणि खडकीवरच्या लष्कराच्या मध्येच अचानक जाऊन उभें रहावें असा होता, हणून त्यांनीं तेथपर्यंत जाईतों कोणाला कांहीं इजा केली नाहीं. संगमावर जाऊन पहातात तर बंगला रिकामा, आंत कोणी नाहीं असें दिसलें तेव्हां त्यांनीं त्याला आग लाविली आणि एल्फिन्स्टन साहेबांचीं बुकें, कागदपत्र, चीजवस्त, सामानसुमान वगैरे जें काय होतें त्याची होळी उडविली. त्याच्या अंगावर कपडे होते तेवढे कायते त्याच्या बरोबर गेले होते.

एल्फिन्स्टन नदी उतरून पार झाला, तेव्हां त्याच्या बरोबरची कांहीं मंडळी शत्रूंची टेहेळणी करण्याकरितां जवळच्या टेंकडीवर गेली. तेथून तें खालचें सारें मैदान त्यांना मोठें विचित्र दिसलें. त्याच्या पश्चिमेस ती लहान लहान टेंकड्यांची रांग लागत गेलेली, पूर्वेस पुणें शहर आणि लहान लहान टेंकड्या असून त्यांच्यावर कांहीं पायदळचे लोक उभे होते; मध्यें शेतें असून पीक तयार उभें होतें. तें बहुतेक मैदान स्वारांनीं अगदीं फुलून गेलें असून शहरांतून साऱ्या वाटांनीं आणखी स्वारांचे लोटच्या-लोट येत होते. ड्रॉट डफ् साहेबानें तो अफाट सेनासमुद्र डोळ्यांनीं पाहिला होता. तो हणतो—‘पेशव्यांच्या सैन्याचा जो लोट आला तो माझ्या डोळ्यांना कसा दिसला त्याचा बरोबर तर्क खंवायतच्या अखातांतला घोडा * ज्यांनीं पाहिला असेल आणि ती भरती कशी फोफावत येते ते ज्यांनीं नीट लक्ष लाऊन पाहिलें असेल त्यांना मात्र करतां येईल. त्या दिवशीं उष्मा फार असून तिसऱ्या प्रहराची वेळ झालेली होती; जिकडे तिकडे अगदीं सामसूम होतें. घोड्यांच्या दौडा, टापा, खिंकाळणें आणि तोफांच्या गाड्यांच्या चाकांचा धडधडाट, या-शिवाय कांहीं ऐकूं येत नव्हतें. तो सेनासागर अकस्मात् पसरूं लागलेला पाहून शेतांत निर्वेधपणें कामकाज करीत असलेले शेतकरी हातचें काम टाकून पळें लागले; जुंपलेले बैल मानेवरील जूं मोडून फेकून देऊन घाऊं लागले, हरणें

* भरतीच्या वेळेस एक मोठी प्रचंड लाट येऊन पसरते तिचा घोडा (Bore) झणतात. खंवायतशिवाय कलकत्याजवळ हुगळीमध्ये मात्र ही येत असते.

रानांत खुशाल झोंप घेत पडलेलीं दचकून उठून घाबरून चौखुर भरघांव पळत सुटलीं आणि थोडें दूर गेल्यावर क्षणमात्र मागें मुरडून हा काय अनर्थ येत आहे झणून पाहूं लागली, ती तर मोठी मौज दिसत होती." फौजेचा जो ब्रेट आला तो शेतांचे कुंप, आंतलें उभें पोक वगैरे कशाकडे न पहातां जें पुढे आलें तें चटसोरें तुडवीत गेला. "

एल्फिन्स्टन साहेबानें खडकी गांवापुढची जागा स्वतः पाहून समर करण्यास हें अंगण ठीक आहे असें ठरविलें होतें. प्रसंग आल्यास केव्हांही मराठ्यांवर आपण चालून जाण्यांत विशेष फायदा आहे असें आपल्याकडील साऱ्या वीरांना त्यानें अगदीं पढवून ठेविलें होतें. संगमावरून निघाल्याबरोबर त्यानें आपला सेनापति लेफ्टनंट कर्नेल बूर याला इला करण्यास सांगून पाठविलें आणि आपणही जाऊन त्याला भिळाला. बाजीरावसाहेब पर्वतीवर बसून दुरून चमत्कार पहात होते, परंतु तेथेंच त्यांचे हातपाय गळाले. त्यांचा सेनापति बापू गोखला महावीर, स्फुरण पाऊन मोठ्या आवेशानें फौज पुढें घेऊन चालला आहे इतक्यांत श्रीमंतांनीं आपल्या ब्रीदास शोभे असा,—लढाई सुरू करूं नको असा,—त्याला निरोप पाठविला. हरकारा दृष्टीस पडतांच तो येऊन काय सांगणार हें गोखल्यानें ओळखिलें आणि आतां पाऊल माघारें घेणें अशक्य, हें जाणून तोफांची तत्काळ सरबत्ती केली. त्याबरोबर लढाई जुंपली. परंतु तो जें अफाट सैन्य घेऊन आला होता, त्याचा इंग्रजांच्या त्या एवढ्याशा फौजेनें योडक्याच वेळांत पराभव करून त्याला पळवून लाविलें.

ह्या लढाईची तपशीलवार साद्यंत हकीगत ग्रांट डफ साहेबानें आपल्या मराठ्यांच्या इतिहासांत दिली आहे ती जिज्ञासूंनीं वाचावी. तारीख ३१ आक्टोबरचा एल्फिन्स्टन साहेबाच्या रोजनाम्यांतला लेख मागें दिला आहे तेथून पुढची हकीगत त्यानें लिहिलेली आहे ती पुढें देतो.

"मी मनांत आणल्याप्रमाणें लष्कर काढून दुसरीकडे नेलें तेव्हां पेशव्याच्या लोकांना अतिशय आनंद झाला आणि ते उद्धट झाले. त्याच दिवशीं संध्याकाळीं गणेशखिर्डांत एकानें शें साहेबाला लुटून भात्यानें जखमी केलें. आमच्या छावणीला ते हव्या त्या तऱ्हेनें उपद्रव देऊं लागले, परंतु त्यांचें सरकार त्यांना कांहीं बोलेना. पेशव्याचे स्वार घांवत येऊन संगमाजवळ कवाईत करूं लागले. आम्हाला घाबरवण्याकंस्तिं कीं काय मात्र नकळे. सारें कास अगदीं बंद पडलें, आणि दरबारचें भाषण व वर्तन मगसरीचें, बहु-

तेक शत्रुत्वाचें दिसूं लागलें. त्यांची अशा प्रकारची वागणूक आणि आमची फौज दूर गेलेली पाहून आम्ही निर्बळ झालें असें वाटून लोक पुशारले आणि आमच्या लोकांना त्रास देऊ लागले. इतक्यांत मोर दीक्षितानें फोर्ड साहेबाला सूचना दिली, ती आणि दुसरी चिन्हें दिसलीं तीं मनांत आणतांना पेशव्यांचा नेत आमच्यावर अकस्मात् तुटून पडण्याचा आहो, याविषयी कांहीं शंका उरली नाहीं. मी इतका वेळ दम धरला होता, तो शिंद्याबरोबर तह झाला ह्मणजे सर्व कांहीं आपोआप बंदोबस्त होईल ह्या आशेवर. परंतु माझा गरीबपणा पाहून ते कुरापत काढूं लागलेसें दिसलें, तेव्हां मी सामोपचारानेंच तसें न करण्यास सांगितलें आणि सडें पलटण (light battalion) बोलाविलें. जनरल स्मिथ आपल्याच मतानें पुणतांब्यास फौज एकत्र करूं लागला; तें पेशव्यास कळलें, तेव्हां आमच्यावर लागलाच हल्ला करण्याचें त्यानें ठरविलें. तारीख ५ रोजीं सकाळपासून त्याची तयारी अगदीं जारीनें सुरू झाली, परंतु मला ती ऐकावयाची संवयच झालेली असल्यामुळें मीं तिकडे दुर्लक्ष केलें. संगमावर कांहीं तयारी नव्हती आणि तेथें जी बायकामंडळी जमली होती ती स्वस्थ होती. परंतु कांहीं गोष्टी कळल्या, त्यांवरून स्थिति भयंकर वाटूं लागली आणि भेजर पिंटोचें पलटण आमच्या आणि जुन्या छावणीच्या मध्ये, संगम तोफांनीं उडवून देतें असें वाटण्यासारखें जेव्हां येऊन उतरलें, तेव्हां दोन प्रहराला तों पेशव्यांचा हेतु बरा नसावा असा जबर संशय येऊं लागला. त्यामुळें मोठी काळजी वाटूं लागली. गोष्ट निकरावर आणावी अशी माझी इच्छा नव्हती, ह्मणून मी दीड वाजेपर्यंत अगदीं स्वस्थ राहिलों. त्यावेळीं विठोजी नाईक येऊन म्हणाला, तुम्ही आपली फौज पहिली होती तेवढी ठेवा, बाकीची कमी करा. तसें न कराल तर पेशवे लष्करांत निघून जातील. मी अर्थातच फौज कमी करीत नाहीं असें सांगितलें. तेव्हां तो ह्मणाला, श्रीमंत निघून गेले. संगम सोडून जाणें ह्मणजे अगदीं निकरावर येईल तेव्हांची, अखेरची गोष्ट; ती होतां होईल तोंपर्यंत करूं नये, आपल्यावर हल्ला झाला तर आपली बचाव करण्याचा विचार पहावा असा माझा हा वेळपर्यंत निश्चय होता.”

“आतां पेशव्यांचा निश्चय ठरला तेव्हां मी विठोजीला सांगितलें, ते शहर सोडून गेले ह्मणजे मला संगम सोडला पाहिजे. तरीदेखील पेशव्यांना लढाई आरंभण्याला धीर होणार नाहीं, अशा समजुतीवर मी जावें न जावें

ह्या विचारांतच होतो. परंतु बायकामंडळीची खानगी करून दिली आणि छावणीतून फौज बाहेर काढली. ती येऊन पोहोचते तों छावणीकडे आह्माला जाऊं देऊं नये ह्मणून शत्रूचें सैन्य भारी येऊं लागले, तेव्हां आह्माला बाहेर पडावे लागले; दुसरा इलाजच राहिला नाही. आपले घोडे, पुस्तकें, कागदपत्र, अंगावर होते तेवढे कपडे शिवाय करून बाकी सारें, यांचें आतां काय होईल तें होवो असें ह्मणून तें जागच्या जागी टाकून आह्मी क्लीलंडच्या बंगल्याजवळ नदीपार झालों. ”

“ आमची फौज येण्याला थोडा वेळ लागला. ती येईपर्यंत मी आणि दुसरे कांहीं ग्रहस्थ शत्रूची टेदेळणी करीत होतो. ते गणेश खिंडीकडून टेंक-ज्यांच्या अगदीं जवळ आले. झ्यॉटसाहेब लेण्याजवळच्या टेंकडीवर चढला. तेथून त्याला ते शहराबाहेर पडून नदीच्या आणि डोंगराच्या मधल्या साऱ्या मैदानभर पसरत असलेले दिसले. तो सारा सेनासमुद्र अगदीं शांत होता, फक्त घोड्यांच्या टापा आणि खिकाळणें ऐकुं येत होतें. अखेर आह्मी नदी-पलीकडे झाले आणि सारी फौज छावणीकडे चालली. ती गांठण्यापूर्वीच अगदीं निकराची लढाई होईल असें आह्मांला वाटत होतें, पण तसा कांहीं प्रकार घडला नाही. आह्मी त्यांच्या दृष्टीस पडलों नाहीं असें दिसलें आणि त्यांच्या व आमच्यामध्ये नदी असल्यामुळे आह्मी पुलाकडे सावकाश गेलों. आह्मी चाललों असतां त्यांच्याकडील कांहीं असामी येऊन नदी उतरूं लागले तेव्हां कांही गोळ्या उडाल्या, परंतु कांहीं अपाय झाला नाही. पुलाजवळ जातों तों आह्माला कुमक आलेली भेटली. मग जे मागे होते त्यांच्या संरक्षणाची तजवीज लाऊन मी मुख्य फौजेजवळ थोडा टाकीत गेलों. संपलों. ”

ही त्रुटित इकींगत एका रोजनाम्याच्या शेवटच्या पानावर दाट लिहिलेली आहे. कर्नल बूरच्या फौजेची व त्याची गांठ पडली, तेथपर्यंतची ही झाली. पुढची त्यानें आपला भिन्न क्याप्टन क्लोज, शिंयाच्या दरबारचा रेसिडेंट, यास पाठविलेल्या पत्रांत आहे, त्यावरून देतो.

खासगी व गुप्त. }
(क्याप्टन क्लोज यांस. }

छावणी खडकी. ता. ११ नोव्हेंबर १८१७.

माझे प्रिय क्लोज साहेब—माझें फार दिवसांत पत्र नाहीं असें पाहून तुझाला आश्चर्य वाटत असेल यांत कांहीं शंका नाहीं. तुझाला कदाचित् असेंही वाटत असेल कीं माझा खून झाला असावा, किंवा इकडचा रस्ता अगदीं बंद पडला असावा परंतु तसें कांहीं झालेलें नाहीं. खरी गोष्ट अशी आहे कीं, मला आपल्या गुप्त मजकुराची पत्रें तुमच्या डाकेंत निर्धास्तपणें टाकवेनात; कदाचित् तीं वाटेंत कोणी धरील आणि तो मजकूर बाहेर फुटला तर शिंद्याचे ठराव कायम राहणार नाहींत अशी भीति पडली होती. परंतु आतां गुप्त असें कांहीं राहिलेंच नाहीं, झणून मी लिहितों. आपल्याला मालकमसाहेबांनं फौज जमा करण्यास सांगितलें आहे, असें निमित्त करून पेशव्यानें पुण्याजवळ सुमारे २५००० स्वार आणि त्याच्या निम्मे पायदळ असें भलें मोठें सैन्य जमविलें. त्याची छावणी गारपिरावर होऊन तें आमच्या सैन्याला दडपीत अगदीं बहुतेक वेष्टीत चाललें. पेशव्यानें आमच्या सैन्यांत फितूर करण्याचें काम फार दिवसांपासून चालविलें होतें आणि अधिकाधिक जोरांनं व उघडपणें रेटारेदी चालविली. सारांश, चोईकडून बेबनाव होण्याची चिन्हें दिसू लागली, तेव्हां आतां लढाई केव्हां जुंपते हें टपून पहात बसणें भाग पडलें. मुंबईचे गोरें रेजिमेंट आल तेव्हां मी छावणी हालवून ती ह्या रम्यस्थळां घेऊन आलों. ती येथें सुस्थिर झाली तेव्हां माझी काळजी दूर झाली, परंतु तिकडे शहरच्या लोकांचा समज असा झाला—आणि बापू गोखला तो तसा हाण्याची भारी खटपट करीत होता—कीं, श्रीमंतांचा अजिंक्य शस्त्रप्रभाव पाहून फिरंगी पळाले आणि आणि आतां लौकरच ते ह्या देशांतून अगदीं पार निघून जाताल. यांना तें खरें वाटून ते अगदीं उद्धटपणानें वागूं लागले; त्यांनीं आमची छावणी लुटली; गणेशखिंडींत एका गृहस्थाला जखमी करून त्याचा घोडा हिसकावून घेतला. आमच्या जुन्या आणि नव्या छावणीच्या दरम्यान एखाद्या अम्मलदारानें घोड्यावरून फिरणें कठीण झालें. मोर दीक्षितानें फोर्ड साहेबाला असें सांगितलें कीं, “सावध रहा, आतां तुमच्यावर लौकरच हल्ला होणार आणि तुमचे सारे शिपाई तुझाला सोडून जाणार, तुम्ही दापुडीस स्वस्थ रहाल तर मी तुमच्या जिवाचें संरक्षण करीन ” आमच्या पाहिल्या जाग्यांत तुमचे लोक आमच्या फार जवळ येतात ते येऊं देऊं नका, असें मी पेशव्याला सांगितलें होतें, तरी मी जे निरोप पाठवीं ते सारे तो अगदीं तुच्छ करी. आर्मी बाहेर पडतों न पडतों इतक्यांत संगमाच्या आणि गोसावी-

बागेच्या दरम्यान लढकी लढाई करून दुरून गोळ्या टाकण्याकरितां विंचूरकरानें १५०० स्वार पाठविले. मदनसिंग पेंढारी ७००/८०० स्वार घेऊन कबरस्थानाजवळ आला आणि अर्धा तासपर्यंत स्वस्थपणें संगमाची टेहेळणी करीत होता. त्यावेळीं आह्मी उपहार करीत होतो. बापू गोखल्यानें २०००० फौज आणून गारपिरासमोर नदीतीरीं छावणी देण्याचा घाट घातला. हें सर्व सहन करावें तर अधिक अपमान होणार. ह्मणून मी मोठ्या शहाणपणानें त्यांना असें करूं नका ह्मणून सांगितलें आणि घोडनदीहून सडें पलटण (Light battalion) आणविलें. त्याच सुमारास जनरल स्मिथ यानें आपण होऊन पुण्याच्यास फौज एकत्र केली.

कांहीं एक अडचण न पडतां आपली सारी तयारी होईल अशी कदाचित् बापू गोखल्यानें पेशव्यास भर दिली असेल. त्याप्रमाणें तयारी झाली, तेव्हां आतां पांघरूण टाकून आपलें खरें स्वरूप प्रकट करावें असें त्याला वाटलें आणि त्यानें मला असा दटावणीचा निरोप पाठविला कीं, आह्मी दाखवूं त्या जागीं तुम्ही आपली छावणी करा; काळ्या पलटणीतले लोक कमी करा; आणि गोरे लोक माघारे लावून द्या. जर याप्रमाणें न कराल तर तह राहणार नाहीं. मी ते कांहीं कबूल केलें नाहीं. शांतता रहावी अशी माझी इच्छा फार आहे असें सांगून पाठविलें. मी नदी उतरून पुण्याकडे येणार नाहीं, परंतु जर तुमची फौज आमच्या फौजेकडे आली तर आह्मी तिच्यावर हल्ला करूं असें सांगितलें. यापुढें एक तास लोटला नाहीं तों ते मोठ्या तयारीनें बाहेर आले. आह्मांला अंगावरच्या तेवढ्या कपड्यांनिशीं संगम सोडून फक्त जावयास वेळ मिळाला. झीलंडच्या बंगल्याजवळ उतार होता तेथे नदी उतरून आह्मी पलकडे झालो आणि पुलाकडे धांव घेतली. तेव्हां थोडीशी चकमक उडाली, परंतु खरी लढाई कांहीं झाली नाहीं. थोड्याच वेळांत संगमावरचा बंगला, त्यांतलें सारें दत्तर, माझीं सारीं पुस्तकें, रोजनामे, पत्रे, हस्तलिखित कागद, बौरे सान्याची होळी झाली. आह्मी खडकीच्या पुलावर सुखरूप पोहोचलों आणि लौकरच लष्करांत दाखल झालों. आमची मंडळी व बरोबरचीं माणसें नदी उतरत होती, तितक्या अवकाशांत आह्मी शत्रूंची टेहेळणी करण्याला गेलों. नदीच्या भरतीप्रमाणें पुण्यांतून जो जो सेनापूर बाहेर येत होता तो मोठा मजेदार दिसत होता. म्हांटासाहेब दारूखान्यावरल्या टेंकडीवर चढले आणि तो पाहून याला

खंभायतच्या अखातांतल्या घोड्याची उपमा शोभते झणाले. सारें अगदीं सामसम होतें. घोड्यांचीं पावलें आणि खिकाळणें याशिवाय कांहीं ऐकुं येत नव्हतें आणि नदीला पूर यावा त्याप्रमाणें तें सारें खोरें फौजेनं अगदीं भरून गेलें. मी कर्नल बूर याला नेहमीं सांगत असं कीं, लढाई जुंपण्याचें ठरलें झणजे आपण पुढें चाल करून जाऊन आपलें नांव राखलें पाहिजे. आपण हिंमतीनं पुढें सरसावलें तर आपल्या फौजेला ईर्ष्या येऊन ती खबीर राहते आणि शत्रु कच खातात. या प्रसंगीं पेशवा लढाईला सिद्ध झाला आहे येवढेंच कर्नल बूर यास कळवून न राहतां तुझीं त्याच्यावर एकदम हल्ला करा असा त्याला हुकूम पाठविला. ही चूक केली, परंतु सुदैवानें ती हितावह झाली. कारण पुढें त्यानं मला असं सांगितलें कीं, मी हुकमावांचून खचित जागेवरून हाललों नसतों. तो पुढें निघून आला, आझी त्याला मिळालें, दापुडीचें पलटणही येऊन मिळालें; त्याला नाहलाजास्तव थोडा उशीर लागला. नात्याच्या समोर आल्यावर, केळीचा वाग असे त्या ठिकाणीं, तोफा सुरू कराव्या झणून आझी जरा थांबलों. (मला वाटतें ते शहाणपणानें नव्हे) आणि त्याच क्षणीं शत्रूंनींही सुमोरें बारा पंधरा तोफा सुरू केल्या. नंतर लौकरच त्यांच्या स्वारांचा सारा जमाव, मोठ्या उत्कृष्ट तऱ्हेनं आमच्यावर भरधांव चाडून आला. तो घोड्यांचा झपाट्यानं येण्याचा वेग, त्यांचा दणदणाट, निशाणांचा फडफडाट, मात्यांचा लखलखाट, वगैरे सारा थाट अगदीं अवर्णनीय होता, परंतु अगदीं पोकळ, त्यांत कांहीं जांव नव्हता. परंतु गोखला, मोर दीक्षित व आणखी कांहीं असामी यांनीं आमच्या डाव्या बाजूला आणि पिछाडीस एक मोठी टोळी जमविली. आमच्या डाव्या बाजूस मेजर पिंटो आला होता, त्यावर सातव्या रेजिमेंटाची पहिली पलटण (1st—7th) मोठ्या आवेशानें चाडून निघाली होती आणि बाकीच्या गोऱ्या पलटणापासून अगदीं अलग राहिली होती. गोखल्याबरोबरच्या लोकांनीं मोठ्या आवेशानें हल्ला केला आणि तें पलटण व गोरें पलटण यांच्या मधून फळी फोडून निघाले. त्यावेळीं बाकीची सारी फौज ही गोळीबार चांगला करीत होती, तोड्यांच्या बंदुका चांगल्या सुटत होत्या व बाणांचा मार सर्वांत अधिक होत होता. त्यावेळीं आमचा पराभव होण्याचा चांगला संभव आहे असं मला वाटलें हें मी कबूल करतों. पहिल्या (1st—7th) पलटणीजवळचा दारुगोळा सरून गेला होता, तरी पण ती त्या हल्ल्यांतून निभावली. कर्नल बूर तिला मुख्य फौजेत घेऊन आला. त्यानं अत्यंत

झाणपणा आणि धैर्य दाखविलें. मग आणखी थोडीशी चकमक झडली आणि थोडासा इत्ला झाला. आमच्या उजव्या बाजूस गणेशखिंडीतल्या लहानशा टेंकडीकडे कांहीं तुकड्या वेगळ्या करून काढल्या आणि मग सूर्यास्त होऊन गेल्यावर बऱ्याच वेळानें पहातों तर समरांगणीं आम्ही अगदीं एकटे. माझ्या मनांत पहिल्यानें असें आलें कीं, गोसावीवागेजवळ नदीपर्यंत पुढें जावें, परंतु माघारें छावणींत जावें हें बरें असें मंडळीं ह्मणू लागलीं तें मीं मान्य केलें. जर पहिल्यानें आम्ही चालून गेलों नसतों तर पेशव्याच्या फौजेला मोठी हिंमत आली असती, आमची फौज अगदीं भिऊन जाती आणि तिच्या इमानीपणाचा आम्हाला संशय येता. आमच्यावर तोफांचा भडिमार होता, आमच्या छावणीवर बाण पडते आणि आमच्या चौक्यांच्या आंत स्वार येऊन फिरूं लागते. पण जें झालें तें बरें झाले. पेशव्याची फौज शहरांत माघारें निघून जावयास सांपडलें म्हणून आनंद मानित आहे आणि आम्ही दिल्लीस (Retee) रेंतीवर छावणींत असल्यासारखे बहुतेक स्वस्थ आहों. आमचें माणूस एकंदर शंभरांच्या आंतच भेलें आणि आम्ही आपलें नांव पुनः पहिल्यासारखें गाजविलें. आम्ही येथें आनंदांत आहों. कोठें कांहीं कट होत नाहीत, कांहीं काळजी नाही; उगाच रिकामे दुर्बिणी लावून पहात असतो. पुनः लढाई होईल असें वाटतें. जनरल स्मिथ १४ तारखेला येथें येईल, त्याच्या आंत पेशवा लढाईला उभा राहणार नाही असें म्हणवत नाही; परंतु मराठ्यांचा कांहींच नेम लागत नाही. पेशव्यांनीं लढाईत तोफा थोड्या आणल्या होत्या; परंतु त्यांच्याजवळ पुष्कळ आहेत, तेव्हां निदान त्या आणतील आणि आम्हांवर दुरून गोळे टाकतील आणि स्वार तयार ठेऊन आमची कांहीं धांदल झाली तर आम्हांवर घोडे घालतील. आम्ही इकडे पेंचांत पडलों असें पाहून तिकडे शिंदा गडबड न करो ह्मणजे झालें. थोडेसे वेडे घालून आम्ही सारा बंदोबस्त करतो. हें पत्र ऑडाम् साहेबांकडे पाठवा. त्यांना माझें पोहोचलें नसेल. मोरदीक्षित ठार झाला. गरीब विचार !

मौ० एल्फिन्स्टन.

याप्रमाणें खडकीची लढाई झाली. तिची इकीगत लिहिणारानें स्वतः त्या रणांगणीं जें कृत्य केलें, त्याबद्दल आत्मस्तुति किंवा अतिशयोक्ति अगदीं केलेली नाही. तो जो पहिल्यानें मोहिमेवर गेला तो वेलिंगटन साहेबाच्या

हाताखाली; तेव्हां त्याचा शिष्य ह्या नांवाला शोभे असें ह्या प्रसंगी त्यानें जें व्यूहचातुर्य, धैर्य आणि न गडबडतां विचार करण्याचें सामर्थ्य दाखविलें तें पाहून आश्चर्य वाटल्याशिवाय रहातच नाही.

युद्धसंग्रामाच्या इतिहासांत खडकीच्या लढाईची गणना मोठ्यांत नाही. त्या रणांगणीं इंग्रजांची फौज सारी ३००० च्या आंत असून त्यांपैकीं भेले सुमारे २० व जखमी झाले सुमारे ९० मिळून ११० च्या आंतच. पेशव्यांची फौज सुमारे १८००० स्वार आणि ८००० पायदळ अशी २६००० होती ह्मणतात आणि त्यांचे शेंकडें लोक भेले असा अदमास आहे. त्यांत मोरदीक्षित हा मोठ्यांपैकींच होता. परंतु ह्या जखमी व मेलेल्यांच्या संख्येवरून ज्या गोष्टी मनांत यावयाच्या, त्यांपेक्षां प्रत्यक्ष परिणाम फारच निराळ्या तऱ्हेचा झाला. इंग्रजांत पराक्रम काय आहे असें जें लोकांच्या मनांत भरलें होतें ते चट सारें जाऊन ते आपल्याला अजिंक्य आहेत असें वाटूं लागून त्यांचा दरारा तेव्हांच बसला.

एल्फिन्स्टन साहेबाच्या बरोवरीच्या त्यावेळच्या सर्व लोकांनीं त्या दिवशींच्या साऱ्या यशाचा तो एकटा मालक असें ठराविलें; आणि त्यांचा तो अभिप्राय बरोबर नाही असें ह्मणण्याला कांहीं कारण दिसत नाही. तो रेसिडेंट पदाधिकारी असल्यानें फौजेवर हुकूम त्याचा होता आणि लढाईच्या पूर्वीची सर्व व्यवस्था त्याच्या मसलतीनें चालली होती. खडकीचे रणांगण त्यानेंच आंखून दिलें. फौज पुढें चालून आली ही चूक झाली, परंतु ती पथ्यावर पडली असें तो ह्मणाला, त्याप्रमाणे ती “ हितावह चूक ” असो किंवा लढाई सुरू झाली ह्मणजे आधीं आपण चालून गेले पाहिजे असा तो जो पूर्वीपासून उपदेश करीत असे त्याचे फळ असो, एवढी गोष्ट खचित आहे कीं इंग्रजांना त्या दिवशीं जो जय मिळाला तो त्यांच्या त्या एवढ्याशा फौजेच्या धारिष्टामुळे व त्यांचे शिपाई फार इमानानें वागले, त्यांना फितूर करण्याची विलक्षण खटपट झाली, तरी त्यांनी आपलें इमान गाजवले, ह्मणून लढाई जुंपल्यावर फौज कोणीकडे किती न्यावी आणावी ह्या खटपटींत तो पडला असेल असें मानण्याचें कारण नाही व तसा संभवही नाही. कोणाची कोणाशीं स्पर्धा नव्हती.

भाग १२ वा.

मराठ्यांचा व इंग्रजांचा शेवटचा संग्राम. (तिसरा).

पेशवाईची समाप्ति. सन १८१७।१८.

एल्फिन्स्टनसाहेबानें जनरल स्मिथ यास ताबडतोब निघून येण्याविषयी लिहिलें होतें, तें पत्र खडकीची लढाई झाली त्या दिवशीं रात्री त्याला पोहोचलें; त्याबरोबर निघून आठव्या दिवशीं ह्मणजे तारीख १३ नोव्हेंबर १८१७ रोजी तो आपल्या फौजेनिशीं पुण्यास येऊन दाखल झाला. वाटेनें मराठ्यांच्या फौजेनें त्याला त्रास दिला ह्मणून येण्यास इतका वेळ लागला. लढाईनंतर पेशव्यांची फौज आपली पहिली जागा सोडून रेसिडेन्सीच्या खालच्या बाजूस नदीतीरीं गारपिराजवळ इंग्रजांच्या पहिल्या छावणीच्या जागी, येऊन राहिली. तिच्यावर तारीख १५ रोजी सकाळीं हला करावयाचा असें जनरल स्मिथ यानें ठरविलें, परंतु कांहीं अडचणी अकस्मात् उद्भवल्यामुळे त्या दिवशींचा तो बेत राहिला. दुसऱ्या दिवशीं संध्याकाळीं स्मिथसाहेबानें एक पलटण घोरपडीवर पाठविलें. नदी उतरून येतांना पेशव्यांची थोडीशी फौज त्याला आडवी गेली, परंतु थोडीशी चकमक उडून अखेर ती तिच्या पूर्वेस येऊन उतरली. रात्री तिच्या वाटेस कोणी गेला नाहीं. तारीख १७ रोजी सकाळीं स्मिथ येऊन पहातो, तर पेशव्यांची ती कित्येक मैलपर्यंत पसरलेली सारी छावणी रिकामी पडली आहे. श्रीमंतांनीं रात्रीच सातान्याकडे पलायन केलें. त्यांनां पुनः पुण्याचे दर्शन घडलें नाहीं.

लढाई सुरू झाल्यापासून पेशव्यांच्या लोकांनीं कर कर्मे करण्यास आरंभ केला. त्यांनीं एल्फिन्स्टन साहेबाचा संगमावरचा बंगला जाळला हें मागे सांगितलेच आहे. त्यांनीं त्याचा एक दगड देखील जागेवर राहूं दिला नाहीं; बागा मोडून टाकल्या, त्यांतलीं झाडे उपटून टाकलीं; आणि थडगी उकरून टाकलीं. एका एंजिनीअराला ठार मारलें. वाघन आडनांवाचे दोघे भाऊ भाऊ तळेगांवाजवळ सांपडले, त्यांनां *बाजीपंत

* बाजीपंताला कैद करून लांकडी पिंजऱ्यांत घालून सिद्दगडावर ठेविलें होतें. बाघनांना मारण्याला भी सांगितलें नाहीं असें बाजीराव ह्मणाले. रेसिडेन्टाचा बंगला जाळण्याला हुकूम दिला होता असें त्यांनीं कबूल केलें.

गोखल्यानें फांशीं देवाविलें. ह्या गोष्टी बापू गोखल्याला कळून, त्याच्या मंजुरीनें, अशा झालेल्या नव्हत्या; परंतु बाजीरावानें सर्व अधिकार त्याच्याकडे सोंपविलेला होता, ह्मणून संधी सांपडतांच एल्फिन्स्टनसाहेबानें त्याला असें कळविलें कीं, कोणी कितीही थोर मनुष्य असो, त्यानें कोणा गोऱ्या कैदीचा प्राण घेण्याचा हुकूम केला तर त्याचा जिव्हास जिव धेऊं.

मद्रास खात्यांतले दोन अम्मलदार पुण्यास येत होते, त्यांना कैद करून वासोटा किह्यावर नेऊन टाकलें होतें. रेसिडेन्टाच्या मुनशीनें आपल्या घरीं एक आरवांची टोळी पगार देऊन ठेविली होती; तिनें त्याचें रक्षण बरेच दिवस केलें. अखेर बापू गोखल्यानें त्याला बोलावून नेलें आणि इंग्रजांच्या छावणींत जात असलास तर जाऊं देतो असें सांगितलें. त्या उभयतांचें भाषण पुष्कळ लोकांदेखत झाले. त्या वेळीं बाजीरावानें आपल्याला सर्व राज्यावर पूर्ण अधिकार दिला आहे, असें बोलून बापूनें पेशव्याचें तें पत्रच त्याला दाखविलें आणि मग असें ह्मटलें कीं, तुझा यजमान माझा फार दिवसांचा दोस्त आहे ह्मणून मी तुझे संरक्षण करतो. आतां आम्ही शत्रु झालों आहो. आमचा जो एक हात (ह्मणजे तारीख ५ ची लढाई) होऊन गेला, त्यांत मला यश येईल असें वाटलें होतें; परंतु आलें नाहीं म्हणून काहीं हरकत नाहीं; आम्ही आणखी लढणार असें त्याला सांग. आम्ही तोंडावरून बुरखे घेतले असते, परंतु हातांत तरवारी धेऊन मारतां मारतां मरूं असा संकल्पच केला आहे.

पेशव्याच्या लोकांनीं पलटणांतल्या शिपाई लोकांचें नुकसान पुष्कळ केलें होतें; खडकीच्या लढाईच्या दिवशीं त्यांच्या बायका हातीं सांपडल्या त्यांची कत्तल केली. जनरल स्मिथ याच्या पलटणांतला एक शिपाई हातीं सांपडला होता त्याचे तुकडे उडवले; आणखी पुष्कळ अर्शांच नामदर्पणाचीं कृत्यें केलीं होती, त्यामुळे ते फार संतापलेले होते आणि याचा सूड केव्हां घेऊं असें त्यांना झालें होतें. आतां सारें पुणें मोकळे होऊन त्यांच्या हातीं पडतें असें दिसलें, तेव्हां त्याचा ते अगदीं सत्यनाश उडवितील आणि आपण शहरांत आपला अम्मल बसवावयाला चाललों असतां जर शहरचे लोक किंवा शिबंदी वगैरे कोणी अडथळा करण्यास उभे राहतील तर ते अनावर होऊन अनर्थ करून सोडतील अशी जनरल स्मिथ यास मोठी भीति पडली, व एल्फिन्स्टन साहेबाच्या मनांत शहराचा नाश होऊं देऊं नये असें होतें, म्हणून त्यांनीं

तहाचीं निशाणांत दोन पत्रें घालून एक श्रीमंतांकडे आणि बापू गोखल्याकडे पाठविलें. त्यांनीं त्याचें उत्तर पाठवितों असें म्हटलें परंतु पाठविलें नाहीं. दुसरे पत्र शनवारच्या वाड्यावर जो अंमलदार होता त्याच्याकडे उघडेंच पाठविलें. त्यानें दोनप्रहरपर्यंत उत्तर पाठवितों असें म्हटलें, परंतु पाठविलें नाहीं. त्या पत्रांत असें लिहिलें होतें कीं, तुम्ही शहर सोडून जाल तर त्याचें आम्ही रक्षण करूं, परंतु लढण्यास उभे रहाल तर परिणाम असे असे होतील. आतां इंग्रज शहरांत येतात असें दिसलें तेव्हां हरीराव हणून एक सावकार होता, तो कांहीं मंडळी बरोबर घेऊन एल्फिन्स्टनसाहेबाकडे गेला आणि त्याला ह्मणाला, आम्ही सावकार, दुकानदार, न्यापारी, उदमी मंडळी आहों यांचें संरक्षण करा, आम्ही तुमचे चौकीपहारे शहरांत बसवून देतो. त्यानें बरें आहे ह्मटलें. मग सांगण्यासारखा कांहीं एक अडथळा न होतां पेशव्यांच्या मुख्य चार कचेऱ्यांवर आणि शनवारच्या तटबंदी वाड्यावर पहारे बसले. वाड्यांत नासधूस कांहीं एक होऊ नये असा जनरल स्मिथ यानें उच्चम बंदोबस्त केला. शहराचा ही बंदोबस्त चांगला केला. सांगण्यासारखें कोणाचें कांहीं नुकसान झालें नाहीं. ही एकदर हकीगत गव्हर्नर जनरल साहेबांस लिहितांना एल्फिन्स्टन साहेबानें असें ह्मटलें आहे कीं, साऱ्या गोष्टी मनांत आणल्या ह्मणजे असें ह्मणावें लागतें कीं, आमच्या फौजेनें या प्रसंगां जें सौम्यपणाचें वर्तन केलें तें फार तारीफ करण्यासारखें आहे. जनरल स्मिथ याला पुण्याचें रक्षण करतां आल्यानें आमचा फार नफा झाला. तो असा कीं आर्थां आमची देशभर जी कीर्ति झालेली आहे ती कायम राहिल, ह्या लढाईत आमच्याशीं जे स्नेहभावानें राहिले त्यांचीं मनें विघडणार नाहींत आणि फौजेच्या खर्चाकरितां आझाला जो पैसा व सामानसुमान लागणार तें मुबलक मिळण्याचा मूळ आधार कायम राहिला.

याप्रमाणें तारीख १७ नोव्हेंबर सन १८१७ इसवी रोजी पुण्यांत पेशवाई बुद्धन इंग्रजी अम्मल बसला. जनरल स्मिथ यानें पांच दिवस तेथें मुक्काम केला. तितक्या वेळांत त्यानें मुंबईकडची रहदारी बंद झाली होती, ती नीट पुरू केली आणि सिंगडाकडे एक टोळी पाठविली, तिनें किल्ल्याखालीं कांहीं तोफा घेतल्या. पुण्यावर कांहीं संकट आलें ह्मणजे शहरचे लोक आपली चीज वस्त घेऊन सिंगडा, पुरंदर, वगैरे आसपासच्या किल्ल्यांचा आश्रय करण्यास

जात असत, त्याप्रमाणे ह्या प्रसंगांही पुष्कळ लोक चालले होते, ते त्या टोळीच्या तावडीस सांपडले. त्यांना त्यांनी लुटले, लूट लढाईतली ह्मणून माफ झाली.

पुण्यांत कठीण प्रसंग आहे हें वर्तमान लॉर्ड हेस्टिंग्ज यास आक्टोबर महिन्याच्या अखेर समजलें. तेव्हां त्यानें सर टॉमस हिस्लॉप यास असा हुकूम केला कीं, तुमची प्रसंगानुसार वागण्याची तयारी असूं द्या. जनरलप्रिट्झलर दक्षिणेंत शिलकी फौज घेऊन होता, त्याला लढाई सुरू झाली असतां जनरलस्मिथ यास जाऊन मिळावे असा हुकूम केला आणि जशी वेळ येईल तसें तुम्ही वागावें असा एल्फिन्स्टनसाहेबाला पूर्ण अधिकार दिला. परंतु हा हुकूम त्याच्या हातीं येऊन पडण्यास पुष्कळ दिवस लागले. त्यामुळे अमुक तऱ्हेनें लढाई चालवावी असा स्मिथसाहेबास हुकूम करण्यास त्याचे मन प्रथम साशंकित होतें. पुण्यावर हल्ला करण्यापूर्वी तारीख १५ रोजी त्यानें आपला मित्र आडॉम साहेब याला पत्र पाठविलें त्यांत तो ह्मणतो—“पेशव्याविषयी आमचा अद्याप कांहींच बेत ठरला नाही. सर टॉमस हिस्लॉप यांजकडून मला अजून कोणताच हुकूम नाही. लॉर्ड हेस्टिंग्जसाहेबाचीं पत्रे येण्याला जितके दिवस लागतात, तितके त्याचीं येण्याला लागतात. तो मालकमसाहेबाचा विचार घेतल्याशिवाय कांहीं लिहीत नाही. त्याच्याकडे पत्रे जाऊन येण्याला पुनः तितके दिवस लागतात; आणि इतकेंही होऊन इकडची खरी स्थिति काय आहे हें त्या दोघांतून एकालाही कळत नाही. मला जर आपल्या अगावर घेऊन काम करतां येईल तर मी जनरल स्मिथ यास आग्रहानें असें सांगेन कीं, पेशव्याच्या फौजेवर चालून जाऊन तिचा पराभव करा; बाजीराव ज्या किह्यांत जाऊन बसेल त्याला बेडा घाला आणि मग तो दीन होऊन शरण आला ह्मणजे त्याच्याशीं काय करार करावयाचे ते करा; परंतु ते मालकमसाहेब जिला Confidence System (विश्वास ठेऊन वागण्याची पद्धति) ह्मणतात, तिच्या पुष्कळ अंशी अगदी उलट अशा प्रकारचे करा. बाहेर कोठें दुसरे कांहीं प्रकरण उपस्थित झालें नाही, पेंढार्यांच्या घामधुमीसारखी एकादी पीडा आली नाही, तर मला वाटतें हें काम तीन महिन्यांत पुरें होईल. परंतु आतां दक्षिणेंतून सारी फौज गेलेली दिसली ह्मणजे हें एक निर्भय स्थान आहे असें समजून सारे पेंढारी बहुधा इकडे घांव घेताल, परंतु त्यांचें मोठेंसें भय बाळगावयास नको. फौज परत आणून त्याचा समाचार घेतां येईल. शिंदा स्वस्थ बसो ह्मणजे झालें. तुमच्याजवळ

फौज छान आहे आणि सारा अधिकार एकहाती आहे. येथें पुष्कळ तऱ्हेनें सारें विस्कळित झालेलें आहे. ”

बाजीराव आपल्या राज्यांत कोठेंतरी एकादा मजबूत किल्ला धरून बसतील असे प्रथम वाटत होतें, ह्मणून स्मिथसाहेब त्यांच्यामागे लागण्यास निघाला तेव्हां त्यानें आपल्याबरोबर मोठाल्या तोफा घेतल्या. त्या त्याच्या गळ्यांत लोढणें बांधल्यासारख्या झाल्या. लढाई पाहिजे तशी करण्याचा एल्फिन्स्टनसाहेबाकडे पूर्ण अधिकार आला त्याबरोबर त्यानें जनरल प्रिट्झलर यास पंढरपुरावर आणि जनरल मनरो यास मिरजेवर येण्यास लिहिलें. मनरोला त्यानें आणखी असें लिहिलें कीं, पेशवे आणि गोखले यांच्याकडे जो मुखेल असेल तो शत्रूचा असें समजावें. इतर जाहागीरदार हे आपले मित्र आहेत असें समजावें. पेशव्यांचें कृत्य पाहून निजामाच्या मुलखांतही तशीच गडबड होण्याचा संभव आहे, असें हैदराबादेहून रेसिडेंटकडून लिहून येईल तर तिकडे फौज इकडच्यापेक्षा थोडी आहे, हें ध्यानांत ठेऊन तुम्हीं तिकडे लक्ष द्याल तर बरें होईल. तेथें दंगा झाला तर तो लौकर मोडीत बसण्यापेक्षा आधीं मुळीं होऊच देऊं नये हें चांगलें.

जनरल स्मिथ यास त्यानें असें लिहिलें—“लढाई लौकर पुरी करण्याचा उपाय म्हटला ह्मणजे पेशव्यांचे किल्ले घ्यावे, मुखेल घ्यावा किंवा त्याच्या एकेका सरदाराचा मोड करून त्याला जर्जर करावें, ह्यापेक्षां खुद्द त्याच्यावर हात टाकावा, हें बरें. जर बाजीराव कैद झाला किंवा चोईकडून कोंडल्यामुळें आतां काहीं उपाय नाहीं असें वाटून शरण आला तर आम्हांला त्याच्याकडून हवे ते करार करून घेतां येतील. त्याच्या पाठीस लागून आमच्या हातून इतकें सारें जरी झालें नाहीं, तरी त्याची शक्ति कमी होईल आणि कीर्ति नाहींशी होईल; असा जर्जर झाला ह्मणजे पुष्कळ अंशीं वरच्यासारखेंच आमचें कार्य झाल्याप्रमाणें होईल. ”

हें पत्र तारीख ६ दिसेंबर रोजी लिहिलेलें. त्यानें जो लढाईचा बेत योजला तो पुढें दोन महिन्यांनीं ते दोन्ही जनरल एकत्र जमपर्थत सिद्दीस नेतां येईना. जनरल स्मिथ तारीख २२ नोव्हेंबर रोजी पुणें सोडून बाजीरावाचा पाठलाग करण्यास निघाला. एल्फिन्स्टन साहेबाने कर्नल बूर यास पुण्याच्या बंदोबस्तास ठेविलें आणि आपणही बाहेर पडला.

बाजीराव साहेब पुण्याहून पळाले ते माहुलीस गेले. तेथून त्यांनीं नामधारी छत्रपति महाराज, त्यांच्या मातुश्री, बंधु वगैरे सर्व वासोठ्यावर होती त्यांना आणावयास पाठविलें, परंतु तीं येण्यापूर्वी स्मिथ साहेब आपल्याकडे येत आहे, असें कळतांच त्यांची वाट न पाहतां पळ काढून त्यांनीं पंढरपुरचा मार्ग धरला. परंतु तेथें मुक्काम फार न करतां स्वारी तारीख ६ रोजीं करकंब्यास गेली. वासोठ्यावरून महाराज आले त्यांची वाटेंत गांठ पडली. त्यांना त्यांनीं आपल्याबरोबर चालविलें. ते करमाळ्यावरून पूर्वेकडे जातील असें वाटत होतें, परंतु तसे न जातां उत्तरेकडे वळले आणि जुन्नरावरून लग घाटानें जाऊन बामणवाडीस छावणी देऊन राहिले. स्मिथ साहेब पाठीस लागला होता, तो ते पुण्याच्या पार झाले असें समजलें तेव्हां घोडनदीस गेला आणि जडभारी सामान तेथें ठेऊन विसावा खाऊन निघाला. तो नगरावरून संगम-नेरास जाऊन दाखल झाला.

एल्फिन्स्टन साहेब जनरल स्मिथ याच्या स्वारीबरोबरच होता. त्याचा तारीख ७ चा लेख असा आहे,—‘रात्री होमरचे काव्य वाचलें; शिवाय ओर्मकृत हिंदुस्थानचा इतिहास वाचला; तो दररोज रात्रीं वाचीत असतों’—यावरून तो किती विद्याव्यासंभी होता एवढें लक्षांत घ्यावयाचें. तारीख १३ रोजीं त्याचा मुक्काम भीमातीरी टाकली येथें होता. त्या दिवशींचा लेख असा आहे, ‘काल रात्री स्मिथ साहेबानें पेशव्यावर पडण्याचा बेत केला होता, परंतु तो सोडून दिला. मला वाटतें तें शहाणपण केलें. गोखला अजून आमच्या जवळ आहेतसे दिसतें, परंतु तो आमच्या रसदीवर हल्ला करित नाहीं. आम्ही पुष्कळ चुका केल्या, परंतु बाजीरावानें त्या सान्या सुधारून दिल्या लढाई सुरू झाल्यापासून आमच्या इतक्या चुका झाल्या.—‘तारीख ५ रोजीं ह्मणजे खडकीच्या लढाईच्या दिवशीं, तसेंच पुढें दडपीत गेलों नाहीं, तारीख ६ रोजीं हल्ला केला नाहीं; जनरल स्मिथ तारीख १३ रोजीं आल्या तेथपर्यंत हल्ला केला नाहीं तर नसो, परंतु त्या दिवशींही केला नाहीं, आणि दुसऱ्या दिवशींही केला नाहीं. (हे तर फारच वाईट केलें.) तारीख १६ रोजीं हल्ला अर्धवट केला, त्यामुळें निकाल लागला नाहीं; बरोबरचा तोफखाना पुणेसावळीजवळ कोठें तरी ठेवावा तो ठेवला नाहीं; अकस्मात् मनांत आल्या तसतशा गोष्टी केल्या; निष्कारण अवडंबर माजवले आणि शत्रूचा बाऊ मोठा मानला.—मला वाटतें आतां तोफखाना टाकून दिवा म्हणजे आमचें बरें

चालेल. परंतु मला अशी भीति वाटते की, आमच्यावर केव्हा काय संकट येईल याचा नेम नाही. असें नेहमी होईल.”

जनरल स्मिथ घोडनदीहून निघाल्यावर पुढें बाजीरावानें कोठें दडी मारली त्याचा त्याला कांहीं पत्ता लागेना. एल्फिन्स्टनसाहेबानें रोजनाम्यांत असें लिहिलेलें आहे.—“पेशव्याची बातमी नाही; शत्रु नाही; कुचाच्या वाटेनें शिकारीशिवाय दुसरी कांहीं मौज नाही.”—संगमनेरास गेल्यावर त्यांना असें कळले कीं, आपण पुढें आलों, बाजीराव मागे राहिले. ते तेथून दहा कोशांवर केतूल येथें होते. तो प्रदेश फार डोंगराळ असल्यानें तोफा नेण्याला फार कठीण पडत होतें, मजल मारतां येईना. आपण उत्तरेला आणि जनरल प्रिट्झलर दक्षिणेकडून येत आहे. दोघे दोर्दीकडून गांठतात असें दिसलें झणजे बाजीराव घांट उतरून कोकणांत जातील तर तिकडे मुंबईकडची जी थोडीशी फौज आहे तिच्या मदतीला आपली पाठविली पाहिजे असें वाटून जनरल स्मिथ यानें कर्नल बुर याला तसें लिहिलें.

स्मिथसाहेब संगमनेरास आला असें कळतांच बाजीरावानें तोंड फिरविलें आणि आतां जाऊन पुणें घेतों अशी आवई उठवून दक्षिणेचा मार्ग धरला. जनरल स्मिथ यास तें खरें वाटून तो त्याच्या पाठीवर निघाला. कर्नल बुर यासही तसेंच वाटलें म्हणून त्यानें घोडनदीहून आपल्या मदतीकरितां पलटने पुण्यास जलद बोलाविलें. तें तारीख ३१ डिसेंबर रोजी टाकोटाक निघालें आणि सारी रात्र चालून तारीख १ जानेवारी १८१८ रोजी सकाळीं दहा वाजतां कोरेगांवास पोहोचलें. त्या पलटणांत सुमारे पांचशें शिपाई होते; कांहीं जास्त असले तर असतील. त्याच्याबरोबर दोन तोफा होत्या त्या चालविणारे २४ गोरे गोलंदाज होते आणि त्यांवर दोन अम्मलदार होते. शिवाय त्यांच्याबरोबर ३०० नवीनच ठेविलेले बेकायदा (Irregular) स्वार होते. सर्वांवर मुख्य अम्मलदार क्याप्टन फ्रान्सिस स्टॉटन हा होता. तो गांवाजवळच्या उंचवट्यावर आला आणि पहातो तर भीमेच्या पैलतीरास पेशव्यांची फौज २५०००, सारे स्वार आहेत. परंतु तो न दबकतां तसाच नदीतीराजवळ चालला. तो नदी उतरून आपल्यावर चालून येणार असें पेशव्यांच्या फौजेला वाटलें, परंतु तो तसें न करतां गांवांत जाऊन बसला. पेशव्यांचें पायदळ सुमारे ५००० बोरघांटाकडे चालतें झालें होतें तें त्यांनीं ताबडतोब माघारें आणविलें. मग निवडक निवडक आरब,

गोसावी आणि व कायदा (Regular) पायदळचे शिपाई मिळून ६०० लोकांची एक टोळी अशा तीन टोळ्या करून, दोन तोफा बरोबर घेऊन, ते त्या पलटणावर तीन वाटांनी जाऊन तुटून पडले. पाठीमागून स्वारांनी व पायदळानें गांवाला गराडा घातला. तें पलटण आर्घाच दमून आलेलें, त्याला अन्न नाहीं पाणी नाहीं अशी स्थिति झालेली आणि तशांत असा प्रसंग गुदरला तेव्हां मोठ्या निकराचें युद्ध झालें. कोणी जिवाची आशा बाळगलीच नाही. संध्याकाळीं तर त्याची अगदीच निराशा होऊन गेली. परंतु रात्र पडत चालली तसतसा हल्ल्याचा जोर कमी होत गेला आणि त्यांना थोडें पाणी मिळवतां आलें. मध्यरात्रीला तों गोळी बंद झाली आणि पेशव्याचे लोक गांवांतून बाहेर पडले. दुसऱ्या दिवशीं सकाळीं ते पुनः गांवाभोंवते घिरट्या घालू लागले, तेव्हां स्टॉन साहेबानें तोफ सुरू केली आणि सारा दिवस तेथें काढून रात्री कूच केलें व दुसऱ्या दिवशीं सकाळीं घोडनदी गांठली. त्याचे लोक मेले व जखमी झाले मिळून १७५ त्यांत २० तर तोफखान्याकडचेच होते. शिवाय स्वारांपैकीं गयत मयत मिळून एकतृतीयांश नाहीसे झाले. पेशव्यांकडचे ५००।६०० लोक कामास आले. बापू गोखला, आपा देसाई आणि त्रिवकजी हल्ल्यांत होते. त्रिवकजी तर एकदां गांवांत शिरला होता. स्वतः श्रीमंत तेथून दूर, दोन मैलांवर नदी-पलीकडे, फुलशहराजवळ एका टॅकडीवर, सरदार मंडळी सभोंवती घेऊन बसून तेथून लढाई पहात होते. त्यांना चैन पडेना आणि वरचेवर खवळून उठून सरदारांना म्हणत इंग्रजांचा फडशा पाडतो म्हणत होते, ती वडबड कोठें गेली ? आतां एका पलटणाचा सुद्धां तुमच्या हातून मोड कां होईना ? सातारचे महाराज त्यांच्याजवळच बसलेले होते, त्यांच्या डोक्यावर अफताप्पीर धरलेली होती. बाजीरावांनीं महाराजांनां विनंती करून ह्याटलें एवढी दूर करवावी; नाहीतर हेंच निशाण घरून इंग्रज येथें तुमच्या आमच्यावर तोफेतून गोळा टाकतील.

याप्रमाणें ही कोरेगांवची लहानशी लढाई फार तुंबळ झाली. तिचें साद्यंत वर्णन पाहिजे असल्यास थ्रॉटडफुकृत इतिहासांत वाचावें.

जनरल स्मिथ तारीख २ रोजी चाकणास आला. त्या रात्री कर्नल बूर याचें पत्र एल्फिन्स्टन साहेबाला पोहोचलें, त्यावरून कोरेगांवास अनर्थापात झाला असावा, तें पलटण शत्रूस शरण गेलें असावें किंवा त्याची अगदी

कत्तल उडाली असावी असें त्याला वाटलें. तारीख ३ रोजी मोठ्या पहांटे उठून कूच करून ते कोरेगांवास पोहोंचले तेव्हां सारी हकीगत समजली. स्मिथसाहेब येत आहो असें कळतांच पेशवे पळाले ह्मणून शिष्टक राहिलेल्या लोकांस तेथून कूच करतां आलें. एल्फिन्स्टन साहेबानें गांवांत जाऊन जिकडे तिकडे मुरदे पडलेले, प्रेतें अर्धवट पुरलेलीं वगैरे ती भयानक स्थिति पाहिली आणि मग आतां लढाई पुढें कशी चालवावी हा विचार त्याच्या मनांत घोळूं लागला. त्या दिवशींच्या रोजनाभ्यांत असा लेख आहे.—“पुढें युद्ध कसे चालवावें ते वेत मी आज रात्री ठरवीत आहे. आतां मी साय अधिकार जनरल स्मिथ या एकट्याकडे सोंपवितों. मला वाटतें एक असामी मुक्त्यार असावा हेंच उत्तम; आणि तो तो जनरलच नेमला पाहिजे. त्याला योग्य वाटेल तसें करण्याला मी पूर्ण मुक्त्यारी देईन. आमचा हेतु सिद्धीस न गेला तर लढाईची तऱ्हा पालटण्याचा अधिकार मात्र मी आपल्या हातीं ठेवीन. ”

तेथून कूच करून तारीख ६ रोजी एल्फिन्स्टन घोडनदीस पोहोंचला. त्या दिवशींचा त्याचा लेख असा आहे.—“वाटेंत पुष्कळ पत्रें पोहोंचलीं. त्यांपैकीं एकात जी गोष्ट लिहिलेली आहे, ती वरून माझ्या व सर्वांच्या स्थितींत मोठा बदल होणार आहे.”—क्याप्टन स्टान्टनची व इतर अम्मल-दारांच्या भेटी होऊन त्याला सारी हकीगत कळली ती अशी कीं, शत्रूकडचे आरब लोक मोठे उत्कृष्ट निशाण मारणारे होते. तोफांवरचे जे गोरे लोक भेले त्या सर्वांच्या डोक्यांत गोळ्या लागलेल्या होत्या. अखेर शिपायांच्यानें पाऊल पुढें टाकवेना. ते शरण जावें असें ह्मणूं लागले. काळे अम्मलदार फार वाईट वागले आणि शिपायांना लाथा बुक्या मारल्या तरी देखील ते जीव वांचविण्याला सुद्धां उठून जमून उभे राहीनात. ते भुकेनें, तहानेनें आणि श्रमानें अगदीं व्याकुळ होऊन गेले होते. निराशेनें त्यांचे हातपाय अगदीं गळले. एल्फिन्स्टन साहेब म्हणतो मी जितक्यांजवळ ही गोष्ट काढूनअसें खरें का म्हणून विचारलें तितके सारे ‘चुकलों, माफ करा’ अशा आशयाचें बोलूं लागले; आणि ‘तुम्ही मोठी लढाई मारलीत, फार उत्कृष्ट लढलेत असें समजतें’ असे म्हटलें तें ऐकून त्यांना आश्चर्य वाटलें. परंतु याहून निकराचें, तुंबळ युद्ध खरोखर क्वचितच झालें असेल. याचें स्मरण झालें असतां मोठें स्फुरण येऊन कधीं निराश होऊं नये असें वाटेल.

जनरल स्मिथ बाजीरावाच्या पाठीस लागत पुनः घोडनदास आला तो जनरल प्रिट्झलर अदवानी (Adoni)—कडून विजापुरावरून पंढरपुरास आला. जनरल स्मिथ यास येऊन मिळण्याविषयी एल्फिन्स्टनसाहेबानें त्याला पत्र पाठविलें होतें, त्याप्रमाणें तो यावयास निघाला इतक्यांत बाजीराव दक्षिणे-कडे वळल्याची त्याला बातमी लागली; त्याबरोबर तो शहाणपणानें पश्चिमेकडे फिरला. त्याच्याबरोबर सुमार १६००० बैल सामानसुमानानें लादलेले होते ते संभाळून घेऊन जाणें जड पडत होतें तरी तारीख ६ जानेवारी १८१८ रोजी पेशव्यांचा माग काढून तो लागलाच दक्षिणेकडे वळला आणि साळप्याचा घांट चढला. बाजीराव फुलशहराहून निघाले ते पुण्याजवळून जाऊन दक्षिणेकडे वळून माहुलीस गेले. तारीख ८ रोजी प्रिट्झलर यानें त्यांच्या स्वारांची टोळी गांठली आणि तीतले ६० असामी जखमी केले, पैकीं कांहीं मेलें. शिवाय ३० घोडे आणि ६ मनुष्ये त्याच्या हातीं लागलीं. बाजीराव तो आला असें ऐकतांच पळत सुटले आणि मिरजेवरून जाऊन येडुराजवळ कृष्णा उतरले. मग लढाईला उभें रहावें असें त्यांच्या मनांत आले असावें असें लोकांस वाटूं लागलें; कारण येतेवेळीं सातान्याजवळ त्यानीं तोफा टाकल्या होत्या त्या आणविल्या. परंतु तो बेत लौकरच फिरला असावा असें दिसतें; कारण त्यानीं त्या तोफा आणि बहुतेक पायदळ निपाणीस पाठवून दिलें आणि गोकाकेंचा मार्ग धरला. पण तेथेही दम निघेना. घटप्रभेवर जाऊन पहातात तर आपल्या राज्यांत इंग्रजांचा अम्मल बसला आहे. सन १८१७ च्या तहनाम्याप्रमाणें मिळालेल्या मुलखावर मनरोसाहेबाची कमिशनर ह्मणून नेमणूक झाली होती. तिकडचे लोक प्रथम जसे टिपूला कंटाळले होते, तसे पुढें मराठ्यांनाही कंटाळले असल्यामुळें इंग्रजांचा अम्मल तेव्हांच बसला. तिकडे कर्नाटकांत कांहीं थारा मिळण्याची आशा नाहीं आणि जनरल मनरोही कदाचित् अंगावर येईल असें दिसलें तेव्हां स्वारी उलटली. परंतु इकडे प्रिट्झलर लगट करीतच होता, ह्मणून पूर्वेकडे वळून गलगल्याजवळ पुनः कृष्णा उतरले आणि तिच्या तीरानें आंथणीकडे चालले. प्रिट्झलर यानें एकाएकीं गांठूं नये आणि आपल्याला पळतां यावें ह्मणून त्याला हुलकावणी दाखवून अडविण्या-करीतां सड्या स्वारांची एक टोळी त्यानीं आपल्या मार्गे त्याच्या तोंडावर ठेविली होती. जनरल स्मिथ पाठीस लागला होता, तेव्हां पळतांना श्रीभंत हीच युक्ति करीत होते. त्या टोळीपासून प्रिट्झलर याला कांहीं फारसा उपद्रव

पोहोचला नाही; परंतु तारीख १७ रोजी त्यांचा जमाव मोठा, सुमारे १०००० आहे, असे पाहून त्याने आपल्या सैन्याच्या तीन टोळ्या करून त्यांच्यावर इला केला आणि त्यांची अगदी दाणादाण उडवून दिली. तेव्हापासून ते त्याच्या फारसे दृष्टीस पडले नाहीत.

जनरल स्मिथ आपल्या बरोबरचें तोफा वगैरे जडभारी सामान घोडनदीस टाकून अगदी सडा होऊन तारीख ८ रोजी तेथून निघाला. एल्फिन्स्टनसाहेब त्याच्या बरोबरच राहिला. तो दक्षिणेकडे वळून प्रथम भीमातीरी पेडगांवास जाऊन शंभुमहादेवाच्या पूर्वेकडून घाट उतरून आंथणीकडे वळला. त्याचा नेत बाजीराव माधारा उत्तरेकडे येत असल्यास त्याला अडवावें आणि जरूर पडल्यास प्रिट्सलर साहेबास मदतही करावी असा होता. तारीख २१ रोजी आंथणीच्या आर्लीकडे एक मुकाम असतां त्याला बातमी कळली की, पेशवे आज आंथणीस आहेत आणि आतां पश्चिमेस जाणार. तें साधूं देऊं नये ह्मणून त्यानें लागलेच मिरजेकडे कूच केलें आणि तीस मैलांची मजल मारून कृष्णातीरी उगार गांठले, परंतु बाजीरावांची गांठ-पडली नाही. त्यांचा मुकाम आदल्या दिवशीं रात्री तेथें होता, परंतु त्या दिवशीं कूच झालें होतें. त्यांनीं कृष्णा उतरून निपाणीस जाऊन तोफा व पायदळ पूर्वी पाठीविलेलें होतें, तेथें जाऊन सामन्याला उभें रहा-वयाचें अशी हूल घातली. परंतु एकाएकी उत्तरेकडे वळून कृष्णेच्या उजव्या बाजूनें जात जात सातान्याचा मार्ग धरला. स्मिथसाहेबाला त्यांचा तो रोख कळतांच तो माधारा उलटला आणि त्याला पश्चिमेकडे सोडूं नये ह्मणून कृष्णेच्या डाव्या बाजूनें उत्तरेकडे चालला. तारीख २३ रोजी तासगांवच्या दक्षिणेस कवठ्यास दाखल होऊन तो पुढें कऱ्हाडाकडे निघाला, तो पेशव्यांच्या सान्या सड्या फौजेनें त्याला गांठले. (एल्फिन्स्टन साहेब ह्मणतो, ती किमान पक्ष १५००० असावी. तीत बापू गोखले, निपाणकर, त्रिंबकजी, विंचूरकर व पटवर्धन मंडळी हे सरदार होते.) स्मिथसाहेबानें बाजीरावाची अगदीं लगट केली आहे, असें कळतांच ते टाकोटाक त्याला सोडविण्याकरितां आले होते. स्मिथसाहेबाच्या लष्करांतले २००१२५ लोक एका गांवांत दाणा घेण्यास गेले होते, त्यांना गांठून त्यांनी अडकाविलें. पुढें बाजीरावानें त्यांना सोडून देण्यास हुकूम केला आणि दरएकास आठ आठ आणे खर्चास देऊन आपल्या लष्करांत जा ह्मणून सांगितलें. बाजीराव तारीख २३ रोजीच

कन्हाडास जाऊन बसले आणि जनरल स्मिथ आपल्याला जाण्याला वाट अडचणीची, तीत ओढे नाले पुष्कळ, असे पाहून तितकाच थांबला आणि पाठीवरच्या झत्रूंना पळवून लावण्याच्या विचारास लागला. परंतु ते नेहमीपेक्षां जास्त उमेदीनें जागा धरून उभे राहिले. त्यानें त्यांच्यावर सहासहा पोंडाच्या गोळ्यांच्या पांच तोफा आणि एक जजोल रॉखून गोळ्यांचा भडिमार सुरू केला तसे ते मागच्या मार्गे पांकले. त्यांचे नुकसान बरेच झालें. तो पुढें चालला असतां ते मागून त्याच्या अंगावर बाण वगैरे टाकीत, त्यांनीं कांहीं असामी जखमीही झाले, परंतु ते पाहिल्या इतकी धिड्वाई करीनातसे झाले. त्यांचा त्रास सोशीत स्मिथ तारीख २७ रोजी पुसेसावळीस जाऊन पोहोंचला. त्यावेळीं बाजीराव माहुलीपासून सहा मैलांवर होते. तारीख २८ रोजी तो माहुलीपासून सहा मैलांवर संध्याकाळला येऊन ठेपला. बाजीराव दोनप्रहरांचे मुक्कामास उतरले होते, ते मध्यरात्र होतांच तेथून जे निघाले ते निरेच्या पुलापासून सहा मैलांवर हनबाद येथें पोहोंचेपर्यंत कांहीं थांबले नाहींत. परंतु तेथें जातात तों त्यांच्या विनीची आणि स्मिथ साहेबाच्या हाताखालचा कर्नल बोल्स याच्या तुकडीची गांठ पडली. त्याबरोबर पुष्कळ थकलेलीं घोडी, माणसें, तशींच तेथें सोडून ते जे उलटले ते रात्री आठ वाजतां फलटणास दाखल झाले. तेथें सारा दोन तास मुक्काम करून पुनः पळत पुसेसावळीकडे निघाले. सोळा मैल मजल काटल्यावर त्यांनीं जरासा विसावा घेऊन दम टाकला. (याप्रमाणें चौवीस तासांत त्यांनीं ८० मैल मजल मारली.) अशा पळापळांत स्वारीचा लवाजमा बरोबर कसा टिकणार ? तो सारा मार्गे पडला. मग खासा स्वारी आग्नेयीकडे वळून तारीख ३० रोजी नातेपोत्यास पोहोंचली. जनरल स्मिथ तारीख २९ रोजी सालण्यास दाखल झाला होता, त्याच्याजवळून कोरेगांवावरून जवळच्या वाटेनें जाऊन लौकर बाजीरावास मिळावे ह्मणून बापू गोखल्यानें खटपट केली, परंतु ती कांहीं साधली नाहीं. मग तो खांबटकीच्या घाटांनें गेला. बाजीराव नातेपोत्याहून उठले ते सोलापुराकडे गेले. स्मिथ तारीख ३० रोजी लोणंद येथें जाऊन कर्नल बोल्स यास मिळाला आणि आतां ही धांवाधांवा पुरे झाला. त्यानें ४० दिवसांत ५०० मैल मजल मारली; तितक्या वेळांत फक्त तीन मुक्काम केले. जनरल प्रिट्झलर कृष्णातीरांनें जात जात विजापूर जिल्ह्यांत गलगल्यापर्यंत गेला होता तो त्याच वाटेनें परत आला. त्यानें १८ दिवसांत ३०० मैल मजल केली आणि २३ दिवसांत मुळींच

मुकाम केल्या नाहीं. त्याच्या बरोबरची जनावरें अगदीं थकून गेलीं. आतां उभयतां जनरलांनीं एका ठिकाणीं जमावें असा विचार होऊन स्मिथ तारीख ४ फेब्रुवारी रोजी पुनः दक्षिणेस वळला आणि तारीख ६ रोजी रहिमतपुरास जाऊन प्रिट्सलर याची वाट पहात बसला. तो दक्षिणेकडून येत येत त्याला तेथे भेटला.

बाजीरावाबरोबर लढाई सुरू झाली, तेव्हांच एल्फिन्स्टन साहेबानें गव्हर्नर जनरलाला असें लिहिलें कीं, आतां आमच्या फौजेनें पेशव्याचा मुलूख घेत बसण्यापेक्षां खुद्द त्याला घरण्याची खटपट करावी हें बरें. जनरल स्मिथ यालाही त्यानें तेच सांगितलें आणि त्याप्रमाणें तो तें करण्याला झटतही होता, परंतु अखेर थकून बसला. बाजीराव पळणारा* जबर पडला, रोज चाळीस चाळीस मैल देखील पळे; त्यामुळे त्याच्यानें त्याला गांठणें देखील होत नवें. त्याचा पाठलाग एकंदर ८५० मैल झाला, पण तो बहादूर कांहीं कोणाच्या हातीं लागला नाहीं. त्या पळापळीखालीं पावणेदोन महिने गेले; मेहनत पुष्कळ झाली आणि त्या मानानें फळ कांहीं आलें नाहीं. बाजीराव पळत सुटले आहेत, असा मुलूखभर डंका वाजला एवढाच पुरे, असें ह्मणून अखेर एल्फिन्स्टन साहेब दुसऱ्या विचारास लागला.

हा वेळपर्यंत तो जे काय करीत होता तें आपल्याच विचारानें; गव्हर्नर जनरलाचा हेतु काय आहे हें त्याला कांहीं समजलें नव्हतें. त्यानें आपल्याकडून असें लिहिलें होते कीं, बाजीरावाबरोबर पुनः तह करणे झालें तर अमुक अमुक प्रकारें जबर करार करून घेतले तरच उपयोग. त्याला गादीवरून काढून त्याच्या घराण्यापैकीं दुसऱ्या कोणास पेशवाईच्या गादीवर बसविण्याचा विचार झाल्यास त्याच्यापासून कसे कसे करार करून घ्यावे तेंही त्यानें सुचाविले होतें. परंतु बाजीराव जेव्हां त्रिवक्त्री डेंगळ्याला उघडपणें मिळाला, तेव्हां आतां त्यानें काय हवें ते कबूल केले तरी त्याला पुनः गादीवर येऊं देणें ह्मणजे आपल्याला लंछन आहे आणि आपल्या राजकारणासही घातक आहे असें त्याला वाटलें. मग त्यानें असें लिहिलें कीं, आतां जहागीरदार मंडळीकडून बाजीरावाचा

* बाजीरावाचे वडील राघोबादादा जबर मजला करणारे होते. त्या गुणावरून त्यांना राघोबा भरारी असें नांव पडलें होतें. परंतु पितापुत्रांत अंतर इतकेंच कीं, ते शत्रूला अकस्मात गांठावें ह्मणून दौड टोकीत आणि हे त्याला टाळावें ह्मणून पळत.

पक्ष सोडविण्याची खटपट करवी आणि दुसरा कोणी तरी राजा उभा करून इंग्रजांच्या मनांत मराठी राज्य राखावयाचें आहे असें दाखवावें ह्मणजे बाजीरावाचा पक्ष लोक सोडतील व त्यांना त्या नव्या दरबारात आश्रय मिळण्याची सोय होईल.

ह्यावरून एवढें उघड दिसतें कीं, जानेवारी महिना लागेपर्यंत एल्फिन्स्टन साहेबाच्या मनांत पेशव्यांचें राज्य घ्यावें असें आले नव्हतें, व आलें असलें तरी तसें करण्याला त्याच्या जवळ जी फौज होती ती पुरेल असें त्याला वाटत नव्हतें. कारण इंग्रजांना नाराज असलेले सारे लोक बाजीरावाला येऊन मिळत आहेत, मध्य हिंदुस्थानांत आपला जय झाल्यानें जे शिलेदार वगैरे इत्यार धरणारे लोक रिकामे झाले, त्यांची बाजीरावाच्या फौजेत सारखी भरती होत आहे, आणि यादीपेक्षां विशेष जड गोष्ट ही कीं, पेशव्यांचा मुख्य किह्यांनीं भरलेला असून ते अद्याप लढणार आहेत हें तो जाणून होता. परंतु गव्हर्नर जनरलनें पेशवाई बुडविण्याचा निश्चय करून त्याप्रमाणें त्याला हुकूम लिहिला. तारीख ६ च्या रोजनाभ्यांत त्याणें जें संदिग्ध लिहिलें आहे तें तो हुकूम हातांत पडला तेव्हां त्यास अनुलक्षून त्या हुकमांत असें लिहिलें होतें कीं, सातारच्या महाराजांस डामडौलानें सुखांत रहातां येईल एवढा मुख्य तोडून देऊन गादीवर बसवावें व बाकीचा पेशव्यांचा सारा मुख्य कंपनीच्या राज्यांत सामील करावा; तो जिकून घेऊन त्याची व्यवस्था लावण्याचा तुझांस पूर्ण अधिकार दिला आहे, व तुझांस त्यावर कमिशनर नेमिलें आहे; जनरल स्मिथ व प्रिट्झलर यांच्या हाताखालीं दक्षिणेंत जी फौज आहे ती सर टामस हिस्लॉप यांच्या हाताखालून काढून तुमच्या ताब्यांत दिली आहे.

हा हुकूम एल्फिन्स्टन साहेबाच्या हातीं आला तेव्हां ती वेळ मोठ्या गडबडीची होती ह्मणून कांहीं दिवस तो अगदीं दानून ठेवावा आणि पुढें आपला काळ जरा बरा दिसू लागला, आतां इंग्रजांबरोबर लढण्यांत कांहीं अर्थ नाही, आपला निभाव लागणार नाही, असें लोकांना वाटण्याचा रंग दिसला ह्मणजे तो बाहेर काढावा हें बरें असें त्याला वाटलें आणि त्यानें त्याप्रमाणें केलें. तारीख १० जानेवारी रोजीं त्यानें सर टामस हिस्लॉप यास असें लिहिलें—
“ गव्हर्नर जनरलाकडून मला जसा हुकूम आला आहे तसा तुझाला जाऊन पोहोचलाच असेल, तर तो अगदीं गुप्त ठेवा एवढी माझी विनंति आहे. पोहोचला असल्यास तुझी तो अगदीं गुप्त ठेवलाच असेल; त्याविषयीं मला

क्रंका नाहीं. पेशव्याला फक्त घाबरवून त्याच्याकडून सामान्य करार करून घेणे आणि हुकमांत लिहिल्याप्रमाणे साऱ्या गोष्टी करणे यांत अंतर फार आहे. त्या सिद्धीस नेण्याला आह्मांला जितकी फौज जमा करवेल तितकी केली पाहिजे. आह्मांला ज्या फौजेच्या पाठीस लागवयाचें तीत सारे घोडेस्वार असून इतर ठिकाणी ज्यांना चाकरी नाहींशी होत आहे ते सारे लुचे इकडे येऊन भरत आहेत. नागपूर शांत झालें, आतां डोव्हेटन साहेब मोकळे झाले अस-
तील; अशीरगडही लौकरच हातीं येईल. त्यांच्या हाताखालची बरीच फौज मोकळी होईल ती इकडे आली असतां चांगली उपयोगी पडेल. जनरल मनरोचे बेट उत्तम आहेत; ते सिद्धीस नेण्याला त्यांच्या मदतीला आह्मांला जरी एकच पलटण पाठवितां आलें तरी बरे होईल. ’

एल्फिन्स्टनसाहेबानें त्याच दिवशीं क्याप्टन सीडनह्याम यास पत्र पाठविलें त्यांत कोणतें पलटण कोठें आहे व कोठें जाणार तें लिहून पुढें असें झटलें कीं आतां तुझाला सांगावयाची ती अगदीं मनांतली गोष्ट एवढी कीं नागपुराकडून जे आरब पेशव्याकडे यावयास पाहतील त्या साऱ्यांनां घरावयाची खटपट करा आणि घरून मुंबईला रवाना करतां येईपर्यंत कैदेत ठेवा. त्या लुच्चांना इकडे खालीं येतां येऊं नये अशी तुमच्यानें होईल तशी तजवीज करा. ते आले तर वेढ्यांत आमचे युरोपियन अचुक मारतील.

एल्फिन्स्टनसाहेबाला कमिशनर होऊन पेशव्यांचा मुख्य घेण्याचा हुकूम पोहोंचल्यापासून तो काळजीत पडला. एवढ्या थोरल्या मुलखाचें राज्य घेण्याच्या तयारीस लागणें ह्मणजे साहस आहे असें त्याला वाटलें. कारण त्यांतला अर्धा अधिक मुख्य जाहागीरदारांकडे होता आणि इंग्रजांची फौज जेवढ्या जागेवर होती तेवढी जागा त्याकडे सरासरी होती. ही बाजीरावावरची मोहीम बिलक्षणच झाली. खरें पाहिलें तर तीत अव्वलपासून अखेरपर्यंत इंग्रजांची सारी फौज वेढ्यांत सांपडल्यासारखी होती. बाहेर मुलखांशीं त्यांच्या सारा संबंध, रहदारी, अगदीं बंद पडली होती; फक्त हरकान्यांबरोबर कन्या चिठ्याचपाठ्या जात तेवढ्याच. त्यांना आपला जीव मुठीत धरून शत्रूच्या हद्दींतून त्यांची नजर चुकवून जावें लागत असे. यावेळीं एल्फिन्स्टन साहेबाहेबानें पत्रें पुष्कळ लिहिलीं परंतु तीं सारीं कागदाच्या लहान लहान तुकड्यांवर, अगदीं बोट बोट चिठ्या असत; आणि त्यांच्या सुरळया करून त्या लिहिण्याच्या पेनांच्या नळ्यांत घालून किंवा दुसऱ्या

अशाच कांहीं तऱ्हेनें ते जासूद अगदीं छपवून नेत; * आणि त्यांचीं उत्तरेही तशींच आणीत. असल्या त्या साऱ्या चिट्या जमवून त्यांचीं बुकें बांधून ठेविलेलीं आहेत. तीं त्या मोहिमेचीं विलक्षण स्मारकेंच आहेत.

एल्फिन्स्टनसाहेबाच्या हातांत हुकूम पडतांच तो नवीन राज्यव्यवस्था करण्याच्या तयारीस लागला. त्यानें प्रथम मनरो साहेबास पत्र लिहून त्याचा अभिप्राय घेतला. टिपूसुलतानाबरोबर सन १७९२ मध्ये लढाईनंतर प्रथम तह होऊन आणि पुढें सन १७९९ मध्ये तो लढाईत मेल्यावर त्याच्या राज्यापैकी जो मुख्य इंग्रजांनीं घेतला त्याची व्यवस्था लावण्याचें काम सरकाराने मनरोसाहेबावर सोंपविलें होते व तें चांगलें केल्याबद्दल त्याची कीर्ति झाली होती.

* वारनहेस्टिंगज काशीस जाऊन तेथचा राजा चेतसिंग याला छळूं लागला. तेव्हां त्याच्यावर जो अकस्मात् प्रसंग गुजरला त्याची बातमी त्यानें याच युक्तीनें बाहेर पाठवून मदत आणविली आणि आपली सुटका करविली. सन १८५७ च्या वंडांत नानासाहेब पेशव्याकडून दक्षिणेतल्या सरदारांना अशींच पत्रे येत असावीं असा आपल्याच कृतीवरून इंग्रजांना संशय येणें सहजच होतें. बेळगांवचे कमिशनर ब्रिगेडियर जनरल ली थ्यॉट जेकब यांनीं कैलासवासी आपासाहेब व आबासाहेब कुरंदवाडकर यांस तुझाला अशा अशा तऱ्हेनें गुप्त पत्रे येत असतील असें बोलून दाखविलें. त्यांनीं त्यांना उत्तर यावयाचें तें दिलें, तेव्हां गप्प बसले आणि त्यांची तारीफ करूं लागले.

लॉर्ड डलहौसीनें पंजाब खालसा केला तेव्हां कोहिनूर हिरा रणजित सिंहाच्या बच्च्यापासून घेतला; परंतु तो लाहोराहून न्यावा कसा ही मोठी पंचाईत पडली. तेव्हां त्यानें तशीच युक्ति केली. लेडी डलहौसीनें एक लांब पिशवी विणून तींत तो पक्का बसवून दिला. लॉर्डसाहेबांनीं तिची लंगोटी घालून वर विजारी चढविल्या आणि संकटांतून पार पडले. अशा तऱ्हेनें तें तेजःपुंजरत्न समुद्रांपलीकडे जाऊन विलायतेस राजमंदिरीं प्रकट झालें आणि व्हिक्टोरियामहाराणी साहेबांच्या मस्तकीं आरूढ होऊन चमकत राहिलें. अशा कठीण प्रसंगाच्या गुप्त व्यवहारांच्या अनेक गोष्टी आहेत त्या कोणी ग्रथित करील तर तें एक मनोहर पुस्तक होईल.

एल्फिन्स्टनसाहेबाचा त्याच्याशी जो पत्रव्यवहार झाला त्यांत मराठेशाई मोडून ह्या मुलखांत इंग्रजी अम्मल झाला ह्याजे मोठमोठे जाहागीरदार, इनामदार वगैरे लोकांशी संबंध कसा ठेवावा ह्या मोठ्या बिकट प्रश्नापासून तो राज्यव्यवस्थेतील बारीक सारीक गोष्टीपर्यंत अनेक प्रकरणांवर चर्चा झालेली आहे. एल्फिन्स्टनसाहेबानें आजपर्यंत रेसिडेंट असतांना जें काम केलें त्यांत त्याला असल्या गोष्टींचा विचार करण्याचें कारणच पडलें नव्हतें; ह्याणून आतां तें एकाएकी अंगावर पडल्यानें त्याला जरा जडसें वाटणें साहजीकच होतें. परंतु तो कांहीं गडबडला नाहीं. आपल्याला मोठा थोरला अधिकार मिळाला आहे, आतां हवें तें करूं असें ह्याणून अभिमानग्रस्त झाला नाहीं आणि गर्वाने ताठला नाहीं. आतां आपण काय केलें पाहिजे याच विचारांत निमग्न होऊन त्यानें कांहीं दिवस तसेच जाऊ दिले; पेशव्यांची पळापळा आणि धराधर चालली होती ती तशीच चालूं दिली, आणि अखेर त्या उभयतां जनरलाची गांठ पडली तेव्हां गव्हर्नरजनरलाचा हुकूम बाहेर काढून पुढे काय करावयाचें तें सांगितलें.

मराठेशाईची मुख्य गादी सातान्यास, तेथचा किल्लाही चांगला व छत्रपतीविषयी मराठ्यांची पूज्यबुद्धि मोठी; ह्याणून तें स्थान आर्धी हस्तगत करावें असे एल्फिन्स्टनसाहेबानें ठराविलें आणि रहिमतपुराहून तळ उठवून सारी फौज सातान्याकडे चालविली. तारीख १० फेब्रुआरी रोजी सकाळीं किल्ल्याची टेहेळणी होऊन दरवाजावरून गोळे आंत पडूं लागतांच पांढरें निशाण फडकूं लागलें आणि एक वकील बाहेर आला. त्यानें येऊन सांगितलें कीं किल्लेदार किल्ला स्वाधीन करण्यास कबूल आहे. आंतल्या शिवं-दीच्या लोकाना आपली चीजवस्त, हत्यारापात्यार व बायकामुलें घेऊन खाली उतरू द्यावें एवढेंच त्याचें ह्याणणें आहे. एल्फिन्स्टन साहेबानें तें मान्य केलें. वकिलानें आंत जाऊन किल्लेदाराला कळवितों आणि खुणेचेवार करतों असें सांगितलें, परंतु तो गेल्यावर दरवाजा लागला. सूर्यास्त झाला तरी तो उघडेंना तेव्हां जनरल स्मिथ यानें एक टोळी दरवाज्याजवळ पाठविली परंतु काळोख पडल्या तेव्हां ती माघारी बोलाविली आणि त्या वकिलाला फांशी देतों झटलें. परंतु ते खाली येतात तो एकामागून एक तीन बार झाले आणि किल्ला स्वाधीन झाला. त्यांना संतोष झाला.

दुसऱ्या दिवशीं सकाळीं ह्मणजे तारीख ११ फेब्रुआरी रोजीं सूर्योदया बरोबर एल्फिन्स्टन साहेब फौजेसह किल्ल्यावर चढला आणि वरचे लोक खाली उतरले. मग दोन प्रहरी त्याणें आपलें निशाण क्षणमात्र चढवून येथें इंग्रजी अम्मल झाला असें दाखविलें आणि तें लागलेंच खालीं उतरलें. मग छत्रपति महाराजांचा भगवा झेंडा वर चढवून तोफांची सरबत्ती केली व आजपासून येथें त्यांचा अम्मल चालेल, त्यांची ही राजधानी, त्यांना सुखानें राजवैभवांत राहतां येईल इतका मुख्य स्वाधीन करून येथें आणून गादीवर बसवें असें प्रसिद्ध केलें.

एल्फिन्स्टन साहेबानें वर जातांच आधीं सारा किल्ला फिरून कोठें काय आहे, कोणती जागा मान्याची वगैरे सारें पाहिले. तें लिहून पुढें आणखी असें ह्मटलें आहे.—“ येथें तिसांवर तोफा आहेत परंतु बहुतेक निरुपयोगीच आहेत. राजाचें राहणें घर लहान पण नीट नेटकें आहे. त्यांत एक दिवाण-खाना सुरेख आहे. त्यांत राजाचें सिंहासन ठेविलेंलें आहे. तें शिवाजीचें असें तेथले लोक ह्मणाले. परंतु नव्हे, तें रायगडावर आहे असें मला पुढें समजलें. शाहूचें सिंहासन पेठ्यांत आहे आणि तेथें त्याची पूजा होत असते. हें लांकडी, रंगीत आहे. वर एक मोठा किनखाबी लोड ठेवलेला आहे. हे घर नऊ वर्षांपूर्वी बाजीरावानें बांधविलें, परंतु तें पुरें झालेलें नाहीं; खर्च लागतो ह्मणून काम तसेंच सोडून दिलेंलें आहे. राजाचें पहिलें घर याच्यापेक्षां फारच लहान आहे. बाजीरावानें पेशवाईचीं वच्चें जेथें दरबार भरून घेतलीं ती जागा ह्मणजे ठेंगणी पडवी आहे. तिचे खांब धुरकटलेले आहेत. राजा कैद झाल्यापासून येथें राहतो, पूर्वी खालीच राहात असे असें कळतें. ”

संध्याकाळीं महाराजांचीं सर्व आत इष्ट भंडळी एल्फिन्स्टन साहेबाला भेटावयास गेली, तेव्हां त्यांचें स्वागत करून इंग्रज सरकारचे विचार काम आहेत तें त्यानें त्यांना सांगितलें आणि म्हटलें आतां आम्ही बाजीरावाबरोबर तह कर्षी करणार नाहीं.

तारीख १२ रोजीं एल्फिन्स्टन साहेबानें साताऱ्यास दरबार भरविला. त्यास महाराजांचें आत इष्ट, पदरचे कामदार व पेठ्यांतले थोर थोर रहिवासी, शेट सावकार वगैरे लोकांस बोलाविलें होतें. ते जमल्यावर महाराजांना बाजीरावाच्या हातून सोडवून आणून येथें गादीवर बसविण्याचा इंग्रजसरकारनें निश्चय केला आहे असें सांगून दक्षिणेंतील तमाम लोकांस कळण्याकरितां म्हणून

मराठ्यांत लिहिलेला जाहिरनामा वाचून दाखविला. त्यांत बाजीराव पुणे सोडून पळाले होते, परंतु वसईचा तह होऊन इंग्रजांच्या कृपेने पुनः त्यांचे गादीला पाय लागले वगैरे हकीगत लिहून पुढे असें म्हटलें होतें कीं, बाजीराव पुनः स्वस्थानापन्न झाले तेव्हां लढाईनें आणि दुष्काळानें मुलूख उजाड झाला होता, लोक कंगाल होऊन गेले होते आणि सरकाराला काळीचा वसूल क्वचितच येत होता. मामलती मकत्यानें देण्याची वदिवट होती आणि बाजीरावाचे कामदार लोक रयतेपासून जुलमानें पैसा घेत, तरी तेव्हांपासून इंग्रजसरकार राज्याचें संरक्षण करीत असल्यामुळें मुलूख चांगला आबाद झाला व बाजीरावानें पुष्कळ पैसा सांठविला आणि आतां त्या उपकारकर्त्यांवर उठून तो तो उडवीत आहे. इंग्रजसरकार नुसतें पेशव्याच्या मुलखाचें संरक्षण करूनच राहिलें नाहीं. त्यानें त्याचे जे बाहेर मुलखी हक्क होते ते देखील कायम राखले होते. मग गंगाधरशास्त्र्याच्या खुनाविषयी लिहून त्रिविक्रमीला शिक्षा करावी, असें सरकारचें ह्मणणें असल्याचें लिहून पुढें असें झटलें होतें कीं इंग्रजसरकारानें आपल्या ह्मणण्याप्रमाणें करावयास लावण्याकरितां फौज आणली तेथपर्यंत बाजीराव त्याला शिक्षा करण्याला नाकबुलच होते. तरी सरकारानें त्यांच्यावळ फौजेचा खर्च भरून मागितला नाहीं व त्यांनीं खुनी मनुष्यास पाठीशी घातलें ह्मणून शिक्षा केली नाहीं; फक्त गुन्हेगाराला आमच्या स्वाधीन करा येवढें झटलें आणि तेवढें बाजीरावानें मान्य करण्याबरोबर त्याच्याशीं पूर्ववत स्नेहानें वागण्यास सुरुवात केली. दोस्तीत काडीइतकें अंतर ठेविलें नाहीं. सरकार असें उदारपणानें वागत असतां बाजीरावानें लागलीच दुसरी कारस्थानें मांडली आणि हिंदुस्थानांतील साऱ्या राजेरजवाड्यांनीं इंग्रजांवर उठावें ह्मणून हातून झाली तितकी खटपट केली. अखेर दंगा करण्यास व खुद्द आपल्या राज्यांत बंडावा माजवण्यास इशारा दिला आणि बंडखोरांस उघडपणें आश्रय देण्याची तयारी केली तेव्हां इंग्रजसरकारास हत्यार उचलण्यावांचून दुसरा मार्गच उरला नाहीं. मग सरकारची फौज बाजीरावाच्या मुलखांत चौकीकडून घुसली आणि त्यानें ज्यांच्याशीं कारस्थानें केलीं होती त्यांनीं हत्यारें उपसण्यापूर्वीच त्या फौजेनें त्याला त्याच्या राजधानींत घेरलें. बाजीरावाचा जीव इंग्रजसरकारच्या मुठींत सांपडला होता परंतु मार्गे तुक्की मजबूर जे उपकार केलेत ते मी स्मरतो आहे, तुमचा ऋणी आहे, तुम्ही जें सांगाल तें मला मान्य आहे, असें तो तोंडानें ह्मणत होता ह्मणून सरकारास

दया येऊन त्याला पुनः असा विश्वासघात करतां येऊं नये हाणून त्याच्या कडून जसे योग्य वाटतील तसे करार करून घेऊन त्याच्याकडे गादी चालवावी असा आणखी एकवार सरकारानें निश्चय केला. बाजीरावानें सरकारचें म्हणणें मान्य केलें तेव्हां सरकारानें त्याच्याशीं पुनः दोस्ती केली आणि पेंढान्यांचा बंदोबस्त करण्याचें काम हातीं घेतलें. हिंदुस्थानच्या स्वस्थ राहणाऱ्या प्रजेला त्यांच्यापासून फार दिवस अतिशय उपद्रव होत होता. खुद्द पेशव्यांच्या प्रजेला तो जितका होत होता तितका दुसऱ्या कोणालाच होत नव्हता. थोर सरकाराला शोभण्यासारख्या अशा ह्या कठीण कार्मीं आपण मोठ्या हौसेनें मदत करण्यास सिद्ध आहों असें वरोपचारी दाखवून बाजीरावानें पुष्कळ फौज जमा केली. वर तोंडानें तो असें बोलत होता, परंतु आंतून हिंदुस्थानच्या राजेरजवाड्यांकडे संधान लाऊन त्यांनीं इंग्रज सरकारावर उठावें ही खटपट अतिशय मेहेनत करून व अतोनात द्रव्य खर्चून त्यानें चालविली होती, आणि इंग्रजसरकारची फौज पेंढान्यांच्या झुंडीवर खाना होतांच ती संधी साधून कांहीं एक न बोलतां, कुरकुरीला कांहीं एक निमित्त न सांगतां अकस्मात् लढाई आरंभिली. बाजीरावानें ब्रिटिश रेसिडेंटाच्या घरावर हल्ला करून तें जाळलें. सर्व राष्ट्रांचे कायदे याच्या अगदीं उलट आहेत. हिंदुस्थानांत ही अशी वद्विवाट नाही. मार्गानें निमूटपणें जाणाऱ्या वाटसरांना धरून लुटलें आणि कैदेत टाकलें आणि दोन इंग्रज अम्मलदार ठार मारले. हें फार क्रूर कर्म आपण करविलें असें बाजीरावाला कबूल करणें जड वाटलें; परंतु तें करणारांना अद्याप त्यानें कांहीं शिक्षा केली नाही, ते त्याच्या फौजेत आपआपल्या अधिकारावर आहेत, तेव्हां त्यांच्या गुन्ह्यांवद्दल तो अपराधी आहे. गंगाधरशास्त्र्याच्या खुनासंबंधानें आपल्याला कांहीं माहिती नाही असें बाजीराव झणत होता, परंतु लढाई सुरू झाल्यावर तो खून करणारा जो त्रिंबकजी डेंगळा तो आणि बाजीराव एक झाले. यावरून त्या कृत्यांत आपण सामील होतो असें त्यानें कबूल केले असें होतें. बाजीरावानें याप्रमाणें विश्वासघाताची आणि क्रूरत्वाची कृत्ये केल्यानें इंग्रजसरकाराला त्याला गादीवरून काढून लाऊन त्याचें राज्य जिंकून घेणें भाग पडलें. आतां त्याचा किंवा त्याच्या वंशाचा दक्षिणेच्या राज्याशीं कांहींएक संबंध रहावयाचा नाही.

याप्रमाणें पेशवाईची परिस्थिति झाल्यावर पुढें राज्य कसें चालवयाचें याविषयी जाहिरनाम्यांत असें लिहिलें होतें—पेशव्याच्या राज्यापैकी थोडासा

मुख्य सातारच्या राजाकरितां वगळून ठेऊन बाकीचा ऑनरबल कंपनी आपल्या ताब्यांत घेईल. त्याचा वसूल सरकार घेईल, परंतु लोकांच्या स्थावर जंगम, सर्व जिनगीचें संरक्षण करील. सर्व वतनें, इनामें, नेमणुका, वर्षासनें देवस्थान व धर्मादाय खर्च कायम राखले जातील. कोणत्याही धर्माच्या लोकांस आपआपल्या मतांप्रमाणें वागण्यास हरकत होणार नाही. त्यांच्या चालीरीति राखल्या जातील. हे जितकें न्यायाचें आणि योग्य असेल तितकें होईल. मामलती मक्त्यानें देण्याची वहिवाट बंद केली आहे. इंग्रजसरकातर्फें माफक व वेळच्यावेळीं सारा वसूल घेण्याकरितां, न्याय करण्याकरितां व जमिनीच्या लागवडीस उत्तेजन देण्याकरितां कामदारांच्या ताबडतोब नेमणुका होतील. त्यांना देशकालवर्तमान पाहून त्याप्रमाणें सूट देण्याचाही अधिकार देण्यांत येईल.

या जाहिरनाम्यांत आणखी असें लिहिलें होतें कीं, वतनदार इनामदार वगैरे जे लोक आजमितीस बाजाराबाबरोबर असतील त्यांनीं त्याची नोकरी सोडून दोन महिन्यांच्या आंत आपआपल्या घरीं जाऊन स्वस्थ बसावें. तसें न केल्यास त्यांचीं वतनें व इनामें खालसा होतील. वंशपरंपरेचे गांव-कामदार, देशमुख, देशपांड्ये वगैरे ज्या लोकांकडे वसुलाचा पैसा असेल त्यांनीं तो तसाच ठेवावा; नाहीतर त्यांना तो भरून द्यावा लागेल. त्यांनीं किंवा दुसऱ्या कोणी वतनदारांनीं पदच्युत झालेल्या पेशव्याला पैसा दिला किंवा कांहीं मदत केली तर त्यांची वतनें खालसा होतील.

ह्या जाहिरनाम्यांत जाहागीरदार लोकांसंबंधानें कांहीं लिहिलें नव्हतें. तें प्रकरण कांहीं लहान नव्हतें. झणून ते पेशव्यांचा पक्ष धरूनच राहतात किंवा सोडून इंग्रजसरकारला येऊन मिळतात तें पाहण्याकरितां कांहीं दिवस जाऊं द्यावे असा एल्फिन्स्टनसाहेबाचा विचार होता. आपण बाजारावाचा पक्ष सोडून द्यावा आणि आपआपल्या जागीं येऊन स्वस्थ बसावें झणजे आपली खराबी होणार नाही व आपलें चालत आल्याप्रमाणें चालवूं अशा अर्थाचीं त्यानें त्यांना पत्रे पाठविली; त्यांतील एक दोन मासल्याकरितां खालीं देतो. जहागिरी कायम राखल्या झणजे आपल्या राज्यास बळकटी येईल असें त्याचें मत होतें.

रावसाहेब मुषफक मेहेरबां कर्मकरमाय दोस्तां त्रिवकरावजी सलामत.

अजीसबब हनराबल मौंट इष्टवारीट ईलफीसतन साहेब बहादूर बाद सलाम खैरयत अच्याम अंके येथील खैरयत जाणून हेमषा खत किताबत

पाठवून दिल आराम करीत असले पाहिजे. दिगर वसईच्या तहनाम्यापासून गंगाधरशास्त्री मारले गेले तोंपर्यंत श्रीमंत राव पंडित प्रधान बहादूर यांचे सरकारची व कंपनीसरकारची दोस्ती बे किलाफ चालली. कंपनीसरकारची खायश होती की, श्रीमंतांचे सरकारचे दौलतीची बढती असावी हे तमाम लोकांस जाहीर आहे. गंगाधरशास्त्री मारल्यावर त्रिंबकजीस हवाली केल्यामुळे कंपनीसरकारांतून कांहींएक जाबसालाची दरखास न करितां दोस्ती पहिली होती तशीच चालली. पुढे श्रीमंतांचे सरकारांतून बंड उभे करवून तमाम हिंदुस्थान व दक्षिणेचे सरदारांस लिहून चोर्होकडून कंपनीसरकारावर गर्दी करावी असें केले त्यामुळे दोस्तीस खलेल आला होता. त्यावर पुढे तहनामा झाला, तेव्हांपासून पांच महिने दोस्ती सुरळीत चालत होती; त्यांत कांहीं एक जाबसालाची तक्रार नसतां एकाएकी तहनामा तोडून कंपनीसरकारासी विघाड केला. त्यावरून कंपनी सरकारची फौज पुण्यास जमा होऊन जो अहवाल जाहला तो आमेहेरबानास समजलाच असेल. पुण्यांत कंपनीसरकारचा अम्मल बसला आहे. श्रीमंत लष्करसुद्धां पुणे सोडून निघून गेले. आतां श्रीमंतांचे लष्कर बहुत दिवस मैदानांत राहिल असें दिसत नाहीं. कंपनीचे सरकाराशी व सरदारांशी विघाड नाहीं. गंगाधरशास्त्री यांस त्रिंबकजीने मारले हा अपराध मोठा केला असतां त्या त्रिंबकजी करितां श्रीमंतांचे सरकारांतून कंपनीसरकाराशी विघाड करावा हे लाजम नवते. त्यास आमेहेरबानाची व कंपनीसरकारची दोस्ती पहिल्यापासून चालत आली. हालीं अशा मोकदम्यांत सरदारांनीं सरीख व्हावे हे चांगले नाहीं. याजकरितां कलमी केले आहे तरी आमेहेरबानांनीं आपले जाग्यावर कायम राहून आपले लष्कर आपले जवळ बोलाऊन ध्यावे. आमेहेरबानाकडील जाबसाल कराराप्रमाणे अमलांत येण्यास हरकत कोणकडून पडत होती ते समजण्यांत असेलच, त्याचे मजबुदीकरितां आलीकडील तहनाम्यांत एक कलम लिहिले होते, त्यास वर लिहिल्याप्रमाणे आमेहेरबानांकडून जाहले असतां राज्याचा बंदोबस्त कोणतेही तऱ्हेने जाहला तत्राप आमेहेरबानांकडील जैसे चालत आहे त्यांत कांहींएक कमती होणार नाहीं. येविशीं आमेहेरबानांची खातरजमा असावी, ज्यादा काय लिहिणे प्यार मोहबत असो दीजे हे किताबत.

मौ. एफिन्स्टन.

ह्या पत्रावर तारीख नाही. दुसरें असेंच आहे तें पहा:—

रावसाहेब मेहेरबां कर्मकर्माय दोस्तां

त्रिंबकरावजी सलामत.

२९ अजी सबब हनराबल मॅट ड्योवार्ट इलफिष्टीन साहेब बहादर सलाम खैरयत अज्याम येथील खैरयत जाणून हमेषा खत किताबत पाठवून दिल ताजा करीत गेलें पाहिजे. दिगार त्रिंबकजीने गंगाधरशास्त्री यास मारलें, त्या त्रिंबकजीस श्रीमंत बाजीरावसाहेब परीख जाहले असतां आमेहेरबान त्याचे हमरा राहून कंपनी सरकाराशीं लढत आहेत, यामुळें पंढरपूरचे मुक्कामीं करार जाहला होता तो बरवाद जाहला. इतक्यावरही आ मेहेरबान बाजीराव साहेब यांजकडे लक्ष न ठेवितां वेगळे होऊन फौजसुद्धां आपले जाग्यावर जाऊन कंपनी सरकाराचे सल्लेमाफक चालले असतां पाहिले करारासारखा ज्यांत आ मेहेरबानांचें नुकसान न होय असा नवा करार होऊन त्याप्रमाणें आ मेहेरबानांकडे चालेल. कसेंही जाहलें तत्रापि बाजीराव साहेबांचा दावा आ मेहेरबानांवर राहाणार नाही. याप्रमाणें पेशर्जी आ मेहेरबानांस कलमी केलें आहे. त्यास इजानेब बमै कंपनी सरकारची फौज बाजीरावसाहेब यांचे मार्गे जात असो. आ मेहेरबानास जैसा जबाबसाल करणें असेल तो जनरल मनरोसाहेब याजपार्शी करावा. बाजीरावसाहेब त्रिंबकजी परीख जाहले असतां सरदागांनीं त्यांचे हमराहा राहून त्रिंबकजी बरोबर चाकरी करावी हें मुनासब दिसत नाही. याजकरितां आ मेहेरबानांनीं बाजीरावसाहेब यांजकडे लक्ष न ठेवितां वेगळें होऊन तूर्त आपले जाग्यावर राहून कंपनी सरकारचे सल्ले माफक चालोन जनरल मनरोसाहेब याजवळ जबाबसाल जाहल्यानें कंपनीसरकारांत बहुत खुषी हासील होईल. नाही तर हरतऱ्हेनें कर्नाटकचे मुखलाचा बंदोबस्त करावा लागेल. ज्यादा काय लिहिणें प्यार महबत असो दीजे हे किताबत.

मौ. एल्फिन्स्टन.

पेशवाईची परिसमाप्ति होऊन दक्षिणेंत इंग्रजी झाली असें प्रसिद्ध केल्यावर आतां पुढें लढाई कशी चालवावी, कोणास कोणतें काम सांगावें, हा विचार चालला. त्यांत आर्ची सारें आधिपत्य कोणाकडे असावें हा मुख्य प्रश्न निघाला. जनरल स्मिथ झणाला, मी वरिष्ठ (Senior), तेव्हां सारा अधिकार माझ्याकडे असावयाचा. जनरल प्रिट्झलर झणाला, मी वरिष्ठ. परंतु एल्फिन्स्टन साहेबानें तो वाद मोठ्या शहाणपणानें, युक्तीनें

मिटवून टाकला आणि स्मिथ साहेबाला मुख्य ठरविलें. मग कामाची वांटणी झाली, तीत स्मिथ साहेबानें बाजीरावाच्या पाठीस लागून त्याचा कायतो शेवट लावण्याचें पत्करलें आणि प्रिट्झलरसाहेब पुण्याच्या दक्षिणेकडील किल्ले घेण्यास निघाला. एल्फिन्स्टन त्याच्याबरोबर राहिला. साताऱ्याहून निघून तो प्रथम सिंगडावर चालून गेला. तेथच्या किल्लेदारानें किल्ला लढविण्याचा आव चांगला घातला. वेढा येण्याबरोबर शत्रूवर छापा घालण्याकरितां शिबंदी घेऊन तो बाहेरही पडला व त्यानें लढाईची तहकुबी करण्याकरितां खुणेचीं निशाणें उभारलीं तरी ऐकिलें नाहीं. मग एक दिवस तोफांचा भडिमार चालून तट ढांसळूं लागला, तेव्हां तो किल्ला स्वाधीन करतों झणाला. किल्ल्यावरच्या शिपायांत एकदेखील मराठा नव्हता. १०० आरब, ६०० गोसावी आणि ४०० कोकणी लोक होते. किल्लेदार झणावयाचा तो अकरा वर्षांचा मुलगा होता. खरें काम करणारा त्याच्या तर्फेचा आपाजीपंत शेवडे हणून एक क्षुल्लक कारकून होता. किल्ल्यावर पैसा व चीजवस्त पुष्कळ होती, परंतु त्यापैकी तो जें जें आपलें झणाला, तें सर्व प्रिट्झलरसाहेबाने त्याला घेऊ दिलें आणि शिबंदीशीही सडळपणें वागून तिला खाली लाऊन दिलें.

याप्रमाणें इकडे हा प्रकार चालला होता, तेव्हां बाजीरावसाहेब सोलापुराजवळ होते. त्यांनीं सदाशिवरावभाऊ माणकेश्वराच्या कारकुनापासून पुष्कळ पैसा जवरीनें घेतला जनरल स्मिथ तारीख १३ रोजी साताऱ्याहून निघाला, तो तारीख १९ रोजी येलापुरास पोहोचला. तेथें त्याला असे समजलें कीं, बाजीराव सोलापुराहून पंढरपुराकडे जाण्यास निघाले आहेत. तेव्हां त्यांना वाटेंत गांठावें झणून त्यानें सारी रात्र मजल केली. सूर्योदयापूर्वीच त्याला आणखी असें समजलें कीं, बाजीरावानें उत्तरेचा मार्ग धरला आहे, आणि रात्री आष्टीस छावणी होती. हा गांव पुण्यापासून सुमारे १०० मैलांवर येत पूर्वेस आहे. मग तो तसाच रिसाला आणि थोड्यावरचा तोफखाना बरोबर घेऊन बाकीच्या फौजेला मागोमाग येण्याला सांगून जो तडक निघाला, तो साडेआठ वाजतां आष्टींत जाऊन पोहोचतो तों पेशेव तळ हालवून कूच करण्याच्या लगबगीत होते. इंग्रज आला असें कळण्याबरोबर श्रीमंतांनीं बापू गोखल्यावर संतापून तें त्यांना आह्माला असें अकस्मात् गांठूं कसे दिलेंस हणून विचारावयास पाठविलें तेव्हां त्यानें सांगून पाठविलें कीं आपण चलावें, कांहीं काळजी करूं नये; मी पिछाडी संभाळतो. तें ऐकून ते पळाले, आणि तो ५०० स्वार

बरोबर घेऊन शत्रु येण्याची वाट पहात उभा राहिला. आपा देसाई निपाणकर याजवळ सुमार ४००० फौज होती, ती घेऊन आपल्या कुमकेस येण्याला त्याला त्याने सांगितले होते. जनरल स्मिथ रिसाल्याची तीन पलटणे घेऊन बापूच्या अंगावर चालून येतो आहे असे दिसले, तेव्हा त्याच्या मित्रांनी त्याला सांगितले, येवढ्या फौजेपुढे आपला निभाव लागावयाचा नाही; याकरिता पाऊल मागे घेऊन चांगली तयारी करून सामन्याला उभे राहावे. परंतु त्याने ते काही ऐकिले नाही. “व्हावयाचे असेल ते येथे होऊन जाऊ दे” एवढा जबाब दिला, आणि घोडा ढकलला. त्याच्याबरोबर तीनशे स्वारांची एकदम मांड हालली. त्यांनी इंग्रजी रिसाल्याच्या सातव्या पलटणाची बरीच त्रधा उडविली. इतक्यांत बाविसावे करोल पलटण मध्ये शिरले आणि त्याने त्यांची दाणादाण केली. बापूला जखम लागली होती तरी तो मोठ्या शौर्याने अखेरपर्यंत सारखा लढत होता आणि पूर्वी प्रतिज्ञा केल्याप्रमाणे खरोखर हातांत तलवार घेऊन मारतां मारतां भेला. * गोंविंदराव घोरपडे आणि आनंदराव बाबर हे दोन मातबर मनुष्य त्याच्याबरोबर पडले आणि लढाई संपली. मग पळापळ सुरू झाली. तीत कितीएक हत्ती, कित्येक घोडे व शुष्कळ सामानसुमान स्मिथ साहेबाच्या हाती लागले. परंतु सर्वांत मोठा लाभ सातारचे राजे प्रतापसिंह महाराज, त्यांचे बंधु, मातुश्री, व इतर भंडळी सांपडली हा झाला. तेणेकरून स्मिथ साहेबाला सहजच मोठा हर्ष झाला. महाराज इंग्रजांच्या हाती लागू नयेत, असा बाजीरावाचा फार हेतु होता. परंतु तो सफळ व्हावा कसा ?

जनरल स्मिथ साताऱ्याहून निघाल्यापासून आठव्याच दिवशी मराठ्या महावीराची आणि त्याची समरांगणी गांठ पडून जो हा युद्धप्रसंग झाला तो पेशवाईतला शेवटचा. दोहीकडे सारखी फौज असून मोठ्या निकराची, शुष्कळ वेळ लढाई चालली, असे काही झाले नाही; परंतु बापू गोखला पडला, त्याबरोबर सारे संपले. मग बाजीरावाला खरा कोणाचा आधार उरला नाही.

* बापू गोखला धारातीर्थी पतन पावला, परंतु ती गोष्ट त्याच्या कुटुंबाला खरी वाटत नव्हती. ती बाई ती खोटी झणजे आणि त्याने घरी परत यावे झणून तुळशीला ऊन पाणी व उलट्या प्रदक्षिणा घाली. ती सोंवळी झाली नाही.

जनरल स्मिथ बाजीरावाच्या पाठीस लागत पुढें जाणार होता, झणून त्याला अगदीं सडें रहावयास पाहिजे होतें; परंतु महाराज बरोबर असल्यानें अडचण पडणार, सबब त्यांना घेऊन जाण्याविषयीं त्यानें एल्फिन्स्टन साहेबाला पत्र लिहिलें तें असें:—

छावणी आष्टी.

तारीख २० फेब्रुवारी १८१८ इ.

आम्हांला जय प्राप्त झाला, त्याच्या हकीगतीचें खासगी दाखल पत्र मी पाठविलें आहे. कारण सरकारी रीतीप्रमाणें रिपोर्ट करण्याला मला खरोखरच फुरसत मिळाली नाहीं. राजाचें कुटुंब मजजवळ राहिलें आहे आणि बिचाऱ्या गोखल्याचें दहन आज संध्याकाळीं सर्व सन्मानपूर्वक व्हावयाचें आहे. कारण तो खरोखर शिपायाप्रमाणें लढला. राजाच्या कुटुंबाची मला अडचण झाल्यासारखी आहे. आम्हांला सोडून जाऊं नका असा त्यांचा आग्रह आहे आणि त्यांना जवळ बाळगून मला कांहीं चांगलें काम करतां येत नाहीं. त्यांच्यामुळे माझा वेळ कुकट जाणार. त्यांची इच्छा तुम्हांला भेटावें अशी फार आहे, याजकरितां साधण्यासारखें असेल तर कृपा करून पुण्याच्या वाटेला मला भेटा. डेव्हीबरोबरचा किंवा दुसरा कोणताही खात्रीचा वाटेल तो रिसाला बरोबर आणा, यांना घेऊन जाऊन मला जितक्या लौकर मोकळा करवेल तितका करा.

सिंहगड घेऊन पुढें पुंदरावर स्वारी चालली असतांना हें पत्र हातीं पडलें. त्याबरोबर एल्फिन्स्टन साहेब निघाला. तारीख ४ मार्च रोजीं स्मिथ साहेबाची व त्याची गांठ पडली. त्या दिवशींचा त्याचा रोजनामा असा आहे:—“ दोन घाजतां जनरल स्मिथ याच्या छावणींत पोहोचलों. आमचें बहुतेक काम संध्याकाळापावेतो उरकलें. शिवाय तारीख २० रोजीं झालेल्या लढाईतल्या पुढळ गोष्टी बोललों. पाठीमागे कुमकेकरितां कांहीं स्वार राखून ठेवल्यावांचून रिसाल्यानें केव्हांही हल्ला करूं नये. राजाला भेटलों. त्यानें आपला राजपणाचा डौल राखला, उठला नाहीं. सलाम केला नाहीं. परंतु त्याच्या भाषणांत व रीतीभातींत सम्यपणा व विनय होता. त्याचें वय सुमारे २० वीस असावें. तो सुंदर नाहीं, परंतु सुखभावाचा आणि मोकळ्या मनाचा आहे. त्याचे बंधु बहुतेक तशाच स्वभावाचे आणि रूपानें त्याच्यापेक्षां कांहीं बरे आहेत. त्याची वृद्ध मातुश्री चांगली बाई आहे. ती सुंदर आहे. तिचे डोळे अद्याप फार छान आहेत. तिची रीतभात चांगली आहे आणि ती चांगली हुशार

आहे असें झणतात. सध्या राजाचा तंबु वाईट आहे आणि चाकरमाणसें थोडीं आहेत. तो स्मिथ साहेबाचे आपल्यावर मोठे उपकार झाले झणतो आणि आपली सुटका झाली झणून त्याला जसा खरा आनंद झाला आहे, तसें तें झणणें खरें मनापासून आहे. तें पाहून आनंद वाटतो.”

दुसऱ्या दिवशीं राजाला आपल्या ताब्यांत घेऊन एल्फिन्स्टन साताऱ्याकडे जाण्यास निघाला. तारीख ६ रोजी सकाळीं महाराज देवदर्शनास गेले, तेव्हां तो रिकामा असल्यामुळे एकटाच फिरत फिरत एका डोंगरावर चढला आणि आसमंतांतला प्रदेश, तें विस्तीर्ण मैदान, त्यावरचे ते डोंगर, झाडे, वगैरे तो मनोहर देखावा पाहून त्याच्या मनांत अनेक तरंग आले. त्या दिवशींच्या रोजनाम्यांत त्यानें असें लिहिलें आहे—“ह्या प्रदेशांत मला आणखी कांहीं महिने फिरावयास सांपडेलसें दिसतें. लढाई चालली आहे, राज्य काबीज होत आहे, मला पुढें काय प्राप्ति होणार याचा कांहीं नेम नाहीं, इत्यादि गोष्टी मनांत येऊन मागें जशी माझ्या मनाची स्थिति झाली होती तशी कांहीं विलक्षण होऊन आनंद वाटला. ही लढाई संपली झणजे मी रिकामा होईन आणि बहुतकरून मिसर व ग्रीस देशांतून घरीं जाईन.”—त्याची नवीन घेतलेल्या मुलखावर कमिशनर झणून नुकतीच नेमणूक झाली होती, परंतु त्याचें सारे लक्ष घराकडे गुंतले होतें, असें या लेखावरून उघड दिसतें. असो. स्वगृहाची प्रीति झणजे असेंच आहे.

एल्फिन्स्टनसाहेब तेथून पुरंदर किल्ल्याकडे गेला. प्रिट्झलर तो घेण्याकरितां जाऊन वेढा घालून बसलाच होता. थोडीशी गोळागोळी होऊन तारीख १६ रोजी तो काबीज झाला. मग एल्फिन्स्टन दुसऱ्या दिवशीं तेथून निघून पुण्यास गेला. लढाई सुरू झाली, तेव्हां तो जो जनरल स्मिथबरोबर बाहेर पडला तो ह्या दिवशीं परत आला. त्या तारखेच्या त्याच्या रोजनाम्यांतला लेख असा आहे—“कर्नल ह्यूट आणि एक टोळी (शिपायांची) बरोबर घेऊन आज सकाळीं मी घोड्यावरून येथें आलों. माझ्याबरोबर स्वार थोडेच होते, आणि पेशव्याच्या पैदाऱ्यांपैकीं कांहीं असामी आह्माला वाटेंत भेटणार नाहींत असें नाहीं असें मला वाटलें. मी राजवाड्यांत उतरलों आहे. आणि पेशव्याच्या एकांताच्या खोर्लांत बसलों आहे आतां पुढें काय करावयाचें याविषयीं आमचा पहिला विचार येथें झाला. मी आतां दरवाजा लावीत आहे. शेठला (सावकाराला) आंत येऊं देऊं नये झणून हा लावला होता;

तेंच बहुधा पुढील सर्व गैरसमज उत्पन्न होण्याला मूळ कारण झाले* असावे. पेशव्यांच्या थोरल्या दिवाणखान्यांत आतां मी मंडळीच्या भेटी घेतों आणि खाली जेथें आह्मी भेटत असूं तेथें भोजन करतो. पुण्याजवळजवळ आलों तरी त्यांत दिसण्यांत कांहीं फेरबदल झालेला नजरेस येत नाही. परंतु आमच्या सान्या घरांचा नाश होऊन गेलेला दिसला ह्मणजे मनाची सारी स्वस्थता आणि 'घर' ही बुद्धि नाहीशी होते; हिंदुराज्य बुडालेलें पाहून मन उदास होतें आणि त्यामुळे प्रत्येक गोष्ट विपरीत दिसूं लागते. ह्या स्थळाविषयी आमच्या मनांत जी काय आदरबुद्धि होती ती नष्ट झाली आहे आणि जो बदल झाला आहे, तो पाहून वाईट वाटतें. आमच्या मनाची स्थिति जर अशी होते तर खुद्द येथच्या लोकांना काय वाटत असेल बरें ?

एल्फिन्स्टनसाहेबानें यावेळीं पुण्यांत कांहीं फार दिवस मुकाम केला नाही. पुढच्या आठवड्यांत आणखी पांचसहा मोठमोठे किल्ले काबीज करून जनरल प्रिट्झलर सातान्याजवळ जे फार मजबूत गड आहेत ते घेण्यास निघाला. एल्फिन्स्टन साहेबानें तारीख २९ मार्च रोजी राजाची खानगी सातान्यास केली. त्या दिवशींच्या रोजनाम्यांतला लेख असा आहे.—“सातारा खोऱ्याच्या खालच्या भागांतून घोड्यावरून गेलों. वरच्या भागापेक्षा हा भाग चांगला आहे. हिरव्या गार आंबराया, घाटांवर फार करून न आढळणारीं नारळमाडांचीं झाडे, कृष्णच्या तीर्षी देवळांजवळ कोठें पिंपळ, कोठें चिंच, वगैरे वृक्षांची दाट छाया आणि आसपास सभोंवार चित्रविचित्र डोंगर, इत्यादिकांच्या योगानें हा प्रदेश सान्या हिंदुस्थानांतला नसो, परंतु पेशव्यांच्या राज्यांतला अत्यंत उत्कृष्ट भाग आहे. बाजीराव नागपुराला निघून गेले. जनरल सिमथ आणि डोव्ह्टन त्यांचे मार्गे लागलेले आहेतच. परंतु फार दूर आहेत. राजा आमच्या हातीं सांपडला असें कळलें, ह्मणजे बाजीराव कोणीकडे वळेल याचा कांहीं तर्क होत नाही. राजाची स्वारी सातान्यांत डामडौलानें गेली. त्याला झालेंतल्या मुलासारखा आनंद झाला होता.”

पुरंदर घेतल्यावर प्रिट्झलर वासोटा घेण्यास गेला. हा किल्ला कोयना-खोऱ्यांत फार बिकट जागी असून पुरंदर व सिद्दगड यांपेक्षा फार उंच आहे.

* हे शेट कोण, त्यांना आंत घेतलें नाही तें कां व कधी आणि त्यामुळे गैरसमज कोणता झाला वगैरे गोष्टी फारच महत्वाच्या असल्या, परंतु ह्या समजण्यास कांहीं मार्ग दिसत नाही.

त्याच्या आसपासच्या वनश्रीचा देखावा फार उत्तम आहे. इतरांप्रमाणे हाही लौकर हातीं येईल असें वाटत होतें. परंतु किल्लेदाराला सामोपचारानें सांगितलेलें तो कांहीं ऐकेना, तेव्हां तोफा सुरू झाल्या; तरी तो बळणीस येईना. एल्फिन्स्टन साहेब झणतो, “ त्याचा निग्रह पाहून आम्हांला आश्चर्य वाटलें.” महाराजांच्या राण्या व हंटर आणि मॉरिस हे दोन इंग्रज त्या किह्यांत कैदेत होते. आतां दोन मोठाव्या लोखंडी तोफा आणल्या पाहिजेत, असें वादूं लागलें आणि त्याप्रमाणें त्या आणण्याची तयारी सुरू झाली. परंतु तारीख ६ रोजी किल्लेदारानें महाराजांमार्फत निरोप पाठविला कीं, मी किह्या स्वाधीन करतो. (साताऱ्याहून महाराज स्वारींत गेले होते.) दुसऱ्या दिवशीं सकाळीं एल्फिन्स्टन साहेब व जनरल प्रिट्झलर वर गेले आणि आपल्या त्या दोघां देशबांधवांना भेटले. ते प्रथम कांगुरीच्या किह्यांत होते; तेथे त्यांचे हाल होत होते. परंतु बापू गोखल्यानें त्यांना येथें पाठवून दिलें आणि यांची व्यवस्था नीठ ठेव असें किल्लेदाराला स्वहस्ते लिहिलें होतें. ग्रॅण्ट डफ झणतो, “ बाजीराव जीं क्रूर कर्मे करीत असे त्यांत बापूचें अंग नसे असें सिद्ध करण्यास जीं उदाहरणें आहेत, त्यांपैकींच हे होतें.” झणून त्याचें स्मरण त्यावेळीं होऊन वाईट वाटलें. कैद केलेल्या गोऱ्या अमलदारांना काळ्या शिपायांनीं बहुतेक प्रसंगी दयेनेंच वागविलें आणि त्यांच्यावर ध्यानांत ठेवण्यासारखी, कांहीं कारण नसतां, ममता केली.

किह्या ताब्यांत घेतल्यावर तेथची सर्व व्यवस्था लागली तीविषयी एल्फिन्स्टन साहेबाने असें लिहिलें आहे—किल्लेदार, शिबंदी, बक्षीस वांटणारे मुखत्यार (Prize agents) पदारेकरी, लूटवाले, वगैरे साऱ्यांना विल्हेस लावतांना भारी त्रास झाला. ”

वासोठ्यावरून स्वारी जयजयकार करीत निघाली, ती साताऱ्यास दाखल झाली. तेथ एल्फिन्स्टन साहेबानें तारीख १० एप्रिल रोजी राजाला मोठ्या समारंभानें गादीवर बसविलें आणि राज्यकारभार चालविण्याकरितां ग्रॅण्ट डफ साहेबाला मुखत्यार नेमण्यास सांगितलें. महाराजांनीं सिंहासनारूढ होतांच दोन जाहिरनामे प्रसिद्ध केले. पहिल्यांत कंपनीसरकाराशीं आपला संबंध कसा असणार तें लिहून बाजीराव पेशव्यापासून आपल्याला कसा कसा त्रास होत होता तें लिहिलें होतें. महाराजांच्या कुटुंबाचीं मनुष्ये इंग्रजांच्या हातीं लागूं देण्यापेक्षां मेलेलीं पुरवलीं, याकरितां त्यांना ठार मारावें असा वासोठ्याच्या

फिल्लेदाराला त्यानें हुकूम पाठविला होता. त्याचाही त्यांत उल्लेख केला होता. दुसऱ्यामध्ये सर्व राज्याधिकार ग्राँट डफ् साहेबाकडे सोंपविला आहे, असें लिहिलें होतें. महाराजांविषयी ग्राँट डफ् साहेबानें आपल्या इतिहासांत असें लिहिलें आहे—' राजा प्रतापसिंह (किंवा सिंग) त्याला त्यावेळीं २७ वें वर्ष चालू होतें. तो जाल्या हुशार आणि चांगल्या स्वभावाचा होता, परंतु कारस्थानांत लहानाचा थोर झालेला आणि वाईट चालीच्या मनुष्यांनीं घेरलेला होता. दरबारचा डामडौल व रीतभात याशिवाय दुसऱ्या कशाचीही त्याला माहिती नव्हती. आपण झणजे कोणी अद्वितीय मनुष्ये आहों, असें त्याच्या कुटुंबांतल्या सान्या मनुष्यांना वाटत होतें आणि आतां आपल्या त्या योग्यतेनुरूपच आपल्याला वैभवप्राप्ति होईल असेंही वाटत होतें; त्यामुळे इंग्रज सरकारच्या कृपाप्रसादानें त्यांना जो लाभ झाला, तो केवढा मोठा होता हें कांहीं काळपर्यंत त्यांच्या नीटसे लक्षांत आलें नाहीं.

महाराजांस राज्याधिकार मिळून तो मुखत्यारमार्फत सुरळीत चालू लागल्यावर बरेच दिवसांनीं, तारीख २५ सप्टेंबर सन १८१९ रोजी, त्यांच्याबरोबर तहनामा झाला. त्यांत करार असे होते कीं, त्यांनीं आपण इंग्रज सरकारचे ताबेदार आहों असें मान्य करावें; त्याच्या परवानगीशिवाय आपली फौज वाढवूं नये आणि कमीही करूं नये. एक मुख्य कलम असें होतें कीं, त्यांनीं आपल्या प्रजेशिवाय बाहेरच्या कोणाही मनुष्याशीं संबंध ठेऊं नये. अशा कोणा परक्याशीं बोलणें झाल्यास आपल्या दरबारीं असणाऱ्या रेसिडेंटमार्फत बोलवें. त्यांच्या मुलखाचें संरक्षण करण्याचा पत्कर कंपनीसरकारनें घेऊन त्यांना व त्यांच्या लोकांना राज्यकारभार कसा करावा हें समजूं लागेपर्यंत तो करण्याकरितां ग्राँट डफ् साहेबास मुखत्यार नेमून दिलें. त्यानें राज्यव्यवस्थेत एकदम फेरफार न करतां पहिलीच रीत कायम राखून तीत सुधारणा केली आणि इंग्रजसरकारचा हात कारभारांतून निघाला झणजे काम तसेंच सुरळीत पुढें चालण्यास हरकत पडूं नये अशा धोरणानें काम चालविलें. त्यानें महाराजांना असें सांगितलें कीं आपल्या अंगांत काम करण्याची लायकी दिसेल त्या मानानें आपल्या हार्ता अधिकार येईल, ते लक्षांत ठेऊन आपल्या पदरच्या एखाद्या यःकश्चित् कारकुनाप्रमाणें ते मेहेमतीनें काम करूं लागले. त्यांची लायकी दिसून आली तेव्हां सन १८२२

मध्यें तारीख ५ एप्रिल रोजीं सर्व राज्यकारभाराची पूर्ण मुक्त्यारी त्यांस मिळाली, तेव्हां त्यांना, त्यांच्या आत इष्टांना व सर्व लोकांना खरोखर आनंद झाला.

महाराजांना गादीवर बसवून तेथची सर्व व्यवस्था लाऊन दिल्यावर एल्फिन्स्टनसाहेबाच्या मनांत साताऱ्यास फार दिवस रहावयाचें नव्हतें. परंतु कांहीं नडीमुळें त्याचा मुक्काम लांबला. तरीख २२ रोजीं संध्याकाळीं महाराजांनीं त्याला भेजवानी केली. ती आटोपल्यावर निरोप घेऊन जातेवेळीं त्यानें त्यांना नीट वागण्याविषयीं उपदेश केला. त्या त्रिवर्ग बंधूंचें सख्य, साधेपणा, व मातुश्रीवर प्रेम, वगैरे गृहस्थिति पाहून त्याला फार आनंद वाटे.

आपण लावलेल्या ह्या राजवृक्षाची वाढ चांगली होऊन त्याला सुगंध पुर्वे आणि मधुर फळें यावीं अशी एल्फिन्स्टन साहेबाची इच्छा होती ती पूर्ण होण्याची चिन्हें दिसलीं तेव्हां त्याला केवढा आनंद झाला असेल त्याचें अनुमान त्याच्या लेखावरून करावें. तारीख ५ डिसेंबर सन १८२२ रोजीं त्यानें आपला मित्र स्ट्राचीसाहेब याला पत्र लिहिलें त्यांत तो क्षणतोः—

सातारचा तरुण राजा किती छान मनुष्य आहे तें तुझाला सांगितलें पाहिजे. त्यानें माझ्या भेटीकरितां बराच मोठा, चांगला दरबार भरविला होता. त्यांत आम्ही दोघे एक शब्दही न बोलतां दोहों मसनदींवर बसलों होतो. परंतु तेथून उठून खिलवतींत (खासगी बसण्याच्या खोलींत) जाण्याबरोबर त्यानें आपलीं दिवाणी फौजदारी खटल्यांचीं नोंदबुक्कें, जमिनीचे आकारबंद, गेल्या तिमाहीचीं वसूल बाकी पत्रकें, शिलकबंद, वगैरे काढून एकाद्या नव्या तरण्या कलेक्टराप्रमाणें आपल्या ताब्यांतील मुलखाची स्थिति कशी आहे तें तो उत्सुकतेनें मला फोडून सांगूं लागला. तो नेहेमी न्यायाधिसीत (कचेरीत) बसतो आणि आपलें काम अतिशय नियमानें करतो. मी त्याचा निरोप घेतला त्या दिवशीं त्याच्याबरोबर शिकारीला गेलों होतो. एक तरुण गृहस्थ— सातारचा दुसरा असिस्टंट मिस्टर मॉरीस—असा माझ्यापुढें पुढें चालला असतां घोड्यावरून पडला आणि अगदीं मेल्यासारखा निश्चेष्ट झाला. मी दौडत आलों आणि पाहतों तर एक स्वार घोड्यावरून खालीं उतरून त्याचें डोकें सांवरून धरून बसला आहे. मी जवळ जाऊन पहातो तर तो राजा, आपला घोडा सोडून देऊन त्याला उपचार करण्याकरितां धांऊन गेला होता. तें पाहून मला मोठें आश्चर्य वाटलें. हा राजा इतका चांगला निघाला याचें श्रेय मुख्यत्वेन करून तेथचा रेसिडेंट क्याप्टन ग्यॉटबफ यास आहे.

हा पूर्वी प्रिनेडियर पलटणीचा आडजुट होता आणि आतां मराठी सार्वभौम राज्याचा इतिहासकर्ता झणून प्रसिद्ध आहे.

सन १८२६ मध्ये तारीख १५ नोव्हेंबर रोजी त्याने मिसेस म्याकेंझी हिला पत्र लिहिलें त्यांत तो झणतो—आजपर्यंत जे मराठे माझ्या पहाण्यांत आले त्यांत सातारचा राजा हा अत्यंत सुधारलेला आहे. त्यानें आपल्या मुलखाची व्यवस्था उत्तम ठेविली आहे, आणि रस्ते, पाट, वगैरे इत्येक गोष्ट एकाद्या युरोपीयनाला वाहवा मिळेल अशा उत्कृष्ट तऱ्हेनें केली आहे. त्याची खासगी बसण्याची खोली पाहून मला सातार्यांतल्या इतर सर्व गोष्टी-पेक्षां तिचे अधिक आश्चर्य वाटलें. तीत एकच टेबल आहे. त्यावर हिरवी मखमाल घातलेली आहे आणि त्याच्या जवळ हा शिवाजीचा वंशज खुर्चीवर बसून स्वहस्तानें आपली नित्यकृत्ये (रोजनिशी) व पत्रे लिहितो. त्या मूळपुरुषानें आपला हा इतका शांत वंशज पाहिला तर त्याला काय वाटेल मला कळत नाहीं. शिवाजीनें मोगल सेनापतीला (अफझुलखानाला) आर्लिंगन देतांना विश्वासघातानें त्याच्या पोटांत जीं वाघनखें खुपसून त्याचा जीव घेतला आणि मग त्याच्या फौजेचा विध्वंस केला, तींच वाघनखें मी ' आतां येतों ' झणून निघालों तेव्हां त्यानें मला दिली. हों फार भयंकर पोलादीं आंकडे, असून त्यांची धार फार तीक्ष्ण आहे. तीं दोन आंगठ्यांना अडकविलेलीं आहेत. त्या आंगठ्या बोटांत घालून मूठ मिटली झणजे तीं बाहेर मुळांच दिसत नाहीं.*

आतां आपण पुनः बाजीरावाकडे वळूं. आधीची लढाई होण्यापूर्वी मराठे सरदारांच्या मनांत सारे एकत्र जमून होळकराकडून रामदीन आला झणजे एकत्र उभे राहून युद्ध करावें असें होतें. त्याप्रमाणे त्यांचा निश्चय होऊन श्रीमंतांनीं निपाणीस जा फौज ठेविली होती ती आणि तोफा टाकल्या होत्या त्या सुद्धां आणविल्या. त्या कऱ्हाडास येऊन दाखल झाल्या, इतक्यांत इकडे बापू गोखल्यावर प्रसंग गुदरला. श्रीमंतांबरोबर असलेल्या सरदारांत त्यांचा सारा भरंवसा काय तो त्याच्यावर होता आणि तो त्यांच्यासाठीं आपली शिकस्त

* एल्फिन्स्टनसाहेब राजाकडे परत भेटीस गेला होता त्या वेळीं त्यानें ही वाघनखें त्याला दिली. त्याचा मानीव पुत्र Godson सर एम. इ. म्याँट याच्याजवळ हल्लीं तीं आहेत. कांहीं दिवस हा हिंदुस्थानचा अंडर सेक्रेटरी होता; पुढें मद्रासचा गव्हर्नर झाला होता.

करीतही होता, तो गेला त्या बरोबर सारें संपलेंच. सान्यांचे हातपाय थंडगार झाले झणावयाचें. जनरल स्मिथ महाराजांना एल्फिन्स्टन साहेबाच्या हवाली करून घोडनदीस जरा विसावा खाऊन पुनः बाजीरावाच्या मार्गे लागावयास निघाला. पटवर्धनमंडळी कशीबशी तेथपर्यंत त्याच्या जवळ होती. परंतु तेथून त्यांनी पाय काढला आणि घरची वाट धरली. श्रीमंतांनी तेथून चांदोरची वाट धरली. त्यांच्या मनांत पुढें नागपुराकडे जावयाचें होतें; परंतु तिकडून सर टॉमस हिल्लोप येत आहे अशी बातमी कळली, त्या बरोबर माघारे फिरून पुनः कोपरगांवास गेले, तो जनरल स्मिथ येतो आहे असें समजलें तेव्हां तसेच बिडाकडे वळले आणि तेथून पूर्वेकडे फिरून चांद्याकडे चालते झाले. हिल्लोपसाहेबाच्या मनांत त्यांना वाटेंत गांठावें अथवा अडवावें असें होतें, परंतु पल्ला फार दूर असें पाहून तो तो नाद सोडून पुण्याकडे चालता झाला. जनरल स्मिथ आणि डव्हटन हे दोघे दोन वाटांनी त्याच्या पाठीस लागले. अखेर तारीख १८ एप्रिल रोजी सिवनी येथे श्रीमंत शत्रूच्या तोंडांत सांपडल्यासारखे झाले आणि त्यांच्याबरोबरचे बरेच लोक मृत्युमुखी पडले. पुष्कळ जाहगीरदार ह्या प्रसंगापूर्वीच त्यांना सोडून गेले होते आणि ही संधी साधून आणखी पुष्कळ आपआपल्या घरांकडे चालते झाले. श्रीमंतांचे बंधु चिमणाजीआपा दक्षिणेकडे पळाले ते जनरल स्मिथ याच्या स्वाधीन झाले. वजीराव पळतां पळतां सहा दिवस फारच बेजार झाले. अखेर बरीशी संधि साधून इंग्रजांच्या जनरलाच्या स्वाधीन व्हावें अशी त्यांनी इच्छा धरली. एल्फिन्स्टन साहेबाची त्यांनी पुष्कळ वेळ विनवणी केली, परंतु त्या बोलण्यांत आपल्याबरोबर तह व्हावा असला अर्थ ध्वनित केलेला असल्यामुळे ते कांहीं जमेना. त्यानें साफ सांगितलें की, शरण आलों असें स्पष्ट म्हणाल तर तेवढें एक मात्र ऐकूं. त्यांनी पुनः त्यांच्याकडे व नागपूरच्या रेसिडेंटाकडे वकील पाठविले, परंतु पळ चाललाच होता. त्यांचा बेत नर्मदा उतरून जाण्याचा होता, परंतु तिकडून मालकम साहेबानें सारे मार्ग रोखले आहेत आणि तो खचित धरतो असें दिसलें तेव्हां त्यांची अगदी निराशा झाली. आतां त्याच्याच स्वाधीन व्हावें हें बरें असें मनांत आणून त्यांनी अशीरगडाजवळ ढोलकोट येथे मुकाम करून आनंदराव चंदावरकर याजबरोबर पत्र देऊन त्याला इंदुराजवळ मोहोच्या छावणींत त्याच्याकडे पाठविलें. गव्हरनर जनरलाकडून एल्फिन्स्टन साहेबाला जो हुकूम गेला होता, त्याची नकल मालकम

साहेबांच्याही हातांत दिलेली होती. वकीलाबरोबर आलेले बाजीरावाचें पत्र पाहून त्याच्याबरोबर बोलणें सुरू करावें असें त्यास वाटलें आणि त्यानें आपल्या हाताखालचे दोन अम्मलदार त्याजकडे पाठविले, त्यांनीं त्याला असें कळविलें कीं, दक्षिणेंतील राज्यावर माझा व माझ्या घराण्याचा कांहीं एक हक्क नाही, तिकडे मी माघारा जाणार नाही, त्रिविकजीला आणि बाघन साहेबांना मारणारांना स्वाधीन करतो, असें कबूल करीत असाल, रामदिनाला आतां घालवून लावाल व कोणाही बंडखोराशीं किंवा पेंढाऱ्याशीं कांहीं संबंध ठेवणार नाही असें कबूल करीत असाल, तर आपल्याला मालकूम साहेबांच्या भेटीला घेऊन जाऊं. भेट झाल्यावर मग ते सरकाराजवळ मध्यस्थी करून आपल्याला चांगली नेमणूक करून देववितील, ती घेऊन आपल्या मर्जीस येईल त्या पुण्यक्षेत्रीं आपण कायमचा वास करावा. त्रिविकजीला स्वाधीन करण्याची तेवढी गोष्ट शिवायकरून बाकीच्या बाजीरावानें कबूल केल्या, आणि तारीख ३ जून रोजी तो मालकूमसाहेबांच्या स्वाधीन झाला. त्यानें त्याला सालिना आठ लक्ष रुपयांची नेमणूक करून देववितों असें वचन दिलें व आणखीही कांहीं गोष्टी त्याच्या हेतूप्रमाणें करण्याचें कबूल केलें. बाजीरावाबरोबर असे भलतेच करार करून त्याला नसतें मोठेपण दिलें ह्मणून मालकूमसाहेबावर गव्हरनर जनरलाचा रोष झाला, परंतु त्यानें त्याचें बोलणें मंजूर केलें आणि कानपुराजवळ गंगातीर्षी ब्रह्मवर्त येथें रहावें असें ठरून श्रीमंतांची लागलीच तिकडे रवानगी झाली.

याप्रमाणें श्रीमंतांची वाट लागण्यास आदिकारण जो त्रिविकजी तो कांहीं काळपर्यंत खानदेशांत लपूनछपून, लोक जमवून दिवस काढीत होता; परंतु अखेर अहिर्गांव येथें कैद झाला आणि तेथून बंगाल्यांत चुनारगडावर रवाना झाला. एल्फिन्स्टन साहेबानें हीच जागा योग्य असें त्याला ठाण्यास पाठवितेवेळींच सांगितलें होतें. परंतु सगळ्या राज्याचें वाटोळें झाल्यावर मग तो तेथें जावा असा ईश्वरी संकेत होता, तदनुसार घडलें.

पेंढाऱ्यांचा उपद्रव फार झाला, ह्मणून त्यांचा समूळ उच्छेद करून देशांत शांतता करावी ह्या उद्देशानें प्रथम गव्हरनरजनरलानें मोहीम आरंभिली. परंतु त्याच्या ध्यानींमनीं नव्हतें अशी तिची विलक्षण समाप्ति झाली. बाजीरााची आणि मालकूम साहेबाची गांठ पडली नसती, तर त्याला भलतेभलते चाले करण्याला सवडच मिळाली नसती. एल्फिन्स्टनसाहेब त्याचा बंदोबस्त

चांगला ठेवता; परंतु त्याचें कांहीं न चालल्यामुळें बाजारीवाला हिंदुस्थानांत ही कारस्थानें करावयास पावले. त्यांचा परिणाम काय झाला तें अगदीं थोडक्यांत सांगून टाकूं.

शिंद्याच्या लष्करासभोंवतें इंग्रजाचें सैन्य पसरलें होतें, त्यामुळें दहशत पडून झणा किंवा मालकमूस हवाच्या वकिलीकरामतीनें मन वळून झणा, परंतु त्यानें कांहीं गडबड केली नाहीं एवढा गोष्ट खरी. नागपुरास भोंसत्याच्या दरबारीं पुण्यांतल्या सारखाच प्रकार पुढें थोड्याच काळांत झाला. राजाच्या सर्व फौजेनें मिळून नितावरडीवा रेसिडेंट जेकिन्स याजवर अकस्मात् हल्ला केला. त्यावेळीं त्याच्याजवळ सारे १४०० त कमीच शिबंदीचे लोक होते. त्यांची प्रथम दाणादाण उडाली; परंतु मद्रासच्या काळ्या पट्टणी स्वार्थींनीं शौर्यानें हल्ला करून अखेर त्यांचा बचाव केला. आपासाहेब गादीस मुकून त्याच्या जागीं रघोजीनामक एक बाळराजा झाला आणि तो थोर होइपर्यंत सर्व राज्यकारभार रेसिडेंटच्या हाता गला मध्यहिंदुस्थानांत थोडक्याच काळांत चांगलीच झटपट उडाली. होळकर अल्पवयस्क बाळ होता, परंतु त्याच्या सरदारांनीं कंवर बांधून नशिवाची परीक्षा पाहिली. मीहिंदूपूरच्या लढाईत त्यांचा मोड चांगलाच झाला आणि मालकमूसदेवाचा प्रताप नीट गाजला. पुढें जो तहनामा झाला, त्यांत होळकराचे बाहेरचे प्रांत व रजपूत राजांवरचे हक्क गेले; तरी माळव्यांत सर्वांत श्रेष्ठ तोच राहिला.

खुद्द पेंढार्यांकडे पाहिलें तर त्यांचा नाश व्हावयाला प्रथम वाटत होता तसा कांहीं प्रयास पडला नाहीं. त्यांच्यांत फार प्रबळ जो अभीरखान पठाण तो सामोपचाराचें बोलणें सुरू होतांच तें शहाणपणानें कबूल करून टोंक संस्थान कायम करून घेऊन स्वस्थ बसला. तें त्याच्या घराण्यांत चाललें आहे. बाकीच्याचा फौजकांटा होता तो थोड्यांत मोडला. त्यांच्यांत मुख्य नाईक करीमखान आणि छट्टू हाणून होते. त्यांतला करीमखान तारीख १५ फेब्रुआरी रोजीं मालकमूसदेवाला शरण गेला. त्याच्या मागून लहानसान आणखी असाभी शरण गेले. छट्टू कांहीं दिवस रानावनांत हिंडत होता, त्याला अखेर अशिरगडाजवळ वाघानें मारून खाळें. बाजीरावाची पळापळ संपपर्यंत पेंढार्यांचें नांव थोडेंबहुत होतें, परंतु तें अगदीं नाहींसें करून मध्य हिंदुस्थानांत शांतता करण्याचे कामीं मालकमूसदेवानें पुढें बारा महिनें हौसेन परिश्रम करून आपलें नांव लोकांनीं गावें असें केलें.

सत्ताभाग महाराजांस गादीवर बसवून त्यांच्या व तेथच्या किल्ल्याच्या संरक्षणाकरिता ५०० शिपायांचें एक पलटण व ५०० स्वार ठेऊन बाकीच्या फौजेपैकी काहीं पुण्याच्या उत्तरेकडील किल्ले घेण्याचें काम चाललें होतें तिकडे गेली; व काहीं आपल्याबरोबर घेऊन जनरल प्रिट्सलर जनरल मनरो याच्या हाताखाली कर्नाटकांत गेला त्या वीराजवळ फौज थोडीच होती, तरी त्यानें मोठमोठाले पुष्कळ किल्ले काबीज केले. बादामीचा किल्ला फार मजबूत, परंतु तोही हल्ला करून घेतला. त्यानें नवा फौज ठेऊन तिकडचा मुलूख सर केला आणि ही मदत जाऊन पोहोचतांच उत्तरेकडे वळून गणपतराव पानसे सुमार ४५०० पायदळ बरोबर घेऊन विजापूरच्या आसपास निजामहद्दींत खंडण्या घेत होता त्यावर चाल केली. मनरो येतो असें ऐकण्याबरोबर त्यानें जाऊन सोलापूरच्या किल्ल्याचा आश्रय केला. त्याने येऊन त्याची दाणादाण उडवून तोही घेतला. त्याची फौज बिनक माइतीची असून 'टामस मनरो बहादुरकी जय' असें ह्मणत शौर्यानें लढत, गड, कोट, धेत, ठाणीं काबीज करित चालली.

बाजीरावानें घांट उतरून कोंकणांत शिरूं नये असा बंदोबस्त मुंबईसरकारानें फौज पाठवून केला होता व तो प्रांत त्या फौजेनेंच जिंकून घेतला. त्याच्या पुढच्या व्यवस्थेंतही एल्फिन्स्टनसाहेबानें हात घातला नाहीं. त्या प्रांतांतला मोठा मजबूत व विकट किल्ला रायगड शिवाजीच्या गादीचें मुख्य स्थान ह्मणून फार प्रसिद्ध होता. जसा युरोपांत जिब्राल्टर, तसा महाराष्ट्रांत हा गड मोठ्या कठीण जागीं असून अजिंक्य असल्यासारखाच आहे, परंतु तो लढवण्यास तसाच शूर योद्धा असेल तर त्याचें नांव कायम राहणार. असो. बाजीरावाची वडील बायको वाराणसीबाई त्या किल्ल्यांत होती. त्याला वेढा पडून तोफेचे गोळे आंत पडूं लागले आणि त्यांतला एक तिच्या घरावर पडून तें जळलें तेव्हां तिनें तेथच्या किल्लेदाराला आतां लढूं नको, किल्ला इंग्रजांला दे, असें सांगितलें त्याप्रमाणें त्यानें तारीख ७ मे रोजी तो स्वाधीन केला. वाराणसीबाईस त्यांनीं जाऊ दिले. ती कृष्णातीरीं वाईक्षेत्रीं जाऊन राहिली. नऊ दहा माहिने तेथें तिचा मुकाम होता. परंतु ती तेथें असल्यानें बाजीरावास इकडच्या लोकांशीं संबंध ठेऊन कारस्थानें चालविण्यास सवड मिळते, असें नजरेस आस्माबरून सरकारानें तिच्याबरोबर योग्य लवाजमा देऊन तिची ब्रह्मावर्तास यजमानांकडे रवानगी करून दिली.

बाजीरावाचे बंधु चिमणाजीराव आपासाहेब सिवनीच्या प्रसगांत जनरल स्मिथ साहेबाच्या हातीं लागले होते, ते कांहीं दिवस फुलशहर येथें येऊन राहिले होते. एल्फन्स्टनसाहेब तेथें जाऊन त्यांना भेटला आणि ते काशीक्षेत्रीं कायमचा वास करण्याकरितां निघून गेल. तिसरे बंधु अमृतराव. त्यांना बाजीरावापुढींच आठ लक्षांची नेमणूक ठरली होती. ते त्रिवेणीत जाऊन राम राम हाणत बसले. याप्रमाणें पेशव्यांच्या कुटुंबांतलीं सर्व माणस हिंदुस्थानांत निघून गेल्यावर दक्षिणेंत त्यांचें नांव उरलें नाहीं.

इतिहासकार ग्रॅण्ट डफ साहेब हाणतो, सिद्दगड, पुरंदर, वासोटा, वगैरे किल्ले माटे मजबूद, परंतु त्यांना शोभे असा एकमुद्दां लढला नाहीं. तमेंच अहमदनगराकडील पहाडी किल्लेही कांहीं सामान्य नव्हत, त्यांतील कित्येक जगांतल्या मोठमोठ्या नामांकित किल्ल्यांच्या बरोबरीचे असून त्यात गोळ्यांचा फेवडाही वर्षाव झाला तरी शिबंदीला मुळींच भीति बाळगण्याचें कारण नाहीं, अशा त्यांत खडकांत बसावयास जागा केलेल्या आहेत अगदीं थोडे लोक असले, तरी ते नटदार आणि हिम्मत बाळगणारे असतील तर बाहेरून शत्रु पाहिजे तेवढी मोठी फौज घेऊन चढाई करून आला हाणून तिला दाद देणार नाहींत. परंतु ते असले असले मजबूत गड मे महिना लागतो तों इंग्रजांचा थोडीशी फौज त्यांच्यावर जातांच तिच्या स्वाधीन झाले. एक मालेगांवचा किल्ला बरा लढला आणि अशिरगड वास दिवस लढला. परंतु अखेर दोन्ही स्वाधीन झाले.

आष्टीच्या लढाईनंतर युद्धाचे नांव राहिलेंच नाहीं हाटलें तरी चाऱेले. अल्पकाळांतच सारा दक्षिण देश इंग्रजांच्या स्वाधीन झाला. तो घेण्यास त्यांना फार प्रयास पडले नाहींत.

शिवाजीमहाराज, राजाराम, बाजीराव, चिमणाजीआपा, यांच्यासारखे तरवारबहादूर, मुत्सद्दी पुरुष मुख्यस्थानापन्न होते, तोपर्यंत मुसलमानांपासून मुलूख सोडवावा आणि हिंदुस्थानभर हिंदूंचें राज्य करवें, हा सान्या मराठे-वीरांना निदिध्यास लागलेला होता. तोपर्यंत त्यांच्या हातून कशी आश्चर्य करण्यासारखी स्वामिभक्तीची व स्वदेशसेवेची कृत्ये घडत होती, तें त्यांच्या इतिहासांत प्रसिद्धच आहे. पुढें स्वार्थदृष्टि प्रबळ होत चालली त्याबरोबर विपरीत परिणाम घडूं लागले. तरी नाना फडणवीस, हरीपंत फडके, त्रिंबकराव-मामा वगैरे मंडळीनें एकएक राजकारण कसें केले आणि मराठेशाहीच नांव कसें गाजविलें, तें पाहिलें हाणजे ह्या शेवटच्या रावबाजीच्या कारकीर्दीतल्या

स्थितीचें चित्र पाहून अल्प काळांत असा परिणाम कशानें झाला असावा हा प्रश्न उत्पन्न होतो. त्याचें उत्तर आह्वांला तर “ राजा कालस्थ कारण ” यावांचून कांहीं सुचत नाहीं. ह्याच्या पोटांत बाकीचीं सारीं येतात.

साताराच्या महाराजांस गादीवर बसवून आतां पेशवाईची समाप्ति झाली, ‘ बाजीरावाचे पाय पुनः पुण्याला लागतील असें कोणी मनांत आणूं नये ’ असें प्रसिद्ध केल्यावर एल्फिन्स्टनसाहेबानें मुलूख काबीज करण्यास फौज खाना केली; परंतु पहिल्याप्रमाणे तो तिजबरावर गेला नाहीं. त्याचें काम निराळें होतें. तो तेथून पुण्यास गेला आणि सर डामस हिल्लोप येणार होता त्याची वाट पहात राहिला. कालक्रमण आनंदानें चालले होतें. त्याच्या तारीख २५ च्या रोजनाम्यांत लेख असा आहे.—“ आम्ही पेशव्याचे बाग पहावयाला गेलें. सन १८०२ मध्ये गोपाळरावानें सर बॉरी क्लोज याला आणि सन १८१५ मध्ये गोखल्यानें मला भेजवानी केली, तेव्हां मोघाचा बाग पाहून मी चकित होऊन गेलें तेव्हांपासून आजपर्यंत किती उलटा-पालटी झाल्या ! फार मागच्या गोष्टीचें स्मरण होऊन मला वाईट वाटलें. बिचारा सर बॉरी क्लोज मरून गेला आणि तो जी पद्धत सुरू करण्याला झटत होता* ती कधींच लयास गेली ! ”

हिल्लोप साहेबाचें आदरातिथ्य करून त्याच्याशीं राज्यप्रकरणीं काय बोलावयाचें होतें तें बोलून त्याची खानगी केल्यावर एल्फिन्स्टन साहेबानें पुण्यांत फार दिवस मुक्काम केला नाहीं. जनरल मनरो येणार होता, त्याला भेटण्याकरितां तो सातारच्याकडे जाण्यास निघाला. त्यावेळीं मुलुखाची स्थिति कशी होती व कामाचा त्रास किती होता त्याबद्दल त्यानें तारीख २४ मेच्या रोजनाम्यांत असें लिहिलें आहे.—“ मागे लिहिलें तेव्हांपासून (तारीख २५ एप्रिल) कामाची दगदग सारखी चालली आहे. पेशव्याच्या सैन्याची दाणादाण झाल्यानें पुष्कळ लोक शरण येत आहेत आणि त्यामुळें दगदग विशेष होत आहे. चलाख, अनुभवी, कसलेला, अशा जनरल स्मिथबरोबर वादविवाद करण्यांत वेळ पुष्कळ जातो. माझे पुण्यांत राहणें, मुलुखाच्या निरनिराळ्या भागांशीं रहदारी पुनः सुरू, आसपास जिकडे तिकडे अगदीं स्वस्थता आणि सुरक्षितपणा, ह्या गोष्टींवरून आतां खचित शांतता झाली असें निर्विवाद सिद्ध होतें. खरोखर खेडेगांवांत लढाईचीं चिन्हे कधींच दिसत नव्हती. शेत,

* ती पद्धत (System) कोणती तें कांहीं कळत नाहीं.

काम पहिल्याप्रमाणे चालले आहे. ते यापेक्षा चांगले कधीच चालावयाचे नाही. पेशव्याचा बंधु आपासोदेव फुलशहरास आहे. तो काशीस जाणार आहे. आझी बहुतेक शांततेतल्या काळाप्रमाणेच प्रवास करीत आहे. ”

जनरल मनरोची व एल्फिन्स्टनसाहेबाची सातान्यास भेट होऊन तो तारीख २९ मे रोजी निघून गेला, तेव्हां त्याच्या विषयी त्याने रोजनाभ्यांत असे लिहून ठेविले—“ मला जनरल मनरोपासून पुष्कळ गोष्टी कळल्या, त्याचा व्यवहारांत उपयोगा पडणारा असा मोठा चांगला समजसपणा, साधेपणा, मनाचा मोकळेपणा, अगदी उत्तम स्वभाव आणि आनंदवृत्ति, मनुष्याचा कंटाळा मुळीच नसून उलट त्यावर उपकार करण्याची खरी बुद्धि, त्याचा चपलता आणि मनाचा खेपणा, कोणतीही गोष्ट पाहून सहज संतोष होणे आणि एकंदरीत ज्या गोष्टीपासून तऱ्हेण मनुष्यांशिवाय दुसऱ्या कोणाच्या मनाला ज्यांत कांही मौज वाटत नाही अशांपासून आनंद होणे, इत्यादि प्रकार पाहून मला मोठा आनंद झाला. त्याचे रूप उग्र आणि दृष्टि प्रखर असून त्याच्या अंगी हे वर सांगितलेले गुण असल्याने ते अधिकच शोभतात. ”

मनरो गेल्यावर एल्फिन्स्टन माघारा पुण्यास गेला. तेथे पंधरा दिवस राहून तो पुनः बाहेर पडला आणि खानेदशांत गेला. तिकडे चालला असता तारीख ११ जुलैच्या रोजनाभ्यांत त्याने जे लिहून ठावले आहे, त्यावरून त्यावेळी त्याच्या मनांत काय काय बेत चालले होते ते चांगले कळते. सबब तो लेख खाली देतो.

“ माझे विचार आणि बेत आतां अगदीं पालटले आहेत; त्यांत पहिल्यापेक्षां फार अंतर पडले आहे. सातान्यास जाण्यापूर्वी मला असे वाटत होतें की, हा देश सोडून जाण्यापूर्वी आपण येथे राज्य स्थापवें; ह्या कामाला वर्ष दीड वर्ष लागेल. जनरल मनरो झणाला, कांहीं झालें तरी तुझाला दोन किंवा तीन वर्षांच्या आंत जातां कामा नयेच. तेव्हा दोन वर्षे रहावें असा मी प्रथम मनांत संकल्प केला. परंतु हा प्रदेश आपल्या ताब्यांत केव्हां येईल, अशी मुंबईसरकाराला अगदीं उतावीळ झालेली दिसली आणि त्यामुळे मी ज्या गोष्टी योजीन त्या तें टिकू देणार नाही असे खास वाटले झणून व आणखी कांहीं कारणांमुळे आतां आपण रिकामी दगदग करीत बसूं नये असे मला वाटले. मग मी असा निश्चय केला की, आपल्या हातून होईल तर सहा महिन्यांत सारे काम आटोपावें आणि खुष्कीच्या मार्गानें विलायतेस निघून जावें.

येथें राहून दोन वार्तांत जिन्का पैसा शिल्लक टाकतां येईल तितका, येथें मीं जी कामांगरी बजावलीं : हे तिजबद्दल बक्षीस व काबूच्या बकिलीवर गेल्यावळीं जें माशें नुकसान झालें अह तगाबद्दल मिळून, सें झणून जितका पैसा मिळेल तितका घ्यावा आणि कौन्सलांत सभासदांचीं निवा गव्हर्नराची जागा मिळवून माघारें यावें. मी येथें जास्वी दिवस राडेलों तर माझा तितका कोंळ मात्र फुकट जाईल, पैसा मिळणार नाहीं व कीर्तीही होणार नाहीं, हें अगदीं उघड आहे, हें मी कधींयसून जाणून आहे. परंतु आपलें कतव्य आपण केलें पाहिजे हें स्मरून व हातांतलें काम अर्धेंच टाकणें बरोबर नाहीं हें मनांत आणून मी राहण्याचा विचार केला मनांत एकदां असे विचार घोंठूं लागून त्यांनै प्राबल्य झालें आणि लौकर जाऊन विलायत पदाची ही इच्छा उत्पन्न झाली अमल्यानै मनरो व मालकम् यांचीं पत्रें आलेलीं वाचून मी अगदीं निरुत्साह झालों आहे. कारण त्यांवरून असें वाटतें कीं, मला येथें अडकून रहावें लागल. परंतु अद्याप तें कांहीं निश्चयांतलें नाहीं. ”

खानदेश पेंथपास कर्नल ग्याकुडेनर याची नेमणूक झाली होती, त्या-प्रमाणें तो व्हिंडे वगैरे घेत होता. एल्फिन्स्टनसोडवाचा तिकडे जाण्याचा उद्देश तेथची राज्यवस्था लावावी हा होता. तो प्रांत फारच मागसलेला होता. मराठ्यांनीं तो कोणत्या स्थितींत ठेविला होता त्याविषयी त्याच्या रोजनाभ्यांत उल्लेख पुष्कळ ठिकाणां आहेत. तो गोदावरीजवळ गेला तेव्हा तेथची स्थिति पाहून तो झणतोः—“ खेडीं मोडलेलीं आणि बहुतेक ओसाड पडलेलीं आहेत. जीं काय लागवड झालेली आहे ती गांवाशेजारींच. ह्या भागांत लागवड आंधक आणि हें (विरापूर) शहर मोठें असून भरभराटींत आहेसें दिसतें. गोदावरीच्या दांहीं वाजूचा प्रदेश लागवड करण्याला फारच योग्य आहे, परंतु सन १८०३ सालच्या दुष्काळापासून पड आहे. मी जे प्रदेश हिंडलों त्यांत इतर भागांपेक्षां ह्यां दुष्काळाचे परिणाम आंधक स्पष्ट नजरेस येत आहेत. ”

खानदेशाकडून फिरून सप्टेंबर महिन्यांत एल्फिन्स्टन साहेब परत आला. तारीख ५ रोजी त्याचा मुकाम कोरेगांव होता. तो झणतोः—“ मी आपल्यापुढें शिल्लक असलेलें सारें काम संपवून टाकलें आणि आतां पुण्यांत गलों झणजे नव्या कामाला हात घालण्याला तयार आहे. ”—तारीख १५ रोजचा पुणें मुकामचा लेख असा आहेः—“ आज सकाळच्या वेळीं हवा थंड आणि आकाश निरभ्र असल्यानै आनंद वाटत आहे. पर्जन्यकाळ संपत आल्याचीं

कधी कधी हीं चिन्हे असतात. दग अगदीं थोडे आहेत आणि ते खूप उंच आहेत. पुनः एकवार संगम दृष्टीस पडून लागला आहे. विलायतेतून आलेली वर्तमानपत्रे आतां नुकतींच माझ्या हातांत पडलीं. त्यांत आम्हा हिंदुस्थानांत केलेल्या लढायांविषयी लेख येण्यास सुरवात झाली आहे. आतां पुढे यांवर मौजेचा वादाववाद हाईल, अशी आम्हां सर्वांना आशा लागली आहे. परंतु तबद्धा एकदां होऊन गेला ह्मणजे मग आम्ही पुनः नेहमीप्रमाणे अंधारांत पडूं; आमची कोणाला आठवण व्हावयाची नाही, आणि आमचें नांव कोणी घेणार नाही. मी पुण्यांत आल्यापासून थोडासा आळशी झालों आहे आणि नवीं घरे व बाग करण्याने बेत करित आहे. मी आपल्या वेळाचे नियम बांधून टाकू लागलों आहे ते बांधून तसा वागूं लागलो ह्मणजे मग मागच्यापेक्षा अधिक फुरसत मिळेल.”

आतां हे प्रकरण येथे इतकेंच पुढें करूं आणि काबीज केलेल्या नवीन मुलखाची व्यवस्था एल्फिन्स्टनसाहेबाने कशा लावली तें पुढच्या भागांत सांगूं.

लढाई सुरू झाल्यापासून फक्त सर गरी कामाखेरान इतर मजकुराची पत्रे लिहिण्याला एल्फिन्स्टनसाहेबाला फुरसत मुळींच मिळत नव्हती. लढाईचा प्रकारही विलक्षण असल्यामुळे कांहीं महिनेपर्यंत सरकारी पत्रव्यवहार देखील कोणत्या प्रकारे चालवावा लागत होता आणि किती कठीण पडत होते ते मागे सांगितलेंच आहे सातारा काबीज झाल्यावर त्याचा आपल्या मित्रमंडळीशी पत्रव्यवहार हेऊं लागला. त्यांतल्या पुष्कळ पत्रांत त्या मुलखाच्या राज्यव्यवस्थे-संबंधाने त्याचे काय बेत होते, ते दुसऱ्यांना कळवून त्यांचे अभिप्राय तो घेत होता. त्यानें लिहिलेल्या पत्रापैकी कांहींतील मजकूर पुढे देतो.

न्यायटन क्लोज याला छावणी मुन्नी मुसा येथून तारीख १६ एप्रिल सन १८१८ रोजी पाठविलेल्या पत्रांत असे आहे:—“तुझाला आधीं राजकीय गोष्टीविषयी ऐकण्याची आवड असेल ह्मणून त्या सांगतो, ऐका. पृथ्वीच्या लोकांनीं आमचा अम्मल आनंदाने पत्करला नसेल तर नसो, परंतु तो त्यांनीं अगदीं मुकाट्यानीं मान्य केला. आमच्याविषयी त्यांच्या मनांत काडीतका वांकडपणा नाहीं. असें होण्याचें कारण कांहीं अशीं आमच्याशीं विरोध करून निष्फळ होणार अशी त्यांची खात्री असावी हे एक व कांहीं अशीं मातां राज्य चांगलें होईल असें वाटूं लागलें असावें आणि शांतता केव्हां होईल ही उत्कंठा लागली असावी हे एक असें वाटतें. बाजीराव पेशवे

चांदास गेले आणि तसेच पुढें उत्तरकडे जातल तर मला वाटने शिंदा त्यांना सामील व्हाईल. थोरली फौज मांडली याजबद्दल वाईट वाटतें. पेशवे तिकडे न जातां हैदराबादेकडे वळले तर तेथें बंड होणार नाही असें नाही. परंतु आडाम, स्मिथ किंवा डोव्हटन यांतून कोणा त्यांना हात दाखवला— आणि बहुतकरून ते दाखावताल—तर बाकीचे सस्थानिक त्यांना ळिण्याचा संभव उरणार नाही. त्यांचे बहुतेक सैन्य बहुधा इकडे मला त्रास द्यायला येईल; मग तें लुटारूसारखें टोळ्याटोळ्यांनीं येवो किंवा आमच्या शिबर्दात चाकरांसै गहण्यास येवो. असल्या कांहीं, लुटारू टोळ्यांचा निःपात करावा तेव्हां ह्या मुलखात शांतता होईल. परंतु एकंदरीत मला वाटतें, एका वर्षाच्या आंत जिकडे तिकडे शांतता होईल आणि फार तर आणखी एक वर्ष लोटलें झणजे हा मुख्य मुंबई सरकारच्या ताब्यांत देतां येईल. मग मला कांहीं काम नाही झणून विलायतेस गेलेंच पाहिजे. तेथें जाऊन आनदात मजा मारीत रहावें वगैरे तुम्ही म्हणता तें खरें, परंतु तुम्हांला जसें वर्षास १००० पौडाचे उत्पन्न आहे तसें साऱ्या दुनियेला नाही येवढे तुम्ही विसरता. माझे पुढें बत काय होतील तें कांहीं सांगतां येत नाही आणि सध्याच्या माझ्या स्थितीत मला जें सुख वाटत आहे त पुष्कळ अंशीं त्यामुळेच. हा स्थिति खरोखर मोठी मौजेची आहे; सध्या कामांत आणि आनदात दिवस जात आहेत; पुढें कस येतील हें कांहीं खात्रीनें सांगतां येत नाही, परंतु चांगले येतील ही आशा आहे. ह्यांत मजा ही आहे का, माग जरी माझ्या मनांत होते तरी चांगली जागा सोडून गेलें तर परिणाम वाईट होईल ह्या भयान माझ्यानें ती सोडवेना आणि आतां मला जागाच नाही तर गमावतो काय, झणून निघून जावें यांतच शहाणपणा आहे. घरी जाईपर्यंत तुमच्या भेटीचा कांहीं आशा नको. × × × असो. पुनः राजकीय प्रकरणाकडे वळूं. येथें घडलेल्या गोष्टी चांगल्या आहेत असें माझ्या मनानें घेतलें आहे. आणि मला वाटतें तेंच खरें आहे. परंतु आम्ही भाग्य सारें राज्य आटपित चाललों आहों हें बरें नाही; यांत कांहीं तरी भयावह आहे. एकादा देश अगदीं साग जिकेन घेण्याचा आम्हीं पूर्वी कधीं प्रयत्न केला नाही कैसूर बुद्धां आम्हीं सारें घेतलें नाही. तथ एक राजा उभा करून ठेव !; येथे तसेच करीत आहों आणि नागपुरासही तसेंच करणारसें दिसतें. आम्हाला जय आला तर सारें ठीकच आहे, परंतु जर घसरलों तर शिंदा लढाईला उठेल, होळकर

बंड करील, शीख आणि गुरखे त्यांत जाऊन मिळतील; हैदराबादस दंगा होईल. असा वणवा पेटला तर तो आमच्या मुलखांत शिरोल, कोठें तरी एखाद्या नाजुक ठिकाणी झोंबेल आणि आमचे राज्य काड्यांचा डोल्हान्या सारखे धाड करून पो लेल. असें होणें अगदीं अशक्य नाहीं, आणि जरना असें घडून आले तर मला वाटतें 'इतके दिवस तरी लोटले कसे, हें मागेच वसें झालें नाहीं' ह्याच आश्चर्यांत आह्मी पडू. तेथपर्यंत मी अशी आशा करतों कीं तो दिवस फार दूर असो आणि तो दूर रहावा ह्याणून मी यथाशक्ति प्रयत्न करीन; तो हाच कीं ह्या देशाची राज्यव्यवस्था लावावयाची आहे ती फार बानें लावीन."

एल्फिन्स्टन साहेबाने जनरल मनरो यास तारीख ३ मे सन १८१८ रोजी पत्र पाठविलें तें असें—“तुमच्या जाण्याने जी जागा रिकामी पडणार ती कशी भरून निघणार हें मला खराखर कळत नाहीं. तुमचे रणागणांतले पराक्रम आणि कर्नाटक प्रांताची पूर्ण व्यवस्था लावलीत ती बाजूस असो, साताराच्या व कालहापूरच्या राजांशीं व सर्व जाहागिरदारांशीं जे नवे संबंध झाले आहेत आणि ज्या नव्या नव्या गोष्टी घडल्या आहेत त्यांमुळे जे अनेक प्रकारचे राजकीय प्रश्न उत्पन्न होत आहेत तेही बाजूस असोत, बाकीच्या मुलखाची व्यवस्था करण्यांत तुहांकडून घेण्यासारख्या पुष्कळ गोष्टी कळतील ह्या आशेवर मी होतों. मग त्या खासगी पत्रांनीं कळत्या किंवा तुमचे लढाईचे काम आटोपल्यावर बाकीचीं कामें संभाळून मजबरोबर जोडादार कमिशनर ह्याणून नेमणूक होऊन बसावयाला सवड असल्यास तसें होऊन कळत्या तरा हरकत नव्हती. परंतु आतां पाहतों तर कृष्णेच्या उत्तरे कडील मुलखाच्या व्यवस्थेस असा आरंभ होणार तो तुम्ही येथून निघालां. ज्या कामाच्या बरेवाईटणावर पुष्कळ गोष्टी अवलंबून असणार तें मला एकट्याला अंगावर धेवें लागणार याजबद्दल मला खरोखर थोडें कसेसेच वाटतें. मिस्टर म्याकडोनेल ह्याला तुम्हीं ज्या गोष्टी सांगाल आणि इतर ठिकाणीं तुम्हीं जी पद्धति सुरू केली आहे तिचा त्याला जो अनुभव आहे त्याचा मला उपयोग करून घेतां येईल अशी सुद्धा मी अजून पुष्कळ आशा घेऊन आहे. नवीन मुलखाची व्यवस्था लावण्याच्या कामीं मला अनुभव अगदींच थोडा आहे, ह्याणून तो मुखेल जिकण्याबरोबर ज्या इलाख्यांत कायमचा रहावयाचा आहे त्याच्या स्वाधीन करून सोडून हें काम आपल्या

अंगावरून काढून टाकणें सोपें आहे, परंतु तें करणें उपयोगी नाहीं अशी माहीती खात्री झालेली आहे. आली आजपर्यंत वेव्हाही एकादा देश एकदम सांगितलेला नाहीं. आमचें राज्य ज्या नांवें वाटत नसेल त्यांना बाहेर जाऊन राहण्याला आधार असावा ह्मणून घेतलेल्या मुलखांत एक संस्थान नेहमी अगदी स्वतंत्र राखून ठेवीत असतो. आहीं जे थोडथोडं मुख्य घेतले आहेत त्यांत सुद्धा पेशव्यांच्या राज्यासारखा, कांहीं जाहागोरदांना वांटून दिलेला व कांहीं प्रांत स्वतंत्र राजाच्या ताब्यात असलेला अशा प्रकारचा, आमच्या ताब्यांत आलेला नाहीं. ह्या कारणांमुळे मला असे वाटतें कीं कांहीं मुदतपर्यंत तूर्त ह्मणून निगळें राज्य असवें आणि त्यात तूर्त ह्मणूनच अशी पद्धत सुरू करावी कीं आमच्या बाकीच्या राज्यांत ते जेव्हां सामील करावयाचें तेव्हा त्यात चालू असलेली पद्धत ह्यांत सहज सुरू करता यावी. अशा दृष्टीने पाहिलें तर मुलकी कामाची चालू व हिवाट माहीत नसणें आणि आमच्या कायद्यापेक्षां मराठ्यांनी अधिक माहीत असणें हेंच विशेष हितावह आहे. हें काम करण्याची लायकी येण्याला मनुष्याच्या अंगी हे दोन्ही गुण असावे. परंतु असें क्वचितच घडणार; नवीन घेतलेल्या मुलखांत जे कलेक्टर आणि जज जाणार त्यांच्या अंगांत ह्या गुणांचा अभाव असण्याचा संभव अधिक. ह्या कारणांकरितां हा मुख्य मुद्दा सरकारच्या हवाली करण्यापेक्षां आपणच यांत कायमची व्यवस्था लावण्याचा प्रयत्न करावा हें मला बर वाटतें, आणि जर माझा मीच मुक्त्यार राहिलो तर निदान आणखी एक वर्ष तरी मी हा हातचा सोडणार नाहीं. ”

त्यानें मालकम साहेबाला तारीख ११ जुलै सन १८१८ रोजी पत्र पाठविलें तें असें—“ तुझा तारीख ३ रोजी आडामसाहेबाला पत्र पाठविलें तें आणि युद्धप्रकरणीं मजकुराचें थंगसाहेबाला पाठविलें तेंही पाहाचलें. मला वाटतें तीं दोन्ही शहाणपणाचीं आणि गहन विचारांचीं आहेत. आपल्याला पंचेल त्यापेक्षां जास्त खालें ही गोष्ट खरोखर फार वाईट आहे. जेकिन्स-साहेबाला प्रत्यक्ष हात घालावा लागत आहे, हें पाहून मला वाईट वाटतें. तो अजून पाऊल मागे घेवो. बेकन साहेबांनीं एका ठिकाणीं असें लिहिलें आहे कीं आपल्यावर दुर्दैवाचे जे काय घाले येताल ते सोसण्याला आपल्या शेजारीं एक दुर्बल असवें असें प्रत्येक बलाढ्य राजानें इच्छावें हे योग्य आहे. ह्या वचनाची सत्यता जशी आमच्या स्थितींत अगदीं बरोबर

दिसून येते तशी दुसऱ्या कोठेंच आली नाही. आझी जी रीति सुरू केलेली आहे तीप्रमाणें राज्य सुरळीत चांगलें चालवें, तीत कोठें बिघाड होऊं नये अशी जर आमची इच्छा आहे तर हिंदुस्थानांत जे बदमाश लोक भरलेले आहेत ते आमच्या राज्यांतून बाहेर पडण्याला आह्माला कांहीं तरी मार्ग काढलाच पाहिजे पर्जन्य संपल्यावर आह्माला लहान लहान लढाया कराव्या लागतील त्याचें मला फारसें भय वाटत नाही. अशा लढाया कराव्या लागणार असें मला नेहमीं वाटत होतें आणि सन १८१५ मध्ये मी लॉर्ड हेस्टिंग्ज यांस पेंढाऱ्यांसंबंधानें जें पत्र लिहिलें त्यांत एक मोहीम थोरल्या थोरल्या राजांना जिंकण्याला आणि एक लुयारू बंडखोराच्या टोळ्यांची पिच्छा पुरवण्याला अशा दान कराव्या लागतील असें लिहिल्याचें मला स्मरतें. अजूनही माझें हेच मत आहे; आणि पहिल्या मोहिमेंत आहीं जें काय काम बेलें तें पाहून आश्चर्य वाटतें. खरोखर आह्मांला आतां सईल सोडतां कामा नये. बंडाळी मोडावी हा आमचा हेतु होता, परंतु इतकी संस्थानें बुडविल्यानें व लहान लहान केल्यानें बंडाळी होण्याची जीं मूळ कारणें तीं आहीं वाढविली आहेत. ह्याच्या बदला ह्या बंडाळ्यांचा प्रतिकार करण्याला आह्मांला उत्कृष्ट स्थळें मिळालीं आहेत हा जो फायदा झाला आहे ह्याचा जर आतां नीट उपयोग करून घेतला नाही तर आह्माला नुकतेच जे जय आले त्यांपासून फायदा न होता नुकसान झालें असे होईल. दोन किंवा तीन वर्षांचें तूर्तचें जें राज्य आहे तें मी पत्करले ह्मणून तुझी आणि मनरो यांनीं जें लिहिलें आहे तें वाचून मला कांहीं मोठासा संतोष वाटला नाही. हा प्रदेश आपल्या हातीं येणें ह्मणजे स्वर्गप्राप्ति होण्यासारखें वाटत असून तें एकदां केव्हां घडेल अशी सुबईसरकाराला मोठी घाई सुटली आहे, आणि त्यांत ज्या कांहीं गोष्टी कायम स्थापलेल्या दिसतील त्या अगदीं उलथून पाडाव्याच्या असा त्यांचा संकल्प असल्याचें उघड दिसून आल्यानें माझ्या सर्व गर्वाचा अगदीं परिहार होऊन गेला आहे. जर ते कृतसंकल्प आहेत तर आपण कोणतीच पद्धत सुरू करूं नये, त्यांच्या मनास

वेईल तसें करण्याला अगदीं मोकळीक ठेवावी हेंच बॅर. शिवाय दुसरें असें कीं, मला एकदां घरीं केव्हां जाईन असें झालेंलें आहे. तेथल्या लोकांत मिसलून तेथच्या रीतिभातप्रमाणें वागण्याला अगदीं नालायक झालों नाहीं तोंपर्यंत जावें असें माझ्या मनांत आहे. ही इच्छा पूर्ण व्हावी असें एकदां मनानें पक्कें घेतलें असल्यामुळें मीं आपली सहज अशी समजूत घातली आहे कीं, घरीं जाऊन येणें हें माझ्या हिताला अनुसरूनच आहे, कारण मला जाण्याची इच्छा असून सदळ हाताने खर्च करीत (वर्षास २००० किंवा २५०० पौंड) दोन वर्षेंपर्यंत राहण्यास पुरेल इतका पैसा मजजवळ आहे.



याच ग्रंथकारानें केलेले इतर ग्रंथ.

विद्यमान एतद्देशीय राज्यें, संस्थानें व जहागिरी

यांचा इतिहास.

ह्यास दक्षिणाप्राईझ कमिटीनें ३५० रुपये बक्षिस दिले.

मुंबई व वन्हाड येथील मे० डायरेक्टर ऑफ पब्लिक इन्स्ट्रक्शन
यांनीं शाळांस व लायब्रर्यांस बक्षीस देण्यास पसंत केलें.

सर्व लोकांस विनयपूर्वक कळविण्यांत येतें कीं, आम्ही हा ग्रंथ मोठ्या मेहनतीनें तयार करून छापला आहे. मनुष्यास स्वदेशाचा इतिहास माहीत असणें किती अवश्य आहे, हें सांगावयास नकोच. हिंदुस्थानास आतां जरी अगदीं पारतंत्र्य आलें आहे, तरी थोड्या काळापूर्वी बऱ्याच भागास स्वातंत्र्य होतें; तें प्राप्त झालें कसें आणि पुढें गेलें कसें, इंग्रज लोक येथें राज्य कमाऊ लागल्यापासून आजपर्यंत जीं राज्यें बुडालीं व आज जीं कायम आहेत, तीं स्थापणाच्या पुरुषांनीं व त्यांच्या वंशजांनीं काय पराक्रम केले; शौर्य, धैर्य, युक्ति, राजकारण, राजनीति, न्यायबुद्धि, देशाभिमान, कुलाभिमान, धर्माभिमान, इत्यादि गुण त्यांच्या ठायीं कसे वसत होते, हें जाणण्याची ज्यास बुद्धि होणार नाही, असा पुरुष विरळा. त्यांतही निजाम, गायकवाड, शिंदे, होळकर इत्यादि जीं लहान थोर राज्यें चालू आहेत, त्यांची इंग्रजांशीं गांठ पडल्यापासून कशी स्थिति होत आली आहे, व अशीं एकंदर राज्यें आहेत तरी किती, हें पाहण्याची ज्यास एकदां देखील इच्छा होणार नाही, असा मनुष्य मिळणारच नाही, अशी कल्पना करून आम्ही हा ग्रंथ तयार केला. तो द. प्रा. कमिटीस फार पसंत पडला. कमिटीचे सेक्रेटरी द्वाणतात “असा ग्रंथ मराठींत नाही, ही मोठी अडचण वाटत होती, ती आतां दूर झालेली पाहून लोकांनां खरोखर मोठा संतोष होईल. मराठी ग्रंथसमूहांतही मोठी भर पडेल. ग्रंथाची भाषा शुद्ध आणि सार्धी आहे.” कमिटीचे मॅबर रा०

व० महादेव गोविंद रानडे, नारायण भाई दांडेकर, डॉ० रामकृष्ण गोपाळ भांडारकर, रा० रा० गोपाळ गणेश आगरकर यांनीही पुष्कळ प्रसंघा करून भ्रमाच्या मानाने बक्षिस मोठे नाही असे दाटले. ज्ञानप्रकाश, ज्ञानचक्षु, सुधारक महाराष्ट्रकोकिल, व मराठी शालापत्रक यांनी फार प्रशंसा केली आहे. तर आतां मराठी वाचकांनी ही सेवा मान्य करून ध्यावी. शाळामास्तरांनी तर हे पुस्तक वाचल्याशिवाय राहूंच नये अशी विनंति आहे. लायब्रर्यांनी ही याचा संग्रह अवश्य करावा.

पुस्तक डेमी अष्टपत्री सांच्याचे, व पृष्ठे ४३२ आहेत. कागद सफेत, जाडा, चिवट, अक्षर उत्तम, बांधणी सुरेख, किंमत २ रुपये, बंगीखर्च ३ आणे. पांच प्रती घेतल्यास टपालखर्च पडणार नाही. रोख पैसे पाठविल्यास अगर ब्हाल्यु पेएबल मागविल्यास पुस्तक रवाना होईल. पत्रावर पत्ता—‘कुरुंदवाड भाऊनाना छापखान्याचे म्यानेजर यांस द्यावे’ असा लिहावा. नाटपेड पत्र घेतले जाणार नाही.

कुरुंदवाड.

क० व० गोडबोले.

संस्कृत गद्यात्मक रामायण.

आपला हा हिंदुस्थान देश ह्मणजे सकलविद्यांचे माहेरघर अशी याची पूर्वापार ख्याति असून आमच्या पूर्वजांची जी प्रौढ संस्कृत भाषा तिचे रमणीयत्व तर अवर्णीय आहे. आमच्या देशी पंडितांचे पालनकर्ते राजेरजवाडे कालवशेंकरून लोपत चालले, तेव्हां गीर्वाणभाषाध्ययनही कमी कमी होऊं लागले; आणि तसाच क्रम गेल्या पन्नास वर्षांत चालू असता, तर आजला स्थिति काय झाली असती तिचे अनुमान करणेही कठीण आहे. परंतु तिचा भंजुल ध्वनि पाश्चात्य पंडितांच्या श्रवणी पडतांच ते तल्लीन होऊन तिचे निस्सीम भक्त वनत चालले, तसें तिचे नष्टचर्य संपून पुनः गौरव होऊं लागले. हल्लीं मोठमोठ्या सरकारी शाळांतून तर संस्कृत शिकविणारे स्वतंत्र गुरू असतात. शिकणारांची संख्याही फार मोठी आहे; पूर्वापार चालत आलेल्या शिकविण्याच्या रीतीतही फार अंतर पडले आहे, व विद्यार्थ्यांस अत्यायासाने ज्ञान व्हावे ह्मणून सुलभ ग्रंथ होत आहेत, परंतु एकंदरीत पाहतां अद्यापि गद्यग्रंथांची कमतरता फार आहे व त्यांची

अवश्यकता तर मोठी आहे. हे मनांत आणून आहोतीं अध्यात्मरामायणांवरून श्रीरामकथा गद्यरूपानें लिहून तयार केली; ती कांहीं विद्वान् गृहस्थांनी पाहून विद्यार्थ्यांस फार उपयोगी पडण्यासारखें पुस्तक होईल असें ह्मटल्यावरून छापविली आहे. मूळग्रंथाची भाषा सुलभ व मनोहर आहे, तीच होतां होईल तेथपर्यंत कायम ठेवण्याचा प्रयत्न केला आहे. रचना मात्र बदलली आहे. त्या योगानें तिचें प्राचीन स्वरूप विकृत न होतां जसेंच्यातसेंच स्पष्ट दिसत आहे.

अध्यात्म हा विषय स्वभावतःच गहन ह्मणून तो अजी गाळला आहे. तसेंच पौराणिक कथा ह्मटली ह्मणजे तींत कोठें पाल्हाळ, कोठें द्विरुक्ति, इत्यादि असावयाचें, तें सर्व गाळून व कथाभागही संक्षेपानेंच लिहिला आहे. त्या योगानें वीर, कर्षण, अद्भुत, इत्यादिरसभरित; अरण्य, पर्वत, समुद्र, इत्यादि स्थलवर्णन-युक्त व पुत्रप्रेम, उत्तम बंधुप्रीति, भक्तवात्सल्य इत्यादि अनेक मनोधर्मवर्णन-युक्त हे लहानसें पुस्तक प्रेक्षणीय झालें आहे.

पुस्तकाची किंमत १२ आणे. शिवाय टपालखर्च १ आणा. पाठविले असतां पुस्तक रवाना होईल. १० किंवा त्याहून जास्त प्रती घेणारास टपालहंगांशील पडणार नाही.

हे पुस्तक संस्कृत शिकणाऱ्या विद्यार्थ्यांस फार उपयोगाचें आहे व कितीएक हायस्कुलांतल विद्यार्थी इल्लीं तें शिकत आहेत. यावर खाली लिहिलेले गृहस्थांकडून अभिप्राय आले आहेत. त्यांत ते हे विद्यार्थ्यांस फार उपयोगीं असें, लिहितात.

डॉक्टर रा० गो० भांडारकर, प्रोफेसर डेक्कन कॉलेज.

- | | | |
|--------------------------------------|---|---------------------------------|
| वे० शा० सं० रा० राजारामशास्त्री बोडस | } | महामहोपाध्याय |
| ” ” भीमाचार्य झळकीकर | | एल्फिन्स्टन कॉलेज. |
| ” ” गोविंद शंकर शास्त्री बापट, | | एल्फिन्स्टन हायस्कूल. |
| ” ” गणेशशास्त्री रुक्मीकर, | | राजाराम कॉलेज. |
| ” ” गोविंद वामन पाध्ये, | | सोलापूर हायस्कूल. |
| ” ” वासुदेव शास्त्री खरे, | | मिरज हायस्कूल |
| रा० रा० शिवराम बापूजी परांजपे, | | संस्कृत प्रोफेसर राजाराम कॉलेज. |
| ” ” नाययण बाळकृष्ण गोडबोले, | | दक्षिणा प्राईज कमिटीचे से० |

- „ „ गणेश व्यंकटेश जोशी. बी. ए. संस्कृत टीचर ए. हायस्कूल.
 „ „ अण्णाजी रामचंद्र अत्रे, हेडमास्तर मिरज हायस्कूल.

मासल्याकरितां एक लहानसा उतारा खालीं दिला आहे तो पहावा.

युद्धकांडात्

तदा कुंभकर्णो रावणं प्राह । राक्षसेश्वर यत्कर्म त्वयारब्धं तत्केवलमात्म-
 नाशाय । सीताहरणकाले त्वं भाग्याद्रामेण न दृष्ट आसीः । यदि स त्वाभिदानीं
 पश्यति त्वं न जीवसि । रामो न मानुषः । असौ साक्षान्नारायणः सीता
 भगवती लक्ष्मीः । सा त्वया राक्षसानां विनाशायानीता । महाभीनो विषपिंडं नि-
 गीर्यं यथा पश्चात्तप्यति तथा त्वं रामपत्नीमानीयाद्य किंवा भविष्यतीति पश्चात्त-
 प्यसे । अजानता त्वया यद्यप्यनुचितं कर्म कृतं तथापि तवानुसयाहं रामेण सं-
 धार्ये । स्वस्थचित्तो भव ॥

कुंभकर्णवचः श्रुत्वा दशग्रीवो भुक्कुटीविकटानन आसनादुत्पतन्निव जगाद त्वं
 सुबुद्धिमानिति ज्ञानबोभाय न मया प्रार्थ्यसे । मया कृतमंगीकृत्य यदि रोचते
 युद्धयस्व नोचेन्निद्रावशो भव । अधुना त्वां निद्रा बाधते । रावणं रुष्टं ज्ञात्वा
 कुंभकर्णस्तूर्णं युद्धाय निर्ययौ । महापर्वतसन्निभः स राक्षसः प्राकारं लंघयित्वा
 महास्वनेन समुद्रमभिनादयन्वानरात्रुषा भक्षयन्बाहुभ्यां पीडयामास । हरिवा-
 हिन्यां कालांतकमिव भ्रमंतं मुद्गरेण हरीस्ताडयंतं पाणिपादेन चूर्णयंतं भक्षयंत्रं
 च दृष्ट्वाखिला वानरा दुद्रुवुः । गदापाणिबिम्बीषणस्तं दृष्ट्वा महामते भ्रातरि
 दयां कुरु तवानुजोऽहमित्युक्त्वा चरणौ ननाम । तस्य वृत्तांतं श्रुत्वा तं समालिख्य
 कुंभकर्णोऽब्रवीद्वत्स राक्षसानां कुलसंरक्षणार्थं त्वं रामाश्रयेण जीव । त्वं महाभा-
 गवतोऽसीति मया पुरा नारदाच्छ्रुतम् । तातेदानीं गच्छ मदमत्तविलोचनस्य मे
 स्वकीयपरकीयविवेकोऽधुना नष्टः । इत्युक्तोऽश्रुमुखो विभीषणो भ्रातुःपादावं
 भिवद्य रामपार्श्वमुपागत्य चिंतापर उपस्थितः । कुंभकर्णोऽपि कराभ्यां चर-
 णाभ्यांच हरीन्पेषयन्गंधहस्तिवद्धानरीं सेनां नाशयामास । राघवस्तं दृष्ट्वा
 क्रुद्धस्तास्मिन्वायव्यान्त्रं चिक्षेप तेन तस्य समुद्रो दक्षहस्तश्चिच्छिदे । स हस्तोऽने-
 कान्कपीनर्दयन्भूमौ पतितः । अथ वानरा भयवेपमाना रामकुंभश्रवणयोर्युद्धं
 पश्यंतस्तूर्णो बभूवुः

समासचूडामणिः

संस्कृत शिकणाच्या विद्यार्थ्यांस हें पुस्तक अत्युपयोगी असल्यानें अगदीं अवश्य लागणारें आहे. किंमत अर्धा आणा. दहा प्रती घेतल्यास टपाल खर्च पडणार नाही.

राबिनहुड चरित्र.

इंग्लंड देशांत फार दिवसांमार्गे राबिनहुड नामक एक विलक्षण मनुष्य होऊन गेला. त्याचें नांव माहीत नाही असा मनुष्य विलायतेंत मिळणारच नाही. त्याचे पवाडे लहानथोर सर्व मनुष्यांचे तोंडीं आहेत. त्याचें चरित्र वाचून लहान मुलें आणि मोठीं मनुष्येही आनंद पावतात. अशा गाजलेल्या व्यक्तीचें नांव, गुण, व कर्म आमच्या देशबांधवांस माहीत असणें अगदीं अवश्य असल्यानें आम्ही एका इंग्रजी ग्रंथावरून हें पुस्तक तयार केलें. तें डे. व्ह. ट्रा. सोसायटीस पसंत पडून तिणें ७५ रुपये बक्षीस देण्याचें ठरविलें, पुस्तकाची किंमत ८ आणे. टपाल खर्च १ आणा.

अनाथ पांडुरंग.

दक्षिणा प्राईझ कमिटीनें ३०० रुपये
बक्षीस दिले.

मे० डायरेक्टर ऑफ पब्लिक इन्स्ट्रक्शन
यांणीं शाळांस व लायब्रर्यांस बक्षीस
देण्यास पसंत केलें पुस्तक

सर्व लोकांस विनयपूर्वक कळविण्यांत येतें कीं आम्ही अनाथपांडुरंग नांवाची ऐतिहासिक कादंबरी इंग्रजीग्रंथाधारे तयार करून छापिली आहे; तर महाराष्ट्रभाषाभिज्ञ रसिक जनांनीं तिची गोडी अनुभवून पहावी.

आजपर्यंत महाराष्ट्रभाषेमध्ये कादंबऱ्या पुष्कळ प्रसिद्ध झाल्या, परंतु त्यांत इंग्रजीतील ऐतिहासिक कादंबऱ्यांचे धर्तीवर हिंदुस्थानच्या इतिहासांतील कांहीं गोष्टी घेऊन त्यांवर रचलेल्या अशा फार थोड्या हें पाहून आम्ही हा यत्न

केला तो कसा काय सिद्धीस गेला ते रा० ब० मक्षदेव गोविंद रानडे व कविराज श्री० राजश्री गणपतराव हरिहर ऊर्फ बापूसाहेब कुरुंदवाडकर या उभय विद्वानांचे अभिप्राय खाली दिले आहेत ते अवलोकन केले असतां सहज ध्यानांत येईल.

“हें पुस्तक रा० रा० कृ० ब० गोडबोले यांणी केलेलें समग्र वाचून पाहिलें चांगलें साधलें आहे. भाषा सरळ, सुबोध, अस्सल मराठी * * गोष्ट चांगली जुळलेली आहे. अद्भुत व चमत्कारीक प्रसंग सर्वच ठिकाणीं दाखविण्यांत आले आहेत त्यामुळें गोष्टांचे खरेपणा विषयी शंका उत्पन्न होते तथापि त्या योगानें रस अधिक घडला आहे.

पेंढारीलोकांची चाल, रीत, अनुभव, वगैरे प्रकार ह्या ग्रंथांत चांगले उतरले आहेत.

एकंदरीत पुस्तक फार मोठें झालें आहे, तथापि आलीकडे जीं आपल्या भाषेत लहान मोठी नाव्हेल्स (कादंबऱ्या) झालीं आहेत, त्यांपेक्षां ह्या ग्रंथाची रचना, भाषा व रस, हे गुण अधिक साधले आहेत.

रा. गोडबोले आपल्या खर्चानें ग्रंथ छापित असल्यास विशेष खर्चाचें काम आहे. परंतु कांहीं दिवसांनीं तरी ग्रंथाची प्रसिद्धि होऊन लोकाभ्यास पात्र होईल असे वाटतें. ”

म. गो. रानडे.

“ अनाथपांडुरंग ” नांवाची कादंबरी आझी दोन वेळ समग्र वाचली. पेशवाईच्या अखेरचा जो धांदलीचा काळ तो दाखविण्याच्या उद्देशानें कवीनें हो लिहिली असावी.

सर्वमान्य विद्वान रा. ब. आनरेबल म. गो. रानडे यांणी अभिप्राय दिला आहे त्यांत ते झणतात तसेंच अगदीं बराबर आमचेंही मत आहे.

मुख्यत्वे करून या कादंबरीतील संविधानकें जागोजाग चमत्कारीक रीतीनें जुळविलीं असल्यामुळें वाचतांनां आनंद होतो. पेंढारी वगैरे हलक्या लोकांचें वर्तन तर हुबेहुब मजेदार लिहिलें आहे. या कादंबरीत दोषास जागा थोडी असून गुणास फार आहे यांत संशय नाहीं, झणून ही सर्वांनीं संग्राह्य आहे.

ग. ह. कुरुंदवाडकर.

दक्षिणा प्राईझ कमिटीचे सेक्रेटरींनी आपल्या रिपोर्टीत असें लिहिलें आहे-ह्या पुस्तकाची भाषा शुद्ध, अस्सल मराठी आहे. अलीकडे छाप खान्यांतून जीं वरचेवर नवीन पुस्तकें बाहेर पडत असतात त्यांच्या सारखी नाहीं. सोन्याच्या समया, अत्तराचे दिवे, रत्नांची रेलचेल, असल्या अतिशयोक्तिवर्णनपूरीत निवळ कल्पित गोष्टीं पेक्षां ऐतिहासिक कादंबरी वाचणें पुष्कळ अधिक उपयोगीं आहे. या पुस्तकाची भाषा पाहून मला अतिशय आनंद झाला, हिला मी खरी मराठी ह्मणतों. मराठीत जीं पुस्तकें प्रसिद्ध होत आहेत त्यांत अशी कचित्तच दृष्टीस पडते. ह्या पुस्तकास २५० पासून ३०० पर्यंत बक्षीस द्यावें.

कमिटीचे मॅबर रा. बा. गोपाळराव हरी देशमुख. नारायण भाई दांडेकर, डा० रा० गो० भांडारकर व रा० रा० गो० ग० आगरकर या सर्वांनी चांगले अभिप्राय देऊन ३०० बक्षीस देण्याचें ठरविलें.

आजपर्यंत मराठीत ज्या कादंबऱ्या छापून प्रसिद्ध झाल्या आहेत त्यांत एवढी मोठी एक ही नाहीं. (हिचीं पृष्ठें काव्येतिहासाच्या सांच्याचीं ४२० आहेत) एवढा मोठा ग्रंथ अंगावर छापण्याचें काम रावबहादुरांनीं झटल्या प्रमाणें फारच खर्चाचें असल्यामुळें बहुत काल पर्यंत अशक्यच वाटत होतें, परंतु कांहीं सवड निघाल्यानें छापून झालें, प्रथम किंमत १॥ रुपये ठेविली होती परंतु ३०० रुपये मिळाल्यानें आतां २ रुपये किंमत ठेविली आहे. बंगी खर्च तीन आणे. व्हालु पेएबलेंन मागाविलें असतां रवाना होईल.

भासांक्रडे खाली लिहिलेली पुस्तके विक्रीस तयार आहेत.

	रु.	आ.	ट. ह.	आणे.
संस्कृत गद्य रामायण	०	१२		१
संस्कृत गणेशविजय काव्य सर्ग ६ पर्यंत....	०	८		६ पै
भट्टवंश काव्य सर्ग पहिला	०	१		६ पै
विनायक महात्म्य आर्या, मल्हारी महात्म्य आर्या				
व ऋक्संहितेच्या अष्टकांची पदसंख्या	०	८		१
ध्रुवाख्यान अभंग टपालहांशीलसह	०	१		
कृष्णा माहात्म्य संस्कृत	१	४		४
,, प्राकृत		५		१
दत्तमाहात्म्य प्राकृत ओवी बद्ध	किंमत २ रुपये.	ट. ह. ४	आणे,	
दत्त स्तोत्र प्राकृत ओवी बद्ध	किंमत १ आणा.	ट. ह. अर्धा आणा,		

कुरुंदवाड

कृष्णाजी बल्लाल गोडबोले.

